

صحیح بخاری شریف کی دوسو سے زائد معنوں اور
تقریباً گیارہ سو مآخذ منتخب احادیث کا حسین و جمیل مجموعہ

بخاری پڑھو

پیکر

ساری پڑھو

مُرتَّب

الحافظ القادی مولانا مفتی غلام حسن قادری
دارالعلوم مہربان الاصفیاء لاہور

اکبر نیک سلیرز

زمینہ سٹورم اردو بازار لاہور

Ph:042-7352022-Mob:0300-4477371

marfat.com

﴿جملہ حقوق بحق ناشر محفوظ ہیں﴾

نام کتاب بخاری پڑھو لیکن ساری پڑھو
مصنف مفتی غلام حسن قادری (حزب الاحناف لاہور)
پروف ریڈنگ الحاج قاری محمد اصغر علی نورانی جامعہ امیر حمزہ لاہور
صفحات 380
تعداد 1100
کمپوزنگ فرخ علی
ناشر اکبر بک سیلرز لاہور
قیمت 200/- روپے

انشاء اللہ عزوجل

مدنی مقصد: مجھے اپنی اور ساری دنیا کے لوگوں کی اصلاح کی کوشش کرنی ہے۔

M. Shahid Raza Attari

0306-0313-7919528 اسلام آباد بکس، قرآن

مدنی

اپوزٹ عطر ہاؤس

امپورٹڈ عطریات، قرآن پاک، اسلامی بکس، تسبیحات، ٹوپی، عمامے
موزے، مسواک، گلوں، میلاد پرچم، بینرز، گاہول، سیل پوائنٹ

Shop # 2-3 Ground Floor, Waqas Plaza, Amin Pur Bazar, Faisalabad.
Ph: 041-2621568 E-mail: muhammadshahidattari@yahoo.com

فہرست

- پیش لفظ ۱۵
- حالات زندگی امام بخاری علیہ الرحمۃ ۱۹
- امام بخاری علیہ الرحمۃ کی صحیح بخاری شریف ۵۰
- بخاری شریف پہلی جلد کے حوالہ جات
- ہر نیک عمل کی قبولیت کا دار و مدار خلوص نیت پر ہے ۸۷
- اس حدیث کے مختلف الفاظ ۸۷
- اس حدیث کی اہمیت و افادیت ۸۸
- یہ حدیث گنجینہ برکات ہے ۸۹
- نیت کس چیز کا نام ہے؟ ۹۰
- اخلاص کی برکات ۹۱
- اس حدیث کے بارے میں اختلاف کا خلاصہ ۹۲
- مومن کی نیت اس کے ارادے سے بہتر ہے ۹۳
- دین کی بنیاد چار احادیث پہ ۹۴
- حضرت خدیجہ الکبریٰ رضی اللہ عنہا کا حضور علیہ السلام کے بارے میں عقیدہ ۹۵
- صحابہ کرام رضی اللہ عنہم کا حضور علیہ السلام کے بارے میں عقیدہ ۹۷
- منافق کون ہے؟ ۹۷
- تمنائے شہادت ۹۹
- زیادہ نفلی عبادت کر کے اپنے آپ کو نہ تھکاؤ ۱۰۰

- آیت کے نزول پر عید منانا ۱۰۱
- بیوی کے منہ میں لقمہ ڈالنے پر بھی ثواب ہے ۱۰۲
- صحابہ کرام رضی اللہ عنہم حضور علیہ السلام کے ہاتھ پہ کئی طرح کی بیعت کرتے ۱۰۳
- وہ کہ اس در سے پھر اللہ اس سے پھر گیا ۱۰۴
- لِيُبْلِغَ الشَّاهِدَ الْغَائِبَ ۱۰۵
- شاہد کا معنی حاضر و ناظر ۱۰۶
- حضرت ابوذر غفاری رضی اللہ عنہ کا جذبہ تبلیغ ۱۰۶
- يَسْرُدُوا وَلَا تُعْصِرُوا وَابْشِرُوا وَلَا تُنْفِرُوا ۱۰۷
- مَنْ يُرِدِ اللَّهُ بِهِ خَيْرًا يُفَقِّهْهُ فِي الدِّينِ ۱۰۹
- فقہاء کرام کا مقام ۱۰۹
- سردار بننے سے پہلے دین سیکھو ۱۱۰
- قابل رشک انسان کون ہے؟ ۱۱۱
- حدیث کا دوسرا جز ۱۱۲
- رزق اُس کا ہے کھلاتے یہ ہیں ۱۱۲
- تبرک کا ثبوت ۱۱۳
- حضور علیہ السلام کا فضلہ حاصل کرنے کے لیے صحابہ کرام کی بے تابی ۱۱۴
- صحابہ کرام رضی اللہ عنہم کے نزدیک بزرگی کا معیار ۱۱۵
- حضور علیہ السلام کا بال مبارک اور اس کی اہمیت ۱۱۶
- عاشقانِ اوز و خواہاں خوب تر ۱۱۷
- ایک حدیث کو حاصل کرنے کے لئے ایک مہینہ کا سفر کیا ۱۱۸
- عاشقانِ مصطفیٰ صلی اللہ علیہ وسلم توجہ فرمائیں ۱۱۸
- قیامت کی نشانیاں ۱۱۹
- اختیاراتِ مصطفیٰ صلی اللہ علیہ وسلم ۱۲۱
- اختیارات کی چند مثالیں ۱۲۲

- ۱۲۳ حضور علیہ السلام نے فلاں چیز فرض فرمائی کہنا
- ۱۲۴ حضور علیہ السلام سے حاجتیں طلب کی جاتی تھیں
- ۱۲۵ نگاہ مصطفیٰ صلی اللہ علیہ وسلم
- ۱۲۵ جب نہ خدا ہی چھپا تم پہ کروڑوں درود
- ۱۲۶ ہمارے آقا علیہ السلام نے کیا کیا دیکھ لیا
- ۱۲۸ مجھ سے جو چاہو پوچھ لو، اعلان مصطفیٰ صلی اللہ علیہ وسلم
- ۱۲۹ اس حدیث کا پس منظر
- ۱۳۰ امام الانبیاء علیہ السلام کا اندازِ تکلم
- ۱۳۱ جس کا کوئی نہ ہو اس کے حضور ہیں
- ۱۳۲ دہرے ثواب کا حقدار
- ۱۳۳ خواب میں زیارت مصطفیٰ صلی اللہ علیہ وسلم
- ۱۳۴ حدیث قرطاس
- ۱۳۵ حضرت عمر کا یہ کہنا کہ ہمیں اللہ کی کتاب کافی ہے
- ۱۳۶ کیا حضور علیہ السلام حضرت علی کی خلافت لکھنا چاہتے تھے؟
- ۱۳۷ اس بارے میں اہل محبت کیا کہتے ہیں؟
- ۱۳۸ علوم مصطفیٰ صلی اللہ علیہ وسلم
- ۱۳۹ حضرات ابو ہریرہ اور ان کا حافظہ
- ۱۴۰ یہودی علم نبوت کو مان گیا
- ۱۴۱ شرمیلا اور متکبر علم حاصل نہیں کر سکتا
- ۱۴۳ شک، یقین کو زائل نہیں کرتا
- ۱۴۳ نبیوں کا خواب بھی وحی ہوتا ہے
- ۱۴۴ ندیاں پنجاب رحمت کی ہیں جاری واہ واہ
- ۱۴۵ کتے کو پانی پلانے والا بخشا گیا
- ۱۴۶ قبر میں عذاب کا ٹہنیوں کے ذریعے علاج

- ۱۳۷ حالت نماز میں پشت انور پہ کافروں کا غلاظت پھینکنا
- ۱۳۸ کافر بھی جانتے تھے کہ حضور علیہ السلام کی دعا رد نہیں ہوتی
- ۱۵۰ خاتون جنت رضی اللہ عنہا کا اعزاز
- ۱۵۱ مسواک کرتے وقت ادائے محبوبانہ
- ۱۵۳ دعا میں الفاظ کی رعایت
- ۱۵۴ حضور علیہ السلام کی قوت مردانگی اور اس کا راز
- ۱۵۵ تعدادِ رواج کی حکمت
- ۱۵۶ ہمارے آقا علیہ السلام نے سرکش جن کو قابو کر لیا
- ۱۵۷ وہ تصور میں رہتے ہیں میرے
- ۱۵۹ تصور شیخ کے بارے میں احادیث
- ۱۶۱ خصائص و امتیازات مصطفیٰ صلی اللہ علیہ وسلم
- ۱۶۲ حکمت عملی یا مدھنت فی الدین؟
- ۱۶۲ ابتداء ہر نماز کی دو دو رکعتیں ہی فرض تھیں
- ۱۶۳ صرف ایک کپڑے میں نماز ادا کرنا اور صحابہ کرام کی تنگدستی کے واقعات
- ۱۶۳ جب اللہ نے وسعت دی ہے تو تم بھی وسعت پیدا کرو
- ۱۶۵ پیکر شرم و حیاء، پیارے مصطفیٰ علیہ التحیۃ و الثناء
- ۱۶۶ ولیمہ مصطفیٰ صلی اللہ علیہ وسلم
- ۱۶۷ کعبہ بنتا ہے اس طرف ہی ریاض
- ۱۶۸ جس طرف رخ وہ موڑ لیتے ہیں
- ۱۶۹ اہل مدینہ نے اسلحہ پہن کر حضور علیہ السلام کا استقبال کیا
- ۱۷۱ نمازی کے لئے فرشتوں کی دعا
- ۱۷۳ مسجد کی صفائی کی فضیلت
- ۱۷۴ مسجد میں (اچھے) اشعار پڑھنا
- ۱۷۴ تم حضور صلی اللہ علیہ وسلم کی مسجد میں آواز بلند کر رہے ہو؟

- ۱۷۶ بُرے اشعار کی مذمت :
۱۷۶ چھڑیاں روشن ہو گئیں
۱۷۷ راز دار نبوت
۱۷۸ کسی نقش پا کی تلاش تھی کہ میں جھک رہا تھا نماز میں
۱۷۹ حضرت عبداللہ بن عمر رضی اللہ عنہما زبردست عامل بالسنۃ تھے
۱۸۰ حضور آگئے ہیں حضور آگئے ہیں
۱۸۱ نمازی کے آگے سے گزرنے کا گناہ
۱۸۲ اذان و نماز کے بارے میں احادیث و اقوال
۱۸۳ چہرہ مصطفیٰ مثل قرآن ہے
۱۸۵ نماز میں آسمان کی طرف دیکھنا
۱۸۶ سورہ اخلاص کی محبت، ضامن جنت
۱۸۶ سب سے حسین آواز والے ہمارے پیارے نبی علیہ السلام
۱۸۷ نماز کے فوراً بعد بلند آواز سے ذکر کرنا
۱۸۸ گھر میں سونے کی ڈلی نے نبی علیہ السلام کو بے چین کر دیا
۱۸۸ غیر مقلدین کے لیے
۱۸۹ عورتوں کو مسجدوں میں جا کر نماز پڑھنے سے کیوں روکا گیا؟
۱۸۹ جمعہ کے دن پہلے آنے والے کا ثواب
۱۹۰ جو کچھ انہیں پسند ہے وہ ہے مجھے پسند
۱۹۲ وہ ایک سجدہ جسے تو گراں سمجھتا ہے
۱۹۳ نہ کہیں جہاں میں اماں ملی
۱۹۴ نوری مکھڑا تالے زلفاں کا لیاں
۱۹۵ شہر اور دیہات سیراب ہو گئے
۱۹۶ یا الہی رحم فرما مصطفیٰ (صلی اللہ علیہ وسلم) کے واسطے
۱۹۸ توسل کا استحباب ثابت ہو گیا

- ۱۹۸ منکرین تو سل کا استدلال اور اس کا جواب
- ۲۰۰ بارش کیوں روکی جاتی ہے؟
- ۲۰۲ حضرت علی المرتضیٰ رضی اللہ عنہ کے ساتھ حضور علیہ السلام کا معاملہ
- ۲۰۳ از عرش نازک تر
- ۲۰۳ مصطفیٰ کی سماعت پہ لاکھوں سلام
- ۲۰۵ ابو قحافہ کے بیٹے کی کیا مجال کہ رسول اللہ صلی اللہ علیہ وسلم کے آگے ہو کر نماز پڑھائے
- ۲۰۶ وصال یار پہ یار غار کے تاثرات
- ۲۰۷ کیا حضور پاک کو اپنے انجام کی بھی خبر نہیں؟
- ۲۰۸ چار تکبیر نماز جنازہ اور غائبانہ نماز جنازہ
- ۲۱۰ جنگ موتہ کا آنکھوں دیکھا حال مدینہ میں بیان ہو رہا ہے
- ۲۱۲ دعائے مصطفیٰ علیہ التحیۃ والثناء، اور عطاء خدا جل و علا
- ۲۱۳ برکت کی دعا اور اس کی قبولیت
- ۲۱۳ موسیٰ علیہ السلام اور عزرائیل علیہ السلام
- ۲۱۵ خدا کے فرستادہ کے ساتھ یہ معاملہ؟
- ۲۱۵ ہمارے آقا علیہ السلام کی خدمت کرنے والا یہودی کا بچہ آگ سے بچ گیا
- ۲۱۶ حضور علیہ السلام کے صاحبزادے (حضرت ابراہیم) کی وفات کا واقعہ
- ۲۱۸ حضرت عمر اور حجر اسود
- ۲۲۰ جو کام حضور پاک نے کیا ہم وہ کبھی نہ چھوڑیں گے
- ۲۲۱ حضرت ابو بکر صدیق اور حضرت بلال رضی اللہ عنہما کا بخار میں اشعار پڑھنا
- ۲۲۱ حضرت عمر فاروق رضی اللہ عنہ کی دعائے مدینہ
- ۲۲۲ ایک مزدور صحابی کی برکت سے امت پہ آسانی
- ۲۲۳ میں تم جیسا نہیں ہوں (فرمان نبوت)
- ۲۲۳ بچوں کا روزہ
- ۲۲۴ حضور صلی اللہ علیہ وسلم کے ہاتھ ریشم سے زیادہ نرم اور کستوری سے زیادہ خوشبودار تھے

- ۲۲۵ حضرت انس کیلئے حضور علیہ السلام کی دعا
- ۲۲۵ ایک علمی نکتہ
- ۲۲۶ شیطان کسی کے دل میں کسی کے متعلق بھی وسوسہ ڈال سکتا ہے
- ۲۲۷ حضرت ابو ہریرہ نے دامن پھیلا دیا اور حضور علیہ السلام نے ان کا دامن بھر دیا
- ۲۲۸ اخوت اس کو کہتے ہیں
- ۲۲۹ استن حنانہ از جبر رسول (صلی اللہ علیہ وسلم)
- ۲۳۰ حضرت جابر کے ساتھ حضور علیہ السلام کا لین دین
- ۲۳۱ علماء کرام و پیران عظام کے لیے
- ۲۳۲ میں نے حضور علیہ السلام سے مدد طلب کی، حضرت جابر
- ۲۳۲ حضور علیہ السلام کی اُمت پہ اللہ کا فضل
- ۲۳۳ مال و ارثوں کا ہوگا، قرضہ ہم ادا کریں گے، فرمان رسالت
- ۲۳۵ گالیاں دیتا ہے کوئی تو دعا دیتے ہیں
- ۲۳۶ کھیتی باڑی کی فضیلت
- ۲۳۷ گائے اور بھیڑیے نے کلام کیا
- ۲۳۸ تین شخصوں کی طرف اللہ تعالیٰ نظر رحمت نہیں فرمائے گا
- ۲۳۸ دودھ حضور صلی اللہ علیہ وسلم نے پیاد دل میرا خوش ہو گیا، صدیق اکبر رضی اللہ عنہ
- ۲۳۹ کسی کی حاجت روائی و مشکل کشائی کرنا
- ۲۴۰ راستے کے حقوق
- ۲۴۲ ازواج مطہرات میں طبعی غیرت کا ایک واقعہ
- ۲۴۳ وہ مجھ سے ہیں میں ان سے ہوں
- ۲۴۴ ایک نیا لطیفہ
- ۲۴۴ یتیموں کا والی غلاموں کا مولیٰ (صلی اللہ علیہ وسلم)
- ۲۴۵ ان کے جو غلام ہو گئے
- ۲۴۶ ہدیہ تحفہ لینا دینا

- ایک پرانا لطیفہ ۲۳۷
- اپنی بیٹی کے گھر میں دنیا کا اثر دیکھ کر حضور علیہ السلام کا رویہ ۲۳۸
- شریعت کا حکم ظاہر یہ لگے گا ۲۳۹
- ایسوں کا تجھے یار و مددگار بنایا ۲۵۱
- کسی کی تعریف کرنے کا طریقہ ۲۵۲
- صحابی رسول صلی اللہ علیہ وسلم کا رئیس المنافقین کو جواب ۲۵۳
- نہ جب تک کٹ مروں میں خواجہ بطحا کی عزت پر ۲۵۴
- حدیبیہ کے مقام پہ حضرت علی المرتضیٰ کا عاشقانہ کردار ۲۵۵
- انقلاب محمدی کا ایک نمونہ ۲۵۶
- مقام حدیبیہ پہ صدیق اکبر کا ایک گستاخ کیلئے سخت جملہ ۲۵۸
- اس حدیث سے دو گستاخ فرقوں کی تردید ہو گئی ۲۵۹
- آتا ہے قیموں پہ انہیں پیار کچھ ایسا ۲۶۰
- خادم خاص کے تاثرات ۲۶۱
- نور کے موتیوں کی لڑی بن گئی ۲۶۳
- آقائے دو جہاں صلی اللہ علیہ وسلم کا شعری ذوق ۲۶۳
- اشعار میں دعا کرنا ۲۶۵
- أَنَا النَّبِيُّ لَا كَذِبَ ۲۶۶
- اللَّهُ أَعْلَىٰ وَأَجَلَّ ۲۶۶
- ایک بہادر مگر جہنمی کا قصہ ۲۶۸
- تمہیں مجھ سے کون بچائے گا؟ ۲۶۹
- ترکوں سے جنگ اور فرمان رسالت ۲۷۰
- روضہ خانہ پہ خط پکڑا گیا، علم غیب کا ثبوت ۲۷۱
- جس کی تسکین سے روتے ہوئے ہنس پڑھیں ۲۷۳
- تیرے اخلاق کو قرآن کی تفسیر کہتے ہیں ۲۷۳

- ۲۷۴ قُومُوا إِلَىٰ سَيِّدِكُمْ (قیام تعظیمی)
- ۲۷۵ ایک سوال کا منطقیانہ جواب
- ۲۷۶ رسول خدا کی بیٹی دشمن خدا کی بیٹی کے ساتھ نہیں رہ سکتی
- ۲۷۷ بھلائی کا فر بھی کرے تو اس کو نہ بھلاؤ
- ۲۷۹ مَا كَانَ وَمَا يَكُونُ کا علم
- ۲۸۳ حضور علیہ السلام پر درود و سلام کیسے پڑھا جائے؟
- ۲۸۴ نئی تبلیغی جماعت کے لیے ایک پرانا تحفہ
- ۲۸۶ کیا یہ بھی مجدد ہیں؟
- ۲۸۹ میں تو محمد ہوں (صلی اللہ علیہ وسلم)
- ۲۹۱ تو دوزخی نہیں ہے
- ۲۹۳ جو جس کے ساتھ محبت کرے گا قیامت کو اسی کے ساتھ ہوگا
- ۲۹۵ ایثار ہو تو ایسا ہو
- ۲۹۷ صحابہ کرام رضی اللہ عنہم حضور صلی اللہ علیہ وسلم کی مجلسیں یاد کر کے رویا کرتے
- ۲۹۸ دو جید صحابیوں کے صاحبزادوں کی گفتگو
- ۲۹۹ بہترین شعر کا ایک مصرعہ
- ۳۰۱ غیر اللہ کی تعظیم



بخاری شریف دوسری جلد کے حوالہ جات

- ۳۰۲ نبی اکرم صلی اللہ علیہ وسلم اللہ تعالیٰ کی نعمت ہیں
- ۳۰۴ جنت سے اتنی سی دیر بھی جدائی برداشت نہیں کر
- ۳۰۵ غزوہ احد میں حضور علیہ السلام کے باڈی گارڈ
- ۳۰۶ غزوہ احزاب کی چند یادیں
- ۳۰۸ تیری ”دعا“ حلیف قضا و قدر کی ہے
- ۳۰۹ کیا تم ایسے ہی ہو؟
- ۳۱۰ اے اسامہ تو نے کلمہ پڑھنے کے بعد اس کو قتل کر دیا؟

- ۳۱۱ تو حدود اللہ میں رعایت کی بات کرتا ہے؟
- ۳۱۲ مل گئے مصطفیٰ اور کیا چاہیے؟
- ۳۱۳ ”اللہ رسول کا احسان ہے“ کہنا جائز ہے
- ۳۱۴ اطاعت و فرمانبرداری بھلائی کے کاموں میں ہے
- ۳۱۵ گستاخ رسول صلی اللہ علیہ وسلم کی ظاہری علامات
- ۳۱۶ کعبہ کے اندر کعبے کا کعبہ (صلی اللہ علیہ وسلم)
- ۳۱۷ وسعت ظرفی کی ایک مثال
- ۳۱۸ اللہ اور اس کے رسول کا بلاوا
- ۳۲۲ جب موت کو بھی مار دیا جائے گا
- ۳۲۳ اللہ تعالیٰ اور اس کے فرشتے حضور علیہ السلام پر کیسے درود بھیجتے ہیں؟
- ۳۲۶ صحابہ کرام رضی اللہ عنہم حضور علیہ السلام کے فرمان کو مثل قرآن سمجھتے تھے
- ۳۲۸ سب عیدیں منا و حضور آگئے ہیں
- ۳۲۹ بوقت ضرورت اپنی تعریف کرنا
- ۳۳۱ اللہ تعالیٰ کے ہاں کون بہتر ہے؟
- ۳۳۲ وہ تجھ سے بہتر ہے
- ۳۳۵ غیرت مند صحابی کا اپنی بیوی کو جواب
- ۳۳۸ اللہ نے سچ کہا، تیرے بھائی کا پیٹ جھوٹا ہے
- ۳۴۰ ایمان کی فضیلت
- ۳۴۱ لا الہ الا اللہ کی فضیلت
- ۳۴۳ مَنْ لَا يَرْحَمُ لَا يُرْحَمُ
- ۳۴۴ میں اس چادر کو اپنا کفن بناؤں گا
- ۳۴۶ میں تجھے حضور علیہ السلام کا فرمان سنا رہا ہوں تو اپنے صحیفے کی بات کرتا ہے
- ۳۴۷ اے ابوعمیر! تیری چیز یا کیا ہوا؟
- ۳۴۸ یہ بات صرف حضور علیہ السلام کو ہی زیبا ہے

- ۳۴۹ مصافحہ دونوں ہاتھوں سے کیا جائے
- ۳۵۰ صاحب معطر پسینہ صلی اللہ علیہ وسلم
- ۳۵۲ بندے کی توبہ پر اللہ تعالیٰ کی خوشی
- ۳۵۲ اللہ تعالیٰ کے خوش ہونے کا کیا مطلب؟
- ۳۵۲ اَنَا النَّذِيرُ الْعُرْيَانُ میں کھلم کھلا ڈرانے والا ہوں
- ۳۵۶ مالدار خسارے میں ہیں مگر
- ۳۵۸ کیا شراب پینے والا بھی اللہ و رسول کا محب ہو سکتا ہے
- ۳۵۸ حضور علیہ السلام کے ساتھ نماز پڑھتی تو گند (مد) عاف
- ۳۵۹ بدترین لوگ کون ہیں؟
- ۳۶۱ ہر بعد والا حاکم پہلے سے زیادہ برا ہوگا
- ۳۶۲ معاملہ بائیں جا رسید
- ۳۶۲ پس چہ باید کرد؟
- ۳۶۳ عذاب کی لپیٹ میں نیوکا رہ بھی آجاتے ہیں
- ۳۶۴ جس حکمران نے اپنی ذمہ داری نہ نبھائی
- ۳۶۵ نماز کو طول دینے والے امام پر حضور صلی اللہ علیہ وسلم کی ناراضگی
- ۳۶۶ دینی کاموں پر اجرت لینا
- ۳۶۷ کس نے ذروں کو اٹھایا اور صحرائیں کر دیا؟
- ۳۶۹ اِنَّمَا الْمَدِينَةُ كَالْكَبِيرِ مدینہ بھٹی کی طرح ہے
- ۳۷۰ محبوبہ محبوبہ حضرت عائشہ صدیقہ رضی اللہ عنہا کی عاجزی
- ۳۷۱ ذرے مہر قدس تک تیرے توسط سے گئے
- ۳۷۱ آیہ مذکورہ اور مسائل خمسہ
- ۳۷۳ امر کا مقابل مباح ایک مثال
- ۳۷۴ آخری حدیث
- ۳۷۶ لَقَدْ سَأَلْتُكَ تَحْقِيقًا

- ۳۷۶ اعمال کو تو لے جانے کا مطلب؟
- ۳۷۷ اعمال کیوں تو لے جائیں گے؟
- ۳۷۷ ایک شبہ اور اس کا ازالہ
- ۳۷۸ میزان کو کہاں قائم کیا جائے گا؟
- ۳۷۸ انسانوں کی تین قسمیں ہوں گی



پیش لفظ

دورۂ حدیث شریف کے بابرکت سال پوری صحاح ستہ سے اپنے ذوق کے مطابق میں نے حوالہ جات جمع کئے جو ابتداءً تو ہر کتاب کے شروع و آخر میں خالی صفحات پر لکھتا گیا لیکن بعد میں ایک ڈائری کے اندر ان حوالہ جات کو ترتیب سے لکھ کر محفوظ کر لیا، بہت سے علماء و طلباء درس نظامی بالخصوص دورۂ حدیث پڑھنے والے طلباء نے کئی مرتبہ اصرار کیا کہ اگر انہیں اسی حالت میں، انہی سرخیوں کے ساتھ چھپا دیا جائے تو یہ خزانہ نہ صرف محفوظ ہو جائے گا بلکہ کئی صاحبان ذوق اور متلاشیان علم کی علمی پیاس بھی بجھ جائے گی اور ان کے ذوق کی تسکین بھی ہو جائے گی۔ خود میرے محسن و مربی اور درس نظامی از اول تا آخر کے مہربان و مشفق استاذ گرامی حضرت مفتی عبدالقیوم خان صاحب نے کئی مرتبہ اس ڈائری کو ملاحظہ فرمایا اور حکم دیا کہ "تو نے اتنی محنت کی ہے اس کو مزید محنت کئے بغیر جوں کا توں چھپا دے" الحمد للہ! اس سے قبل میری اکیس کتب بازار میں آچکی ہیں، اب کچھ فراغت ہوئی ہے تو میں نے اس کام کا آغاز کر دیا ہے اور آج بروز پیر شریف ماہ رجب المرجب ۱۴۲۹ ہجری بمطابق 13 جولائی 2008ء کو نئی مسجد میں نئی رہائش پر اس نئے کام کا آغاز بخاری شریف کی پہلی حدیث شریف بمع مختصر تشریح لکھ کر کر دیا ہے، عجیب اتفاق ہے کہ پچھلے ماہ جامع مسجد مولانا راجی اندرون بھائی گیٹ میں ستائیس سال کے عرصہ میں درس قرآن مجید مکمل کیا اور مجھے پیر سید مسعود احمد رضوی صاحب نے بتایا کہ قبلہ سید ابوالبرکات مفتی اعظم

پاکستان علیہ الرحمۃ نے بھی اندرون دہلی گیٹ (پرانے حزب الاحناف) میں ستائیس سال کے اندر ہی قرآن پاک کا درس مکمل فرمایا (الحمد لله على هذه الموافقة) بھائی گیٹ میں رہائش تنگ ہونے کی وجہ سے یکم جون 2008ء کو میں بھائی دروازے سے ریونیو سوسائٹی کے بی بلاک کی خوبصورت مسجد فاطمۃ الزہرہ رضی اللہ عنہا میں آ گیا اور آج ہی نماز فجر کے بعد نئے سرے سے قرآن مجید کے درس کا آغاز کیا اور موقع کو نہایت مناسب سمجھتے ہوئے آج سے ہی اس نئے کام کا آغاز کر دیا ہے۔ اللہ تعالیٰ اس کام کی تکمیل میں آسانی پیدا فرمائے اور اس کو اہل ذوق و محبت کے لئے نافع اور میرے لئے نجات کا سبب بنائے۔ آمین ثم آمین بجاہ سید الانبیاء والمرسلین علیہ وعلی آلہ واصحابہ افضل الصلوٰۃ واکمل التسلیم

ارادہ تو میرا یہی ہے کہ یہ سارا کام ایک ہی جلد میں جمع ہو جائے کیونکہ تفصیل میں جائے بغیر صرف عنوان کی اصل عربی عبارت بمعہ حوالہ اور ضروری ترجمہ پر ہی اکتفاء کرنا چاہتا ہوں ورنہ اہل علم نے ان موضوعات میں سے ایک ایک موضوع پر پوری پوری کتابیں لکھی ہیں، لہذا بجائے اس کے کہ مثلاً حضور علیہ السلام کی سخاوت کی بات آئے تو اس پر لکھنا شروع کر دوں، ایسا نہیں کروں گا بلکہ آپ کی سخاوت والی حدیث کے اصل الفاظ بمعہ حوالہ لکھ دوں گا۔ باقی رہی تفصیل تو وہ اس موضوع پر لکھی گئی کتب سے لے لیں کیونکہ ہفینہ چاہئے اس بحر بے کراں کے لئے

پھر بھی ہو سکتا ہے کسی جگہ کچھ نہ کچھ لکھنا پڑ جائے اور اس طرح اگر یہ سلسلہ بڑھتا نظر آیا تو ہر کتاب کے حوالوں کو علیحدہ علیحدہ شائع کرنا پڑے گا۔ تاہم اس میں بھی ان شاء اللہ اختصار ہی پیش نظر رہے گا۔ چنانچہ سب سے پہلے اصح الکتب بعد کتاب اللہ یعنی الجامع المسند الصحيح المختصر من امور رسول اللہ صلی اللہ تعالیٰ علیہ وآلہ وسلم وسننہ وایامہ (بخاری شریف) سے اس بابرکت کام کا آغاز کیا جا رہا ہے۔ وما توفیقی الا باللہ

جہاں حدیث کا نمبر لکھا ہے اس سے مراد دارالسلام کا مطبوعہ مجموعہ کتب صحاح ستہ کا نمبر ہے اور جہاں صفحہ نمبر لکھا ہے اس سے مراد مطبوعہ نور محمد، اصح المطابع و کارخانہ تجارت کتب آرام باغ کراچی کا صفحہ ہے۔ یاد رہے کہ معنون حدیث کے تحت بھی بہت ساری احادیث کا خلاصہ درج کر دیا گیا ہے۔ بعض جگہ نمبر اور صفحہ دونوں کی نشاندہی کر دی گئی ہے تاکہ حاشیہ دیکھنے میں سہولت رہے کیونکہ مجموعہ میں حاشیہ نہیں ہے۔

اس بابرکت اور مفید کام میں جو حضرات میری حوصلہ افزائی فرماتے رہے میں ان کا شکریہ ادا کرنا بھی ضروری سمجھتا ہوں۔ جن میں سے چند نام مندرجہ ذیل ہیں۔
استاذ محترم مفتی عبدالقیوم خان صاحب منہاج القرآن لاہور، استاذ محترم مولانا حافظ محمد یعقوب صاحب نقشبندی، حضرت مولانا محمد منشاء تابلش قصوری جامعہ نظامیہ لاہور، پیر زادہ علامہ اقبال احمد فاروقی مکتبہ نبویہ لاہور، صاحبزادہ سید مصطفیٰ اشرف رضوی حزب الاحناف لاہور، صاحبزادہ سید مرتضیٰ اشرف رضوی علی بابا بیکرز لاہور، پیر طریقت علامہ حافظ عبدالغفور گولڑوی چوہان روڈ لاہور، علامہ حافظ غلام عباس فیضی ناظم و مہتمم جامعہ فاروقیہ رضویہ جوہر ٹاؤن لاہور، برادر اصغر الحاج قاری محمد اصغر علی نورانی پرنسپل جامعہ امیر حمزہ جامع مسجد قبایا غوالی بھائی گیٹ لاہور، برادر عزیز علامہ قاری غلام مرتضیٰ نقشبندی مدرس جامعہ نعیمیہ لاہور، میاں عبدالعلی عابد صاحب حبیب ہوٹل داتا دربار والے (جو میرے لیے بڑی محبت کے ساتھ مجموعہ ستہ حجاز مقدس سے لے کر آئے)

حضرت علامہ سید باقر علی شاہ صاحب، حضرت مولانا محمد سلیم حاکمی صاحب، حضرت مولانا محمد عمران فاروقی صاحب، حضرت مولانا محمد اشتیاق صاحب، حضرت مولانا صفدر علی خان صاحب، حضرت قاری عبدالمنان صاحب (مدرسین جامعہ فاروقیہ رضویہ جوہر ٹاؤن لاہور)، صاحبزادہ قاری محمد اکرم فیضی صاحب سابق امام جامع مسجد داتا دربار، محترم قاری محمد اکرم فیضی صاحب کالج بلاک علامہ اقبال ٹاؤن لاہور، جناب

قاری غلام معین الدین سیالوی صاحب مسلم ٹاؤن لاہور، مبلغ ختم نبوت فاتح مرزا بیت
قاری محمد ریاض فاروقی صاحب، مبلغ دعوت اسلامی مولانا محمد عبدالرشید عطاری صاحب،
جناب قاری محمد اختر علی سیالوی صاحب جامع مسجد شاہ ابوالخیر گڑھی شاہولاہور، جناب
پیر حافظ محمد عثمان نوشاہی صاحب گڑھی شاہولاہور، محترم ملک نثار احمد صاحب صدر
انتظامیہ مسجد فاطمہ الزہراء، جناب حافظ محمد شفیع غوری صاحب، جناب جاوید اقبال ہاشمی
صاحب، جناب سید آل احمد شاہ صاحب، جناب ملک شوکت اقبال صاحب، جناب
چوہدری محمد جاوید طفیل صاحب، جناب ظفر الاسلام صاحب، جناب میاں محمد سعید
صاحب، الحاج میاں محمد ریاض صاحب، جناب ڈاکٹر ذوالفقار احمد چاولہ صاحب
(ریونیو سوسائٹی لاہور)، جناب سید شبیر حسین شاہ رضوی صاحب فیصل آباد، جناب
حافظ محمد زبیر مجددی صاحب سیالکوٹ، جناب چوہدری احمد حسن صاحب، حافظ محبوب
الہی صاحب، قاری غلام رسول صاحب اعوان ٹاؤن لاہور، قاری خدا بخش بھری
صاحب مدرس جامعہ نعمانیہ لاہور، مرید خاص حضرت محدث اعظم پاکستان الحاج میاں
محمد شریف پرواز صاحب لاہور بروسٹ والے، برخوردار محمد عثمان غنی بن عبدالغنی ضیاء
صاحب (ریونیو سوسائٹی لاہور) ثناء خوان مصطفیٰ صلی اللہ علیہ وسلم قاری محمد ریاض
فریدی رضوی صاحب (مدینہ شریف)، جناب الحاج میاں حبیب احمد صاحب (مدینہ
شریف)، جناب ملک نثار احمد صاحب صدر، عزیز القدر مولانا سجاد حیدر رضوی صاحب،
عزیز محمد فیضان رضا صاحب، جناب محمد غواص عباسی صاحب، برخوردار کلیم اللہ صاحب
(طلبائے جامعہ فاروقیہ رضویہ)، قاری ممتاز حسین چشتی صاحب، سید ایوب علی طلحہ
صاحب، محمد عثمان عطاری صاحب، حسن رضا عطاری صاحب، محمد شعیب صاحب، حافظ
فراز محمود رانا بن محمود اکرام رانا صاحب، ڈاکٹر آصف اقبال صاحب، ڈاکٹر نعیم شہزاد
صاحب ریونیو سوسائٹی۔

۔ آباد حشر تک رہیں سب قدر داں میرے

حالات زندگی امام بخاری علیہ الرحمۃ

از علامہ مفتی محمد شریف الحق امجدی جامعہ اشرفیہ مبارک پور انڈیا

ولادت:

امام بخاری علیہ الرحمۃ کی ولادت ماوراء النہر کے مشہور شہر بخارا میں ۱۳ شوال ۱۹۴ ہجری کو بروز جمعہ مبارک بعد عصر ہوئی۔ اس وقت سارا سلاطین عباسیہ کی سطوت و شوکت کا سکہ چار دانگ عالم میں چل رہا تھا۔ پورا ماوراء النہر بشمول بخارا انہیں کے زیر نگیں تھا۔ بخارا میں اس کی طرف سے والی رہتا تھا یہ عہد ہارون الرشید کے بیٹے امین کا تھا۔

نام و نسب:

امام بخاری علیہ الرحمۃ کا نام محمد تھا اور کنیت ابو عبد اللہ، امیر المؤمنین فی الحدیث، ناصر الاحادیث النبویہ، ناشر الموارث المحمدیہ، آپ کے القاب ہیں۔ مگر ان سب پر بخاری نسبت ایسی غالب آئی کہ سب القاب پیچھے رہ گئے۔ ان کا سلسلہ نسب یہ ہے محمد بن اسماعیل بن ابراہیم بن مغیرہ بن ہریدزبہ ہے۔ ہریدزبہ کے معنی کاشتکار کے ہیں یہ مجوسی تھا اور مجوسیت ہی پر مرا۔ امام بخاری کے پردادا مغیرہ اس وقت کے والی بخارا ایمان جعفری کے ہاتھ پر مشرف باسلام ہوئے اور ان کے ساتھ عقد موالات کر لیا جو احناف کے مذہب میں موجب توریت ہے۔ جیسا کہ حدیث میں ہے: الولاء لمحبة کلحمة النسب، حضرت تمیم داری رضی اللہ عنہ سے روایت ہے کہ رسول اللہ صلی اللہ علیہ وسلم سے میں نے پوچھا اگر کوئی مشرک کسی

مسلمان کے ہاتھ پر ایمان لائے تو سنت کیا ہے۔ فرمایا: وهو اولى الناس بمحياہ
وہماتہ، وہ اس کی موت اور زندگی کا سب سے زیادہ حقدار ہے (ترمذی، ابن ماجہ، دارمی،
مشکوٰۃ ۲۶۳) اسی وجہ سے امام بخاری کو بھی بعضی کہا جاتا ہے۔ جبکہ یمان امام بخاری کے
شیخ، مسندی کے پردادا ہیں۔

ہر دُزبہ کے والد کے نام میں اختلاف ہے کسی نے بذِیہ، کسی نے اخف کہا، کسی
نے کچھ اور نام بتایا۔ (طبقات کبریٰ ج ۲ ص ۲)

امام بخاری کے والد ماجد بڑے ممتاز بزرگ اور متبحر عالم تھے۔ امام بخاری کے
شیخ الشیخ امام عبداللہ بن مبارک تلمیذ امام اعظم ابوحنیفہ کی صحبت میں رہتے تھے صاحب
روایت محدث تھے۔ عبداللہ بن مبارک امام مالک اور ان کے اصحاب و معاصرین سے
روایت کرتے تھے۔ بڑے ہی مستجاب الدعوات بزرگ تھے۔ ایسے کہ بارگاہ خداوندی
میں عرض کرتے کہ میری سب دعائیں دنیا ہی میں نہ قبول کر فرما کچھ آخرت کے لئے
بھی رہنے دے۔ اکل حلال کے ایسے پابند تھے کہ حرام تو حرام مشتبہات سے بھی بچتے
تھے۔ وصال کے وقت فرمایا! میرا مال حرام تو حرام شبہات سے بھی پاک ہے۔ اکل
حلال استجاب دعا کے لئے اکسیر اعظم ہے۔

قیمتی و تربیت:

امام بخاری علیہ الرحمۃ ابھی صغیر السن ہی تھے کہ ان کے والد ماجد انہیں داغ قیمتی
دے گئے ان کی پرورش والدہ ماجدہ نے کی۔ عہد طفلی ہی میں امام بخاری کی بینائی جاتی
رہی۔ بہت علاج کیا مگر فائدہ نہ ہوا۔ ان کی والدہ ماجدہ ان کی بینائی کے لئے ہمیشہ
گریہ و زاری کے ساتھ دعائیں کرتی رہیں۔ ایک رات خواب دیکھا کہ ابوالانبیاء سیدنا
ابراہیم خلیل اللہ علی نبینا وعلیہ الصلوٰۃ والسلام تشریف لائے ہیں اور فرماتے ہیں: اللہ
عزوجل نے تیری دعا قبول فرمائی اور تیرے بچے کی بینائی واپس فرمادی۔ صبح کو امام
بخاری بینا ہو کر اٹھے۔ پھر آنکھوں میں وہ روشنی آئی کہ چاندنی میں لکھا پڑھا کرتے

تھے۔ خراسان میں بھی ایک دفعہ یہی حادثہ پیش آیا تو کسی نے بتایا کہ سر مونڈ کر خطمی کا لیپ سر پر کریں۔ مینائی واپس آجائے گی۔ امام بخاری نے یہی کیا اور پوری مینائی واپس آگئی اور ایسی کہ پھر کبھی نہ گئی۔ (طبقات الکبریٰ ج ۲ ص ۴)

حفظ حدیث کی ابتداء:

حسب دستور امام بخاری مکتب میں ابتدائی تعلیم حاصل کر رہے تھے جب قریب قریب دس سال کے ہوئے تو بالہام ربانی تحصیل حدیث کا شوق پیدا ہوا اور امام بخاری وہاں کے مشہور محدثین کی خدمت میں اخذ حدیث کے لئے حاضر ہونے لگے۔ مثلاً سلام بن محمد بیکندی، محمد بن یوسف بیکندی، عبد اللہ بن محمد مسندی اور ابراہیم بن اشعث وغیرہ۔ چند مہینوں میں اتنا عبور ہو گیا کہ محدثین کو ٹوکنے لگے۔ بخارا میں ایک مشہور محدث داخلی تھے۔ امام بخاری ان کے یہاں بھی حدیث حاصل کرنے جاتے تھے۔ ایک دن انہوں نے ایک حدیث کی سند کتاب میں دیکھ کر اس طرح پڑھی۔ عن سفیان عن ابی الزبیر عن ابی ابراہیم۔ امام بخاری نے بلا تاخیر ان سے کہا ابوالزبیر، ابراہیم کے راوی نہیں۔ پھر آپ نے عن الزبیر عن ابراہیم کیسے پڑھا۔ داخلی نے نو عمر بچہ دیکھ کر جھڑک دیا۔ امام بخاری نے پھر کہا کہ اصل میں دیکھ لیں کیا ہے؟ اس پر داخلی مکان میں تشریف لے گئے اور کتاب کا اصل نسخہ لے کر آئے اور امام بخاری سے دریافت کیا تم یہ بتاؤ صحیح نام کیا ہے؟ امام بخاری نے فرمایا کہ یہ ابوالزبیر نہیں بلکہ زبیر بن عدی ہیں اور یہی ابراہیم کے تلمیذ ہیں۔ داخلی نے اس کے مطابق اپنی کتاب درست کر لی۔ اس وقت امام بخاری کی عمر صرف گیارہ سال تھی۔ اسی قوت حافظہ کا نتیجہ تھا کہ سولہ سال کی عمر میں امام عبد اللہ بن مبارک اور امام دکیع کی کتابیں اور اصحاب امام اعظم کی کتابیں حفظ کر لیں۔ (طبقات الکبریٰ ج ۲ ص ۴)

تحصیل علم:

۲۱۰ ہجری میں امام بخاری کی عمر جب سولہ سال کی تھی اپنے بڑے بھائی احمد بن

اسماعیل اور والد کے ہمراہ حج کو گئے۔ والد اور بھائی توجج سے فارغ ہو کر وطن واپس ہو گئے مگر امام بخاری مکہ معظمہ میں ہی رہ گئے۔ وہاں تحصیل علم و تصنیف و تالیف و علم دین کی نشر و اشاعت میں مصروف رہے۔ اٹھارہ سال کی عمر میں قضایا الصحابہ والتابعین نامی کتاب لکھی اور اسی عمر میں اپنی مشہور کتاب، کتاب التاريخ مزار اقدس حضور سید عالم صلی اللہ علیہ وسلم کے پاس بیٹھ کر چاندنی میں لکھی اور ابھی داڑھی مونچھ بھی نہیں نکلی تھی کہ محدثین نے ان سے احادیث اخذ کرنا شروع کر دیا تھا۔ (ایضاً) علامہ ابن حجر نے فرمایا: امام بخاری نے جب تحصیل حدیث شروع کی تھی اگر اسی وقت مکہ آ جاتے تو ان اونچے طبقے کے محدثین سے انہیں بھی بلا واسطہ تلمذ حاصل ہو جاتا جن سے ان کے معاصرین کو ہے۔ مگر تاخیر سے مکہ حاضری کی وجہ سے ان اونچے طبقے والوں سے تلمذ نہ ہو سکا مگر ان کے قریب العہد بزرگوں سے حاصل ہوا۔ مثلاً یزید بن ہارون، ابو داؤد طیالسی، علامہ ابن حجر کا بیان ہدیۃ الساری مقدمہ فتح الباری میں مختلف ہے۔ ص ۴۷۹ پر مبداء طلب حدیث کے باب میں یہی ہے کہ ۲۱۰ ہجری میں حج کیا اس حساب سے امام بخاری کی عمر اس وقت سولہ سال ہوئی لیکن ثناء الناس کے عنوان کے تحت ص ۴۸۴ پر خود امام بخاری کا یہ قول نقل کیا ہے کہ میں نے اٹھارہ سال کی عمر میں پہلا حج کیا۔ اس حساب سے ثابت ہوتا ہے کہ امام بخاری نے پہلا حج ۲۱۲ ہجری میں کیا تھا لیکن میں نے پہلا قول اختیار کیا اس لئے کہ اس میں علامہ ابن حجر کے الفاظ یہ ہیں کہ میں حمیدی کے یہاں گیا جب کہ میری عمر اٹھارہ سال کی تھی یعنی اول حج کے سال تو دیکھا کہ ان میں اور ایک صاحب کے درمیان ایک حدیث کے بارے میں بحث ہو رہی تھی۔ حمیدی نے مجھے دیکھتے ہی کہا لو وہ آگئے جو ہمارا فیصلہ کر دیں گے۔ میں نے حمیدی کے حق میں فیصلہ دیا کیونکہ حق ان کے ساتھ تھا چونکہ حج کے بعد امام بخاری مکہ ہی میں رہ گئے تھے تو ہو سکتا ہے کہ ان کی مراد یہ ہو کہ جب پہلا حج کر کے مکہ میں مقیم تھا تو یہ واقعہ پیش آیا۔ رواۃ سے تعبیر میں کچھ رد و بدل ہو گیا۔ علامہ قسطلانی نے بھی اپنی شرح کے مقدمہ میں

یہی لکھا ہے کہ ۲۱۰ھ سولہ سال کی عمر میں حج کے لئے گئے۔ طبقات کبریٰ میں بھی علامہ سبکی نے یہی لکھا ہے۔

۲۱۰ھ ہجری میں امام عبدالرزاق یمن میں باحیات تھے۔ امام بخاری نے ان کی خدمت میں حاضری کا ارادہ کیا مگر کسی نے بتایا کہ وصال ہو گیا ہے تو یمن نہیں گئے۔ ان کے تلمیذ سے اخذ حدیث فرمائی۔

امام بخاری خود فرماتے ہیں: میں علم حدیث کی طلب کے لئے دوبار مصر دوبار شام دوبار جزیرہ گیا۔ چار بار بصرہ، چھ سال حجاز میں رہا۔ کوفہ و بغداد کتنی بار گیا اس کا شمار نہیں۔

اس سے ظاہر ہوا کہ اس عہد میں بغداد کی طرح کوفہ بھی علم دین خصوصاً علم حدیث کا مرکز اعظم تھا۔ آج رفاض اور غیر مقلدین کے پروپیگنڈے سے متاثر ہو کر لوگ کوفہ کو جو چاہیں کہیں مگر واقعہ یہ ہے کہ اس عہد میں کوفہ کی علمی مرکزیت دنیا اسلام میں مسلم تھی اس کے علاوہ امام بخاری نے اور بھی دور دراز شہروں کے سفر کئے ہیں۔ مثلاً بلخ گئے اور حضرت امام اعظم کے تلمیذ مکی بن ابراہیم سے اخذ حدیث کیا امام بخاری نے ان سے اپنی صحیح میں گیارہ ثلاثیات روایت لی ہیں۔ ان جگہوں کے علاوہ نیشاپور، مرو، ری، واسط، قیساریہ اور عسقلان وغیرہ بھی گئے۔ (طبقات ج ۲ ص ۵)

قوت حافظہ و جودت ذہن :

تعلیم و تعلم کے لئے سب سے اہم جو چیز ہے وہ قوت حافظہ اور جودت ذہن ہے۔ اللہ عزوجل نے امام بخاری کو یہ تمام باتیں بدرجہ اتم عطا فرمائی تھیں جس کے چند واقعات گزر چکے ہیں۔ ان کے حافظے کا یہ حال تھا کہ جس بات کو ایک مرتبہ سن لیتے یا پڑھ لیتے ایسی یاد ہو جاتی کہ پھر کبھی نہ بھولتے۔ اسماعیل بن حاشد کہتے ہیں کہ میں اور چند ساتھی امام بخاری کے ہم سبق تھے چنانچہ ہم لوگ حدیث سننے کے لئے بصرہ کے محدثین کے پاس جایا کرتے تھے ہم اور جو سنتے لکھ لیا کرتے۔ امام بخاری کچھ نہیں

لکھتے تھے صرف سن کر چلے آتے۔ ہم نے ان سے بار بار کہا کہ وقت ضائع کرنے سے کیا فائدہ؟ تم بھی جو سنو لکھ لیا کرو لیکن امام بخاری پر کچھ اثر نہ ہوا۔ سولہ دن کے بعد انہوں نے کہا: تم لوگوں نے مجھے بہت ملامت کی اور ملامت کر کے تنگ کر دیا اب تک جتنی حدیثیں لکھ چکے ہو مجھے سناؤ۔ اس اثناء میں پندرہ ہزار احادیث ہم لوگوں نے لکھی تھیں۔ ہم نے اپنے نوشتوں سے دیکھ کر پڑھنا شروع کیا تو یہ حال ہوا کہ ہمارے نوشتوں میں غلطی تھی ان کی یادداشت میں کوئی غلطی نہ تھی یعنی ہم نے اپنے مکتوبات کی ان کی یادداشت سے تصحیح کی پھر فرمایا: تم لوگ سمجھتے ہو کہ میری سرگردانی بے کار ہے اور میں وقت ضائع کر رہا ہوں؟ (ایسا) محمد بن ازہر کہتے ہیں کہ میں محمد بن حرب کے یہاں حدیث سننے کے لئے جاتا تھا امام بخاری بھی جاتے تھے لیکن میں لکھتا تھا اور وہ نہیں لکھتے تھے۔ کسی نے کہا کہ محمد بن اسماعیل لکھتے نہیں تو میں نے کہا اگر تم سے کوئی حدیث لکھنے سے رہ جائے تو ان سے پوچھ کے لکھ لینا۔

محمد بن حاتم کہتے ہیں کہ ایک دفعہ ہم لوگ، فریابی کے حلقہ درس میں حاضر تھے امام بخاری بھی تھے۔ فریابی نے ایک حدیث کی سند یوں بیان کی حدثنا سفیان عن ابی عروبة عن ابی العطاء عن ابی حمزة اس سند میں حضرت فریابی نے راویوں کی کنتیں ذکر کیں نام نہیں لیا۔ پھر پوچھا بتاؤ! ان تینوں کے کیا نام ہیں؟ حاضرین مجلس نہ بتا سکے تو امام بخاری نے بتایا کہ عروبة معمر بن راشد ہیں اور ابوالخطاب قتادہ بن دعامہ اور ابو حمزہ حضرت انس ہیں۔ امام بخاری کے منہ سے یہ نام سنتے ہی حاضرین پر سکتہ طاری ہو گیا۔ (مقدمہ فتح الباری)

ایک دفعہ سمرقند میں چار سو محدثین نے متفقہ طور پر طے کیا کہ امام بخاری کو مغالطہ میں ڈال دیں اس کے لئے انہوں نے عراق کی اسناد میں شام کی اور شام کی اسناد میں عراق کی، حرم کی اسناد میں یمن کی اور یمن کی اسناد میں حرم کی اسناد خلط ملط کر کے سات دن تک یہ لوگ امام بخاری کو پریشان کرتے رہے مگر ان کا حربہ کارگر نہ ہوا۔ یہ

لوگ ایک بار بھی امام بخاری کو مغالطہ نہ دے سکے نہ سند میں نہ متن میں۔

بغداد میں امتحان:

جب امام بخاری بغداد تشریف لے گئے تو وہاں کے محدثین نے ان کے حافظے و وسعت علم کا امتحان لینا چاہا۔ اس کے لئے باہمی مشورے سے یہ طے کیا کہ ایک سو احادیث کے متون اور اسناد میں رد و بدل کر کے انہیں جانچا جائے۔ چنانچہ سواحدیث میں سے ہر ایک کے متن کو دوسری سند کے ساتھ اور دوسرے کی سند کو اس کے متن کے ساتھ ملا دیا گیا۔ دس آدمی سوال کرنے کے لئے منتخب ہوئے۔ ایک ایک شخص کو دس دس حدیثیں دی گئیں، ایک تاریخ مقرر ہوئی۔ اس میں امام بخاری مجلس عام میں تشریف لائے اور ہزار ہا محدثین، فقہاء، عوام و خواص شریک ہوئے۔ جب مجمع پر سکون ہو گیا تو حسب قرار دوا ایک شخص کھڑا ہوا اس نے ایک ایک کر کے اپنی دسوں حدیثوں کو پڑھا۔ ہر حدیث کے سننے کے بعد امام بخاری یہ فرماتے تھے میں اسے نہیں پہچانتا۔ اسی طرح دس آدمیوں نے سواحدیث پڑھی اور ہر حدیث پہ امام بخاری کا یہی جواب تھا کہ میں اس سند کے ساتھ اس حدیث کو نہیں جانتا۔ اس پر بے علم خوش ہوئے کہ امام بخاری واقعی ان احادیث کو نہیں جانتے مگر اہل علم جان گئے کہ معاملہ کیا ہے؟ جب دسوں آدمی بیٹھ گئے تو امام بخاری نے پہلے شخص سے فرمایا۔ آپ نے جو پہلی حدیث پڑھی تھی وہ اس طرح نہیں بلکہ صحیح یوں ہے اس متن کی سند یہ ہے۔ جس ترتیب سے اس نے پیش کی تھی اس ترتیب سے ہر ایک کی تصحیح کرتے گئے۔ یہاں تک کہ دسوں آدمیوں کی بیان کردہ سواحدیث پر اسی ترتیب سے کلام فرمایا جس ترتیب سے ان لوگوں نے سوال کیا تھا۔ جب امام بخاری فارغ ہوئے تو تمام مجلس سے تحسین و آفریں کا شور اٹھا اور حاضرین نے امام بخاری کے خداداد فضل و کمال کا لوہا مان لیا۔ اسی موقع پر کسی زندہ دل نے کہا: هذا اکبش نطاح یہ زبردست سینگ مارنے والا مینڈھا ہے۔

(طبقات ج ۲ ص ۶)

سلیم بن مجاہد کا بیان ہے کہ میں ایک دن محمد بن سلام بیکندی کے حلقہ درس میں پہنچا تو انہوں نے فرمایا: تھوڑی دیر پہلے اگر آئے ہوتے تو میں تم کو وہ بچہ دکھاتا جسے ستر ہزار حدیثیں یاد ہیں۔ سلیم کہتے ہیں کہ میں یہ سن کر وہاں سے اٹھا اور امام بخاری کی تلاش شروع کر دی، آخر کار ان کو ڈھونڈ نکالا۔ ان سے پوچھا کہ کیا تمہی وہ صاحبزادے ہو جسے ستر ہزار حدیثیں یاد ہیں؟ امام بخاری نے فرمایا: مجھے اس سے بھی زیادہ حدیثیں یاد ہیں۔ اور میں جن جن صحابہ سے روایت کرتا ہوں ان میں سے اکثر کے مفصل حالات بھی جانتا ہوں۔ مجھے یہ بھی معلوم ہے کہ وہ کہاں پیدا ہوئے کہاں ان کا وصال ہوا کہاں رہتے تھے؟ میں صرف اسی حدیث کی روایت کرتا ہوں جس کی اصل کتاب و سنت میں پاتا ہوں، یہ واقعہ سولہ سال سے کم عمر کا ہے۔ (ایضاح ۲ ص ۵)

تعدد طرق پر احاطہ:

اس عہد میں احادیث کا ایسا چرچا تھا کہ جسے بھی دین سے شغف ہوتا وہ کچھ نہ کچھ احادیث ضرور مع سند و متن کے یاد رکھتا۔ چونکہ ایک ایک حدیث بیسیوں سندوں کے ساتھ منتشر تھی چنانچہ محدثین اپنی اپنی صواب دید پر ایک یا چند طرق پسند فرما لیتے۔ امام بخاری کا اس خصوص میں بھی یہ امتیاز ہے کہ اس عہد میں احادیث کے جو طرق موجود تھے ان سب پر انہیں احاطہ تھا اور وہ بھی پوری رد و قدح، جرح و تعدیل کے ساتھ اس سلسلے میں متعدد واقعات ہیں۔

یوسف بن موسیٰ مروزی کا بیان ہے کہ میں بصرے کی جامع مسجد میں بیٹھا ہوا تھا۔ منادی کی آواز سنائی دی اے علم کے طلب گارو! محمد بن اسماعیل یہاں آئے ہوئے ہیں جن کو ان سے حدیث سننی ہو وہ ان کی خدمت میں حاضر ہوں۔ یوسف نے بتایا کہ میں نے دیکھا ایک دُبا پتلا نوجوان ستون کے پاس حد درجہ سادگی پورے خشوع و خضوع کے ساتھ نماز پڑھ رہا ہے یہی امام بخاری تھے۔ منادی کی ندا سن کر لوگ چاروں طرف سے ان کے گرد اکٹھے ہو گئے۔ لوگوں نے ان سے درخواست کی کہ ہمیں

احادیث لکھانے کے لئے کوئی مجلس منعقد کیجئے۔ امام بخاری نے اگلے دن کا وعدہ کر لیا۔ دوسرے دن صبح کو مجلس درس منعقد ہوئی۔ امام بخاری نے فرمایا: اے اہل بصرہ! میں وہی احادیث لکھواؤں گا جو تمہارے شہر کے محدثین کے پاس ہیں مگر ایسی سند کے ساتھ جو ان کے پاس نہیں۔

اس کے بعد امام بخاری نے منصور کی سند سے ایک حدیث لکھوائی اور بصرہ میں یہ حدیث دوسری سندوں کے ساتھ مشہور تھی۔ اسی طرح امام بخاری نے کثیر احادیث لکھوائیں اور سب کے بارے میں فرمایا تمہارے یہاں کے لوگ اس سند کے ساتھ روایت کرتے ہیں اور میں فلاں سند کے ساتھ روایت کرتا ہوں۔

علل قاذحہ میں مہارت:

کبھی بظاہر ایسا معلوم ہوتا ہے کہ حدیث پر عیب سے پاک ہے اور بالکل صحیح ہے، جرح کی کوئی گنجائش نہیں مگر حقیقت میں کوئی ایسا قسم ہوتا ہے کہ وہ حدیث ماقضیٰ الاعتبار ہوتی ہے۔ مثلاً بظاہر متصل ہے مگر حقیقت میں متصل نہیں۔ بظاہر مرفوع ہے مگر حقیقت میں موقوف ہے یا متن میں رد و بدل ہو گیا ہے یا سند میں یا کسی راوی سے وہم ہو گیا ہے۔ اس کی شناخت حدیث کا بہت اہم فن ہے۔ حتیٰ کہ عبدالرحمن بن مہدی سے کہا کہ ان علل کی معرفت بغیر الہام کے نہیں ہو سکتی۔ محدثین نے فرمایا: کبھی ایسا ہوتا ہے کہ محدث یہ پہچان جاتا ہے کہ یہ حدیث معطل ہے مگر ملت کسی کو نہیں بتا سکتا جیسے باہر سنار سونے کو پرکھ کر جان جاتا ہے کہ کیا سونے کا دوسرے شخص کو سمجھا نہیں سکتا۔ اس فن میں بھی امام بخاری یکتا تھے۔

ایک دفعہ نیشاپور میں جو امام مسلم کا وطن تھا امام بخاری تشریف فرما تھے امام مسلم امام بخاری سے ملاقات کے لئے آئے اسی اثناء میں کسی نے یہ حدیث پڑھی۔

عن ابن جریج عن موسی بن عقبہ عن سہیل بن ابی صالح
عن ابن جریج عن موسی بن عقبہ عن سہیل بن ابی صالح
ہیں وہ سہیل بن ابی صالح سے وہ اپنے

عن ابیہ عن ابی ہریرۃ عن النبی صلی اللہ تعالیٰ علیہ وسلم قال کفارة المجلس اذا قام العبد ان يقول سبحنک اللہم وبحمدک اشہدان لا الہ الا انت استغفرک واتوب الیک

باپ سے وہ حضرت ابو ہریرہ سے کہ نبی صلی اللہ علیہ وسلم نے فرمایا: مجلس کا کفارہ یہ ہے کہ جب کھڑے ہو تو یہ پڑھ لیا کرو ”اے اللہ! میں تیری تسبیح کرتا ہوں تیری حمد کے ساتھ میں گواہی دیتا ہوں کہ تیرے سوا کوئی معبود نہیں میں تیری طرف توبہ کرتا ہوں اور تیری بخشش کا طالب ہوں۔“

اس حدیث کو سن کر امام مسلم نے کہا، سبحان اللہ کتنی عمدہ حدیث ہے۔ کیا اس حدیث کی سند اس سے بڑھ کر دنیا بھر میں ہے؟ امام بخاری نے فرمایا: نعم لکنہ معلول۔ ہاں سند تو اچھی ہے لیکن معلول ہے۔ امام مسلم اس کو سنتے ہی کانپ اٹھے اور کہا ”لا الہ الا اللہ“ آپ مجھے اس کی علت بتا دیجئے۔ امام بخاری نے فرمایا: اللہ عزوجل نے جس چیز کو پوشیدہ رکھا ہے اسے پوشیدہ ہی رہنے دو۔ امام مسلم نے اٹھ کر امام بخاری کے سر کو بوسہ دیا اور عاجزی کے ساتھ درخواست کرتے رہے۔ ایسا معلوم ہوتا تھا کہ رو دیں گے۔ آخر کار امام بخاری نے فرمایا: اتنے مُصر و بضد ہو تو اس کی غیر معلول سند سنو،

حدثنا موسى بن اسماعيل حدثنا وهيب حدثنا موسى بن عقیبة عن عون بن عبد اللہ قال قال رسول اللہ صلی اللہ تعالیٰ علیہ وسلم کفارة المجلس الحدیث،

اس کو سننے کے بعد امام مسلم باغ باغ ہو گئے اور امام بخاری سے کہا: اے امام میں شہادت دیتا ہوں کہ دنیا میں آپ کی نظیر نہیں جو آپ سے بغض رکھے وہ حاسد ہے۔ (ارشاد الساری شرح بخاری ج ۱ ص ۳۰، مقدمہ فتح الباری ص ۳۸۶) اس قصے میں بیہقی نے مدخل میں اس طرح لکھا ہے کہ امام مسلم امام بخاری کی خدمت میں حاضر ہوئے ان کی

آنکھوں کے درمیان بوسہ دیا اور عرض کیا: اجازت دیجئے کہ آپ کے پاؤں کو بوسہ دوں اے استاذ الاستاذین وسید المحدثین وطیب الحديث فی عللہ، آپ سے محمد بن سلام نے یہ حدیث بیان کی ہے۔ حدثنا محمد بن مخلد بن یزید قال اخبرنا ابن جریج حدثنی موسی بن عقبہ عن سہیل بن ابی صالح عن ابیہ عن ابی ہریرۃ عن النبی صلی اللہ تعالیٰ علیہ وسلم قال کفارة المجلس، الحدیث، یہ سن کر امام بخاری نے فرمایا: یہ حدیث مجھ سے ایک اور طریقہ سے بیان کی گئی ہے۔ حدثنا احمد بن حنبل و یحیی بن معین قالا حدثنا حجاج بن محمد عن بن جریج قال حدثنی موسی بن عقبہ عن سہیل عن ابیہ عن ابی ہریرۃ ان النبی صلی اللہ تعالیٰ علیہ وسلم قال کفارة المجلس، الحدیث، یہ حدیث سنا کر امام بخاری نے فرمایا: یہ حدیث اچھی ہے۔ اس سند کے ساتھ دنیا میں سوائے اس کے اور کوئی حدیث نہیں مگر یہ معلول ہے۔ اس لئے کہ موسی بن عقبہ کا سماع سہیل سے ثابت نہیں۔ پھر سابق طریقے سے حدیث بیان فرمائی اور فرمایا: یہ اس سے بھی بہتر ہے۔ (مقدمۃ فتح الباری ص ۴۴۶)

نیشاپور ہی کا واقعہ ہے کہ ایک بار محمد بن یحییٰ ذہلی اور امام بخاری ایک جنازے میں جا رہے تھے ذہلی امام بخاری سے رواۃ اور علل کے بارے میں سوالات کرتے جاتے تھے اور وہ فر فر تیر کی طرح یوں بتاتے جاتے تھے جیسے قل هو اللہ احد پڑھ رہے ہوں۔ (ایضاً ص ۴۸۶، ارشاد الباری ج ۱ ص ۳)

عادات و اطوار:

امام بخاری کے والد نے ترکے میں بہت زیادہ مال چھوڑا تھا اور وہ اس مال کو مضاربت پر دیتے تھے۔ ایک دفعہ ایک شخص کے ذمے پچیس ہزار درہم امام بخاری کے باقی رہ گئے تو امام بخاری نے دس درہم ماہانہ کی قسط مقرر فرمادی۔ مگر کچھ وصول نہ ہوا۔ ایک بار ابو حفص نے امام بخاری کے پاس کچھ سامان تجارت بھیجا کہ اسے بیچ

دیں تاجروں کو پتہ چلا تو امام بخاری کی خدمت میں حاضر ہو گئے اور پانچ ہزار درہم نفع دینے کو کہا یہ رات کا وقت تھا۔ امام بخاری نے فرمایا: اس وقت آپ لوگ جائیں اور صبح کو آئیے گا۔ دوسرے دن صبح کو تاجروں کا دوسرا گروہ آیا اس نے دس ہزار نفع دینے کو کہا امام بخاری نے فرمایا: میں نے رات ہی کو نیت کر لی تھی کہ پہلے گروہ کو دوں گا اور میں نیت بدلنا پسند نہیں کرتا۔

ایک بار امام بخاری لکھ رہے تھے کہ آپ کی باندی گزری اس کے پاؤں سے دوات کو ٹھوکر لگی اور دوات گر گئی۔ امام بخاری نے اس سے فرمایا: دیکھ کر چلا کرو باندی نے شوخی سے جواب دیا جب راستہ نہ ہو تو کیا کروں؟ آپ نے نظر اٹھا کر اسے دیکھا اور کہا! جاؤ تم آزاد ہو۔

امام بخاری نے کبھی اپنی ذات کا کسی سے انتقام نہیں لیا۔ ان کے اساتذہ میں محمد بن یحییٰ ذہلی تھے۔ یہی بزرگ اس کا سبب بنے کہ امام بخاری کو نیشاپور چھوڑنا پڑا۔ مگر امام بخاری نے ان کی مرویات کو صحیح بخاری میں بھی درج فرمایا۔ البتہ بجائے محمد بن یحییٰ کے یا تو صرف محمد ذکر کرتے ہیں یا بجائے باپ کے پردادا کی طرف نسبت کر کے محمد بن خالد لکھتے ہیں۔ لوگوں نے اس کا سبب پوچھا تو بتایا کہ ذہلی مجھ پر جرح کرتا ہے اگر میں اس کا نام بطور مشہور لکھوں تو وہ متعین ہو جائے گا۔ لوگ کہیں گے کہ جو شخص ان پر جرح کرتا ہے اس کو یہ عادل جانتے ہیں تو اس کا مطلب یہ ہوگا کہ اس کی جرح درست ہے اور میں مجروح ہوں۔ یعنی عادل وہ ہے جو جھوٹ نہ بولے اور جب ذہلی نے امام بخاری پر جرح کیا تو اگر جرح صحیح تو امام بخاری مجروح اور جرح غلط تو ذہلی کا ذب اور غیر عادل۔

مگر خلیان اب بھی باقی رہتا ہے کہ جب ذہلی نے امام بخاری پر جرح کی تو صرف روایت میں ان کا نام بدلنے سے یہ احتمال کیسے ختم ہو گیا۔ وہ تو اب بھی اپنی جگہ باقی رہا اگر ذہلی صادق ہے تو امام بخاری مجروح اور امام بخاری بے داغ تو ذہلی غیر

عادل۔

بات یہ ہے کہ معاصرین کی جرحیں اس وقت قابل اعتنا نہیں جب کہ یہ معلوم ہو کہ یہ کسی اختلاف کی وجہ سے جرح کر رہا ہے۔ امام بخاری اور ذہلی میں مسئلہ خلق قرآن پر شدید اختلاف ہوا جس کی تفصیل آگے آتی ہے۔ اس اختلاف کی وجہ سے ذہلی امام بخاری پر جرح کرتے تھے۔ یعنی معاصرانہ چشمک اس لئے وہ جرح ناقابل اعتبار ہے۔

اس کے باوجود کہ میراث میں کثیر دولت پائی تھی چاہتے تو ریسمان ٹھاٹھ بانٹھ سے زندگی گزارتے۔ مگر امام بخاری بہت سادہ زاهدانہ طور پر گزر بسر کرتے تھے۔ چوبیس گھنٹے میں دو تین بادام پر گزارہ کرتے کبھی صرف سوکھی گھاس پر، چالیس سال تک بے شور بے کے سوکھی روٹی کھائی، بیمار پڑے اور اطباء نے قارورہ دیکھا تو انہوں نے بتایا کہ ان کا قارورہ راہبوں کے قارورے کے مثل ہے۔ یہ صرف سوکھی روٹی کھاتے ہیں جس سے آنتیں سوکھ گئی ہیں۔ لوگوں کے بہت اصرار کرنے پر بمشکل شیرہ انگور سے روٹی کھانا قبول کیا۔

محمد بن حاتم وراق کہتے ہیں کہ امام بخاری جب سفر میں رہتے تو ہم تمام خدام کو ایک کمرے میں رکھتے اور خود سب سے علیحدہ ایک کمرے میں۔ ایک بار میں نے دیکھا کہ وہ رات میں پندرہ بیس مرتبہ اٹھے اور چنچماق سے آگ جلا کر چراغ جلاتے اور احادیث کے اوراق پڑھتے، کہیں کہیں نشان لگاتے اور پھر تکیہ پر سر رکھ کر لیٹ جاتے۔ میں نے عرض کیا: رات کو آپ نے بار بار خود زحمت اٹھائی مجھے جگا دیتے۔ فرمایا: تم! جوان ہو اور گہری نیند سوتے ہو تمہاری نیند خراب ہوتی۔

امام بخاری بہت ماہر تیر انداز تھے شاید ہی کوئی تیر خطا کرتا۔ ابو جعفر کہتے ہیں کہ اپنی طویل صحبت میں صرف دو بار میں نے ان کے تیر کو خطا ہوتے دیکھا۔ ایک مرتبہ فربر میں تھے جبکہ امام بخاری سوار ہو کر تیر اندازی کے لئے، نکلے خدام ساتھ تھے۔ شہر

پناہ کے اس دروازے پر جس سے نہر کے دہانے تک راستہ جاتا ہے۔ ہم لوگ تیر اندازی کرنے لگے، امام بخاری کا ایک تیر پل کی میخ میں جا لگا جس سے میخ پھٹ گئی۔ امام بخاری نے فوراً تیر اندازی موقوف کر دی اور ہم لوگوں کو واپسی کا حکم دیا اور ایک گہرا سانس لیا اور ابو جعفر سے فرمایا: تم سے ایک کام ہے اس پل کے مالک کے پاس جاؤ اور کہو کہ بخاری کے تیر سے میخ پھٹ گئی ہے، دو باتوں میں سے ایک کرو، یا تو اجازت دو وہم اس کی میخ بدل دیں یا اس کی قیمت لے لو اور غلطی معاف کرو۔ اس پل کے مالک حمید بن اخضر تھے میں نے جا کر امام بخاری کا پیغام انہیں پہنچایا تو حمید نے کہا! امام بخاری سے جا کر میرا سلام کہو اور عرض کرو، آپ سے مواخذہ نہیں میرا تمام مال آپ پر قربان۔ میں نے واپس آ کر امام بخاری کو جب ان کا جواب سنایا تو ان کا چہرہ خوشی سے چمک اٹھا اور فرط مسرت میں اس دن ہم لوگوں کو پانچ سو احادیث سنائیں اور تین سو درہم صدقہ کئے۔

ایک دن امام بخاری حدیث بیان کر رہے تھے کہ ان کے ایک تلمیذ ابو معشر ضریر کو وہ حدیث بہت پسند آئی۔ وہ عالم کیف میں ہاتھ اور سر ہلانے لگے۔ ان کی اس حرکت پر امام بخاری مسکرا دیئے پھر بعد میں امام بخاری کو احساس ہوا اور ابو معشر ضریر سے معافی مانگی۔

امام بخاری فرماتے ہیں: میں نے کبھی کسی کی غیبت نہیں کی ہے۔ مجھے امید ہے کہ قیامت کے دن اللہ عزوجل مجھ سے غیبت پر مواخذہ نہیں فرمائے گا۔ اس میں اتنے محتاط تھے کہ نقد و جرح میں حالانکہ راویوں کے حالات بیان کرنا ضروری ہے مگر آپ نے اس موقع پر بھی انتہائی احتیاط کی یہاں تک کہ بدرجہ مجبوری اگر کسی کے کاذب ہونے کو ظاہر کیا ہے تو بطور حکایت مثلاً کذبہ فلاں دماہ بالکذب فلاں۔

ایک بار جب کہ فریر میں قیام تھا بخارا کے قریب ایک مسافر خانہ کی امام بخاری نے تعمیر شروع کی۔ خدام و متقین کو ساتھ لے کر کام شروع کیا کام شروع ہوا تو بہت

سے لوگ رضا کارانہ طور پر کام کرنے کے لئے آگئے، انہو کثیر جمع ہو گیا۔ امام بخاری خود کام کرتے، اینٹیں اٹھاتے، دیوار میں لگاتے، ایک خادم نے عرض کیا! آپ رہنے دیں ہم لوگ کافی ہیں۔ فرمایا: یہ تکلیف آخرت میں نفع بخش ہوگی۔ کام کرنے والوں کے لئے امام بخاری نے ایک گائے ذبح کی۔ ہم فربر سے تین روپے کی روٹیاں لائے تھے۔ ایک روپے کی پانچ من کے حساب سے پندرہ من روٹیاں تھیں۔ آج کل کے حساب سے یہ کل روٹیاں چونتیس کلو گرام سے کچھ تھوڑی سی زائد تھیں۔ ابتدا میں امام بخاری کے ساتھ صرف سو آدمی تھے مگر اب تعداد بہت بڑھ گئی تھی، مگر امام بخاری کی کرامت کہ سب نے آسودہ ہو کر کھایا اور روٹیاں کافی بچ گئیں۔

امام بخاری کی فیاضی کا عالم یہ تھا کہ کبھی کبھی ایک دن میں تین تین سو درہم صدقہ کر دیا کرتے۔ مضاربت سے ان کی آمدنی پانسو ماہانہ تھی۔ یہ ساری رقم طلبہ پر صرف کر دیتے تھے۔ ایام تحصیل میں اپنے شیخ آدم بن ایاس کے یہاں تھے۔ کھانے پینے کا سامان و نقد سب خرچ ہو گیا اور گھر سے خرچ آنے میں دیر ہو گئی۔ ان دنوں انہوں نے گھاس کھا کر گزارا کیا کسی سے نہ سوال کیا کرتے، قرض بھی نہیں مانگا، تین دن یہی حال رہا تیسرے دن ایک اجنبی صاحب آئے جنہیں امام بخاری بھی نہ پہچانتے تھے اور اشرافیوں کی تھیلی نذر کی۔

عبادت و ریاضت:

ان سب خوبیوں پر مستزاد یہ کہ بہت ہی زبردست عبادت گزار تھے۔ کثرت سے نوافل پڑھتے، شب بیداری کرتے، قرآن مجید کی تلاوت کا اتنا شوق تھا کہ گویا وہ روحانی غذا تھی۔ رمضان المبارک آجاتا تو تلاوت قرآن تقریباً چوبیس گھنٹے جاری رہتی، بعد عشاء تراویح کی ہر رکعت میں بیس آیات کی تلاوت کرتے۔ اس طرح پورا قرآن مجید پورا کرتے۔ پھر آدھی رات سے سحر تک دس پارے روز پڑھتے۔ دن میں روزانہ پورا قرآن مجید ختم کرتے۔ ان کا ارشاد ہے کہ ہر قرآن مجید کے ختم کے وقت دعا قبول

ہوتی ہے۔ (مقدمہ فتح الباری ص ۲۸۲ طبقات الشافعیۃ الکبریٰ ج ۲ ص ۹)

اس سے ان غیر مقلدین کو ہدایت حاصل کرنی چاہئے جو اپنے آپ کو امام بخاری کا کٹر مقلد ظاہر کرتے ہیں۔ مگر سیدنا امام اعظم ابو حنیفہ رضی اللہ عنہ پر یہ اعتراض کرتے ہیں کہ وہ روزانہ قرآن مجید مکمل پڑھتے تھے یہ ناجائز و بدعت ہے۔ امام اعظم کے اس ختم کو تو بدعت کہہ دیا، پھر امام بخاری کے اس عمل کو کیا کہیں گے کہ وہ روزانہ ایک ختم دس پارے، چار سو آیات کی تلاوت کرتے تھے۔

نیز غیر مقلدین نے آرام پسند کامل افراد کو اپنے دام میں پھنسانے کے لئے تراویح بجائے بیس کے آٹھ رکعت کر دی ہیں وہ آئیں اور دیکھیں کہ امام بخاری بھی بیس رکعت تراویح پڑھتے تھے۔ اس لیے کہ قرآن میں کم از کم چھ ہزار آیتیں ہیں اور آٹھ رکعت میں کل ایک سو ساٹھ آیتیں بنتی ہیں اس طرح تیس رات میں کل چار ہزار ساٹھ آیتیں ہوں گی۔ اگر یہ مان لیا جائے کہ امام بخاری آٹھ رکعت تراویح پڑھتے تھے تو لازم آئے گا کہ تراویح میں پورا قرآن ختم نہ کرتے، یہ روایت کے خلاف ہونے کے ساتھ خلاف سنت بھی ہے۔ سنت یہ ہے کہ کم از کم ایک ختم قرآن مجید پڑھا جائے جبکہ احناف کے مسلک پر بلا کسی دغدغے کے درست ہے۔ بیس رکعت میں بحساب فی رکعت بیس آیات چار سو آیتیں ہوں گی اور پندرہ دن میں چھ ہزار۔ اس طرح فی رکعت بیس آیات کے حساب سے قرآن مجید رمضان میں ضرور ختم ہو جاتا ہے۔ زیادہ سے زیادہ یہ لازم آئے گا کہ امام بخاری پندرہ ہی دن میں تراویح کے اندر ختم قرآن کر لیتے تھے۔ اس لزوم میں کوئی حرج نہیں۔ کیونکہ اس کا امکان ہے کہ پندرہ دن قرآن مجید اور پندرہ دن سورتوں میں تراویح پڑھتے ہوں۔

علامہ ابن حجر عسقلانی نے ہدی الساری مقدمہ فتح الباری میں لکھا۔

اذا كان اول ليلة من رمضان
يجتمع اليه اصحابه فيصلي بهم
جب رمضان کی پہلی رات آتی تو
ان کے اصحاب ان کے پاس جمع ہوتے یہ

و یقرا فی کل رکعة عشرين آية
و كذلك الى ان یختم القرآن
انہیں پڑھاتے، ہر رکعت میں بیس آیتیں
پڑھتے یہاں تک کہ قرآن ختم کرتے۔
(مقدمہ البخاری ص ۴۸۲)

یہ بھی ضروری نہیں کہ صرف ایک ہی قرآن ختم کرتے ہوں ہو سکتا ہے دو قرآن ختم کرتے ہوں۔ اس دوسرے احتمال پر یہ شبہ وارد ہوتا ہے کہ اگر رمضان انتیس دن کا ہو تو لازم آئے گا کہ کسی دن بیس کے بجائے چالیس آیتیں پڑھی جائیں۔ اس کا جواب یہ ہے کہ باعتبار اغلب و اکثر کے بیس آیتوں کو ذکر کیا گیا اور یہ تو اتنا اغلب و اکثر ہے کہ انتیس دن میں صرف ایک دن کا تخلف ہے۔

عبادت میں استغراق:

ایک دفعہ کسی بارغ میں امام بخاری کی دعوت تھی ظہر کی نماز کے بعد نفل پڑھنے شروع کیے جب نماز سے فارغ ہوئے تو اپنے کرتے کا دامن اٹھایا اور اپنے ایک ساتھی سے کہا: دیکھو تو میرے کرتے کے اندر کچھ ہے؟ انہوں نے دیکھا ایک بھڑ ہے جس نے سولہ سترہ جگہ ڈنک مارا ہے اور یہ سب جگہیں سو جھگئی ہیں کسی نے کہا کہ پہلی بار جب اس نے ڈنک مارا تھا تو نماز کیوں نہیں توڑ دی؟ فرمایا: میں ایک سورہ پڑھ رہا تھا اسے پوری کئے بغیر نماز توڑنے کو جی نہیں چاہا۔ (تطواری ج ۱ ص ۳۱)

ادب و احترام:

ایک دفعہ امام بخاری مسجد میں حدیثیں بیان فرما رہے تھے کہ ایک شخص نے اپنی داڑھی میں لگے ہوئے تنکے کو نکال کر مسجد کے فرش پر ڈال دیا۔ امام بخاری نے لوگوں کی نظریں بچا کر اس تنکے کو اٹھا کر اپنی آستین میں رکھ لیا۔ لوگوں کے چلے جانے کے بعد اس تنکے کو مسجد کے باہر پھینکا۔ ان لوگوں کو اس سے سبق حاصل کرنا چاہئے جو اپنے کپڑوں کو گرد سے بچانے کے لئے مسجد کی چٹائیاں جھاڑ کر مسجد کے فرش پر گرادیتے ہیں۔ عالمگیری میں ہے کہ چٹائی کے گرد و غبار کو جھاڑ کر مسجد کے فرش پر گرانا منع ہے۔

یہ بالکل ایسا ہے جیسے کوئی اپنے پہنے ہوئے کپڑے سے گندگی پونچھ کر اپنے بدن پہل لے۔ اسے کون پسند کرے گا؟ اصل مسجد فرش ہے اور چٹائی وغیرہ اس کا لباس۔

اعتراف فضل:

امام بخاری کے کمال کی معراج یہ ہے کہ ان کے فضائل و مناقب کا اعتراف خود ان کے عہد کے تمام اساطین ملت و ائمہ حدیث و ارباب فضل و کمال نے کیا اور ان کے بارے میں ایسے ایسے عظیم الشان کلمات مدح و ثناء کہے ہیں۔ جو امام بخاری کی جلالت شان کی دستاویز ہیں اور ان میں صرف تلامذہ و اصاغر ہی نہیں بلکہ اساتذہ بھی ہیں اور معاصرین بھی۔ اگر ان تمام کلمات کو جمع کیا جائے تو ہزاروں صفحات ناکافی ہیں۔ علامہ ابن حجر جیسے علم کے بحر ناپید کنار نے یہاں تک لکھ دیا کہ امام بخاری کی عظمت شان میں اتنے کلمات کہے گئے ہیں کہ اگر ان سب کو جمع کیا جائے تو کاغذ و قلم ختم ہو جائیں گے مگر کلمات ختم نہ ہوں گے۔ اس لئے کہ وہ ایسے بحر تھے جس کا کوئی ساحل نہیں۔

کلمات اساتذہ:

ابو مصعب احمد بن ابوبکر زہری نے کہا: محمد بن اسماعیل حدیث کی بصیرت اور حدیث کی سمجھ امام بن حنبل سے زیادہ رکھتے ہیں۔ کسی نے اس پر تعجب کرتے ہوئے کہا آپ حد سے آگے بڑھ گئے تو ابو مصعب نے کہا اگر تم مالک کا زمانہ پاتے انہیں اور امام بخاری کو دیکھتے اور پہچانتے تو کہتے دونوں ایک ہی ہیں۔

قتیبہ بن سعید نے کہا: میں فقہاء، زہاد، عباد کے پاس بیٹھا میں نے ان جیسا کسی کو نہیں دیکھا وہ اپنے زمانے میں ایسے تھے جیسے حضرت عمر رضی اللہ عنہ صحابہ میں۔ امام احمد بن حنبل نے فرمایا: سر زمین خراسان نے بخاری جیسا آج تک پیدا نہیں کیا۔ قتیبہ سے شراب کے نشہ سے مست کی طلاق کے بارے میں سوال ہوا اور اتنے میں امام بخاری آگئے قتیبہ نے امام بخاری کی طرف اشارہ کر کے کہا! لو یہ احمد بن حنبل، اسحاق

بن راہویہ، علی بن مدینی کو اللہ تعالیٰ نے تمہارے یہاں بھیج دیا۔ یعنی یہ تنہا ان تینوں ائمہ کا مجموعہ ہیں۔ اسحاق بن راہویہ ایک مرتبہ مسجد میں منبر پر بیٹھے ہوئے حدیث بیان کر رہے تھے امام بخاری بھی موجود تھے۔ ایک حدیث پر انہیں امام بخاری نے ٹوک دیا۔ اسحاق بن راہویہ نے امام بخاری کے قول کو مان لیا اور حاضرین سے فرمایا: اے محدثین اس جوان کو دیکھو! ان سے حدیثیں سیکھو! اگر یہ امام حسن بصری کے زمانے میں ہوتے تو وہ بھی حدیث و فقہ کی معرفت میں ان کے محتاج ہوتے۔

علی بن مدینی نے کہا: بخاری نے اپنے مثل کو نہیں دیکھا۔ بخاری جس کی تعریف کر دیں وہ ہمارے نزدیک پسندیدہ ہے۔ حالانکہ علی بن مدینی وہ جلیل محدث ہیں کہ خود امام بخاری نے فرمایا: میں نے علی بن مدینی کے علاوہ کسی کے سامنے اپنے آپ کو چھوٹا نہیں جانا۔ رجاء بن رجاء نے کہا: بخاری کی فضیلت علماء پر ایسی ہی ہے جیسے مردوں کی عورتوں پر وہ اللہ کی آیتوں میں سے ایک آیت ہیں جو زمین پر چلتے ہیں۔

کلمات معاصرین:

یہ تو بہت ہوتا ہے کہ شفیق اساتذہ اپنے ہونہار تلامذہ کو نوازتے ہیں مگر ایک معاصر دوسرے معاصر کے فضل و کمال کا بہت کم اعتراف کرتا ہے۔ اپنے اوپر تفوق تسلیم کرنا تو بہت دور کی بات ہے معاصرانہ چشمک مشہور ہے مگر امام بخاری کے فضل و کمال کا یہ زریں ورق ہے کہ ان کے معاصرین نے بھی نہایت صفائی اور تصریح کے ساتھ ان کے فضل و کمال بلکہ اپنے اوپر ان کی برتری کو بھی تسلیم کیا ہے۔

عبداللہ بن عبدالرحمن دارمی نے کہا: میں نے حرمین، حجاز، شام، عراق کے علماء کو دیکھا مگر امام بخاری جیسا جامع کسی کو نہیں پایا۔ وہ اللہ کی مخلوق میں سب سے زیادہ سمجھ والے ہیں۔

ابو الطیب حاتم بن منصور نے کہا: امام بخاری علم کی بصیرت اور عبور میں اللہ کی آیتوں میں سے ایک آیت ہیں۔ امام ابو بکر محمد بن اسحاق بن خزیمہ نے کہا: آسمان

کے نیچے بخاری سے زیادہ حدیث جاننے والا کوئی نہیں۔ امام ترمذی نے کہا: علل و اسانید کا بخاری سے زیادہ جاننے والا کوئی نہیں۔ امام مسلم نے ان سے مخاطب ہو کر کہا: آپ کے مثل دنیا میں کوئی نہیں۔ پہلے امام مسلم کا قول گزر چکا۔ مجھے اجازت دیجئے کہ میں آپ کے پاؤں کو بوسہ دوں۔ استاذ الاستاذین، سید المحدثین، طیب الحدیث فی علمہ، ابو عمرو خفاف نے کہا: بخاری نے اپنا مثل نہیں دیکھا یہ امام احمد اور اسحاق وغیرہ سے بیس درجے اعلم بالحدیث ہیں جو ان کی گستاخی کرے اس پر میری طرف سے ہزار لعنت۔

عبداللہ بن حماد آملی نے کہا: میری آرزو ہے کہ میں امام بخاری کے جسم کا ایک بال ہوتا اور جو شرف اس بال کو حاصل ہے مجھے حاصل ہوتا۔ سلیم بن مجاہد نے کہا: میں نے ساٹھ سال سے بخاری سے زیادہ فقیہ اور پرہیزگار کسی کو نہیں دیکھا۔ موسیٰ بن ہارون حمال بغدادی نے کہا: اگر تمام اہل اسلام اکٹھے ہو کر یہ چاہیں کہ محمد بن اسماعیل جیسا کوئی پالیں تو یہ ناممکن ہے۔ رہ گئے تلامذہ اور بعد کے علماء نے کیا کیا؟ کہا اس کا سلسلہ اتنا دراز ہے کہ اس کی کوئی حد نہیں۔

مشائخ اور ان کے طبقات:

امام بخاری کا فضل و کمال یہ بھی کچھ کم نہیں کہ انہوں نے علم حدیث کی تحصیل میں اس کا لحاظ نہیں کیا کہ ہم جس سے حدیث حاصل کر رہے ہیں یہ ہم سے بڑا ہے کہ برابر ہے کہ چھوٹا، انسان کے دماغ میں جب پندار کا غرور پیدا ہو جاتا ہے تو اپنے سے چھوٹے تو چھوٹے ہیں برابر تو برابر ہیں اپنے بڑوں کو بھی خاطر میں نہیں لاتا ہے۔ جاہل رہنا پسند کرتا ہے، جہل مرکب میں گرفتار رہنا قبول کرتا ہے مگر دوسرے سے کچھ پوچھنا اپنی کسر شان سمجھتا ہے۔ یہ پندار انسان کو علم سے محروم رکھتا ہے۔ اکثر بے جا حیا آڑے آ جاتی ہے۔ مگر امام بخاری ان دونوں عیبوں سے پاک تھے۔ اس حدیث الکلمۃ الحکمۃ ضالۃ المؤمن حیث ما وجدھا فهو احق بہا علم مؤمن کی

گمشدہ دولت ہے جہاں بھی پائے وہ اس کا سب سے زیادہ مستحق ہے (ابن ماجہ باب الحکمة) کے سچے عامل تھے اسی لئے ان کے اساتذہ کی فہرست میں جہاں اس وقت کے مسلم الثبوت مشائخ محدثین ہیں وہیں ان کے معاصرین و تلامذہ بھی ہیں۔ ان کے اساتذہ پانچ طبقات کے ہیں جن کی تعداد ایک ہزار اسی ہے۔

طبقہ اولیٰ

وہ مشائخ جو ثقات تابعین سے روایت کرتے ہیں جیسے محمد بن عبد اللہ انصاری، مکی بن ابراہیم، انیس عبید الدین موسیٰ اسماعیل بن ابی خالد اور نعیم صاحب حلیہ وغیرہ۔

طبقہ ثانیہ:

وہ مشائخ جو طبقہ اولیٰ کے معاصرین ہیں مگر وہ ثقات تابعین سے روایت نہیں کرتے جیسے آدم بن ابی ایاس، ابو سہر سعید بن ابی ریم اور ایوب بن سلیمان وغیرہ۔

طبقہ ثالثہ:

وہ مشائخ جو کبار تبع تابعین سے روایت کرتے ہیں جیسے سلیمان بن حرب، قتیبہ بن سعید، نعیم بن حماد، علی بن مدینی، یحییٰ بن معین، امام احمد بن حنبل وغیرہ۔

طبقہ رابعہ:

امام بخاری کے درس کے رفقاء جنہوں نے امام بخاری سے پہلے علم حدیث کی تحصیل شروع کی تھی جیسے ابو حاتم رازی، محمد بن عبد الرحیم، حمید بن حمید، احمد بن نصر، محمد بن یحییٰ ذہلی وغیرہ۔ امام بخاری نے اس وقت ان لوگوں سے روایت کی جب ان کے مشائخ وصال پا گئے اور جو احادیث ان کے پاس تھیں وہ کسی اور کے پاس نہ تھیں۔

طبقہ خامسہ:

اس طبقہ میں وہ محدثین ہیں جو امام بخاری کے تلامذہ تھے جیسے عبد اللہ بن حماد آملی، عبد اللہ بن عباس خوارزمی، اور حسین بن محمد قبانی۔

تلاذہ:

اس زمانے میں حرمین طہیین کے سوا کوفہ، بصرہ، بغداد، نیشاپور، سمرقند، بخارا علوم دینیہ کے اہم مراکز تھے۔ ان شہروں میں امام بخاری بار بار گئے۔ بے شمار لوگوں کو حدیث پڑھائیں اور یہ سلسلہ ابتداء ہی سے شروع ہو گیا تھا جہاں جاتے لوگوں کو حدیث پڑھاتے اور ساتھ ہی ساتھ علم حدیث کی تحصیل بھی کرتے کبھی کبھی ہزار ہا کے مجمع میں حدیث املا کراتے۔ محمد بن صالح نے کہا: میں نے بغداد میں ان کی حدیثیں لکھنے والوں کا مجمع بیس ہزار تک دیکھا۔ اس کا نتیجہ یہ نکلا کہ ان کے تلاذہ بخارا سے لے کر حجاز، شام، مصر تک پھیل گئے۔ (مقدمہ فتح الباری ص ۴۹۲)

علامہ ابن حجر عسقلانی نے لکھا کہ جن لوگوں نے ان سے صحیح بخاری سنی ان کی تعداد نوے ہزار ہے۔ یہ صحیح بخاری کا حال ہے۔ اس کے علاوہ امام بخاری سے احادیث اخذ کرنے والوں کی کیا تعداد ہے؟ یہ آج کون شمار کر سکتا ہے۔ جب کہ اس عہد میں کفایت نہ ہو سکی۔

نیشاپور کا فتنہ:

جب ۲۵۰ ہجری میں بغداد سے امام بخاری نیشاپور آئے۔ اہل نیشاپور کو جب ان کی آمد کی خبر معلوم ہوئی تو انہوں نے دو تین منزل آگے بڑھ کر ان کا استقبال کیا۔ عوام و خواص، علماء و صلحاء و رؤسا بھی تھے اور اس شان سے نیشاپور آئے کہ اس وقت تک اس شان و شوکت کا استقبال نیشاپور میں نہ کسی عالم کا ہوا تھا نہ کسی حاکم کا۔ یہ امام مسلم کا بیان ہے اس وقت نیشاپور میں محمد بن یحییٰ ذہلی مشہور محدث عوام و خواص کے مرجع اعظم تھے یہ بھی استقبال کرنے والوں میں تھے۔ بلکہ لوگوں کو اس کی ترغیب بھی دی۔ انہوں نے لوگوں سے کہا: کل میں خود ان کے استقبال کو چلوں گا جس کا جی چاہے چلے۔ نیشاپور میں آ کر امام بخاری نے دارالبخارین میں قیام کیا۔ امام ذہلی نے لوگوں کو تنبیہ کر دی تھی کہ امام بخاری سے علم کلام کا کوئی مسئلہ نہ پوچھنا۔ خدا نخواستہ اگر وہ

ہمارے مسلمات کے خلاف کوئی بات کہہ دیں گے تو ہمارے اور ان کے درمیان اختلاف ہو جائے گا جس پر خراسان کے رافضی، ناصبی، جہمی، مرجئی نہیں گے۔

امام بخاری نے جب احادیث کا درس دینا شروع کیا تو لوگ جوق در جوق آنے لگے۔ اتنی بھیڑ ہونے لگی کہ دار ہی نہیں بام و در بھر گئے۔ دوسری درگاہیں خالی ہو گئیں۔ یہ وہ زمانہ تھا کہ معتزلہ نے خلق قرآن کا مسئلہ پوری دنیاے اسلام میں پھیلا رکھا تھا۔ اہل سنت کا اجماعی عقیدہ ہے کہ قرآن اللہ عز و جل کا کلام ہے۔ جس طرح اس کی ساری صفات قدیم و غیر مخلوق ہیں اسی طرح قرآن بھی قدیم و غیر مخلوق ہے۔ اس کے برخلاف معتزلہ کا عقیدہ تھا کہ قرآن مخلوق ہے۔ یہ اختلاف بغداد میں اٹھا اور پورے بلاد اسلامیہ میں پھیل گیا۔ اس سلسلے میں متشدد حنابلہ یہاں تک آگے بڑھ گئے کہ ہماری قرأت کو بھی غیر مخلوق کہنے لگے۔ یہ مسئلہ خواص سے بڑھ کر عوام میں بھی پھیل چکا تھا۔ معتزلی و غیر معتزلی کی علامت بن چکا تھا۔

ابھی نیشاپور میں امام بخاری کو درس حدیث دیتے ہوئے دو تین دن ہی گزرے تھے کہ کسی نے بھری مجلس میں ان سے سوال کر دیا۔ قرآن مخلوق ہے یا غیر مخلوق؟ امام بخاری نے اس سے مونہہ پھیر لیا اور کوئی جواب نہیں دیا اس نے تین بار پوچھا ہر بار امام بخاری نے مونہہ پھیر لیا اور کوئی جواب نہیں دیا۔ جب اس شخص نے بہت الحاح کے ساتھ اصرار کیا تو امام بخاری نے یہ جواب دیا۔ قرآن اللہ کا کلام غیر مخلوق ہے اور ہندوں کے افعال مخلوق ہیں اور امتحان بدعت ہے۔ اس پر اس شخص نے فساد مچا دیا یہاں تک کہ آپس میں مار پیٹ کی نوبت آگئی گھر والوں نے بیچ بچاؤ کر کے مجمع کو ہٹایا۔

بعض روایتوں میں ہے کہ نیشاپور کے بعض مشائخ نے جب دیکھا کہ امام بخاری کے آتے ہی ہماری مجلسیں اجڑ گئیں تو انہوں نے اس سائل کو سکھا کر بھیجا تھا چونکہ ذہلی ان بزرگوں میں سے تھے جو ہماری تلاوت کو بھی غیر مخلوق مانتے تھے۔ اس لئے انہوں

نے یہ اعلان کر دیا جو شخص قرآن کو غیر مخلوق کہتا ہے وہ بدعتی ہے۔ اس سے میل جول، سلام، کلام بند کر دیا جائے۔ اب جو محمد بن اسماعیل کے یہاں جائے اسے متہم جانو کیونکہ ان کی مجلس میں وہی جائے گا جو ان کے مذہب پر ہوگا۔ امام بخاری لاکھ کہتے رہے کہ میں نے یہ نہیں کہا مگر اب ان کی یہ بات سننے والا کون تھا۔ اس کا نتیجہ یہ نکلا کہ امام مسلم اور احمد بن مسلمہ کے سوا تمام لوگوں نے امام بخاری کے یہاں جانا چھوڑ دیا۔ ایک روایت یہ بھی ہے کہ ذہلی نے یہ کہا: جو یہ کہے ہماری مجلس میں نہ آئے۔ امام مسلم موجود تھے فوراً اٹھ کھڑے ہوئے ان کے ساتھ احمد بن مسلمہ بھی چلے آئے۔ امام مسلم نے وہاں سے آتے ہی ذہلی سے جتنی احادیث لکھی تھی۔ سب اونٹ پر لا دو کر واپس کر دیں۔ امام مسلم نے اپنی صحیح میں، ذہلی کی کوئی روایت نہیں لی ہے۔ اس کی وجہ یہی ناراضگی بتائی جاتی ہے مگر حیرت اس پر ہے کہ اس کے بالمقابل انہوں نے امام بخاری کی بھی کوئی روایت نہیں لی ہے۔ یہ بھی روایت ہے کہ جب امام مسلم اور احمد بن مسلمہ ذہلی کی مجلس سے پہلے آئے تو ذہلی نے یہاں تک کہہ دیا کہ یہ شخص (بخاری) میرے ساتھ شہر میں نہیں رہے گا۔ اس کے بعد احمد بن مسلمہ، امام بخاری کی خدمت میں حاضر ہوئے اور یہ کہا: یہ شخص یعنی ذہلی پورے خراسان خاص کر اس شہر میں مقبول ہے۔ ہم میں سے کسی میں یہ طاقت نہیں کہ اس سے اس معاملہ میں بات کر سکے آپ نے کیا سوچا ہے؟ یہ سن کر امام بخاری نے اپنی داڑھی مٹھی میں لی اور کہا!

وافوض امری الی اللہ ار اللہ	میں اپنے معاملہ کو اللہ عزوجل کے سپرد کرتا
بصیر بالعباد اللهم انک تعلم	ہوں جو بندوں کو دیکھتا ہے۔ اے اللہ! تو
انی لم اردالمقام بنیشا بورا شرا	خوب جانتا ہے کہ میں نے نیشا پور میں
ولا بطر اولاطلبا للریاسة	قیام کا ارادہ اپنی بڑائی و بزرگی ظاہر کرنے
(مقدم فتح الباری ص ۳۹۲)	اور ریاست حاصل کرنے کیلئے نہیں کیا تھا۔

ذہلی نے حسد کی وجہ سے ایسا کیا ہے اب میں اپنے وطن چلا جاؤں گا۔ اے احمد!

میں کل صبح ہی کوچ کر جاؤں گا۔

بخارا کو واپسی:

نیشاپور سے امام بخاری اپنے وطن کی طرف چلے، جب بخارا والوں کو معلوم ہوا تو مسرت کی لہر دوڑ گئی۔ تین میل دور تک شامیانے، نصب کئے گئے۔ تمام شہر والے استقبال کو نکلے اور امام بخاری پر، موتیوں کو نچھاور کرتے ہوئے بخارا لائے۔

اپنے وطن آکر امام پورے اطمینان و سکون کے ساتھ درس حدیث دینے لگے۔ تشنگانِ علم حدیث ہر چہار طرف سے ٹوٹ پڑے۔ چھ سال تک امام بخاری کا فیضان جاری رہا۔ مگر حاسدین نے یہاں بھی پیچھا نہ چھوڑا۔ اس وقت حکومت عباسیہ کی طرف سے بخارا کا والی خالد بن احمد ذہلی تھا۔ اس کو امام بخاری سے برگشتہ کرنے کے لئے حاسدین نے کہا: آپ امام بخاری سے کہئے کہ وہ آپ کے صاحبزادوں کو آپ کے محل میں آکر اپنی جامع اور تاریخ پڑھا دیں۔ خالد نے امام بخاری کے پاس یہ پیغام بھیجا تو امام بخاری نے جواب دیا: یہ علم حدیث ہے میں اسے ذلیل نہیں کروں گا۔ اگر آپ کو خواہش ہے کہ آپ کے بچے مجھ سے پڑھیں تو اپنے بچوں کو میری مجلس میں بھیج دیں تاکہ دوسرے طلبہ کے ساتھ وہ بھی پڑھیں۔ خالد نے کہا: بھیجا اگر آپ میرے محل میں نہیں آسکتے تو میں اپنے بچوں کو آپ کی خدمت میں بھیج دوں گا مگر جب یہ پڑھنے حاضر ہوں تو ان کے ساتھ کوئی دوسرا نہ ہو بلکہ ان کو تنہا پڑھائیں۔ میرے فرستادے چوبدار دروازے پر متعین رہیں گے کس کو اس وقت اندر نہ جانے دیں گے۔ امام بخاری نے اسے بھی پسند نہ فرمایا۔ اور فرمایا: علم میراثِ رسول ہے اس پر ہر امتی کا حق برابر ہے میں کسی کی تخصیص نہیں کروں گا اس سے وہ امام بخاری پر غضب ناک ہو گیا۔ اور بخارا سے جلا وطنی کا حکم دے دیا۔

وفات:

امام بخاری، جلا وطنی کا حکم سننے کے بعد بخارا سے نکلے۔ جب سمرقند والوں کو

معلوم ہوا! امام بخاری وطن چھوڑ رہے ہیں تو انہوں نے خط لکھ کر درخواست کی کہ ہمارے یہاں تشریف لا کر ہمیں عزت بخشیں۔ امام بخاری نے سرقند کا رخ کیا جب سرقند کے قریب ایک موضع خرنجک پہنچے تو اطلاع ملی کہ سرقند میں بھی ان کے بارے میں اختلاف ہو گیا ہے۔ خرنجک میں امام بخاری کے کچھ رشتہ دار بھی تھے۔ آپ نے وہیں عارضی طور پر اس وقت کے لئے قیام فرمانے کا ارادہ کر لیا جب تک باشندگان سرقند کوئی آخری فیصلہ نہ کر لیں۔

پیہم حوادث و شورش نے امام بخاری کے صبر کا پیمانہ لبریز کر دیا۔ دنیا سے اکتا گئے۔ ایک رات تہجد کی نماز کے بعد سوز قلب سے یہ دعا کی۔

اللهم قد صاقت عني الارض
ما رحمت و قبضي اليك
اے اللہ! زمین اپنی وسعت کے
باوجود مجھ پر تنگ ہو گئی ہے۔ مجھے اپنی
طرف اٹھالے۔ (مقدمہ فتح باری ص ۴۹۳)

پندرہ دن کے بعد بیمار پڑ گئے۔ اسی اثناء میں سرقند سے قاصد آیا کہ آپ سرقند تشریف لائیں۔ امام بخاری سرقند جانے کے لئے آمادہ ہو گئے۔ مگر سرقند کے قاصد سے ہاتھ ساتھ پیہ اہل بھی آ رہا تھا۔ سرقند جانے کے لئے اٹھے، موزے پہنے، ممام باندھا، آپ سے میزبان عاصم بن جبریل بازو پکڑ کر سواری تک لے چلے۔ مشکل میں قدم پہنے ہوں گے کہ فرمایا مجھے چھوڑ دو مجھ پر ضعف طاری ہو گیا ہے۔ عاصم کا بیان ہے ہم نے چھوڑ دیا تو آپ نے کچھ دعائیں پڑھیں اور لیٹ گئے۔ لیٹے ہی روح جوار قدس میں پرواز کر گئی۔ وصال کے بعد جسم اقدس سے پسینہ ٹھننا شروع ہوا اتنا ٹھنکا کہ بیان نہیں کیا جاسکتا اور کفن پہناتے وقت تک ٹھنکا رہا۔ وصیت فرمائی تھی کہ مجھے تین پڑاؤں میں کفن دینا جن میں نہ کربتا ہو یعنی سلا ہوانہ ممام، اسی کے مطابق عمل ہوا تین دن مہاسنہ سال کی عمر میں بفتہ کے دن کیمہ شوال کی رات آپ کا وصال ہوا۔ علی النعمان سے من بعد نماز ظہر اہل گنجینہ رامت و ہم نے دفن کیا۔

مزار پاک:

دفن کے بعد قبر اطہر سے مشک کی خوشبو اٹھتی تھی۔ لوگ دور دور سے آ کر مزار پاک کی مٹی لے جانے لگے جس سے گڑھا ہو گیا۔ عقیدت مندوں نے لکڑی کا احاطہ بنا دیا پھر لوگ احاطے کے باہر کی مٹی لے جانے لگے۔ اس ظاہر و باکرامت کے بعد بہت سے مخالفین مزار اقدس پر آئے اظہارِ ندامت اور توبہ کی۔ (ایضاً)

امام بخاری کی وفات کے ایک سال بعد سمرقند میں سخت قحط پڑا۔ لوگوں نے بار بار نماز استسقاء پڑھی، دعائیں مانگیں مگر بارش نہ ہوئی۔ بالآخر ایک مرد با خدا نے سمرقند کے قاضی سے جا کر کہا! تم شہر والوں کو لے کر امام بخاری کے مزار پر حاضر ہو جاؤ اور وہاں دعا مانگو امید ہے کہ اللہ عز و جل تمہاری دعا قبول فرمائے گا۔ قاضی شہر باشندگان سمرقند کو لے کر امام بخاری کے مزار پاک پر حاضر ہوئے۔ لوگوں نے نہایت خشوع و خضوع کے ساتھ رو رو کر بارش کے لئے دعائیں کیں۔ امام بخاری سے درخواست کی کہ دعاء کے قبول ہونے کی سفارش کر دیں۔ نتیجہ یہ نکلا کہ لوگ ابھی دعا کر ہی رہے تھے کہ فضاء پر بادل چھا گئے اور موسلا دھار بارش ہونے لگی۔ مسلسل سات دن تک ایسی بارش ہوئی کہ ان لوگوں کو اپنے گھر سمرقند جانا ممکن نہ ہوا۔ (طبقات الشافعیۃ الکبریٰ ج ۲ ص ۱۵) اسی کو حدیث میں فرمایا:

ابراہیم خلیل اللہ علیہ الصلوٰۃ والسلام
سے مشابہت رکھنے والے تیس شخص زمین
پر ضرور رہیں گے انہیں کی بدولت تمہاری
فریاد سنی جائے گی اور انہیں کے سبب رزق
پاؤ گے اور انہیں کی برکت سے بارش
دیئے جاؤ گے۔

لن تخلوا الارض من ثلاثین
مثل ابراہیم بہم تغاثون وبہم
ترزقون وبہم تبطرون
(ابن حبان عن ابی ہریرہ)

امام بخاری کی تاریخ ولادت صدق ۱۹۴ ہے اور تاریخ وفات نور ۲۵۶ اور مدت

عمر کی تاریخ حمید ۶۲ ہے۔ کسی نے ان سب پر جامع ایک رباعی کہی ہے۔

كان البخاری حافظاً و محدثاً

جمع الصحيح مكمل التحرير

میلادہ صدق ۱۹۴ و مدة عمره

فيها حميد ۶۲ و انقضى في نور ۲۵۶

اسی قسم کی جامع تاریخ کسی نے حضور غوث اعظم رضی اللہ تعالیٰ عنہ کی بھی نکالی

ہے۔

ان باز اللہ اشہب جاء في عشق ۴۷۰ ومات في کمال ۹۱

بارگاہ رسالت میں امام بخاری کی مقبولیت:

محبوب خدا کی محبت ایمان کی جان ہے۔ امام بخاری کو محبوب رب العالمین سے جو محبت تھی وہ اس سے ظاہر ہے کہ انہوں نے اپنی زندگی کا ایک ایک لمحہ ان کے ارشادات ان کے انفعال ان کے احوال ان کے حلیہ جمال کے ایک ایک نقش و نگار کی تلاش اور جمع اور پھر اسے پوری دنیا میں پھیلانے کی سعی پیہم میں گزارا۔ اس کے لئے انہوں نے وطن سے دوری و احباب سے مفارقت سفر کی صعوبتیں، حریفوں کے تلخ و ترش حملے سب کچھ انتہائی خندہ پیشانی سے برداشت کئے۔ کیا یہ سب اسیر محبت کے سوا اور کسی کے بس کی بات ہے؟

امام بخاری کے پاس حضور اقدس صلی اللہ علیہ وسلم کے کچھ موئے مبارک تھے جسے وہ اپنے ملبوسات میں رکھتے۔ جب امام بخاری کا یہ حال تھا تو رحمۃ للعالمین کی عنایتیں اور کرم فرمائیاں تو سب پر عام ہیں امام بخاری پر کیوں نہ ہوتیں۔ وراق کا بیان ہے کہ ایک بار میں نے خواب دیکھا کہ امام الانبیاء کہیں جا رہے ہیں پیچھے امام بخاری بھی ہیں۔ حضور اقدس صلی اللہ علیہ وسلم کے قدم مبارک اٹھانے کے بعد وہیں امام

بخاری بھی قدم رکھتے ہیں جہاں سے قدم مبارک اٹھا ہے۔

امام بخاری کے مشہور تلمیذ فربری کا بیان ہے میں نے خواب دیکھا کہ میں کہیں جا رہا ہوں ناگہاں حضور اقدس صلی اللہ علیہ وسلم تشریف لائے پوچھا کہاں جا رہے ہو؟ عرض کیا! محمد بن اسماعیل کے یہاں فرمایا: جاؤ ان سے میرا سلام کہنا۔

عبدالواحد بن آدم طواوہی نے بیان کیا میں نے ایک رات خواب میں دیکھا کہ حضور اقدس صلی اللہ علیہ وسلم صحابہ کرام رضی اللہ عنہم کے ساتھ ایک جگہ کھڑے ہیں جیسے کسی کی انتظار ہے۔ میں نے دریافت کیا حضور کس کی انتظار ہے؟ فرمایا: بخاری کی۔ طواوہی کہتے ہیں کہ کچھ دنوں کے بعد خبر ملی کہ امام بخاری کا وصال ہو گیا ہے۔ مجھے تحقیق کے بعد معلوم ہوا! جس رات زیارت اقدس سے مشرف ہوا تھا وہی رات امام بخاری کے وصال کی تھی۔ جس کا استقبال شہنشاہ کونین اپنے صحابہ کے ساتھ عالم بالا میں کریں اس کی عظمتوں کا اندازہ کون کر سکتا ہے۔ (مقدمہ فتح الباری ص ۴۹۴)

فقہی مذہب:

امام عبدالوہاب تقی الدین سبکی نے طبقات الشافعیہ میں امام بخاری کا ذکر کیا ہے اس سے وہ یہ ثابت کرنا چاہتے ہیں کہ وہ شافعی تھے۔ ان کی کتاب بھی اس کی ایک طرح تائید کرتی ہے کیونکہ اس کی اکثر احادیث امام شافعی کے مذہب کی مؤید ہیں وہ لکھتے ہیں:

ابو عاصم عبادی نے امام بخاری کو اپنی کتاب الطبقات میں ذکر کیا اور لکھا ہے کہ امام بخاری نے زعفرانی، ابو ثور اور کراہیسی سے حدیث سنی ہے علامہ سبکی نے اضافہ کیا کہ مکے میں حمیدی سے شافعی فقہ حاصل کیا۔ یہ چاروں حضرات امام شافعی کے اصحاب میں سے ہیں۔ (الطبقات الشافعیہ ج ۲ ص ۳-۴)

امام بخاری، امام شافعی سے اپنی صحیح میں البتہ روایت نہیں کرتے اس لئے کہ امام شافعی کا ادھیڑ عمر میں وصال ہو گیا تھا اور امام بخاری کی ملاقات امام شافعی کے

ہمعصروں سے ہو گئی تھی ان سے حدیثیں لیں اور روایت کیں۔ اگر امام شافعی سے روایت کرتے تو لامحالہ امام شافعی اور امام بخاری کے مابین ایک راوی کا اضافہ ہو جاتا اور سند بڑھ جاتی جس سے تنزل ہو جاتا۔ اس سے معلوم ہوا! سند میں جتنا کم واسطہ ہو اتنی ہی سند عالی ہوتی ہے اور وہ قابل لحاظ ہے۔

اور یہی رائے حضرت علامہ شہاب الدین احمد خطیب قسطلانی کی بھی ہے۔ (ج ۱ ص ۳۱) ان دونوں کی بنیاد ابو عاصم عبادی کے اوپر تھے۔ یہ امام بخاری سے بہت قریب ہیں۔ امام بخاری کے سو سال کے بعد ان کی پیدائش ۳۵۷ ہجری میں ہوئی۔ اس لئے اس بارے میں ابو عاصم کی رائے بعد والوں کے بہ نسبت زیادہ وزنی ہے۔
نواب صدیق حسن ابجد العلوم میں لکھتے ہیں۔

ونذكر بعد ذلك نبذ امن ائمة الشافعية وهؤلاء صنفان
احدهما من تشرف صحبة الامام الشافعي والآخر من تلاهم
من الائمة، امام الاول فمنهم احمد الخلال، ابو جعفر
البغدادی، وامام الصنف الثاني فمنهم محمد بن ادريس،
ابو حاتم الرازي، محمد بن اسماعيل البخاري و محمد بن
الحكيم الترمذي (ص ۸۱۱)

اس کے بعد ہم کچھ ائمہ شوافع کا ذکر کرتے ہیں یہ دو قسم کے ہیں، ایک وہ جنہوں نے امام شافعی کی صحبت پائی دوسرے وہ جو ان کے بعد آئے۔ پہلی قسم میں احمد بن خلال، ابو جعفر بغدادی ہیں اور دوسری قسم میں محمد بن ادريس، ابو حاتم رازی، محمد بن اسماعیل بخاری، محمد بن حکیم ترمذی ہیں۔

لیکن امام بخاری جہاں اکثر احادیث امام شافعی کے مذہب کے مواقف لائے ہیں وہیں بہت سے مسائل میں ان سے اختلاف بھی کیا ہے۔ اس کے برخلاف ابو الحسن بن العزاقی نے کہا کہ یہ حنبلی تھے۔ امام بخاری نے خود بیان کیا میں آٹھ بار

بغداد گیا اور ہر بار امام احمد کے پاس بیٹھا۔ آخری بار جب میں رخصت ہونے لگا تو فرمایا: اے ابو عبد اللہ! علم اور قدرداں لوگوں کو چھوڑ رہے ہو اور خراسان جا رہے ہو۔ جب بخارا سے جلاوطن ہوئے تو نہایت حسرت سے فرماتے اب امام احمد کا قول یاد آ رہا ہے۔

ابو عاصم کی دلیل گزر چکی کہ انہوں نے اس بناء پر امام بخاری کو شافعی کہا کہ انہوں نے امام شافعی کے تلامذہ سے اخذ علوم کئے۔ حتیٰ کہ فقہ شافعی بھی ان کے تلمیذ حمیدی سے پڑھی اور ابو الحسن بن العزاقی نے بھی امام احمد سے تلمذ کی بناء پر ان کو حنبلی کہا۔

ظاہر ہے کہ محض تلمذ کی بناء پر کسی کے متعلق استاذ کا مقلد ہونے کا دعویٰ درست نہیں۔ ان کی کتاب نظر کے سامنے ہے۔ اس سے صاف ظاہر ہے کہ وہ مذہب ان شافعی ہیں اور نہ حنبلی بلکہ سب سے الگ ان کا ایک مذہب ہے۔ اس لئے ہم علامہ ابن مابدین شامی اور اپنے دیگر اکابر کی اس رائے سے متفق ہیں کہ وہ مجتہد مطلق تھے۔ علامہ شامی نے ”عقود اللآلی فی مسند العوالی“ میں امام بخاری کے مجتہد ہونے کی تصریح کی ہے۔ علاوہ ازیں حضرت شیخ عبدالحق محدث دہلوی کے صاحبزادے حضرت شیخ نورالحق محدث جلیل نے تیسیر القاری میں بھی اس کا اشارہ دیا ہے فرماتے ہیں:

گفتہ اند کہ وی در زمان خود در حفظ احادیث و اتقان آں و فہم معانی کتاب و سنت و جدت ذہن و جودت بحث و وفور فقہ و کمال زہد و غایت ورع و کثرت ابلاغ بر طرق حدیث و علل آں دقت نظر و قوت اجتہاد و استنباط فروع از اصول نظیر نہ داشت

علامہ سخاوی کا بھی یہی مختار ہے۔ (تیسیر القاری فی شرح البخاری الجزء ۱۱، ص ۳)

امام بخاری علیہ الرحمۃ کی صحیح بخاری

تمام کتب حدیث میں جس کتاب کو سب پر صحت و قوت کے اعتبار سے فوقیت حاصل ہے وہ جامع صحیح بخاری ہے۔ یہی اکثر محدثین کی رائے ہے۔ حتیٰ کہ یہ مقولہ تقریباً متفق علیہ ہے۔ ”اصح الکتب بعد کتاب اللہ الصحیح البخاری“ البتہ بعض مغاربہ صحیح مسلم کو بخاری پر فوقیت دیتے ہیں۔ حافظ ابوعلی نیشاپوری نے کہا کہ صحیح مسلم سے بڑھ کر آسمان کے نیچے کوئی کتاب نہیں اور بعض ان دونوں کو ایک درجے میں رکھتے ہیں۔ مگر صحیح یہی ہے کہ بخاری شریف کو تمام کتب حدیث پر صحت و قوت میں ترجیح ہے رہ گئی صحیح مسلم تو اس کی فوقیت، حسن بیان، جودت وضع، خوبی ترتیب اور اسناد میں دقیق اشارات اور بہترین نکات کی رعایت میں ہے۔

باختصار صحت کے بخاری، صحیح مسلم پر بدرجہا فائق ہے۔ اس لئے کہ حدیث کے صحیح ہونے کا مدار اتصال سند، اتقان رواۃ، عدم شذوذ و زکارت و دیگر علل و سقم سے خالی ہونے پر ہے اور اس بناء پر صحیح بخاری، صحیح مسلم سے بہت آگے ہے۔

اتصال سند کی قوت دونوں کی شرائط سے ظاہر ہے۔ امام بخاری معاصرت کے ساتھ لقا بھی شرط کرتے ہیں اور امام مسلم صرف معاصرت۔ اگرچہ صرف معاصرت اتصال کے لئے کافی ہے مگر لقا سے جو قوت زائد ہوگی وہ کسی پر مخفی نہیں۔

اتقان رجال کی بات یہ ہے کہ اولاً امام بخاری طبقہ ثانیہ یعنی ان تلامذہ سے جو شیخ کی خدمت میں کم رہے بہت کم روایت کرتے ہیں وہ بھی چن چن کر اور امام مسلم طبقہ

ثانیہ کی روایت بلا جھجک لاتے ہیں۔

ثالثاً وہ روات جن سے صرف امام بخاری روایت کرتے ہیں وہ چھ سو تیس ہیں۔
ان میں صرف اسی ضعیف ہیں اور جن سے صرف امام مسلم روایت کرتے ہیں وہ چھ سو
بیس ہیں۔ جن میں ایک سو ساٹھ ضعیف ہیں۔

ثالثاً امام بخاری کے جو راوی ضعیف ہیں وہ ان کے براہ راست استاذ ہیں جن
کے حالات کو وہ خود جانتے ہیں اور ان کو اچھی طرح پرکھ سکتے ہیں۔ برخلاف امام مسلم
کے کہ ان کے جن راویوں پر حکم ضعف ہے وہ بالواسطہ شیخ ہیں۔ یہ خود ان کو اچھی طرح
پرکھ نہیں سکتے تھے۔

رابعاً مجروح راویوں سے امام بخاری نے بہت کم روایت کی ہے۔ جبکہ امام مسلم
نے بہت زیادہ کی ہے۔

عدم شد و ذو عدم ملل قاعدہ کی جہاں تک بات ہے تو اس سلسلے میں جو اعداد و شمار
ہیں وہ یہ ہیں بخاری کی صرف اسی احادیث میں یہ نقص نکالا گیا ہے اور مسلم کی ایک سو
تیس میں۔ اس لحاظ سے بھی صحیح بخاری صحیح مسلم پر فوقیت رکھتی ہے۔ یہ بات - ف
موازنہ کی حد تک ہے ورنہ حقیقت یہ ہے کہ صحیحین اپنی نظیر آپ ہیں۔

وجہ تصنیف

تابعین کے اخیر دور میں باقاعدہ مرتب مبوب احادیث کی کتابیں تصنیف ہوئی
شروع ہو گئی تھیں۔ تبع تابعین میں یہ کام اور زیادہ ترقی کر گیا۔ امام اعظم ابوحنیفہ کی
کتاب الآثار، امام مالک کی موطا، جامع سفیان ثوری، مصنف ابن ابی شیبہ، مصنف
عبدالرزاق، عبداللہ بن مبارک کی کتاب، بیع کی کتاب، امام شافعی کی کتاب، مسند
امام احمد بن حنبل وغیرہ۔ مگر اب تک جتنی کتابیں لکھی گئیں کسی میں یہ التزام نہیں تھا کہ
صرف صحیح احادیث ہی لکھی جائیں۔ مصنفین نے ہر قسم کی احادیث جمع کر دی تھیں۔
اس کی شدید ضرورت تھی کہ کوئی ایسی کتاب لکھی جائے جس میں مصنف صرف انہیں

حدیثوں کو جگہ دے جو صحیح ہوں۔

اس ضرورت کا احساس امام بخاری کے استاذ اسحاق بن راہویہ کو ہوا۔ انہوں نے ایک دن اپنے تلامذہ سے فرمایا: اگر تم لوگوں سے ہو سکے تو کوئی ایسی کتاب مختصر لکھ دو جس میں صرف صحیح احادیث ہی ہوں۔ اس وقت امام بخاری بھی اس مجلس میں حاضر تھے۔ ان کے دل میں یہ بات بیٹھ گئی اسی وقت طے کر لیا کہ میں ایسی کتاب لکھوں گا۔

اس کے علاوہ اس کا باعث امام بخاری کا ایک خواب بھی ہے۔ انہوں نے خود بیان کیا ہے کہ میں نے خواب میں حضور اقدس صلی اللہ علیہ وسلم کو دیکھا۔ میں خدمت اقدس میں کھڑا ہوں میرے ہاتھ میں پنکھا ہے اور میں حضور اقدس صلی اللہ علیہ وسلم کے جسم اقدس سے نکھیاں ہانک رہا ہوں۔ کسی معبر سے تعبیر پوچھی تو اس نے تعبیر دی کہ آپ حضور اقدس صلی اللہ علیہ وسلم کی ذات سے جھوٹ دفع کریں گے۔ اس خواب نے مجھے اس پر ابھارا کہ ایک جامع صحیح لکھوں۔

تصنیف کی غرض:

احادیث صحیحہ کا جمع کرنا اپنے عقائد و معمولات کا بیان اور ان پر حتی الوسع احادیث سے استدلال، عقائد و اعمال میں اپنے مخالفین کا رد پہلا مقصد بالکل ظاہر ہے۔ دوسرا اور تیسرا مقصد احادیث کے ابواب سے ظاہر ہے اور امام بخاری کے کلمات سے بھی جو انہوں نے جگہ جگہ ارشاد فرمائے ہیں کتنے ابواب ایسے ہیں جن کی تائید میں کوئی حدیث نہیں لاسکے۔ اس سے ظاہر ہے کہ امام بخاری پہلے باب قائم کرتے ہیں پھر اس کے مطابق حدیث تلاش کرتے ہیں اگر مل جاتی ہے تو لکھ لیتے ہیں نہیں ملتی تو بھی باب جوں کا توں چھوڑ دیتے ہیں۔ شاید اس امید پر کہ اگر کوئی حدیث مل جائے گی تو بعد میں یہاں درج کر دیں گے لیکن اخیر عمر تک نہیں ملی تو باب یوں ہی رہ گیا۔

ہمارے بتائے ہوئے تیسرے مقصد پر سینکڑوں ابواب شاہد ہیں۔ خصوصیت سے کتاب الایمان کے ابواب اور کتاب الخلیل پوری کی پوری آپ غور کریں ابتداء ہی

میں عمل کے گھٹنے، بڑھنے پر اور یہ کہ ایمان قول بھی ہے اور عمل بھی۔ بھرپور زور صرف فرما دیا چونکہ اس مضمون کی کوئی حدیث نہیں تھی تو اقوال صحابہ و تابعین سے اس کو ثابت کرنے میں اپنی دانست میں کوئی کمی اٹھا نہیں رکھی۔ مگر اس کے بعد بھی انہوں نے اس سے متعلق دسیوں باب باندھے ہیں۔ مثلاً قیام لیلة القدر من الایمان، الجہاد من الایمان، تطوع قیام رمضان من الایمان، صوم رمضان احتساباً من الایمان، الصلوٰۃ من الایمان، ریادۃ الایمان و المقصد، الزکوٰۃ من الاسلام، اتباع الجنائز من الایمان، اداء خمس من الایمان، باب ما جاء ان الاعمال بالنية والحسنة وبكل امرأ ما نوى فدخل فیہ الایمان والوضوء والصلوٰۃ والزکوٰۃ والحج والصوم والاحکام۔

اور کتاب الخلیل کا مقصد تو یا اکل کما ہوا ہے کہ وہ صرف امام بخاری نے اپنے غضب و جلال ظاہر کرنے کے لئے لکھی ہے یوں بزرگوں کے ہر کام میں برکت ہی برکت ہوتی ہے۔ ان ابواب کی برکت سے ہمیں احادیث کے وہ اثرات قدرتی ملے جو دوسری جگہ بھی ہیں مگر امام بخاری والی بات یہاں ”رحمہ اللہ رحمۃ واسعة وجزی عنی وعن جمیع اہل الاسلام خیر الجزاء۔“

ادب اور اہتمام

امام بخاری کو چھ لاکھ احادیث یاد تھیں۔ ان میں اچھی سے اچھی عمدہ سے عمدہ تر صحیح۔ سے اصح اعلیٰ سے اعلیٰ تر کو منتخب کر کے اس عظیم تصنیف میں رکھی ہیں اور انتخاب میں انہیں اپنی معلومات کے ایک ایک نقطے کو صرف کر کے اپنی فکر و تدبیر کی آخری مدد لے چھو کر بھی اطمینان نہ ہوتا تو اللہ عزوجل کے حضور استخارہ کرتے پھر صفحہ قرطاس سے حوالے کرتے۔

تصنیف و تالیف کے لئے جتنی تنہائی ہو بہتر ہے مگر امام بخاری نے اسے بھری مسجد حرام اور مسجد نبوی میں لکھا۔ ایک بار مطمئن نہ ہوئے تو تین بار لکھا۔ یہ سب وہی

اعلیٰ سے اعلیٰ تر صحیح سے اصح کے انتخاب کے لئے تھا۔ وہ خود فرماتے ہیں۔
مجھے چھ لاکھ حدیثیں یاد ہیں ان میں چن چن کر سولہ سال میں اس جامع کو میں
نے لکھا ہے اور اسے میں نے اپنے اور اللہ کے درمیان حجت بنایا ہے۔ میں نے اپنی
اس کتاب میں صرف صحیح احادیث داخل کی ہیں اور جن صحیح حدیثوں کو میں نے اس
خیال سے کہ کتاب بہت طویل نہ ہو جائے ترک کر دیا ہے وہ اس سے بہت زیادہ
ہیں۔

امام بخاری نے یہ کتاب کہاں لکھی اس کے بارے میں انہوں نے خود فرمایا: میں
نے اسے مسجد حرام میں اس طرح لکھا ہے کہ ہر حدیث کے لکھنے سے پہلے غسل کرتا پھر
دو رکعت نفل پڑھتا پھر استخارہ کرتا جب کسی حدیث کی صحت پر دل جمتا تو اسے کتاب
میں درج کرتا۔

لیکن اس پر اشکال یہ ہے کہ وہ مسجد حرام میں سولہ سال کبھی نہ رہے بلکہ متفرق طور
پر ان کا مکہ معظمہ میں جو قیام رہا اس کی مجموعی مدت بھی سولہ سال نہیں۔

اس کا جواب علامہ ابن حجر نے یہ دیا کہ انہوں نے تصنیف کی ابتداء مسجد حرام
میں کی پھر جہاں گئے اسے لکھتے رہے اور ایک توجیہ یہ بھی ہے جو ہمارے مشائخ نے کی
ہے کہ اس کا مسودہ مختلف بلاد میں لکھا۔ مسجد حرام میں بیٹھ کر اس کا مبیضہ کیا ہے۔

تراجم ابواب کے لئے صرف ایک روایت ہے کہ اسے امام بخاری نے مزار
اقدس ومنبر مبارک کے مابین ریاض الجنہ میں بیٹھ کر اصل کتاب میں منتقل کیا ہے۔
غالباً اسی وقت کے بارے میں یہ روایت ہے کہ میں اس کتاب میں کسی حدیث کے
لکھنے سے پہلے حضور اقدس صلی اللہ علیہ وسلم سے دریافت کر لیتا ہوں کہ یہ آپ کا ارشاد
ہے یا نہیں؟ جب حضور فرماتے ہاں تو لکھتا۔ (اشعۃ اللمعات ج ۱ ص ۱۰)

اور برے خیال میں سب سے اچھی توجیہ یہ ہے کہ امام بخاری نے پہلے مسودہ
تیار کیا جن میں ابواب اور ابواب سے مناسب احادیث جمع کیں۔ یہ مختلف بلاد میں

تیار کیا پھر مسجد حرام میں حاضر ہو کر اس مسودہ میں جو احادیث تھیں ان کو مبیضہ کیا۔
ابواب کی جگہ خالی رکھی اور حرم نبوی میں حاضر ہو کر ترجمے کو اصل کتاب میں منتقل کیا۔
اس لئے کہ ترجمے کے بارے میں جو لفظ وارد ہے وہ یہ ہے۔

حول تراجم جامعہ بین قبر النبی صلی اللہ تعالیٰ علیہ وسلم
و منبرہ و کان یصلی لکل ترجمۃ رکعتین

(مقدمہ فتح الباری وغیرہ ص ۱۴۹۰)

اس کتاب کے تراجم ابواب کو نبی صلی اللہ علیہ وسلم کے مزار پاک اور منبر
اقدس کے مابین منتقل کیا اور ہر ترجمے کے لئے دو رکعت نماز پڑھتے
حول کا ترجمہ سوائے منتقل ہونے کے اور کچھ نہیں بننا۔ اس سے ظاہر ہے کہ
ترجمے کا کوئی مسودہ پہلے سے تھا۔ اس سے تحویل کر کے لکھتے تھے۔ تحویل کی دوسری تعبیر
یہی ہے کہ اس کو منتقل کرتے تھے جس کا حاصل یہ ہوا کہ تراجم پہلے سے لکھتے تھے۔ مگر
جس صحیفے میں بڑھاتے تھے اس میں تراجم کی جگہ خالی تھی تو لازم کہ پہلے احادیث بار
تراجم لکھی تھیں اور یہ روایت کہ اس کو تین مرتبہ لکھا اس سے مراد یہی ہے کہ پہلے ایک
مسودہ تیار کیا جس میں ترجمۃ الباب اور اس سے متعلق احادیث تھیں۔ پھر مسجد حرام
میں اسے صاف کیا اور ترجمہ باب کی جگہ چھوڑ دی اور حرم نبوی میں حاضر ہو کر مسودہ
سے تراجم ابواب اصل کتاب میں اضافے کئے اور اس کے ساتھ پھر اس پر ایک نئی
نظر بھی ڈالی۔ والعلم عند اللہ تعالیٰ

کتاب کی تصنیف کے بعد امام بخاری نے اپنی یہ کتاب امام احمد بن حنبل بخاری
بن معین اور علی بن مدینی کو دکھائی۔ ان حضرات نے اس کی بہت تسمین کی جس سے
امام بخاری کو طمانیت قلب حاصل ہوئی۔ محمد بن حاتم وراق نے کہا میں نے امام بخاری
سے پوچھا کہ آپ نے اپنی اس صحیح میں جتنی حدیثیں لکھی ہیں وہ سب آپ کو یاد ہیں؟
فرمایا: جامع صحیح کی کوئی حدیث مجھ سے چھپی نہیں اس لئے کہ میں نے اس کو تین بار لکھا

ہے۔

بارگاہ رسالت میں اس کتاب کی مقبولیت:

صحیح بخاری کی معراج کمال یہ ہے کہ مصنف کی ذات کی طرح ان کی کتاب بھی محبوب رب العالمین کی بارگاہ میں مقبول ہوئی۔ ابوزید مروزی نے بیان کیا کہ ایک بار میں مطاف میں رکن کے مابین سویا ہوا تھا کہ میرا نصیبہ جاگا۔ سرکار ابد قرار مونٹس ہر بے قرار تشریف لائے اور فرمایا: اے ابوزید! کب تک شافعی کی کتاب پڑھو گے؟ میری کتاب کیوں نہیں پڑھتے؟ میں نے عرض کیا یا رسول اللہ صلی اللہ علیہ وسلم! آپ کی کتاب کون سی ہے؟ فرمایا: محمد بن اسماعیل کی جامع۔

طرز:

امام بخاری کا اسلوب اس کتاب میں یہ ہے کہ وہ پہلے باب باندھتے ہیں کبھی کبھی باب کے مناسب ایک یا چند آیات ذکر کرتے ہیں۔ کبھی باب سے متعلق معلق احادیث اور اقوال سلف صحابہ یا ائمہ تابعین و تبع تابعین ذکر کرتے ہیں پھر اگر باب کی موید کوئی ایسی حدیث ہوتی ہے جو ان کی شرائط پر پوری ہو تو اسے مع سند کے ذکر کرتے ہیں۔ کبھی ایک کبھی متعدد کبھی مفصل کبھی مختصر کبھی پوری حدیث، کبھی حدیث کا کوئی جز، کبھی ایسا بھی ہوتا ہے کہ کسی حدیث کے جز کو باب کا عنوان بناتے ہیں کبھی کسی آیت کو، اس سے یہ فائدہ حاصل ہو جاتا ہے کہ یہ باب دلیل کا محتاج نہیں۔ کبھی کسی حدیث کے جز کو باب کا عنوان بنانے سے یہ افادہ ہوتا ہے کہ یہ حدیث لائق حجت ہے۔ خواہ وہ ان کے ان شرائط پر ہو جن کا انہوں نے اس کتاب میں التزام کیا ہے۔ خواہ نہ ہو۔ کبھی باب کی تائید میں صرف قرآن مجید کی آیات ذکر کر کے چھوڑ دیتے ہیں کوئی حدیث معلق یا مسند نہیں ذکر کرتے۔ کہیں کہیں صرف ابواب کے عنوان قائم کر کے چھوڑ دیتے ہیں نہ کوئی آیت ذکر کی ہے نہ حدیث۔ کہیں کہیں ائمہ مذاہب پر بہت درست لہجے میں تعریفیں بھی کی ہیں۔ اکثر اس سے کہ ایک ہی حدیث متعدد جگہ ذکر

کرتے ہیں اس سے دو فائدے حاصل ہوتے ہیں ایک تو یہ کہ اس حدیث سے جتنے مسائل انہوں نے مستنبط کئے سب مذکور ہو جاتے ہیں۔ دوسرے تعدد طرق سے اس حدیث کی قوت بڑھ جاتی ہے۔ ایک حدیث پر مختلف چند ابواب سے کبھی یہ بھی اشارہ دیتے ہیں کہ یہ حدیث اپنے عموم پر ہے یا اس میں کوئی تخصیص ہے۔ یہ اپنے اطلاق پر ہے یا اس میں کوئی تقیید ہے۔ تخصیص اور تقیید ہے تو کیا ہے؟ کبھی مبہم معانی کی توضیح مقصود ہوتی ہے کبھی آیات قرآنیہ اور احادیث کے مشکل الفاظ کی تفسیر بھی کرتے جاتے ہیں۔

شرائط:

امام بخاری یا امام مسلم نے اپنی ان مخصوص شرائط کا ذکر نہیں کیا جن کا ان دونوں حضرات نے اپنی اپنی کتابوں میں التزام کیا ہے۔ صرف حدیث مفصل کے سلسلے میں مقدمہ مسلم سے یہ معلوم ہوا! ان دونوں بزرگوں میں یہ اختلاف ہے کہ امام بخاری معاشرت کے ساتھ ثبوت لقاء کی شرط ضروری قرار دیتے ہیں اور امام مسلم معاشرت کافی سمجھتے ہیں۔ امام مسلم نے لقاء کی شرط کے ضروری نہ ہونے پر بہت لمبی بحث کی ہے۔ جس کی بنیاد یہ ہے کہ گفتگو اس صورت خاص میں ہے کہ راوی ثقہ ہو مدلس نہ ہو اور لقاء کی شرط اس لئے لگائی گئی ہے کہ تلمیذ کا شیخ سے سماع ثابت ہو۔ صرف لقاء سے سماع لازم نہیں ہو سکتا ہے۔ ملاقات ہوئی ہو مگر سماع نہ ہو تو یہ شرط بلا ضرورت ہے۔ جب ہم نے مان لیا کہ یہ راوی ثقہ ہے مدلس نہیں اور یہ کہہ رہا ہے کہ فلاں سے روایت ہے تو یہی اس کا قول دلیل سماع ہے۔ خواہ دونوں کی ملاقات کا ثبوت ہو خواہ نہ ہو۔ پھر ملاقات کے ثبوت کی شرط سے کیا فائدہ۔ امام مسلم کی یہ بات بہت وزنی ہے اگرچہ یہ بات ظاہر ہے کہ اگر تلمیذ و شیخ میں لقاء بھی ثابت ہو تو اس سے قوت زیادہ مل جاتی ہے۔ بخاری کے مسلم پر تفوق کی ایک وجہ یہ بھی ہے۔

اس کے علاوہ اور کیا کیا خصوصی شرائط ہیں؟ محدثین نے اس کی کھوج لگانے کی

بہت کوشش کی مگر کوئی خاص شرط معلوم نہ ہو سکی۔ سوائے اس کے کہ دیگر محدثین نے حدیث کے صحیح ہونے کے لئے جن شرائط کا اعتبار کیا ہے اس پر مستزاد یہ ہے کہ امام بخاری زیادہ ایسے راویوں سے حدیث لیتے ہیں جو اپنے شیخ کے ساتھ بہت زیادہ رہا ہو اس کو یہ لوگ اپنی زبان میں کثیر الملازمت اور اس کے مقابل کو قلیل الملازمت بولتے ہیں اور کبھی جب کسی موضوع پر کثیر الملازمت تلامذہ کی روایت نہیں ملتی تو بدرجہ مجبوری قلیل الملازمت تلامذہ کی بھی احادیث لے لیتے ہیں مگر ایسا پہلے کی بہ نسبت کم ہے۔

قاضی ابوبکر بن عربی نے کہا کہ امام بخاری کی یہ بھی شرط ہے کہ حدیث کی روایت میں کہیں دو راوی سے کم نہ ہوں حتیٰ کہ وہ دو صحابی سے مروی ہو۔ مگر یہ شرط بھی اکثری ہو سکتی ہے کلی نہیں۔ اس لئے کہ بخاری کی پہلی حدیث وانما الاعمال بالنیات، میں مسلسل حضرت عمر رضی اللہ عنہ سے لے کر یحییٰ بن سعید تک صرف ایک ہی راوی ہیں۔ حضرت عمر کے بعد علقمہ اور ان کے بعد محمد بن ابراہیم اور ان کے بعد یحییٰ بن سعید ہیں۔ ہاں امام بخاری کی ایک خاص شرط کا ذکر ملتا ہے۔ انہوں نے فرمایا: میں صرف اس سے حدیث لیتا ہوں جو ایمان قول کو بھی مانے اور عمل کو بھی۔

(مقدمۃ فتح الباری ص ۹۷۹)

تکرار احادیث۔

امام بخاری نے اکثر احادیث کو ایک سے زیادہ جگہ ذکر کیا ہے۔ حتیٰ کہ بعض احادیث کو سولہ سولہ جگہ ذکر کیا ہے۔ یہ حقیقت میں لفظاً تکرار ہے مگر معنوی اعتبار سے تکرار نہیں۔ اس کی توضیح یہ ہے کہ تکرار کی دو صورتیں ہیں۔ سند میں تکرار ہو، متن میں تکرار ہو۔ سند کے لحاظ سے اگر دیکھیں تو شاید کوئی جگہ ایسی ہو جہاں امام بخاری نے ایک حدیث کو دو جگہ ایک ہی سند کے ساتھ ذکر کیا ہو۔ مجھے اب تک ایسی کوئی حدیث نہیں ملی ہمیشہ نئی سند نئے طریقے سے بیان کرتے ہیں۔ اس کی مندرجہ ذیل صورتیں

ہیں۔

- ۱- وہ حدیث دو یا دو سے زائد صحابہ سے مروی ہو تو اسے مکرر لاتے ہیں۔
- ۲- وہ حدیث دو یا دو سے زائد تابعین سے مروی ہو تو مکرر لاتے ہیں۔
- ۳- وہ حدیث ایک سے زائد تبع تابعین سے مروی ہے تو مکرر لاتے ہیں۔
- ۴- کبھی امام بخاری ایک حدیث کو ایک سے زائد اساتذہ سے سنی ہے تو مکرر لاتے ہیں۔
- ۵- کبھی امام بخاری کے استاذ الاستاذ ایک سے زائد ہیں تو مکرر لاتے ہیں۔ علیٰ ہذا القیاس۔

اس سے فائدہ یہ ہوتا ہے کہ تعدد طرق سے حدیث قوی سے قوی تر ہو جاتی ہے اگر سلسلہ رواۃ میں صرف ایک ہی ایک افراد ہوں تو یہ حدیث محدثین کی احتیاج میں غریب کہلاتی ہے اور جب وہ مختلف طرق سے مروی ہوگی تو غرابت سے نکل جاتی ہے۔

رہ گیا متن کا لفظی تکرار اس میں بھی متعدد فوائد ہیں۔ پہلا فائدہ مختلف ابواب پر استدلال، دوسرا فائدہ یہ ہے کہ راوی کبھی ایک حدیث کو مختصر ذکر کرتا ہے۔ دوسرا متصل، تو مفصل ذکر کر دینے سے حدیث کی تکمیل ہو جاتی ہے۔ تیسرا فائدہ یہ ہے کہ کبھی ایک راوی کسی لفظ سے بیان کرتا ہے دوسرا راوی دوسرے لفظ سے۔ دونوں کو ذکر کرنے سے ایک معنی مقصود کے تعین میں آسانی ہوتی ہے دوسرے روایت بالمعنی کے اپنے شرائط کے ساتھ جواز کا اشارہ ہو جاتا ہے۔ چوتھا فائدہ یہ ہے کہ ایک دوسرے کی تفسیر ہو جاتی ہے۔ پانچواں فائدہ کبھی ایک حدیث کو ایک راوی بطریق ارسال ذکر کرتا ہے۔ دوسرا بطریق اتصال، تو معلوم ہو جاتا ہے کہ یہ حدیث مرسل نہیں متصل ہے۔ چھٹا فائدہ کبھی ایک راوی حدیث کو موقوف کر کے چھوڑ دیتا ہے۔ دوسرا اسے مرفوع روایت کرتا ہے تو تکرار سے معلوم ہو جاتا ہے کہ یہ حدیث موقوف نہیں مرفوع ہے۔ ساتواں فائدہ یہ ہے کہ کبھی ایک حدیث کو ایک راوی عن الفاں کہہ کے معنعن روایت کرتا ہے۔ دوسرا حدیث

مردست تکرار کے یہ بارہ فائدے حاضر ہیں۔ پانچ سند سے متعلق اور سات متن سے متعلق اگر قاری امعان نظر سے ان تہذرات میں غور کرے گا تو اس کے علاوہ اور بہت سے فوائد نظر آئیں گے۔

اس کا مطلب یہ ہے کہ کسی حدیث کے مختلف اجزاء کو مختلف جگہ ذکر کیا جائے۔ خواہ مختلف ابواب میں خواہ ایک ہی باب میں تقطیع کا سبب کبھی یہ ہوتا ہے کہ حدیث کے مختلف اجزاء مختلف اسناد سے مروی ہیں۔ یہ صورت تقطیع ہے حقیقتاً تقطیع نہیں بلکہ حقیقت میں ایک ہی حدیث ہے ایک باب میں تقطیع کی یہی صورت ہوتی ہے۔ حدیث کی تقطیع جائز ہے یا نہیں؟ یہ محدثین متقدمین میں مختلف فیہ رہا۔ امام بخاری امام مالک اکثر اجلہ محدثین تقطیع کے جواز کے قائل بھی ہیں اور اس پر عامل بھی اور اب تو تقطیع حدیث کے جواز و عمل پر اجماع ہے۔

کہیں کسی طویل حدیث میں مختلف مضامین یا احکام مذکور ہوئے ہیں جن میں ربط نہیں ہوتا۔ امام بخاری ان مختلف جملوں کو ان کے مناسب ابواب علیحدہ علیحدہ ذکر کرتے جاتے ہیں۔ پھر کہیں کوئی باب قائم کر کے مکمل حدیث یکجا بیان کر دیتے ہیں۔

امام بخاری کا جو مذہب تھا اس کے کلمات میں الہی کلمات کا حشر ہے کہ انہوں نے

ہزاروں ابواب کی شکل میں جمع کر دیا ہے۔ جن کو تراجم ابواب کہا جاتا ہے۔ ترجمہ باب پر وہ اپنی خداداد ذہانت و ذکاوت سے بعض جگہ ایسے اوق پیرائے میں استدلال کرتے ہیں کہ ذہین سے ذہین محقق و مدقق بھی انگشت بدنداں رہ جاتا ہے۔

اسی وجہ سے ابن خلدون نے کہا کہ بخاری کے تراجم ابواب سے احادیث کی مطابقت اُمت پر قرض ہے اسی قرض کو علامہ ابن حجر * تھانی اور علامہ بدر الدین محمود عینی نے ادا کرنے کی بھرپور کوشش کی ہے اور ایک حد تک ادا بھی کر دیا مگر اب بھی بہت سا قرض اُمت پر باقی ہے اور اندازہ یہی ہے کہ وہ قیامت تک باقی رہے گا۔

ان دونوں شارحین نے ترجمۃ الباب اور حدیث میں مطابقت پیدا کرنے کے وقت یہ امور سامنے رکھے ہیں،

۱- مثلاً یہ ضروری نہیں کہ حدیث کی دلالت باب پر مطابقتی ہو تفصیلاً بھی ہو سکتی ہے۔ التزامی بھی، جن کو فقہاء کی زبان میں یوں کہتے حدیث سے ترجمہ باب کا ثبوت کبھی عبارت النص سے ہوتا ہے کبھی دلالت النص سے کبھی اشارة النص کبھی اقتضاء النص سے۔

۲- کبھی امام بخاری کا مقصود یہ ہوتا ہے کہ حدیث میں عموم ہے مگر حقیقت میں وہ مخصوص ہے۔ حدیث میں اطلاق ہے مگر وہ حقیقت میں مقید ہے۔

۳- کبھی معاملہ اس کے برعکس ہوتا ہے ترجمہ الباب سے وہ اس کا افادہ کرتے ہیں۔

۴- کبھی دو مختلف احکام کی علت مشترک ہوتی ہے مگر اس علت میں کوئی ابہام ہوتا ہے۔ کسی حدیث میں اس ابہام کی تشریح ہوتی ہے۔ امام بخاری باب میں ایک حکم ذکر کرتے ہیں اور پھر اس کے تحت وہ حدیث ذکر کرتے ہیں جس میں اس ابہام کی تشریح ہے۔ مثلاً باب باندھا

فی کم تقصر الصلوة کتنی مسافت کے سفر پر نماز میں قصر ہے۔

اور اس کے تحت حدیث یہ لائے۔

لا تسافر المرأة ثلاثة ايام الا مع
کوئی عورت تین دن کی مسافت پر بغیر محرم
ذی محرم کے سفر نہ کرے۔

دونوں میں کوئی مطابقت نہیں لیکن دونوں کی علت ”سفر شرعی“ ہے۔ سفر شرعی کی کیا مقدار ہے یہ نامعلوم ہے۔ حدیث میں اس ابہام کی یہ تشریح ہے کہ تین دن کی مسافت پر عورت بغیر محرم کے سفر نہ کرے۔ اس سے ثابت ہوا کہ ”سفر شرعی کی مقدار“ تین دن ہے۔ ۵۔ کبھی حدیث میں مختلف معانی کا احتمال ہوتا ہے۔ ترجمہ سے کسی ایک معنی کو معین کرنا مقصود ہوتا ہے۔ ۶۔ کبھی بظاہر مختلف المعانی احادیث میں ترجمے سے تطبیق کی طرف رہنمائی فرماتے ہیں۔

علامہ عسقلانی اور علامہ عینی کی ہزار کدو کاوش کے باوجود کتنے ابواب ایسے ہیں جن میں مذکور احادیث کی ابواب سے مطابقت نہیں ہو سکی۔

تعداد احادیث:

احادیث نبوی خصوصاً بخاری کے ساتھ اُمت کو کتنا شغف تھا اس کا اندازہ اس سے کریں کہ کتب احادیث میں مندرج احادیث کی گنتی بھی کر ڈالی۔ حتیٰ کہ کس صحابی سے کتنی احادیث مروی ہیں ان کو بھی شمار کر لیا ہے۔ بخاری میں کتنی احادیث ہیں اس سلسلے میں شمار کرنے والے مختلف ہیں۔ حافظ ابن صلاح نے بتلایا: صحیح بخاری میں کل احادیث سات ہزار دو سو پچتر ہیں اور حذف مکررات کے بعد چار ہزار۔

علامہ ابن حجر عسقلانی کے شمار کے مطابق کل احادیث مسندہ مع مکررات سات ہزار تین سو ستانوے ہیں اور تعلقات ”ایک ہزار تین سو اکتالیس“ اور متابعات کی تعداد تین سو چوالیس، اس طرح بخاری کی کل احادیث مسندہ، تعلقات متابعات ملا کر نو ہزار بیاسی ہیں۔ اگر مکررات کو نکال دیں تو مرفوع احادیث کی تعداد دو ہزار چھ سو تیس ہے۔

بخاری میں باعتبار سند سب سے اعلیٰ وہ احادیث ہیں جو ثلاثیات کہلاتی ہیں جن کی سند میں امام بخاری اور حضور اقدس صلی اللہ علیہ وسلم تک بیچ میں صرف تین راوی ہیں۔ ان کی کل تعداد بائیس ہے اور حذف مکررات کے بعد سولہ ان ثلاثیات میں تین ثلاثیات وہ ہیں جو امام بخاری نے اپنے حنفی شیوخ سے لی ہیں۔ یہاں یہ بات خاص طور پر قابل ذکر ہے کہ یہ بائیس ثلاثیات امام بخاری کے لئے سرمایہ افتخار ہیں۔ مگر امام اعظم ابو حنیفہ رضی اللہ عنہ کی عام مرویات ثلاثیات ہیں۔

زندہ کرامت

علامہ احمد خطیب قسطلانی نے ارشاد الساری شرح صحیح البخاری کے مقدمہ میں اور حضرت شیخ عبدالحق محدث دہلوی قدس سرہ نے اشعة اللمعات کے مقدمہ میں اور حضرت مامی قاری رحمۃ اللہ علیہ الباری نے مرقاة شرح مشکوٰۃ میں بعض عارفین کا قول نقل فرمایا ہے کہ استجاب دعا مل مشکلات قضاء حاجات کے لئے بخاری کا ختم بارہا کا آزمودہ ہے۔ بخاری شریف جس کشتی میں ہوگی وہ ڈوبنے سے محفوظ رہے گی اور حافظ مہار الدین ابن کثیر نے کہا: اگر قحط کے وقت پڑھی جائے تو بارش ہوگی۔ یہ سب اس لئے ہے کہ امام بخاری مستجاب الدعوات تھے اور انہوں نے اس کے پڑھنے والے کے لئے دعا کی ہے۔

اختلاف نسخ

بخاری شریف کے نسخے آپس میں بہت مختلف ہیں۔ اس کا سبب یہ ہے کہ عبدالرزاق بخاری نے کہا: میں نے امام بخاری سے پوچھا کہ آپ نے جتنی حدیثیں اپنی تصنیفات میں لکھی ہیں وہ سب آپ کو یاد ہیں تو انہوں نے فرمایا: ان میں کوئی حدیث مجھ پر مخفی نہیں اس لئے کہ میں نے اپنی ہر کتاب کو تین مرتبہ لکھا ہے اور ہر مصنف جانتا ہے کہ کتاب پر جتنی بار نظر ڈالی جائے گی اتنا ہی اس میں رد و بدل ہوتا رہتا ہے۔ پھر نقل و نقل میں تفاوت ہو جانا لازمی امر ہے۔ حافظ ابواسحاق ابراہیم بن

احمد مستملی نے کہا: میں نے بخاری کو اس کی اصل سے جو محمد بن یوسف قریبری کے پاس تھی نقل کیا ہے۔ میں نے اصل میں جگہ جگہ بیاض دیکھی۔ مثلاً ترجمہ باب ہے مگر اس کے تحت کچھ نہیں کہیں حدیث ہے مگر ترجمہ نہیں میں نے سب کو ملا کر لکھ دیا ہے۔
بخاری شریف کی شرح:

بخاری شریف کی مقبولیت کی ایک دلیل یہ ہے کہ حدیث کی کتابوں میں جتنی شرحیں اس کی ہوئیں کسی کی نہیں ہوئیں۔ کشف الظنون میں حاجی خلیفہ نے ۱۰۱۲ ہجری تک پچاس شرحوں کا تذکرہ کیا ہے۔ اس کے بعد بھی یہ سلسلہ جاری رہا۔ میرا اندازہ یہ ہے کہ عربی کے علاوہ فارسی، اردو کی شرحوں کو ملا لیا جائے تو ان کی تعداد سو تک پہنچ جائے گی۔ ان پچاس شرحوں میں اللہ عزوجل نے دو شرحوں کو سب سے زیادہ مقبولیت عطا فرمائی۔ ایک فتح الباری، دوسری عمدۃ القاری جو عینی کے نام سے مشہور ہے۔ (انہی دو شرح کے بارے میں تفصیلاً کچھ لکھا جاتا ہے)

فتح الباری:

یہ سند الحفاظ علامہ شہاب الدین ابوالفضل احمد بن علی بن حجر عسقلانی متوفی ۸۵۲ ہجری کی ہے۔ یہ شعبان ۷۷۲ ہجری میں مصر میں پیدا ہوئے اور وہیں اواخر ذوالحجہ ۸۵۲ھ میں وصال فرمایا۔ وہیں ویلیمی کے بغل میں دفن ہیں۔ انہوں نے اگرچہ مختلف دیار کے علماء سے تحصیل علم فرمایا۔ مگر ان کے خاص اساتذہ حافظ زین الدین عراقی اور حافظ سراج الدین بلقینی وغیرہ ہیں۔ ان کی مختلف علوم و فنون پر ڈیڑھ سو سے زائد تصنیفات ہیں۔ یہ بیس سال تک مصر کے قاضی القضاۃ رہے۔ انہوں نے بخاری کی شرح ۸۱۷ ہجری میں لکھنی شروع کی اور ۸۴۲ ہجری میں اس کو مکمل کیا جیسا کہ خود انتقاض الاعتراض میں لکھا ہے۔ یہ شرح سترہ جلدوں میں ہے مگر اب اس کی جلدوں کی گنتی کم کر دی گئی ہے۔ سند الحفاظ نے اس شرح میں اپنے علم کے وہ جوہر دکھائے ہیں جن سے دنیا روشن ہے اور روشن رہے گی۔ انہوں نے بخاری کی شرح کا حق ادا کر دیا۔

مشکل الفاظ کی تفسیر مطلق مقامات کی تسہیل، متعارض احادیث کی تطبیق، تراجم ابواب میں جو دقیق معانی ہیں ان کی تمیین، رجال بخاری کی جرح و تعدیل، بخاری پر وارد ہونے والے اعتراضات کی تردید، ترجمہ باب و حدیث میں تطبیق، مسائل کا استنباط، احادیث مختصرہ کی تکمیل، اسماء مبہمہ کی تفسیر، لغات کا حل، اسمائے رجال کی تنقید، عقائد و احکام کی تفصیل اور سب پر محققانہ بحث و تحقیص وہ کون سی اہم بات ہے جو حدیث کی شرح کے لئے ضروری ہے اور وہ اس شرح میں نہیں۔ اس لئے عام طور پر ان کی شرح کو تمام شروح پر برتری دی جاتی ہے ان سب خوبیوں کے باوجود گزشتہ تمام شروح کا عطر تحقیق بھی ہے۔ اس شرح میں کیا کیا ہے وہ شرح دیکھنے ہی کے بعد معلوم ہوگا۔

عمدة القاری:

یہ علامہ ابن حجر کے معاصر علامہ بدر الدین ابو محمد محمود بن احمد بن موسیٰ عینی کی شرح ہے۔ ان کے والد قاضی شہاب الدین احمد بن قاضی شرف الدین موسیٰ بن احمد حلب کے باشندے تھے۔ وہاں سے ترک وطن کر کے (عین ناب) آ گئے تھے۔ یہ حلب سے تین منزل کی دوری پر ہے۔ یہاں کی قضاء ان کے سپرد ہوئی۔ یہیں علامہ عینی سترہ رمضان ۷۶۲ ہجری میں پیدا ہوئے۔ اس کی طرف نسبت کرتے ہوئے ان کو عینی کہا جاتا ہے۔ یہ بھی حافظ زین الدین عراقی اور حافظ سراج الدین بلقینی کے تلمیذ ہیں۔ ان کے علاوہ دیگر وقت کے سربر آوردہ علماء سے بھی تلمذ کا ان کو شرف حاصل ہوا۔ مصر کے شیخ المذہب سراج قاری الہدایہ کے بھی تلمیذ ہیں۔ ۸۸۸ ہجری میں بیت المقدس گئے وہاں ان کی ملاقات اس وقت کے بہت ممتاز عالم علماء الدین علی بن احمد بن محمد سہرامی سے ہوئی۔ پھر انہیں کے ہو کر رہ گئے۔ انہیں کے ساتھ مصر مدرسہ برقوقیہ میں آئے۔ مدت العمر مصر ہی میں رہے۔ وہیں سے شنبہ کی رات میں چار ذوالحجہ ۸۶۶ ہجری کو علامہ ابن حجر کے تین سال بعد وصال ہوا۔ جب ان کے استاذ شیخ المذہب سراج قاری الہدایہ کا وصال ہو گیا تو ۸۲۹ ہجری کی ربیع الآخر میں یہ مصر کے قاضی

القضاة بغیر کسی طلب اور خواہش کے مقرر ہوئے۔ علاوہ اس منصب جلیل کے دوسرے مناصب عالیہ پر بھی مدت دراز تک فائز رہے۔ ۸۵۲ ہجری میں تمام مناصب سے الگ ہو کر جامعہ ازہر کے قریب محلہ کناسہ میں اپنا ذاتی مدرسہ قائم کر لیا۔ جس پر اپنی تمام کتابیں وقف کر دی تھیں۔ علامہ ابن حجر کی طرح یہ بھی جملہ علوم و فنون میں یگانہ دیکتا تھے۔ ان دونوں میں معاصرانہ نوک جھونک بھی رہتی تھی۔ جامعہ مؤیدہ کا ایک منارہ خستہ ہو کر ایک جانب جھک گیا تھا۔ اس کی جدید تعمیر کے لئے اسے گرا دیا گیا۔ اس وقت علامہ عینی جامعہ مؤیدہ میں شیخ الحدیث تھے۔ اس کے برج شمالی پر درس دیا کرتے تھے۔ اس پر علامہ ابن حجر نے یہ دو شعر چست کر دیا۔

لجامع مولانا الموید رونق منارتہ تزھو بالحسن وبالین
تقول وقد مال علیہم تبیلوا فلیس علی حسنی اضر من العین
جامعہ مؤیدہ بزاہر رونق ہے۔ اس کا منارہ حسن و جمال میں یکتا ہے۔ گرتے وقت کہہ رہا تھا مجھے گرنے دو میرے حسن کے لئے نظر بد سے زیادہ کوئی چیز مضر نہیں۔
نظر کو عربی میں ”عین“ کہتے ہیں۔ اس سے علامہ عینی پر چوٹ تھی۔
علامہ عینی نے جب یہ اشعار سنے تو علامہ ابن حجر کو یہ جواب بھیجا۔

منارة كعروس الحسن قد حليت
وهدمها بقضاء الله والقدر
قالوا اصيبت بعین قلت ذا غلط
ما فاة الهدم الاخسة الحجر

منارہ دلہن کی طرح سجا ہوا تھا اور اس کا گرنا قضاء و قدر کی وجہ سے ہے۔ لوگوں نے کہا کہ اسے نظر لگ گئی ہے میں نے کہا یہ غلط ہے بلکہ یہ حجر (پتھر) کی خست یعنی شکستگی کی وجہ سے گرا۔

علامہ ابن حجر اور علامہ عینی دونوں نے ایک ہی زمانے میں دو چار سال آگے

چھپے بخاری کی شرحیں لکھی ہیں۔ علامہ عینی نے یہ کام ۸۲۱ ہجری میں شروع کیا اور ۸۲۷ ہجری میں انتیس سال میں مکمل فرمایا اور علامہ ابن حجر نے ۸۱۷ ہجری میں شروع فرمایا اور ۸۲۲ ہجری میں پچیس سال کے اندر مکمل کیا۔

علامہ ابن حجر کا طریقہ یہ تھا کہ ہفتے میں ایک دن سیچر کو اپنے تمام تلامذہ کو انہما کرتے ہفتے بھر کا لکھا ہوا برہان بن اخضر کو دیتے۔ وہ سب کو سناتے مسودہ سے متاثر ہوتا لکھے ہوئے پر بحث ہوتی پھر لوگ اس کی نقلیں کر لیتے۔ اس طرح ان کی یہ شرح تکمیل سے پہلے ہی پھیل گئی۔ انہیں برہان بن اخضر سے علامہ عینی علامہ ابن حجر کی شرح عاریتاً لے کر دیکھ لیا کرتے تھے اور اپنی شرح میں جا بجا علامہ ابن حجر پر تعقب بھی کیا ہے۔ چونکہ یہ دونوں وسعت علم و جودت ذہن میں ایک دوسرے کے مثل تھے اس لئے دونوں کے مضامین میں کہیں کہیں توارد ہے۔ اس کو یا ر لوگوں نے یہ رنگ دیدیا کہ علامہ عینی نے علامہ ابن حجر کی شرح سے مضامین نقل کر کے اپنی شرح میں اضافہ کیا ہے۔ اس سے یہ لوگ یہ تاثر دینا چاہتے ہیں کہ علامہ عینی میں اتنی استعداد نہیں تھی کہ بخاری کی شرح لکھتے لہذا علامہ ابن حجر کی شرح سے نقل اتاری ہے۔ جہاں جہاں توارد ہے وہاں تو یہ بات کہنے کی ایک گنجائش ہے۔ مگر علامہ عینی نے علامہ ابن حجر پر جو تعقیبات کئے ہیں وہ کہاں سے لائے۔ پھر جو مضامین انہوں نے اضافہ فرمائے وہ کہاں سے ان کو ملے؟

اس سلسلے میں ایک یہ بھی روایت ہے کہ کسی نے علامہ ابن حجر سے کہا علامہ عینی کی شرح آپ کی شرح پر فوقیت رکھتی ہے۔ اس لئے کہ اس میں معانی و بیان، بدیع وغیرہ زائد ہیں۔ اس کے جواب میں علامہ ابن حجر نے فرمایا: یہ علامہ عینی نے شیخ رکن الدین کی شرح سے نقل کیا ہے۔ یہ شرح مجھے ملی تھی مگر ناتمام تھی اس لئے میں نے اس کے پورے حصے کو کہیں نہیں لیا تھوڑا تھوڑا کہیں سے لے لیا ہے۔

(الضوء اللامع ج ۱ ص ۱۳۳)

اس سے بھی یہ لوگ... کرنا چاہتے ہیں کہ علامہ عینی نے صرف نقل ہی کی ہے لیکن یہاں دو سوال ہیں ایسے یہ کہ کیا علامہ ابن حجر کی تمام باتیں طبع زاد ہیں، کیا انہوں نے کچھلی شروحوں سے مضامین نہیں نقل کئے ہیں۔ اگر نقل کئے ہیں اور ضرور نقل کئے ہیں تو پھر علامہ عینی کے بارے میں بھی یہی رائے کیوں نہیں قائم کی جاتی۔ ورنہ بات صاف ہے کہ اسلاف کی تصنیفات سے دونوں نے مضامین نقل کئے ہیں۔ اگر علامہ ابن حجر کو نقل کا حق ہے تو علامہ عینی کو بھی ہے۔

دوسری بات یہ ہے کہ کیا دو اشخاص پر ایک ہی موضوع پر ایک ہی معنی کا توار نہیں ہوتا؟ اگر ہوتا ہے اور ضرور ہوتا ہے تو پھر جو خاص معانی علامہ ابن حجر کے ذہن میں آئے وہ علامہ عینی کے ذہن میں کیوں نہیں آ سکتے اس کی کیا وجہ ہے؟۔ ارباب علم و دانش جانتے ہیں کہ اکثر کسی خاص موضوع پر بحث کے وقت ایک ہی نکتہ بہت سے لوگوں کے ذہن میں آ جایا کرتا ہے۔ پھر وہی عرض کرتا ہوں کہ اگر عینی میں صرف وہی مضامین ہوتے جو فتح الباری میں ہیں اور اس پر اضافہ نہ ہوتا وہ بھی ہزاروں، تو اس کی گنجائش تھی کہ ان لوگوں کی بات مان لی جاتی۔ مگر جب عینی میں فتح الباری کے مضامین کے علاوہ اور بہت سے ان مضامین کا اضافہ ہے جو فتح الباری میں نہیں تو اس کی کوئی گنجائش نہیں۔

کسی نے فتح الباری سے متاثر ہو کر یہ کہا: لا ہجرۃ بعد الفتح، اگر یہ بزرگ مجھے ملتے تو عرض کرتا، حضرت بعد الفتح ہے، مع الفتح نہیں۔ جو شخص انصاف و دیانت سے دونوں شروح کا مطالعہ کرے گا اس پر یہ بات واضح ہو جائے گی کہ جو کچھ فتح الباری میں ہے وہ سب عینی میں ہے اور مزید عینی میں وہ فوائد و نکات و ابحاث ہیں جن سے فتح الباری خالی ہے۔

طرز تصنیف:

علامہ عینی کا طریقہ یہ ہے کہ وہ پہلے باب کی توضیح کرتے ہیں، پچھلے باب سے

مناسبت بیان کرتے ہیں، پھر باب باندھنے کا جو مقصد ہوتا ہے اس کو بیان کرتے ہیں باب کی تائید میں جو آیت یا تعلیق ہوتی ہے اس کی توضیح کرتے ہیں تعلیق کی سند بیان کرتے ہیں، پھر حدیث کا پورا متن مع سند بیان کرتے ہیں اس کے بعد راویوں کے احوال کو ضروری تفصیل کے ساتھ بیان کرتے ہیں۔ اگر راویوں کے نسب میں خفا ہوتا ہے تو اس کو واضح کرتے ہیں۔ پھر سند کے اندر جو رموز و نکات ہوتے ہیں ان کو بیان کرتے ہیں۔ یہ حدیث بخاری میں کتنی جگہ ہے اس کو اور یہ کہ صحاح ستہ میں سے کس کس کتاب میں ہے اسے بھی ظاہر کرتے ہیں۔ اس کے بعد مشکل لغات کو حل کرتے ہیں۔ پھر خاص خاص جملوں کی نحوی ترکیب لکھتے ہیں۔ اس کے بعد معانی و بیان و بدیع کے نکات بیان کرتے ہیں۔ اس کے بعد حدیث پر مفصل بحث کرتے ہیں۔ اس سے ثابت ہونے والے مضامین کو واضح کر کے اس سلسلے میں جتنے اقوال ہوتے ہیں سب کو ان کے دلائل کے ساتھ بیان کر کے جو مذہب ان کے نزدیک حق ہوتا ہے اسے عقلی و نقلی دلائل سے ثابت کرتے ہیں۔ اس کے بعد حدیث سے مستخرج مسائل کی فہرست پیش کرتے ہیں پھر حدیث کے مضمون پر وارد ہونے والے سوالوں کو ذکر کر کے ان کے تسلی بخش جوابات دیتے ہیں حدیث میں مذکور اسماء و اماکن کی توضیح کرتے ہیں۔ ساتھ ہی ساتھ حدیث کی باب سے مطابقت اور متعارض احادیث میں تطبیق کو بھی واضح کرتے ہیں۔ پہلی بار جب کوئی حدیث آتی ہے تو وہیں اس پر یہ حاصل بحث کر دیتے ہیں اور جب وہ دوبارہ یا سہ بارہ آتی ہے تو باب کے مناسب ضروری بات پر اختصار کرتے ہیں۔

علامہ ابن حجر کی عادت یہ ہے کہ جو حدیث جس باب کے تحت مذکور ہوتی ہے اس کے مناسب گفتگو کر کے آئندہ کا حوالہ دے دیتے ہیں۔ ایسا بھی ہو گیا ہے کہ پھر آئندہ ان کو یاد نہ رہا اور بات رہ گئی۔

عمدة القاری کی یہی وہ خوبیاں ہیں کہ جب عمدة القاری مکمل ہو کر منظر عام پر آئی

تو علامہ ابن حجر اور ان کے تلامذہ حیران ہو کر رہ گئے۔ علامہ ابن حجر کے تلامذہ ان کی طرف سے معذرت کرنے لگے اور علامہ عینی پر کیچڑ اچھالنے کی کوشش کی۔ اسی کا شاخسانہ برہان بن اخضر والا قصہ بھی ہے۔

علامہ عینی نے علامہ ابن حجر پر جو اعتراضات کئے تھے ان کے جوابات دینے کی انہوں نے کوشش کی پانچ سال تک زندہ ہے۔ مگر وہ علامہ عینی کے اعتراضات کا جواب نہ دے سکے۔ کچھ اعتراضات کے جوابات لکھے وہ بھی ناتمام رہے اور جو لکھا وہ جواب ہوا کہ نہیں؟ اس بارے میں ہم کچھ نہیں کہہ سکتے۔

خلاصہ یہ ہے کہ بخاری کی یہ دونوں شرحیں حقیقی معنوں میں بہت کامل بہت جامع اور بہت مفید ہیں۔ ان دونوں کی نظیر نہ پہلے کی کوئی شرح ہے نہ بعد کی۔ مگر بوجہ کثیرہ علامہ عینی کی شرح فتح الباری سے بڑھی ہوئی ہے۔

علامہ ابن خلدون نے کہا تھا کہ بخاری کی شرح اُمت پر قرض ہے۔ حاجی خلیفہ نے کشف الظنون میں کہا کہ اس قرض کو ان دونوں شرحوں نے چکا دیا۔

یہ دوسری بات ہے کہ جتنی شہرت فتح الباری کی ہے وہ عینی کو نہیں حاصل ہوئی اس کا سبب خاص یہ ہے کہ فتح الباری عمدۃ القاری کی بہ نسبت مختصر ہے۔ اس کی نقل و قرأت دونوں بہ نسبت عمدۃ القاری کے آسان ہے۔ اس لئے جو تہ اول فتح الباری کا ہوا وہ عینی کا نہ ہو سکا۔

علاوہ ازیں علامہ شہاب الدین احمد بن محمد خطیب قسطلانی مصری کی حامل اہم متن شرح ارشاد الساری ہے۔ اس شرح کا اصل مآخذ عمدۃ القاری اور فتح الباری ہے اس میں خاص بات یہ ہے کہ مشکل الفاظ جتنی بار بھی آئے ہیں ہر بار ان کی شرح کرتے ہیں۔ تیسرے القاری حضرت شیخ عبدالحق محدث دہلوی علیہ الرحمۃ کے صاحبزادے شیخ نورالحق کی ہے جو کہ فارسی زبان میں ہے۔

بشیر القاری صدر العلماء، علامہ غلام جیلانی میرٹھی کی ہے اگرچہ باب بدو الوجہ تک

ہے مگر تحقیق سے اتنی بھرپور ہے کہ دیکھ کر کہنا پڑتا ہے بِرَّكَ الْاَوَّلُونَ لِلْاٰخِرِينَ پھر
تفہیم البخاری علامہ غلام رسول رضوی علیہ الرحمۃ کی فیوض الباری علامہ سید محمود احمد
رضوی علیہ الرحمۃ کی شروح بھی قابل ذکر ہیں۔ (صاحب نزہۃ القاری فرماتے ہیں)
ہم نے چونکہ (نزہۃ القاری شرح صحیح البخاری میں) انہی شروح سے استفادہ کیا ہے اس
لیے صرف انہی کا ذکر کر دیا ہے۔

غیر مقلدین کی بخاری سے عداوت

چند تسامحات تو واقعی (بتقاضائے بشریت اور) بر بناء تحقیق امام بیہقی علیہ الرحمۃ
سے ہوئے لیکن اگر غیر مقلدین کو دیکھا جائے تو پھر آدھی بخاری صاف ہو جاتی ہے۔
غیر مقلدین کے شیخ الکمل میاں نذیر حسین دہلوی نے جمع بین الصلوٰتین کے عدم جواز پر
احناف کی مستدل احادیث پر جو تنقیدیں کی ہیں اس کو سامنے رکھ کر اگر بخاری کو پرکھا
جائے تو پھر بخاری کا خدا حافظ۔ ہم یہاں اعلیٰ حضرت امام احمد رضا قدس سرہ کے
رسالہ حاجز البحرین الواقی عن جمع الصلوٰتین کا تھوڑا سا اقتباس پیش کرتے ہیں، پہلے شیخ
الکمل صاحب کی ایک لن ترانی گوش گزار کر لیں۔ معیار حق میں فرمایا:

مؤلف نے دلائل میں وہ حدیثیں بیان کی ہیں جن کی طرف ہم کو کچھ التفات
نہیں یعنی ایک روایت ابو داؤد جس کے راوی میں ضعف تھا۔ ایک روایت معجم طبرانی
ایک روایت اربعین حاکم نقل کر کے ان پر طعن کر دیا اور جو روایتیں صحیحہ متداول تھیں وہ
نقل کر کے ان کا جواب نہیں دیا یہ کیا دینداری ہے؟ اور کیا مراد انکی کہ بخاری و مسلم پیور
کر اربعین حاکم اور اوسط طبرانی کو جا پکڑا اور ان سے دو روایتیں ضعیف نقل کر کے ان کا
جواب دیا۔

چونکہ میاں صاحب مردانگی دیکھنا چاہتے تھے اس لئے اعلیٰ حضرت امام احمد رضا
قدس سرہ نے اپنی مردانگی کا تھوڑا سا نمونہ دکھایا ہے۔ جو یہ ہے

قسط اوّل:

ابوداؤد میں یہ حدیث ہے۔

حدثنا محمد بن عبيد المحاربي حدثنا محمد بن فضيل عن
ابيه عن نافع و عبد الله بن واقد ان موذن ابن عمر قال
الصلوة قال سرحتي اذا كان قبل غيوب الشئ نزل قصلي
المغرب ثم انتظر حتى غاب الشفق فصلى العشاء ثم قال ان
رسول الله صلى الله تعالى عليه وسلم كن اذا عجل به
امر صنع مثل الذي صنعت فسارني ذلك يوم واللييلة سيرة
ثلث

نافع اور عبد اللہ بن واقد فرماتے ہیں ابن عمر رضی اللہ عنہما کے موذن نے
نماز کا تقاضا کیا، فرمایا: چلو چلتے رہے، شفق ڈوبنے سے پہلے اتر کر مغرب
پڑھی پھر انتظار فرمایا یہاں تک کہ شفق ڈوب گئی اس وقت عشاء پڑھی پھر
فرمایا: حضور سید عالم صلی اللہ علیہ وسلم کو جب کوئی جلدی ہوتی تو ایسا ہی
کرتے جیسا میں نے کیا۔ ابن عمر رضی اللہ عنہما نے اس رات دن میں تین
دن کی مسافت قطع کی۔

شیخ الکک صاحب نے اس حدیث پر یہ اعتراض فرمایا: اس میں محمد بن فضیل ہے
یہ ضعیف ہے کیونکہ یہ منسوب بر فض ہے اس پر اعلیٰ حضرت قدس سرہ فرماتے ہیں۔
اولاً یہ بھی شرم نہ آئی کہ یہ محمد بن فضیل بخاری و مسلم کے رجال سے ہیں۔

ثانیاً امام ابن معین جیسے شخص نے ابن فضیل کو ثقہ، امام احمد نے حسن الحدیث کہا
امام نسائی نے لا باس بہ کہا امام احمد نے اس سے روایت کی اور وہ جتھے نہیں جانتے
اس سے روایت نہیں فرماتے۔ میزان میں اصلاً کوئی جرح مفسر ان کے حق میں ذکر نہ
کی۔

ثالثاً یہ بکف چرائے قابل تماشا کہ ابن فضیل کے منسوب بر فض ہونے کا دعویٰ کیا اور ثبوت میں عبارت تقریب ”رسمی بالتشیع“ ذکر کی۔ ملا جی کو بایں سالخوری و دعویٰ محدثی آج تک اتنی خبر نہیں کہ محاورات سلف و اصطلاح محدثین میں تشیع اور فض میں کتنا فرق ہے۔ میزان میں امام حاکم کے بارے میں یہ قول نقل کر کے کہ کسی نے ان کو رافضی کہا تھا لکھا:

ما الرجل برافضی بل شیعہ فقط یہ رافضی نہیں صرف شیعہ ہے
ہاں زبان متاخرین میں، شیعہ روافض کو کہتے ہیں بلکہ آج کل کے بے ہودہ
مہذبین روافض کو رافضی کہنا خلاف تہذیب جانتے اور انہیں شیعہ ہی کے لقب سے یاد
کرنا ضروری مانتے ہیں۔ خود ملا جی کے خیال میں اپنی ملائی کے باعث یہی تازہ محاورہ
تھایا عوام کو دھوکہ دینے کے لئے متشیع کو رافضی بنایا۔ حالانکہ سلف میں جو تمام خلفائے
کرام رضی اللہ تعالیٰ عنہم کے ساتھ حسن عقیدت رکھتا اور حضرت امیر المؤمنین مولیٰ علی
کرم اللہ وجہہ الکریم کو ان پر افضل جانتا، شیعہ کہا جاتا بلکہ جو صرف امیر المؤمنین عثمان
غنی رضی اللہ عنہ پر تفصیل دیتا اسے بھی شیعہ کہتے۔ حالانکہ یہ مسلک بعض علماء اہلسنت کا
تھا۔ اسی بناء پر متعدد ائمہ کوفہ کو شیعہ کہا گیا۔ بلکہ کبھی محض غلبہ محبت اہل بیت کرام رضی
اللہ تعالیٰ عنہم کو شیعہ سے تعبیر کرتے۔ حالانکہ یہ محض سنیت ہے۔ امام ذہبی نے تذکرۃ
الجلال میں خود انہیں محمد بن فضیل کی نسبت تصریح کی کہ ان کا تشیع صرف موالات تھا
لکھتے ہیں:

محمد بن فضیل بن غزوان المحدث الحافظ کان من علماء
هذا الشأن وثقه یحییٰ بن معین وقال احمد حسن الحدیث
شیعی قلت کان متوالیا فقط

محمد بن فضیل بن غزوان محدث حافظ اور اس صف کے علماء میں سے تھے
کہ یحییٰ بن معین نے ان کو ثقہ کہا، احمد نے کہا حسن الحدیث شیعہ ہیں، میں

کہتا ہوں کہ یہ صرف اہل بیت سے محبت کرنے والے تھے۔

رابعاً ذرا، رواۃ صحیحین دیکھ کر شیعہ کو رافضی بنا کر تضعیف کی ہوتی کیا بخاری و مسلم سے بھی ہاتھ دھونا ہے۔ ان کے رواۃ میں تمیں سے زائد ایسے لوگ ہیں جنہیں اصطلاح قدماء پر بلفظ تشیع ذکر کیا جاتا ہے۔ یہاں تک کہ تدریب میں حاکم سے نقل کیا۔

کتاب مسلم ملان من الشيعة مسلم کی کتاب شیعہ سے بھری پڑی ہے
دور کیوں جائے خود یہی ابن فضیل کہ واقع میں شیعہ صرف بمعنی محبت اہل بیت
کرام اور آپ کے زعم میں معاذ اللہ رافضی صحیحین کے راوی ہیں۔

(فتاویٰ رضویہ ج ۲ ص ۲۹۶-۲۹۷)

قسط ثانی:

اس پہلی قسط میں شیخ الکل صاحب نے بخاری و مسلم کے تمیں رواۃ پر ہاتھ صاف
کر دیا جن میں سترہ بخاری کے ہیں۔

احناف کی موید ایک اور حدیث ہے جسے نسائی اور امام طحاوی نے روایت کیا۔
اس کی سند یہ ہے۔

حدثنا ربیع الموفن قال حدثنا بشر بن بکر قال حدثني بن

جابر قال حدثني نافع قال خرجت، الحديث

نافع نے کہا عبد اللہ بن عمر رضی اللہ عنہما اپنی ایک زمین کو تشریف لے جاتے تھے

کسی نے آکر کہا! آپ کی زوجہ صفیہ بنت ابی عبید، اخت حجاج اپنے حال میں مشغول
ہیں۔ شاید ہی آپ انہیں زندہ پائیں۔ یہ سن کر بہت تیز چلنے لگے اور ان کے ساتھ ایک

مرد قریشی تھا۔ سورج ڈوب گیا اور انہوں نے نماز نہیں پڑھی میں نے ہمیشہ ان کی
عادۃ یہ پائی تھی کہ نماز کی پابندی فرماتے۔ جب انہوں نے دیر کی تو میں نے ان سے
کہا نماز، خدا آپ پر رحم فرمائے۔ میری طرف پھر کے دیکھا اور آگے روانہ ہو گئے۔

جب شفق کا اخیر حصہ رہا اتر کر مغرب پڑھی پھر عشاء کی تکبیر اس وقت کہی گئی جب شفق
ڈوب چکی تو اس وقت عشاء پڑھی۔ پھر ہماری طرف منہ کر کے فرمایا: جب رسول اللہ
صلی اللہ علیہ وسلم کو سفر میں جلدی ہوتی تو ایسا ہی کرتے۔
اس حدیث پر طعن کرتے ہوئے شیخ الکمل صاحب نے بشر بن بکر کے بارے میں
لکھا۔

”کہ وہ غریب الحدیث ہے ایسی روایتیں لاتا ہے کہ سب کے خلاف

قالہ الحافظ فی التقریب“

اس پر اعلیٰ حضرت امام احمد رضا قدس سرہ کی تنقید سنئے۔

اولاً: ذرا شرم کی ہوتی کہ یہ بشر بن بکر، رجال بخاری سے ہیں۔ صحیح حدیثیں دے
کرنے بیٹھے تو اب بخاری بھی بالائے طاق۔

ثانیاً: اس صریح خیانت کو دیکھئے کہ تقریب میں صاف صاف بشر کو ثقہ فرمایا تھا
اے ہضم کر گئے۔

ثالثاً: محدث جی تقریب میں ”ثقة یغرب“ ہے کسی ذی علم سے سیکھو کہ فلاں
یغرب اور فلاں غریب الحدیث میں کتنا فرق ہے؟

رابعاً: اغراب کی یہ تفسیر کہ ایسی روایتیں لاتا ہے کہ سب کے خلاف، محدث جی
غریب اور منکر کا فرق کسی طالب علم سے بڑھو۔

خامساً: باوصف ثقہ ہونے کے مجرّد اغراب، باعث رد ہو تو صحیحین سے ہاتھ دھو
لیجئے۔ یہ اپنی مبلغ علم تقریب جی کہتے کہ بخاری و مسلم کے رجال میں کتابوں کی نسبت
یہی لفظ کہا ہے۔ دور مت جائیے یہ بشر خود رجال بخاری سے ہیں۔

سادساً: ذرا میزان تو دیکھئے لکھا ہے۔ اما بشر بن بکر التیمی فصدوق
ثقة لاطعن فیہ کیوں شرمائے تو نہ ہو گے ایسی ہی اندھیریاں ڈال کر جابلوں کو بربک
دیا کرتے ہو کہ حنفیہ کی احادیث ضعیف ہیں۔ حاشیے میں گیارہ صحیحین کے ایسے رواۃ

کی نشاندہی کی ہے جن میں چھ بخاری کے ہیں اگر پورا تتبع کیا جائے تو اور نکلے گا۔

(فتاویٰ رضویہ ج ۲ ص ۲۹۸-۲۹۹)

قرط ثالث:

نسائی میں حضرت جابر سے مروی ایک حدیث ہے اس کی سند یہ ہے، اخبرنا محمود بن خالد ثنا الولید ثنا ابن جابر ثنی نافع قال خرجت، پھر آگے وہی مضمون ہے جو سابقہ احادیث میں گزر چکا۔ اس پر شیخ الکمل صاحب نے یہ جڑ دیا کہ اس میں ولید بن قاسم ہے روایت میں اس سے خطا ہوتی تھی کہا تقریب میں صدوق، یخطی۔

اب اعلیٰ حضرت قدس سرہ فرماتے ہیں:

اولاً: مسلمانو! اس تحریف شدید کو دیکھنا، اسناد نسائی میں یہاں ولید غیر منسوب تھا ملاجی کو چالاکی کا موقع ملا کہ تقریب میں اسی طبقہ کا ایک شخص رواة نسائی سے کہ نام اس کا ”ولید“ اور قدرے متکلم فیہ ہے چھانٹ کر اپنے دل سے ولید بن قاسم تلاش لیا حالانکہ یہ ولید بن قاسم نہیں ولید بن مسلم ہیں۔ رجال صحیح مسلم وائمه ثقافت وحفاظ اعلام سے ہیں۔

ثانیاً: بغرض غلط ابن قاسم ہی سہی پھر وہ بھی کب مستحق رد ہیں۔ امام احمد نے ان کی توثیق فرمائی۔ ان سے روایت کی۔ محدثین کو حکم دیا کہ ان سے حدیث سیکھو۔ ابن عدی نے کہا جب کسی ثقہ سے روایت کریں تو ان میں کوئی عیب نہیں اور ابن جابر کا ثقہ ہونا خود ظاہر۔

ثالثاً: ذرا رواة صحیح بخاری و مسلم پر نظر ڈالے ہوتے کہ ان میں کتنوں کی نسبت تقریب میں یہی صدوق یخطی، بلکہ اس سے زائد کہا ہے کیا تم کھائے بیٹھے ہو کہ صحیحین کا رد ہی کرو گے؟

رابعاً: بخاری میں حسان بن حسان بصری سے روایت کی۔ انہیں کہا صدوق یخطی

پھر حسان بن حسان واسطی کی نسبت لکھا، خلطہ ابن مندہ بالذی قبلہ فوہم ولہذا ضعیف، دیکھو صاف بتا دیا کہ جسے صدوق تکھلی کہا وہ ضعیف نہیں۔ ملا جی! اپنی جہالت سے مردود وواہیات گارہے ہیں۔

حاشئے میں اٹھارہ ایسے بخاری و مسلم کے رواۃ کا پتہ دیا جن کے بارے میں صدوق تکھلی کہا گیا اور دس ایسے جن کو صدوق کے ساتھ کثیر الخطا، یا اس کے ہم معنی کہا گیا۔ اس قسط میں شیخ الکلی کی مہربانی سے بخاری و مسلم کے اٹھائیس رواۃ ختم ہو گئے۔ جن میں تیس بخاری کے رواۃ ہیں۔ آگے بڑھئے۔ (فتاویٰ رضویہ ج ۲ ص ۲۹۹-۳۰۰)

قسط رابع:

نسائی اور طحاوی کی حدیث صحیح کو عطف سے معلول کیا اور کہا وہ وہمی ہے۔ کہا تقریب میں، صدوق یہم، اس کے بعد اب اعلیٰ حضرت امام احمد رضا قدس سرہ کے ارشادات سنئے۔

اولاً عطف کو امام احمد اور یحییٰ بن معین نے ثقہ کہا و کفی بہما قدوة، میز ان میں ان کی نسبت کوئی جرح مفسر متقول نہیں۔ ثانیاً کسی سے پڑھو کہ وہمی اور صدوق یہم میں کتنا فرق ہے۔

ثالثاً صحیحین سے عداوت کہاں تک بڑھے گی۔ تقریب ملاحظہ ہو کہ آپ کے وہم کے ایسے وہمی ان میں کس قدر ہیں۔ حاشئے میں ایسے رواۃ کے نام گنائے ہیں۔ اس قسط میں صحیحین کے بیس راوی اور گئے جن میں بخاری کے نو ہیں۔

قسط خامس:

حدیث ام المومنین صدیقہ رضی اللہ تعالیٰ عنہا مروی امام طحاوی و امام احمد و ابن ابی شیبہ استاذ امام بخاری و مسلم کے رد کو پھر وہی شگوفہ چھوڑا۔

ایک راوی اس کا مغیرہ بن زیاد موصلی ہے اور یہ مجروح ہے کہ وہمی تھا قالہ الحافظ فی التقریب

اب اعلیٰ حضرت امام احمد رضا قدس سرہ فرماتے ہیں۔

اولاً: تقریب میں صدوق کہا وہ صدوق میں رہا۔

ثانیاً: وہی اپنی وہمی نزاکت کہ لہ اوہام کو وہمی کہنا سمجھ لیا۔

ثالثاً: وہی صحیحین سے پرانی عداوت تقریب دور نہیں دیکھئے تو کتنے رجال بخاری و مسلم کو یہی صدوق لہ اوہام کہا ہے۔

رابعاً: مغیرہ، رجال سنن ابی جہ سے ہے۔ امام ابن معین و امام نسائی دونوں صاحبوں نے بآں تشدید شدید فرمایا۔ لیس بہ باس، اس میں کوئی برائی نہیں۔ ذاد یحییٰ لہ حدیث واحد منکر، اس کی صرف ایک حدیث منکر ہے۔ لا جرم، کجی نے ثقہ، ابو داؤد نے صالح، ابن عدی نے عندی لا باس بہ، کہا تو اس کی حدیث حسن ہونے میں کلام نہیں اگرچہ درجہ صحاح پر بالغ نہ ہو۔ جس کے سبب نسائی نے لیس بقوی، ابو احمد حاکم نے لیس بالمتین عندہم کہا۔ لا انہ لیس بقوی لہ من ہتین و شتان ما بین العبارتین حافظ نے ثقہ سے درجہ صدوق میں رکھا۔ اس قسم کے رجال اسانید صحیحین میں صد ہا ہیں۔

حاشئے میں صدوق لہ اوہام صحیحین کے جن رواۃ کے بارے میں کہا گیا ان کی تعداد اٹھارہ گنائی۔ ان میں گیارہ رجال بخاری ہیں اور اخیر میں فرمایا: اس قسم کے رجال اسانید صحیحین میں صد ہا ہیں۔ (فتاویٰ رضویہ ج ۲ ص ۲۰۵-۲۰۶)

تعصب و عناد اس کا نام ہے کہ احناف کی ضد میں صحیح احادیث پر بلا تکلف ایسی تنقیدیں کرتے گئے کہ بخاری و مسلم کی صد ہا حدیثیں صاف ہو گئیں۔ اب اس کا فیصلہ انہیں بزرگوں کو کرنا ہے کہ وہ اپنے شیخ الکمل کے ہاتھ کی صفائی تسلیم کرتے ہیں یا نہیں؟
ذرہم فی خوضہم یلعبون

احوال واقعی:

یہ کنی جگہ بتا آیا ہوں کہ امام بخاری کا مقصد صرف صحیح احادیث کا جمع کرنا نہیں

بلکہ وہ جن عقائد و اعمال جن کو وہ حق مانتے تھے ان کا اثبات اور جسے غلط مانتے تھے ان کا رد بھی مقصود ہے۔ بلکہ اگر میں یہ کہہ دوں کہ یہی مقصود بالذات ہے اور احادیث کی تدوین ثانوی درجے میں ہے تو کوئی بیجا بات نہ ہوگی۔ اس پر وہ بہت جھوس دیتے ہیں۔ ایک یہ کہ جب امام بخاری کو ایک لاکھ صحیح حدیثیں یاد تھیں اور صحیح بخاری میں بمشکل اڑھائی ہزار سے کچھ زائد احادیث ہیں تو اب سوال یہ ہے کہ آخر وجہ ترجیح کیا ہے؟ کیوں ان اڑھائی ہزار کو درج فرمایا اور ساڑھے ستانوے ہزار احادیث کو چھوڑ دیا؟ اس کا جواب صرف یہ ہے کہ بقیہ ساڑھے ستانوے ہزار احادیث ان کے مستخرج مسائل کے مطابق نہ تھیں۔ اس کے علاوہ اور کوئی وجہ نہیں ہو سکتی۔

دوسری دلیل یہ ہے کہ امام بخاری نے التزام تو اس کا کیا ہے کہ اس کتاب میں کوئی غیر صحیح حدیث نہیں لائیں گے۔ پھر کیا وجہ ہے کہ تعلیقات میں باادھر گئے ضعاف ذکر کرتے ہیں وہی باب کی تائید۔ جب تائید میں صحیح حدیث نہیں ملی تو ضعیف کو ذکر فرما دیا اگرچہ تعلیق ہی تھی۔

کہیں کہیں تو ابواب میں یہ بھی صنعت ہے کہ حدیث کا جو ٹکڑا لائے ہیں اس سے باب کی کوئی مطابقت نہیں مگر اسی حدیث کو اور کوئی محدث لایا ہے جو متصل ہے۔ اس سے بخاری کے باب کی مطابقت ہوتی ہے۔ مثلاً امام بخاری نے ایک باب باندھا ہے۔

رات کی نماز میں قیام کو دراز کرنا

طول الصلوة فی قیام اللیل

اس کے تحت حضرت حذیفہ رضی اللہ عنہ کی یہ حدیث لائے ہیں۔

نبی صلی اللہ علیہ وسلم جب تہجد کے

ان النبی صلی اللہ تعالیٰ علیہ

لئے اٹھتے تو اپنا منہ مسواک سے صاف

وسلم کان اذا قام للتہجد من

کرتے۔

اللیل یشوص فاه بالسواک

(بخاری ج ۱ ص ۱۵۲)

اس سے باب کو کیا مطابقت؟ مگر کہا جاتا ہے کہ حضرت حذیفہ ہی سے مسلم شریف میں ایک حدیث مفصل ہے جس میں یہ ہے کہ حضور علیہ السلام نے تہجد کی ایک رکعت میں سورہ نساء سورہ آل عمران پڑھی۔ لیکن یہ حصہ چونکہ امام بخاری کی شرط پر نہیں اس لئے اس کو ذکر نہیں کیا۔ اب سوال یہ ہے کہ جب یہ حصہ امام بخاری کی شرط پر نہیں تو ان کے نزدیک یہ حصہ ضعیف ہوا کیا امام بخاری احکام میں احادیث ضعاف کو حجت مانتے ہیں؟ اگر یہ توجیہ صحیح ہے تو ماننا پڑے گا کہ امام بخاری کا مقصود اصلی اپنے عقائد و مسائل کی تدوین پھر اس کی تقویت ہے اور اس پر ان کا اتنی شدت سے عمل ہے کہ اگر حدیث صحیح سے کام نہ چلے تو ضعیف سے کام لے لیتے اگرچہ بقول بعض اشارۃً ہی۔

علاوہ ازیں جب کہ امام بخاری نے اپنی اس کتاب کا نام رکھا الجامع المسند الصحیح المختصر من امور رسول اللہ صلی اللہ تعالیٰ علیہ وسلم و سننہ وایامہ، تو پھر کوئی بتائے کہ تابعین و تبع تابعین تک کے اقوال اپنے ابواب کی تائید میں کیوں لاتے ہیں؟ یہی وجہ ہے کہ کہیں کہیں باب اور حدیث میں وہ بھی علاقہ نہیں ہوتا جو مگس کے باغ میں جانے اور پروانے کے خون میں ہے۔ دو نظریں حاضر ہیں۔

امام بخاری نے باب باندھا، باب فضل صلوٰۃ الفجر فی جماعۃ اور حدیث لائے:

وَالَّذِي يَنْتَظِرُ الصَّلَاةَ حَتَّىٰ يَصْلِيَهَا مَعَ الْإِمَامِ اعْظَمَ أَجْرًا
مَنْ الَّذِي يَصْلِي ثُمَّ يَنَامُ

اس شخص کو زیادہ اجر ملے گا جو جماعت کا انتظار کرتا ہے یہاں تک کہ جماعت سے پڑھتا ہے بہ نسبت اس کے جو نماز پڑھ کر (بخاری شریف ج ۱ ص ۹۰، بیضاوی ص ۲۹) سو رہتا ہے

اس حدیث میں عشرہ: ۱۰ ہے اور جماعت سے نماز پڑھنے کی فضیلت مذکور ہے۔ فجر کی نماز سے اس حدیث کا کیا علاقہ؟ ایک باب باندھا، الماء الذي يغسل به شعر الانسان، اس پانی کا بیان جس سے انسان کا بال دھویا جائے اور دو حدیث لائے دونوں کو باب سے کوئی تعلق نہیں۔ ایک یہ

عن ابن سيرين قال قلت لعبيدة عندنا من شعر النبي صلى
الله تعالى عليه وسلم اصبناه من قبل الس او من قبل اهل
انس فقال لان تكون عندي شعرة منها احب الي من الدنيا
وما فيها

ابن سيرین نے کہا میں نے عیدہ سے کہا ہمارے پاس نبی صلی اللہ علیہ وسلم
کے کچھ موئے مبارک ہیں یہ ہمیں انس یا ان کے اہل سے ملے ہیں۔
حضور علیہ السلام کا ایک بال مجھے دنیا و مافیہا سے زیادہ عزیز ہے۔
دوسری حدیث یہ ہے۔

عن انس ان رسول الله صلى الله تعالى عليه وسلم لما حلق
راسه كان ابو طلحة اول من اخذ من شعرة
حضرت انس سے مروی ہے کہ رسول اللہ صلی اللہ علیہ وسلم نے جب
بال اتروائے تو سب سے پہلے ابو طلحہ نے اسے لیا۔
ان دونوں حدیثوں کو باب سے کیا تعلق ہے معمولی پڑھا لکھا انسان اسے نہیں مانتا
ہے۔

تدلیس

امام بخاری نے باا جلال شان و عظمت مکان کے کہیں کہیں بالتصد یا بالتصد
تدلیس سے بھی کام لیا ہے۔ مثلاً چونکہ امام ذہلی سے یہ ناراض ہو گئے تھے مگر پھر بھی ان
سے روایت لی ہے تقریباً بیس جگہ ہوگی مگر کہیں ان کا مشہور نام محمد بن یحییٰ نہیں لیا کہ
لوگ جان جائیں کہ یہ فلاں ہیں۔ بدل بدل کر نام لیا ہے۔ کہیں صرف محمد کہا کہیں دادا
کی طرف نسبت کر کے محمد بن عبد اللہ، کہیں پردادا کی طرف نسبت کر کے محمد بن خالد
کہا۔ اس میں دو خرابیاں پیدا ہوئیں۔ ایک تو اصل راوی کو سننے والے سمجھ نہیں پاتے۔
دوسرے یہ وہم ہوتا ہے کہ یہ محمد، محمد بن عبد اللہ، محمد بن خالد الگ الگ تین راوی ہیں۔

یہ بھی تدلیس ہے کہ راوی اپنے شیخ کا وہ نام وہ کنیت وہ لقب وہ نسبت نہ ذکر کرے جس سے وہ مشہور ہے۔ (طبقات المدلسین و بخاری)

ملاوہ ازیں، ابو عبد اللہ بن ضہہ نے امام بخاری کو مدلس کہا۔ کیونکہ جب ان کا کسی سے سماع نہیں ہوتا تو قال فلاں کہتے ہیں اور سماع ہوتا ہے تو اگرچہ وہ موقوف مقطوع کچھ بھی خواہ ان کی شرط پر نہ ہو قال لنا فلاں کہتے ہیں۔

اگرچہ اتنی بات ہے کہ امام بخاری کی عظمت کے پیش نظر یہی کہیں گے کہ انہوں نے تدلیس کسی مصلحت کے پیش نظر کی ہے۔ جیسا کہ امام ذہبی کے بارے میں جو مصلحت تھی اس کا ذکر اوپر ہو چکا ہے۔

جامع صحیح بخاری کا ایک مجمل تعارف ہو گیا ان سب باتوں کو ذہن میں رکھئے گا تو آپ پر یہ بات روشن ہو جائے گی کہ صحیح بخاری کی جو بھی پذیرائی ہے وہ صرف ان احادیث کی وجہ سے ہے جو اس میں درج ہیں اور انہیں احادیث کے اعتبار سے کہا گیا ہے کہ بخاری اصح کتب بعد کتاب اللہ ہے۔ اس کا یہ مطلب نہیں کہ اس کی کل کی کل احادیث صحیح ہیں۔ بلکہ مطلب یہ ہے کہ دیگر کتب احادیث کی بہ نسبت بخاری میں ضعاف بہت کم ہیں۔ رہ گئے ابواب اور ابواب کی تائید میں خود امام بخاری کے ارشادات تو انکو نہ کسی نے اصح کہا ہے اور نہ ان کی پذیرائی ہے۔ ان ابواب پر پوری امت نے پوری کفٹلو کی ہے۔ یہ ابواب نہ ارشادات رسول ہیں اور نہ شریعت کے اہل قانون۔ وہ امام بخاری کے مستخرج ہیں۔ امت کے ہر ذی علم کو یہ حق حاصل ہے کہ وہ امام بخاری کے استنباطات و استخراجات پر کلام کرے اور کرتے آئے ہیں یہی وجہ ہے کہ امام بخاری جن مسائل میں متفرق ہیں انکو تلقی بالقبول حاصل نہ ہو سکی۔

ایک ارشاد

آج تحصیل علم میں کتنی کاہلی ہے۔ طلبہ کتنے آرام طلب ہیں۔ علماء کتنے سہل پسند ہیں وہ سب یہ خواہ سے ہم اس سلسلے میں امام بخاری کا ایک ارشاد نقل کر دینا ضروری

سمجھتے ہیں شاید ہم کابلوں کے لئے کچھ مہمیز کا کام کرے۔

مدریب الراوی و قسطلانی میں یہ مذکور ہے کہ قاضی ولید بن ابراہیم، رمی کی قضاء پر فارغ تھے ان کا بیان ہے کہ جب مجھے علم حدیث کا شوق ہوا تو امام بخاری کی خدمت میں حاضر ہوا اور عرض مدعا کیا تو فرمایا: اے بیٹے! کسی کام کو اس وقت تک شروع نہ کرو جب تک کہ اس کے حدود و مقادیر کو نہ جان لو۔ میں نے عرض کیا! علم حدیث کے حدود و مقادیر کو بیان فرمائیں تو ارشاد فرمایا:

اعلم ان الرجل لا یصیر محدثا کاملا فی حدیثہ الا بعد ان
یکتب اربعاً مع اربع کاربع مثل اربع فی اربع عند اربع باربع
علی اربع عن اربع لاربع وکل هذه الرباعیات لا تتم الا باربع
مع اربع فاذا تمت له کلها هان علیه اربع وابتلی باربع فاذا
صبر علی ذلك اکرمه الله تعالی فی الدنیا باربع واثابه فی
الأخرة باربع (قسطلانی ج ۱ ص ۱۶)

اس کا حاصل یہ ہے کہ بغیر بارہ رباعیات کے کوئی محدث کامل نہیں ہو سکتا ان بارہ رباعیات کے بعد اگر ایک اور رباعی پر صبر کرے گا تو اسے ایک رباعی دنیا میں اور ایک رباعی آخرت میں ملے گی۔ قاضی ولید کہتے ہیں کہ میں یہ سن کر گھبرا گیا میں نے درخواست کی کہ اس کی شرح فرمادیں تو امام بخاری نے اس کی شرط یہ کی

۱- ان یتلب اربعاً، یعنی چار چیزیں لکھے، اول احادیث رسول اللہ صلی اللہ علیہ وسلم، دوم صحابہ کرام رضی اللہ عنہم کے حالات اور ان کی تعداد، سوم تابعین کے احوال، چہارم، بعد کے علماء کے احوال اور ان کی تاریخ۔

۲- مع اربع، چار چیزوں کے ساتھ لکھے، اول، راویوں کے نام، دوم، ان کی کنیت، سوم، ان کی سکونت، چہارم، ان کی ولادت اور وفات کی تاریخ۔

۳- کاربع، چار کے مثل جیسے خطیب کے لئے اللہ کی حمد اور توسل کے ساتھ دعا اور

سورتوں کے لئے بسم اللہ اور نماز کے لئے تکبیر لازم ہے اسی طرح راویوں کے نام کنیت، جائے سکونت ولادت و وفات کی تواریخ جانی لازم ہے۔

۴- مثل اربع، چار کے مثل، اول، مسندات، دوم، مرسلات، سوم، موقوفات، چہارم، مقطوعات، ہر قسم کی احادیث کا جاننا ضروری ہے۔

۵- فی اربع، چار میں، اول، کم سنی، دوم، جوانی، سوم، ادھیز عمر میں، چہارم، بڑھاپے میں۔

۶- عند اربع، چار حالتوں میں، اول، عدیم الفرستی، دوم، فرصت کے وقت، سوم، کشائش کے وقت، چہارم، تنگدستی کے وقت۔

۷- باربع، چار جگہوں میں، پہاڑ، سمندر، آبادی، جنگل۔

۸- علی اربع، چار چیزوں پر پتھروں پر، ٹھیکریوں پر، چمڑوں پر، ہڈیوں پر لکھے جب تک کاغذ میسر نہ ہو۔

۹- عن اربع، ان میں سے جو عمر میں بڑے ہوں جو ہم عمر ہوں، جو عمر میں کم ہوں، اپنے باب کی کتاب سے اگر یہ یقین ہے کہ یہ اس کے باپ ہی کی کتاب ہے۔

۱۰- لاربع، چار مقصد کے لئے، اللہ کی خوشنودی کے لئے، اس پر عمل کرنے کے لئے بشرطیکہ جو کتاب اللہ کے موافق ہو، اور طلب میں اسے پھیلانے کے لئے، تالیف کے لئے تاکہ اس کے بعد اس کا ذکر باقی رہے۔

یہ دس رباعیاں بغیر ان دو رباعیوں کے پوری نہ ہونگی وہ یہ ہیں۔

۱۱- الا باربع، بغیر ان چار چیزوں کے پوری نہ ہوں گی۔ لکھنے کا ڈھنگ، علم لغت، علم نحو، علم صرف۔

۱۲- مع اربع، ان چار چیزوں کے ساتھ جو عطائی ہیں۔ صحت، قدرت، شوق، قوت حافظہ۔

جب یہ اڑتالیس باتیں کسی کو نصیب ہو جائیں تو پھر چار چیزیں اس کی نظروں

میں بچ ہو جاتی ہیں۔

۱۳- ہان علیہ اربع، بیوی، اولاد، مال، وطن۔

۱۴- وابتلی باربع، چار چیزوں میں آزمایا جاتا ہے، دشمنوں کے تیر و نشتر، دوستوں کی ملامت، جاہلوں کے طعن، علماء کے حسد سے۔

اور جب ان سب پر صبر کرے گا تو۔

۱۵- اکرہ اللہ فی الدنیا اربع، اللہ عزوجل اسے دنیا میں چار نعمتوں سے نوازے گا۔
قناعت کی عزت، ہیبت، علم کی لذت اور حیات ابد۔

۱۶- واثابہ فی الاخرۃ باربع، اور آخرت میں چار نعمتیں عطا فرمائے گا۔ اپنے متعلقین میں سے جسے چاہے اس کی شفاعت۔ عرش کے نیچے سایہ جس دن سوائے عرش کے اور کوئی سایہ نہ ہوگا۔ نبی صلی اللہ علیہ وسلم کے حوض کوثر سے جسے چاہے گا پلائے گا۔ اعلیٰ علیین اور جنت میں انبیاء کرام کا جو ارقس عطا فرمائے گا۔

اس کے بعد امام بخاری نے فرمایا، میں نے اپنے اساتذہ سے مشرق جو سنا تھا اکٹھا تم کو بتا دیا۔ اب تمہیں اختیار ہے علم حدیث حاصل کرو یا یہ ارادہ ترک کر دو۔

قاضی ولید نے کہا یہ سب سن کر مجھ پر بھول سوار ہو گیا۔ میں فوراً گرتا رہا مگر چہرہ نہ بول سکا۔ ادب سے گردن جھکا دی تو امام بخاری نے فرمایا: اگر ان مشفقوں کے احسان کی ہم میں طاقت نہیں تو فقہ حاصل کر لو۔ اس لئے کہ گھر بیٹے مرفقہ کا حاصل نہ مہم ہے۔ اس کے لئے لمبے لمبے سفر شہر قریہ قریہ گھومنے اور مستدروں، دریافوں کے طے

کرنے کی ضرورت نہیں۔ حالانکہ فقہ بھی حدیث ہی کا ثمرہ ہے اور آخرت میں فقیہ کا ثواب محدث سے کم نہیں اور نہ فقیہ کی عزت محدث سے کم ہے۔ قاضی ولید کہتے ہیں کہ جب میں نے یہ سنا تو میں نے طلب حدیث کا ارادہ ختم کر دیا اور فقہ حاصل کرنے کا۔

یہاں تک کہ اس میں آگے ہو گیا۔

اس میں کوئی شبہ نہیں کہ اس دور میں علم حدیث کی تحصیل کے لئے یہ بارہ

رباعیاں لابدی تھیں۔ مگر آج اگرچہ یہ بارہ رباعیاں ضروری نہیں مگر پھر بھی ان کی غالب اکثر ضروری ہیں۔ امام بخاری نے اپنے ذوق و وجدان کے مطابق علم فقہ کو حدیث سے بہت آسان بتایا مگر جو فقہ کی تحصیل میں قدم رکھ چکا ہے وہ جانتا ہے کہ فقہ کے لئے ان بارہ رباعیوں کے ساتھ اور بھی کتنی رباعیاں ضروری ہیں۔ اس لئے کہ فقہ کی بنیاد حدیث کے علاوہ تین اور چیزوں پر بھی ہیں۔ کتاب اللہ، اجماع امت، قیاس۔

تو حدیث کے لئے یہ رباعیاں ضروری ہیں ہی کتاب اللہ کے لئے کتنی رباعیاں چاہئے۔ اجماع امت کے لئے کتنی رباعیاں چاہئے؟ قیاس کے لئے کتنی رباعیاں چاہئے؟ اگر ہر ایک کی رباعیوں کی تفصیل کی جائے تو ہر ایک کے لئے بارہ بارہ رباعیاں اور ضروری نکل آئیں گی۔

اس کو اب یوں سمجھئے کہ جب فقہ کی بنیاد چار چیزوں پر ہے ان میں ایک حدیث ہے تو علم حدیث، علم فقہ کا ایک چوتھائی ہوا۔ پھر یہ تو صرف حفظ حدیث کے لئے بارہ رباعیاں ہوئیں اور فقہ کے لئے صرف حفظ حدیث کافی نہیں۔ اس کے لئے احادیث سے متعلق کتنے علوم کی حاجت ہے وہ بہت تفصیل طلب ہے۔

اس لئے علم فقہ کو علم حدیث سے آسان کہنا اس بناء پر ہے کہ امام بخاری نے اس کی چاشنی نہیں چکھی تھی۔ مگر انکو بھی اخیر میں یہ کہنا پڑا کہ فقیہ کا ثواب محدث سے کم نہیں اس کی عزت محدث سے کم نہیں۔ آخر کیوں؟ خدا کے یہاں تو العطا یا بقدر البلایا ہے۔

فقہ اعظم ہند حضرت مفتی محمد شریف الحق امجدی علیہ الرحمۃ

سابق صدر شعبہ افتاء جامعہ اشرفیہ مبارک پور (انڈیا)

ہر نیک عمل کی قبولیت کا دار و مدار خلوص نیت پر ہے:

سیدنا عمر بن الخطاب رضی اللہ عنہ نے حضور صلی اللہ علیہ وسلم سے سن کر مسجد نبوی شریف کے منبر شریف پر لوگوں کے سامنے حدیث بیان کی جس کو حضرت عاتقہ بن وقاص لیشی سے محمد بن ابراہیم تمیمی نے سنا۔ انہوں نے یحییٰ بن سعید انصاری کو یہ حدیث بتائی، ان سے سفیان نے اور سفیان سے حمیدی نے روایت کی جس کو امام بخاری علیہ الرحمۃ نے صحیح بخاری شریف کی پہلی حدیث کے طور پر نقل فرمایا۔ بنا بریں میں نے بھی اس کتاب میں پہلا حوالہ اس حدیث کا دیا حدیث کے الفاظ یہ ہیں۔

إِنَّمَا الْأَعْمَالُ بِالنِّيَّاتِ وَإِنَّمَا لِكُلِّ امْرِئٍ مَّا نَوَىٰ فَمَنْ شَاءَتْ هَجَرْتُهُ إِلَىٰ دُنْيَا يُصِيبُهَا أَوْ إِلَىٰ امْرَأَةٍ يَنْكِحُهَا فَهَجَرْتُهُ إِلَىٰ مَا هَاجَرَ إِلَيْهِ (حدیث نمبر ۱)

بے شک اعمال کا مدار نیات پر ہے اور ہر شخص کے لئے وہی ہے جس کی اس نے نیت کی، پس جس کا ہجرت کرنا دنیا (کا مال پانے) کیلئے یا کسی عورت کے ساتھ نکاح کرنے کے لئے ہوگا پس اس کی ہجرت اس کی طرف ہے جس کا اس نے قصد کیا ہے۔

اس حدیث کے مختلف الفاظ

یاد رہے: یہ حدیث علاوہ ازیں بھی امام بخاری علیہ الرحمۃ نے صحیح بخاری میں چھ مقامات پہ درج فرمائی ہے اور بعض جگہ بعض الفاظ بھی مختلف ہیں مثلاً حدیث نمبر ۵۴- میں ”مانوئی“ کے بعد یہ الفاظ بھی ہیں

فَمَنْ كَانَتْ هَجَرْتُهُ إِلَى اللَّهِ وَرَسُولِهِ فَهَجَرْتُهُ إِلَى اللَّهِ وَرَسُولِهِ
یعنی جس کی ہجرت اللہ اور اس کے رسول کی طرف ہوگی پس اس کی ہجرت اللہ

اور اس کے رسول صلی اللہ علیہ وسلم کی طرف ہی ہے۔

انہی الفاظ کے ساتھ صاحب مشکوٰۃ نے اس حدیث کو مشکوٰۃ شریف کی پہلی حدیث کے طور پر لکھا ہے۔ صرف وانہا لکل امری کی بجائے وانہا لامری کے الفاظ ہیں جو کہ بخاری شریف ہی کے بعض نسخوں میں موجود ہیں۔

حدیث ۲۵۲۹، میں بجائے انہا الاعمال بالنیات کے الاعمال بالنیۃ کے الفاظ ہیں (اس کی وجہ یہ لکھی گئی ہے کہ نیت کا محل چونکہ دل ہے اور وہ تو بنص قرآن ایک ہی ہے) (ما جعل اللہ لرجل من قلبین فی جوفہ، اللہ نے کسی شخص کو بھی دو دل نہیں دیئے) لہذا محل کے اعتبار سے نیت کو مفرد لایا گیا۔ بخلاف اعمال کے فانہا متعلقة بالحوارح فناسب جمعہا، کیونکہ ان کا تعلق اعضاء سے ہے اور اعضاء بہت سے ہیں۔ لہذا اعمال بصیغہ جمع ہی مناسب ہے (اور وانہا لکل امری، وانہا لامری کی بجائے ولامری ہے۔

حدیث نمبر ۳۸۹۸، میں بھی الاعمال بالنیۃ کے الفاظ ہیں۔

حدیث نمبر ۵۰۷۰، میں اعمال اور نیات دونوں الفاظ بجائے جمع کے مفرد لائے گئے ہیں یعنی العمل بالنیۃ، عمل کا مدار نیت پر ہے اسی کے مطابق میں نے عنوان قائم کیا ہے اس طرح بخاری شریف میں حدیث نمبر ۶۶۸۹، بھی یہی ہے اور حدیث نمبر ۶۹۵۳ بھی یہی ہے مگر آخر الذکر حدیث کے شروع میں انہا الاعمال بالنیات سے پہلے یا ایہا الناس کے الفاظ ہیں تو صحیح بخاری میں کل سات مقامات پر یہ حدیث آئی ہے کیونکہ اس حدیث پر عمل کی قبولیت کا نیک نیتی کے ساتھ مشروط ہونا بیان ہوا ہے اس لئے بہت سے محدثین نے اپنی کتب کا آغاز اس حدیث سے فرمایا ہے تاکہ تائید الہی اور توفیق ربانی سے ان کا یہ نیک عمل بارگاہِ صدائی میں قبول ہو۔

اس حدیث کی اہمیت و افادیت

ابن مہدی الحافظ فرماتے ہیں۔ من اراد ان یصنف کتابا فلیبدأ بهذا

الحديث، جو شخص بھی کتاب لکھنے کا ارادہ کرے وہ اپنی کتاب کا آغاز اسی حدیث سے کرے اور مزید فرمایا لو صنفت کتابا للبدأت فی کل باب منه بهذا الحديث (یعنی) اگر میں کوئی کتاب لکھوں تو اس کتاب کے ہر باب کے شروع میں یہ حدیث ضرور لکھوں (تاکہ بارگاہ رب العزت میں کتاب کا ہر باب شرف قبولیت حاصل کر لے) امام زرکشی فرماتے ہیں اس کی وجہ یہ ہے کہ اس حدیث کا تعلق چونکہ ترجمۃ الباب کے ساتھ اس طرح ہے کہ اللہ تعالیٰ نے تمام انبیاء کرام علیہم السلام کو علم و یا وصا امروا الا لیعبدوا اللہ محصلین لہ الدین کہ وہ خالص اس کی ہی عبادت کریں، لہذا ہر وہ شخص جو اپنے علم سے دوسروں کو فائدہ پہنچائے اور مقصود اس سے رضا الہی ہو اس کے پیش نظر ہر وقت یہ حدیث رچنی چاہئے۔ خدا انہماست تحت بھی مرے اور ذرا سمانیت میں فطور آجائے کی وجہ سے

یہ کہیں ایسا نہ ہو سارا اللہ بے کار ہو جائے

یہ حدیث گنجینہ برکات ہے

امام سیوطی علیہ الرحمۃ فرماتے ہیں یہ حدیث مقابلہ امتیاع جامع کے قبیل سے ہے یعنی عمل کے ساتھ نیت کا ہونا ضروری ہے اور جس طرح اعمال نئی قسم کے ہیں اسی طرح ان کی نیت بھی کئی طرح کی ہو سکتی ہے۔ (مثلاً علماء فرماتے ہیں ایک بندہ گھر سے نکلتے ہوئے یہ نیت کر لے کہ بھوکا ملے گا تو اس کو لہا، ٹھلاؤں کا، پیاسا ملے گا تو اس کو پانی پلاؤں کا، تنگ ملے گا تو اس کو لباس پہناؤں گا، ٹیہ وہ ٹیہ وہ اور اتفاق سے کوئی تن شخص اس کو راستے میں ایسا نہیں ملے گا تو اللہ تعالیٰ اس کی ہر نیت پر اس کو ایک ایک ثواب عطا فرمائے گا نیت المؤمن خیر من عملہ)

چونکہ یہ پہلا حوالہ ہے اور چہر حدیث بھی اس قدر جامع کہ ہر عمل کے ساتھ اس کا تعلق ہے اس لئے میں نے سوچا کہ تھوری سی وضاحت ہو جائے ورنہ بیسارگی میں نے عرض کیا کہ میرا ارادہ صرف حوالہ جات کی تشدد ہی ہے۔ اللہ تعالیٰ مجھے بھی نہ سرف

اس عمل میں بلکہ تمام اعمال میں خلوص نیت کے ساتھ نوازے نہ صرف مجھے بلکہ ہر مسلمان کو تاکہ ہر مسلمان کا ہر نیک عمل نیک نیتی کی بدولت بارگاہ ایزدی میں قبول ہو۔
۱۔ ایں دعا از من و از جملہ جہاں آمین باد

حدیث شریف میں الاعمال، عمل کی جمع ہے اور یہ فعل کا مرادف ہے مگر جب یہ الفاظ مطلقاً بولے جاتے ہیں تو افعال سے مراد افعال جوارح (ظاہری اعضاء سے صادر ہونے والے کام) ہوتے ہیں اور اعمال اس سے عام ہیں یعنی افعال جوارح، افعال لسان اور افعال قلب سب پر اس کا اطلاق ہوتا ہے جیسا کہ حاشیہ خیالی ملا عبد کلیم میں ہے اور اس کی دلیل بخاری شریف کی وہ حدیث ہے جس کو حضرت ابو ہریرہ رضی اللہ عنہ نے روایت کیا ہے کہ حضور علیہ السلام سے پوچھا گیا کون سا عمل افضل ہے؟ فرمایا: اللہ اور اس کے رسول پر ایمان لانا، پھر عرض کیا گیا، اس کے بعد کون سا عمل افضل ہے؟ فرمایا: جہاد فی سبیل اللہ اور پھر حج مقبول۔

اس لحاظ سے دیکھا جائے تو تمام عبادات، محرمات، مکروہات اور مناجات اس میں آجاتے ہیں مگر یہاں مراد اعمال صالحہ ہیں یا زیادہ سے زیادہ مباحات بھی۔

نیت کس چیز کا نام ہے؟

نیت دل کے پختہ ارادے کو کہتے ہیں (لغۃ) اور عبادت کیلئے پختہ ارادے کو کہتے ہیں (شرعاً) جیسا کہ تلموح میں ہے۔ پھر عزم، قصد اور نیت میں فرق ہے کہ عزم وہ ارادہ ہے جو فعل پہ مقدم ہو، قصد اس ارادے کو کہا جاتا ہے جو فعل سے متصل ہو اور نیت وہ ارادہ ہے جو عمل سے ملا ہوا ہو اور اس میں عمل کی غایت بھی ملحوظ ہو مثلاً ایک شخص نے حج کا ارادہ کیا تو سفر شروع کرنے تک عزم ہے سفر شروع ہونے کے بعد قصد ہو گیا اور اگر اس میں یہ بھی ملحوظ ہو کہ یہ سفر حج ہے تو یہ نیت ہے۔ محققین کے نزدیک نیت، عزم اور قصد تینوں میں ارادہ حادث مراد ہے اس لئے ان الفاظ کا اطلاق اللہ تعالیٰ پر نہیں ہو سکتا۔ بخلاف ارادے کے یعنی اس کا اطلاق اللہ تعالیٰ پہ ہو سکتا ہے بلکہ بار بار

ہوا ہے۔ یرید اللہ بکم الیسر ولا یرید بکم العسر (البقرہ) انہا یرید اللہ لیذهب عنکم الرجس (الاحزاب) انہا امرہ اذا اراد شیئا (یس)

مراۃ شرح مشکوٰۃ میں حضرت مفتی احمد یار خان نعیمی علیہ الرحمہ فرماتے ہیں: نیت ارادۂ عمل کو بھی کہتے ہیں اور اخلاص کو بھی یعنی اللہ اور اس کے رسول کو راضی کرنے کا ارادہ اور مندرجہ بالا حدیث میں دوسرے معنی مراد ہیں یعنی اعمال کا اخلاص ثواب سے ہے یعنی کوئی عمل بھی اخلاص کے بغیر قبول نہیں اور نہ اس پر ثواب ہے خواہ وہ عمل عبادت محض ہو جس طرح نماز روزہ یا عبادت غیر مقصودہ ہو جیسے وضو، غسل اور طہارت ثواب و مکان۔

اخلاص کی برکات

صوفیاء کرام فرماتے ہیں اخلاص ایسی نعمت ہے کہ اس کے بغیر عبادت بھی مادت بن جاتی ہے اور اس کی برکت سے (بظاہر) کفر شکر بن جاتا ہے اور معصیت اطاعت ہو جاتی ہے جس طرح حضرت ابو بکر صدیق نے غار ثور میں سانپ کے منہ میں پاؤں دے دیا بظاہر خودکشی ہے۔ حضرت علی کرم اللہ وجہہ نے حضور علیہ السلام کی نیند پہ نماز نماز عصر چھوڑ دی مگر اخلاص و نیت خیر کی وجہ سے ان حضرات کے یہ کام باعث ثواب ہو گئے۔ امام بخاری علیہ الرحمہ نے ایک مستقل باب باندھا ہے من صلی وقدامہ تنور او نار او شیء مہایعبد فاراد بہ وجہ اللہ عز وجل، جو ایسی جگہ نماز ادا کرے جہاں آگے تنور یا آگ یا ایسی شے ہو جس کی عبادت کی جاتی ہے اگر اس کی نیت خالص ہے تو یہ اللہ ہی کی عبادت قرار پائے گی۔ اور پھر اس کے تحت دو احادیث لائے ہیں ایک حضرت انس بن مالک رضی اللہ عنہ سے مروی ہے کہ حضور علیہ السلام نے فرمایا:

عرضت علی النار وانا اصلی (بخاری ج ۶)

مجھ پہ آگ پیش کی گئی جبکہ میں نماز ادا کر رہا تھا۔

اور دوسری حدیث حضرت عبداللہ بن عباس رضی اللہ عنہما سے مروی ہے کہ سورج گرہن لگا تو حضور علیہ السلام نے نماز پڑھائی پھر فرمایا:

اریت النار فلم أر منظرًا كالیوم قط اقطع (ایضا)

مجھے آگ دکھائی گئی اور آج کے دن سے زیادے ڈراؤنا منظر میں نے کبھی نہ دیکھا۔

یاد رہے! سامنے آگ ہو تو نماز مکروہ اس وقت ہوگی جب کہ آگ آپ کے اختیار میں ہو اور اگر بغیر اختیار کے ہو تو کراہت نہیں ہے کیونکہ اس وقت کراہت کی علت موجب نہیں پائی گئی اور جب ارادہ صرف اللہ تعالیٰ کی عبادت کا ہو اور کوئی شے سامنے آجائے تو مسخر نہیں جیسا کہ حضور علیہ السلام کے سامنے دوزخ آگئی لیکن آپ (صلی اللہ علیہ وسلم) کو کوئی ضرر نہ دے سکی۔

اس حدیث کے بارے میں اختلاف کا خلاصہ

امام شافعی علیہ الرحمۃ فرماتے ہیں اس سے معلوم ہوا! وضو میں نیت شرط ہے کیونکہ الاعمال پہ الف لام استغراقی ہے اور مراد اس سے عبادات ہیں خواہ مقصودہ ہوں یا غیر مقصودہ اور الف لام جنسی بھی ہو تو کلمہ حصر انما موجود ہے نیز منہ الیہ کا معرکہ ہونا بھی مشید حصر ہے اور اگر ایک فرد بھی خارج مانیں تو حصر برقرار نہیں رہے گا۔ پھر الاعمال کا مشافہہ بالاتفاق مخدوف ہے مگر کوئی خاص لفظ مراد نہیں کہ ثواب الاعمال ہی مانا جائے بلکہ وجود، حصول وغیرہ کوئی بھی ہو سکتا ہے۔ حالانکہ بالاتفاق اذان، قرات اور غیرہ بغیر نیت کے موجود ہو جاتے ہیں۔ لہذا کسی عمل کا صحیح ہونا اور بات ہے اور اس کا عبادت ہونا دوسری بات ہے۔ دیکھو نکاح اگر بلا نیت طاعت کیا تو عبادت اگرچہ نہ ہو مگر شرعاً صحیح تو ہو گیا۔

دیکھو! پانی سے ناپاک کپڑا یا بدن پاک کرتے ہوئے طہارت کی نیت نہ

ہو کر، تو گیس امدان اور ہتھ مارا اتفاق پاک ہو جاتے ہیں۔ (کنانی الحدیث - باب التیاسر)

لہذا امام شافعی علیہ الرحمۃ کے استدلال سے یہ تو ثابت ہوتا ہے کہ بغیر نیت کے وضو عبادت نہ بن سکا تو ٹھیک ہے ذریعہ عبادت تو ہے جس طرح بغیر نیت طاعت مسجد کی طرف چلنا عبادت نہ سہی مگر ذریعہ عبادت تو ہو گیا۔ دیکھو اس حدیث کے اگلے حصہ میں حضور علیہ السلام نے بلا نیت طاعت صرف حصول دنیا یا حصول صورت کے لئے ہجرت کرنے والے کی ہجرت کو ہجرت قرار دیا ہے۔ (فہم حرتہ الی ما حاجر الیہ) اور ان کو ادائے فرض سے بری الذمہ مانا ورنہ لازم آئے گا کہ صحابی تارک فرض ہو کر فاسق ٹھہرے کیونکہ فتح مکہ سے پہلے ہجرت فرض تھی۔ لہذا حدیث کے اول و آخر کو تعارض سے بچانے کے لئے الاعمال سے پہلے ثواب کے لفظ کو محذوف ماننا چاہئے گا کیونکہ شوافع بھی مانتے ہیں کہ اعمال سے مراد عبادات ہیں۔ نیت سے مراد ارادہ اطاعت ہے۔ یہاں حذف مضاف ہے اور یہ کہ مضاف ضرورتاً محذوف مانا گیا ہے لہذا جو چیز ضرورتاً محذوف مانی جاتی ہے وہ بقدر ضرورت ہی مانی جائے گی ورنہ محاسد کا دروازہ کھل جائے گا اور پھر اس کے حذف پر فریہ کا ہونا بھی ضروری ہے۔ خواہ وہ قرینہ عقلی ہو، لفظی ہو یا معنوی اور تمام اُمت کا اس پر اجماع ہے کہ کسی بھی عبادت کا ثواب بغیر نیت کے نہیں ہے۔

مومن کی نیت اس کے ارادے سے بہتر ہے

ایک حدیث قدسی میں ہے کہ اللہ تعالیٰ (اعمال لکھنے والے فرشتوں سے) ارشاد فرماتا ہے:

اذا هم عبدی بسیئة فلا تكتبوها واذا هم بحسنة فلم يعملها فاکتوبوها حسنة فان عملها فاکتوبوها عشرا (متفق علیہ) اس مفہوم کی ایک حدیث نمبر ۶۳۹۱ بھی ہے۔

(اے فرشتو!) جب میرا بندہ برائی کا ارادہ کرے تو (اس کے نامہ اعمال میں برائی) نہ لکھو اور جب نیکی کا ارادہ کرے اور نیکی نہیں کی پھر بھی ایک نیکی لکھ لو اور اگر

نیکی کر لے تو دس نیکیاں لکھو (من جاء بالحسنة فله عشر امثالها) چنانچہ غزوہ تبوک کے موقع پر جو مسلمان اپنی مجبوریوں کی وجہ سے شامل نہ ہو سکے ان کو ان کی چچی نیت ہی کی بناء پر ثواب میں شامل کیا گیا۔

غزوہ بدر میں حضرت عثمان غنی رضی اللہ عنہ حضرت رقیہ رضی اللہ عنہا کی تیمارداری کی وجہ سے حاضر نہ ہو سکے لیکن نہ صرف ثواب میں بلکہ مال غنیمت میں بھی برابر کے حصہ دار تھے۔ اسی لئے حدیث میں فرمایا گیا۔

نية المؤمن خير من عمله (المعجم اللطيف في الحديث، ج ۵ ص ۱۸۵) مؤمن کی نیت اس کے عمل سے بہتر ہے۔ (کہ نیت پہ ثواب) بلا شرط ہے اور عمل پہ بشرط نیت ہے نیز نیت میں مشقہ نہیں اور عمل میں مشقت ہے۔

باقی رہا یہ امر کہ امام بخاری علیہ الرحمۃ اس حدیث کو باب بدء الوحی میں کیوں لائے ہیں حالانکہ اس حدیث کا اس باب سے بظاہر کوئی تعلق نہیں ہے تو اس کا جواب ابن رشد نے یہ دیا کہ امام بخاری علیہ الرحمۃ یہ بتانا چاہتے ہیں کہ اس تالیف میں ان کی نیت خالص ہے۔ صرف رضائے الہی کے حصول کے لئے کتاب لکھ رہے ہیں کوئی دنیوی امور پیش نظر نہیں ہیں۔ چنانچہ شرق و غرب میں اس کتاب کا مقبول ہونا امام بخاری کے خلوص نیت کی کافی دلیل ہے۔

دین کی بنیاد چار احادیث پہ ہے

علماء فرماتے ہیں: اگر کوئی شخص صرف چار احادیث پہ عمل پیرا ہونے کو اپنے اوپر لازم کر لے تو اس کے لئے یہی کافی ہے ایک تو یہی حدیث دوسری وہ جس میں فرمایا گیا الحلال بین والحرام بین و بینہما مشتبہات لا یعلمہن کثیر من الناس (متفق علیہ۔ مشکوٰۃ ص ۲۴۱)

حرام و حلال واضح ہے اور ان کے درمیان شبہ والی چیزیں ہیں جن کو اکثر لوگ نہیں جانتے۔ تیسری حدیث اسلام الموءء ترکہ مالا یعنیہ، انسان

کے اسلام کی خوبی میں سے یہ بھی ہے کہ ہر بے مقصد بات اور فضول کام کو ترک کر دے اور چوتھی یہ کہ مومن اس وقت تک کامل مومن نہیں ہوتا جب تک کہ اپنی ذات کے لئے بھی وہی کچھ پسند نہ کرے جو اپنے دوسرے مومن بھائی کے لئے پسند کرتا ہے۔ اس پہ ایک رباعی ملاحظہ ہو۔

عمدة الدين عندنا كلمات اربع من كلام خير البرية

اتق الشبهات وازهد ودع ما ليس يعنسيك واعمل بنية

یعنی ہمارے ہاں عمدہ دین حضور علیہ السلام کے چار ارشادات ہیں۔

۱۔ مشتبہ چیز سے بچو، ۲۔ تھوڑی شے پر اکتفاء کرو، ۳۔ بے مقصد کام کو چھوڑ دو،

۴۔ نیت سے کام کرو۔

یہاں پر حرف آخر کے طور پہ یہ بھی یاد رہے کہ اگر کسی عمل میں ابتداء نیت نیک تھی بعد میں کوئی ایسی بات شامل ہوگئی جو اخلاص کے منافی ہے تو اعتبار ابتداء کا ہی ہوگا اور عامل کو بدستور ثواب ملے گا۔ الغرض جیسا کہ کہا گیا

هذا الحديث اصل عظيم من اصول الدين

یہ حدیث اصول دین کی عظیم بنیاد ہے۔

(وحی کی تعریف اور اس کی اقسام ص ۲ حاشیہ نمبر ۳ پہ مبنی کے حوالے سے بیان کی

گئی ہیں)

حضرت خدیجہ الکبریٰ رضی اللہ عنہا کا حضور علیہ السلام کے بارے میں عقیدہ

جب حضور صلی اللہ علیہ وسلم پہ غار حراء میں پہلی وحی نازل ہوئی اور آپ صلی اللہ علیہ وسلم پہ گھبراہٹ سی طاری ہوگئی تو حضرت خدیجہ رضی اللہ عنہ نے جن الفاظ سے آپ کو تسلی دی ان میں حضور علیہ السلام کا مشکل کشا و مددگار ہونا بایں الفاظ بیان کیا۔

وَتُعِينُنِي عَلَى نَوَائِبِ الْحَقِّ (حدیث نمبر ۲)

”اور آپ مجھے حق کے نوائب پر مدد فرمائیں گے“

یہی تو مشکل کشائی ہے، ظلم پہ ظالم کی مدد کرنا تو خود ظلم ہے، اس کا تو کوئی بھی قائل نہیں ہے جبکہ مظلوم کی مدد کرنے کا حکم بھی دیا گیا ہے اگر اللہ کے علاوہ کسی کی مدد شرک ہوتی تو کیا اللہ تعالیٰ خود شرک کرنے کا حکم دے رہا ہے۔ معاذ اللہ

وتعاونوا علی البر والتقویٰ (المائدہ)

اور نیکی اور تقویٰ کے کاموں میں ایک دوسرے کی مدد کیا کرو۔

باقی ربی ماتحت الاسباب اور مافوق الاسباب کی اصطلاح تو یہ خانہ ساز ہے۔ شرک شرک ہی ہے چاہے کسی حالت میں ہو۔ حضرت ربیعہ بن کعب رضی اللہ عنہ نے جو حضور علیہ السلام سے جنت میں رفاقت مانگی اور عرض کیا! اسئلک صرافتک فی الجنة، میں آپ سے مانگتا ہوں جنت میں آپ کی رفاقت، کیا صحابی رسول صلی اللہ علیہ وسلم اپنے آقا علیہ السلام سے مافوق الاسباب چیز نہیں مانگ رہے اور آقا علیہ السلام اپنے غلام کو منع نہیں فرما رہے کہ مجھ سے مانگنے کی بجائے خدا سے کیوں نہیں مانگتے جس سے خود میں بھی مانگتا ہوں بلکہ فرمایا: یہ جو تو نے مانگا تجھے مل گیا اس کے علاوہ کچھ اور بھی مانگنا ہے تو مانگ لو

۔ مگلتے خالی ہاتھ نہ لوئیں کتنی ملی خیرات نہ پوچھو

ان کا کرم پھر ان کا کرم ہے ان کے کرم کی بات نہ پوچھو

(حضور علیہ السلام کی سخاوت پہ اس سے اگلی حدیث ملاحظہ فرمائیں جس کے آخری الفاظ اس طرح ہیں، فلرسول اللہ صلی اللہ علیہ وسلم اجود بالخير من الريح المرسلة، حضور علیہ السلام اجود الناس یعنی سب لوگوں سے زیادہ بخشنے والے تھے اور آپ صلی اللہ علیہ وسلم سخاوت میں کھلی تیز ہوا سے عموم نفع میں زیادہ بخشنے والے تھے یعنی جس طرح تیز ہوا ہر جگہ پہنچ کر فیض پہنچاتی ہے اسی طرح حضور علیہ السلام کی سخاوت کا فیض بھی ہر جگہ پہنچتا بلکہ تیز ہوا سے بھی زیادہ یعنی کوئی بھی سرکار صلی اللہ علیہ وسلم کے فیض سے محروم نہ رہتا)

معلوم ہوا! صحابی کا عقیدہ اور ہے وہابی کا عقیدہ اور ہے، صحابی نبی علیہ السلام سے مانگنا خدا ہی سے مانگنا سمجھتا ہے۔ یعنی محبوب و محبت میں نہیں میرا تیرا اور وہابی نبی علیہ السلام سے مانگنے کو شرک سمجھتا ہے۔ اگر یہ شرک ہے تو خود حضور علیہ السلام اور آپ کے صحابی اس شرک سے کس طرح بچیں گے۔ لہذا اس عقیدے سے توبہ ہی بھلی جو امام الموحدين علیہ السلام کو بھی شرک کی زد میں لائے بلکہ اس بڑے مذہب پہ لعنت کیجئے (ایمان میں کمی زیادتی کی بحث ص ۵ ج ۱ حاشیہ نمبر ۱۴ پہ ملاحظہ ہو)

صحابہ کرام رضی اللہ عنہم کا حضور علیہ السلام کے بارے میں عقیدہ:

حضرت عائشہ صدیقہ رضی اللہ عنہا سے روایت ہے کہ نبی اکرم صلی اللہ علیہ وسلم جب اپنے صحابہ کرام رضی اللہ عنہم کو کوئی حکم دیتے تو انہی کاموں کا حکم دیتے جنکی ان میں طاقت ہوتی۔ صحابہ کرام علیہم الرضوان حضور علیہ السلام کی بارگاہ بے کس پناہ میں عرض کرتے۔

إِنَّا لَسْنَا كَهَيْئَتِكَ يَا رَسُولَ اللَّهِ (حدیث نمبر ۲۰)

اے ہمارے آقا! ہم آپ کی طرح تو نہیں ہو سکتے ناں۔

اس پر کبھی بھی حضور علیہ السلام نے صحابہ کرام رضی اللہ عنہم کو نہیں فرمایا کہ قرآن تو کہتا ہے انما انا بشر مثلكم، اور تم کہتے ہو کہ تم میری مثل نہیں ہونہ ہی صحابہ کرام رضی اللہ عنہم نے کبھی اس آیت کا حوالہ دے کر وہ باتیں کیں جو ہمارے اس دور میں بعض نام نہاد توحید پرست کرتے ہیں۔ معلوم ہوا! صحابہ کا عقیدہ وہی تھا جو آج عاشقان مصطفیٰ صلی اللہ علیہ وسلم کا ہے۔

شاہ بطحا کی مدح سرائی اہل سنت کے حصے میں آئی

بگڑی آقا نے سب کی بنائی اپنی قسمت جگائے ہوئے ہیں

منافق کون ہے؟

حضرت عبداللہ بن عمر رضی اللہ عنہما سے روایت ہے کہ حضور علیہ الصلوٰۃ والسلام

نے منافق کی چار علامتیں ارشاد فرمائیں اور فرمایا: ان چار میں سے جس کے اندر ایک علامت ہوگی اس میں نفاق کی ایک خصلت ہوگی یہاں تک کہ اس کو ترک کر دے اور وہ چار خصلتیں یہ ہیں۔

۱- اِذَا اُتْبِهِنَّ خَانَ، اس کے پاس امانت رکھی جائے تو خیانت کرے۔

۲- اِذَا حَدَّثَ كَذَبَ، جب بات کرے تو جھوٹ بولے۔

۳- اِذَا عَاهَدَ غَدَرَ، جب عہد معاہدہ کرے تو دغا بازی کرے۔

۴- اِذَا خَاصَمَ فَجَرَ، جب جھگڑا کرے تو گالی بکے۔ (حدیث نمبر ۳۴)

نفاق کی اور بھی کئی علامات ہیں مثلاً انصار سے بعض رکھنے کو نفاق کی علامت قرار دیا۔ جس نے جہاد نہ کیا اور نہ کبھی جہاد کا شوق دل میں رکھا اور اس حالت میں مر گیا۔ نماز میں سستی کرنا، نماز کو مکروہ وقت میں پڑھنے کی عادت بنا لینا، اذان کے بعد بغیر نماز پڑھے (بلا ضرورت جب کہ واپس آنے کی نیت نہ ہو) مسجد سے چلے جانا وغیرہ۔

یاد رہے! جو منافق ہوگا اس میں یہ علامات ضرور ہوں گی لیکن یہ ضروری نہیں کہ جس میں یہ علامات ہوں وہ منافق ہی ہو جس طرح کہ کفار و مشرکین۔ لہذا اگر کسی مسلمان میں یہ علامات پائی جائیں تو اس کو (حتمی یقینی) منافق تو نہیں کہیں گے۔ ہاں البتہ یہ کہہ سکتے ہیں کہ اس مسلمان میں نفاق کی فلاں علامت ہے۔ علامہ قرطبی فرماتے ہیں نفاق کی دو قسمیں ہیں، ۱- نفاق فی الاعتقاد یعنی زبان سے اپنے آپ کو مسلمان کہنا اور دل میں کفر رکھنا، ۲- نفاق فی العمل یعنی منافق جیسے کام کرنا جو کہ اہل ایمان کے شایان شان نہیں ہیں۔ پہلی قسم کو نفاق شرعی اور دوسری کو نفاق عرفی بھی کہا جاسکتا ہے یہ بھی یاد رہے کہ کذب فساد قولی ہے۔ خیانت فساد عملی ہے اور وعدہ خلافی فساد نیت ہے۔ چنانچہ حدیث نمبر ۳۳ میں انہی تین کو منافق کی نشانیاں قرار دیا گیا ہے۔

امام بخاری علیہ الرحمۃ نے صحیح بخاری میں حضرت ابن ابی ملیکہ (مشہور تابعی) کا

قول نقل کیا ہے وہ فرماتے ہیں۔

ادرکت ثلثین من اصحاب النبی صلی اللہ علیہ وسلم کلہم
یخافون النفاق علی نفسہ ما منهم احد یقول انہ علی ایمان
جبرائیل و میکائیل

میں نے اصحاب رسول صلی اللہ علیہ وسلم میں سے تیس صحابہ کرام رضی اللہ عنہم کو ایسا
پایا کہ (خوف خدا یا تواضع کی وجہ سے) ہر ایک اپنے آپ پر نفاق کا خطرہ محسوس کرتا تھا
اور کوئی بھی ان میں سے یہ نہ کہتا کہ میرا ایمان جبریل اور میکائیل علیہما السلام جیسا ہے۔
اور حضرت حسن بصری سے منقول ہے:

ماخافہ المؤمن ولا امنہ الا منافق (بخاری ج ۱ ص ۱۲)

نفاق سے مؤمن ہی ڈرتا ہے اور منافق اس سے بے خوف ہوتا ہے۔ صحابہ کرام
علیہم الرضوان کے نزدیک منافق کی ایک موٹی سی علامت یہ تھی کہ وہ شخص منافق ہے۔
لا یحب اللہ ورسولہ، جو اللہ تعالیٰ اور اس کے رسول صلی اللہ علیہ وسلم سے محبت نہ
کرتا ہو۔ (بخاری ج ۱ ص ۱۵۸ حدیث نمبر ۱۱۸۶)

تمنائے شہادت:

حضرت سیدنا ابو ہریرہ رضی اللہ عنہ سے روایت ہے کہ حضور علیہ السلام نے فرمایا:
جو شخص اللہ کی راہ میں صرف جہاد کے لئے نکلا اللہ تعالیٰ کے ذمہ کرم یہ ہے کہ یا اس کو
ثواب دے یا مال غنیمت پائے اور یا شہادت کے ذریعے اس کو جنت میں داخل کرے
اور اگر میں اپنی امت پر مشقت نہ سمجھتا تو کسی چھوٹے سے لشکر کے بھی پیچھے نہ رہتا۔

وَلَوْ دِدْتُ اَنْیْ اُقْتَلَ فِی سَبِیلِ اللّٰهِ ثُمَّ اُحْیَا ثُمَّ اُقْتَلَ ثُمَّ اُحْیَا ثُمَّ
اُقْتَلَ (۳۶)

میں اس بات سے محبت کرتا ہوں کہ اللہ کی راہ میں مارا جاؤں پھر زندہ کیا
جاؤں پھر شہید کیا جاؤں پھر زندہ کیا جاؤں پھر شہید کیا جاؤں۔

زیادہ نقلی عبادت کر کے اپنے آپ کو نہ تھکاؤ:

حضرت عائشہ صدیقہ رضی اللہ عنہا سے روایت ہے کہ حضور علیہ السلام ان کے پاس اس وقت تشریف لائے جبکہ حضرت عائشہ رضی اللہ عنہا کے پاس ایک عورت بیٹھی ہوئی تھی۔ حضور علیہ السلام نے اس عورت کے بارے میں حضرت عائشہ رضی اللہ عنہا سے پوچھا تو انہوں نے عرض کیا! یہ فلاں عورت ہے اور اس کی (نقلی) نماز کا ذکر کیا (کہ ساری رات نوافل میں گزارتی ہے) اس پر حضور علیہ السلام نے فرمایا:

مَنْ عَلَيْكُمْ بِمَا تُطِيقُونَ فَوَاللَّهِ لَا يَمَلُّ اللَّهُ حَتَّى تَسْلُوا وَكَانَ أَحَبُّ الدِّينِ إِلَيْهِ مَا دَاوَمَ عَلَيْهِ صَاحِبُهُ (حدیث نمبر ۴۳)

”چھوڑ! اتنا ہی عمل کرو جس کی تم لوگ طاقت رکھتے ہو، خدا کی قسم اللہ تعالیٰ نہیں تھکے گا تم لوگ تھک جاؤ گے اور اللہ تعالیٰ (اور اس کے رسول صلی اللہ علیہ وسلم) کو وہ عمل زیادہ پسند ہے جس کا کرنے والا اس عمل پر ہمیشگی کرے۔“

ثابت ہوا کہ مستحبات و نوافل پہ پابندی کرنا اللہ تعالیٰ اور حضور علیہ السلام کو پسند ہے اور اس سے یہ لازم نہیں آتا کہ پابندی کرنے والا ان چیزوں کو فرض و واجب سمجھ کر پابندی کر رہا ہے بلکہ یہ بھی تو ہو سکتا ہے کہ اللہ تعالیٰ کی بارگاہ میں وہ عمل پسندیدہ تر بنانے کے لئے پابندی کر رہا ہو۔ لہذا ختم درود، میلاد و فاتحہ اور عرس وغیرہ امور مستحبہ پر ہمیشگی کرنے سے یہ امور ناجائز نہیں ہو جاتے بلکہ پسندیدہ تر ہو جاتے ہیں۔ امام ترمذی علیہ الرحمہ نے لبس الفراء کے باب میں حضور علیہ السلام کا یہ فرمان نقل کیا ہے کہ حلال وہ ہے جس کو اللہ تعالیٰ نے اپنی کتاب میں حلال کیا اور حرام وہ ہے جس کو اس نے اپنی کتاب میں حرام کیا اور جس سے سکوت فرمایا وہ نہ تو واجب ہے اور نہ ہی حرام اور اس کا کرنا مباح ہے۔

تو اگر مذکورہ امور کو صرف نئے ہونے کی وجہ سے بدعت مذمومہ میں شامل کرو

گے تو نماز تراویح باجماعت اور جمعہ کی اذان ثانی کو کیا کہو گے لہذا ماننا پڑے گا من سن فی الاسلام سنة حسنة فله اجرها واجر من عمل بها من بعد من غیر ان ینقص من اجورهم شیء (مشکوٰۃ صفحہ ۲۳ بحوالہ مسلم) جو اسلام میں اچھا طریقہ رائج کرے گا اس کو طریقہ رائج کرنے کا بھی ثواب ملے گا اور جتنے لوگ بعد میں اس طریقے پر عمل کریں گے ان کے ثواب میں کمی کئے بغیر ان کے برابر اس رائج کرنے والے کو بھی ثواب ملے گا۔

امام حافظ ابو محمد المعروف ابو شامہ اپنی کتاب الباعث علی انکار البدع والحوادث میں بدعت کی تقسیم حسنہ و سیرہ کی طرف کر کے لکھتے ہیں ”ہمارے زمانے میں بہترین بدعت ہر سال حضور علیہ السلام کا جشن ولادت منانا ہے اور اس دن لوگوں کا خوشی و مسرت کا اظہار کرنا صدقہ و خیرات کرنا جس سے آپ صلی اللہ علیہ وسلم کی محبت و تعظیم کا اظہار ہوتا ہے اور لوگوں کے دلوں میں آپ صلی اللہ علیہ وسلم کی عظمت و جلالت مستقر ہوتی ہے۔“

اور پھر محفل میلاد میں آنا تو اور بھی سعادت کی بات ہے کہ سرکار کی محفل ہے
محبوب کی محفل کو محبوب سجاتے ہیں
آتے ہیں وہی جن کو سرکار بلا تے ہیں

آیت کے نزول پر عید منانا:

ایک یہودی نے حضرت عمر فاروق رضی اللہ عنہ سے کہا: اے امیر المومنین آپ کی کتاب (قرآن مجید) میں ایک ایسی آیت ہے جسے تم پڑھتے ہو اگر وہ آیت ہم یہودیوں پہ نازل ہوتی تو ہم اس آیت کے نزول کے دن کو بطور عید مناتے۔ فرمایا: وہ کون سی آیت ہے اس نے کہا: الیوم اکملت لکم دینکم..... حضرت عمر فاروق رضی اللہ عنہ نے فرمایا:

قَدْ عَرَفْنَا ذَٰلِكَ الْیَوْمَ وَالْمَکَانَ الَّذِی نَزَلَتْ فِیْهِ عَلَی النَّبِیِّ صَلَّی

اللَّهُ عَلَيْهِ وَسَلَّمَ وَهُوَ قَائِمٌ بِعَرَفَةَ يَوْمَ جُمُعَةٍ (حدیث نمبر ۴۵)

ہم اس دن کو اور اس مقام کو بھی پہچانتے ہیں جس میں یہ آیت ہمارے آقا علیہ السلام پر نازل ہوئی آپ صلی اللہ علیہ وسلم اس دن عرفات میں تشریف فرما تھے اور یہ جمعہ کا دن تھا (اور یہ دونوں دن ہمارے لئے عید کے حیثیت رکھتے ہیں یہی کچھ نسائی کی حدیث لاتخذناہ عیداً کے تحت ماذکر فی یوم عرفۃ میں علامہ سندھی نے ذکر کیا کہ مراد یہ ہے کہ یہ آیت کریمہ جمعہ کے دن نازل ہوئی اور اللہ نے ہمارے لئے اس دن دو عیدوں کو جمع کر دیا ایک جمعہ کی عید اور دوسری عرفہ کی)

معلوم ہوا! جس دن کوئی نعمت ملے اس دن کو بطور عید منایا جا سکتا ہے ورنہ حضرت عمر رضی اللہ عنہ اس یہودی کو فرما دیتے کہ یہ تمہارا دین ہوگا کہ آیت کے نزول پہ عید مناؤ، ہم تو اس کو جائز نہیں سمجھتے بلکہ فرماتے ہم تو صرف دو عیدوں کے قائل ہیں۔ منکرین بھی جانتے ہیں کہ عید میلاد ان دو عیدوں کی طرح نہیں نہ اس میں عید الفطر کی طرح نماز نہ عید الاضحیٰ کی طرح قربانی بلکہ صرف خوشی کا دن ہونے کی وجہ سے اس کو عید کہا جاتا ہے جب ایک آیت کے نزول پہ دو عیدیں ہیں تو محبوب خدا کی آمد پہ کیوں نہ عید منائی جائے۔ جن پہ پورا قرآن اترا ہے۔

عید نبوی کا زمانہ آگیا	لب پہ خوشیوں کا ترانہ آگیا
پرچم دین نبی ہے سر بلند	کفر کو گردن جھکانا آگیا
ہر ستارے میں بڑھی ہے روشنی	ہر کلی کو مسکرانا آگیا
میرے ہونٹوں پر ہے نعت مصطفیٰ	ہاتھ بخشش کا بہانہ آگیا

(حدیث احسان کا حوالہ بخاری شریف، ص ۱۲، الدین النصیحہ ص ۱۳۔ النصیحہ کلمۃ

جامعۃ معناہا خیار الخیر للمنصوح لہ حاشیہ نمبر ۹ ص ۱۳)

بیوی کے منہ میں لقمہ ڈالنے پر بھی ثواب ہے:

حضرت سعد بن ابی وقاص رضی اللہ عنہ سے روایت ہے کہ حضور علیہ السلام نے

فرمایا:

إِنَّكَ لَنْ تُنْفِقَ نَفَقَةً تَبْتَغِي بِهَا وَجْهَ اللَّهِ إِلَّا أُجِرْتَ عَلَيْهَا حَتَّى
مَا تَجْعَلَ فِي قَمَرٍ أَمْرًا لَكَ (حدیث نمبر ۵۶)

جو بھی تو خرچ کرے جبکہ تیری نیت رضا الہی ہو تو تجھے اس پر اجر ملے گا یہاں
تک کہ اپنی بیوی کے منہ میں جو تو لقمہ ڈالتا ہے۔ (اس سے اوپر والی حدیث میں
ہے۔)

اذا انفق الرجل على اهله يحتسبها فهي له صدقة
جب کوئی شخص اپنے گھر والوں پہ ثواب کی نیت سے خرچ کرتا ہے تو اس پر اسے
صدقہ کا ثواب ملتا ہے۔

صحابہ کرام رضی اللہ عنہم حضور علیہ السلام کے ہاتھ پہ کئی طرح کی بیعت کرتے

حضرت جریر بن عبد اللہ بکلی رضی اللہ عنہ فرماتے ہیں

بَايَعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ عَلَى إِقَامِ الصَّلَاةِ
وَإِيتَاءِ الزَّكَاةِ وَالنَّصْحِ لِكُلِّ مُسْلِمٍ (حدیث نمبر ۵۷)

میں نے حضور علیہ السلام کے ہاتھ پہ نماز کی پابندی، زکوٰۃ کی ادائیگی اور ہر
مسلمان کے ساتھ خیر خواہی کی بیعت کی۔

حضرت سلمہ بن اکوع رضی اللہ عنہ فرماتے ہیں: میں نے حضور مایہ السلام کے
ہاتھ پر بیعت کی اور پھر ایک درخت کے سائے میں چلا گیا جب رش کم ہوا تو آپ نے
فرمایا: اے سلمہ کیا بیعت نہیں کرے گا؟ میں نے عرض کیا حضور! میں نے بیعت کر لی
ہے، فرمایا: اور کر لے، فبايعة الثانية، پس میں نے دوبارہ بیعت کی۔ راوی (یزید بن
ابی عبید) کہتے ہیں میں نے کہا تم نے کس چیز پر بیعت کی تو انہوں نے فرمایا: علی
الموت، موت پر۔ (بخاری ص ۴۱۵)

معلوم ہوا صحابہ کرام رضی اللہ عنہم نے اسلام قبول کرنے کے بعد بھی حضور علیہ

السلام کے ہاتھ پہ کئی طرح کی بیعت کی لہذا یہ کہنا کہ بیعت طریقت کا کوئی ثبوت نہیں ہے یہی تو بیعت طریقت ہے جس میں مرشد اپنے مرید کو انہی باتوں کی تاکید کرتا ہے۔
(وقال عبادة بايعنا النبي على ان لا ننتهب) (بخاری ج ۱ ص ۲۳۶) عبادہ نے فرمایا:
ہم نے حضور علیہ السلام کے ہاتھ پر بیعت کی کہ ہم کسی کا مال نہیں لوٹیں گے)
وہ کہ اس در سے پھرا اللہ اس سے پھر گیا:

حضرت ابو واقد لیشی رضی اللہ عنہ فرماتے ہیں: حضور صلی اللہ علیہ وسلم لوگوں کے درمیان مسجد میں تشریف رکھتے تھے کہ اچانک تین شخص آئے ان میں سے دو تو حضور علیہ السلام کے سامنے آگئے اور ایک چلا گیا۔ حضرت ابو واقد فرماتے ہیں: وہ دونوں حضور علیہ السلام کے پاس کھڑے رہے پھر ان میں سے ایک نے حلقہ میں خالی جگہ دیکھی تو وہ وہاں بیٹھ گیا جبکہ دوسرا حلقہ کے آخر میں جا بیٹھا۔ جب حضور علیہ السلام (موضوع سے متعلقہ گفتگو سے) فارغ ہوئے تو آپ نے فرمایا: میں تمہیں تین شخصوں کا حال نہ سناؤں

أَمَّا أَحَدُهُمْ فَأَوَى إِلَى اللَّهِ فَأَهَّ اللَّهُ وَأَمَّا الْآخَرُ فَاسْتَحَى
فَاسْتَحَى اللَّهُ مِنْهُ وَأَمَّا الْآخَرُ فَأَعْرَضَ فَأَعْرَضَ اللَّهُ عَنْهُ

(حدیث نمبر ۶۶)

ان میں سے ایک نے اللہ کی پناہ لی پس اللہ نے اس کو پناہ دے دی، دوسرا شرمایا گیا اللہ نے بھی اس سے حیا کی، تیسرے نے منہ موڑ لیا تو اللہ نے بھی اس سے اعراض کیا۔ اس حدیث سے معلوم ہوا! حضور علیہ السلام کی بارگاہ میں آنا اللہ تعالیٰ کی پناہ میں آنا ہے۔ حضور علیہ السلام کا قرب قرب الہی ہے اور آپ کی بارگاہ سے پھرنے والا رب کی بارگاہ سے دور ہونے والا ہے۔ اعلیٰ حضرت نے کیا خوب کہا ہے
وہ کہ اس در کا ہوا خلق خدا اس کی ہوئی
وہ کہ اس در سے پھرا اللہ اس سے پھر گیا

مومن ان کا کیا ہوا اللہ اس کا ہو گیا
کافر ان سے کیا پھرا اللہ اس سے پھر گیا

لِيُبَلِّغَ الشَّاهِدُ الْغَائِبَ:

حضرت عبدالرحمن بن ابی بکرہ رضی اللہ عنہ اپنے باپ سے روایت فرماتے ہیں: انہوں نے نبی کریم صلی اللہ علیہ وسلم کا ذکر خیر کیا کہ آپ صلی اللہ علیہ وسلم (حجۃ الوداع کے موقع پر) اونٹ پہ جلوہ گر (ہو کر خطبہ ارشاد فرما رہے) تھے ایک صحابی نے اونٹ کی مہار یعنی نکیل تھامی ہوئی تھی۔ پھر حضور علیہ السلام نے پوچھا: ای یومر ہذا، آج کون سا دن ہے؟ ہم خاموش رہے یہاں تک کہ ہم نے گمان کیا کہ حضور علیہ السلام اس دن کا کوئی اور نام رکھیں گے۔ تب آپ صلی اللہ علیہ وسلم نے فرمایا: کیا آج قربانی کا دن نہیں ہے؟ ہم نے ہاں میں جواب دیا پھر آپ صلی اللہ علیہ وسلم نے فرمایا: ای شہر ہذا؟ یہ کون سا مہینہ ہے؟ ہم پھر خاموش ہو رہے اور گمان کیا کہ آپ اس مہینے کا نام بدل دیں گے، تب آپ نے فرمایا: کیا ذی الحجہ کا مہینہ نہیں ہے؟ ہم نے عرض کیا، جی ہاں۔ آپ نے فرمایا:

فَإِنَّ دِمَائَكُمْ وَأَمْوَالَكُمْ وَأَعْرَاضَكُمْ بَيْنَكُمْ حَرَامٌ كَحُرْمَةِ
يَوْمِكُمْ هَذَا فِي شَهْرِكُمْ هَذَا فِي بَلَدِكُمْ هَذَا لِيُبَلِّغَ الشَّاهِدُ
الْغَائِبَ فَإِنَّ الشَّاهِدَ عَسَى أَنْ يُبَلِّغَ مَنْ هُوَ أَوْعَى لَهُ مِنْهُ

(حدیث نمبر ۶۷)

بے شک تمہارے خون، تمہارے مال، تمہاری عزت ایک دوسرے پر ایسے ہی حرام ہے جیسے تمہارے اس دن کی حرمت، تمہارے اس مہینے میں تمہارے اس شہر کے اندر چاہئے کہ جو حاضر ہے وہ غائب تک (میرا یہ ارشاد) پہنچا دے ہو سکتا ہے حاضر کی بہ نسبت غائب زیادہ یاد رکھنے والا ہو۔ بخاری شریف کے بعض مقامات (کتاب الحج، کتاب الاضاحی) میں بجائے دو کے تین سوال ہیں اور تیسرا یہ ہے۔ ای بلد ہذا؟ آپ

صلی اللہ علیہ وسلم نے پوچھا: یہ کون سا شہر ہے؟ یہی وجہ ہے کہ آخر میں فی بلدکم
ہذا فرمایا: اتنا اور بھی اضافہ ہے کہ تم بہت جلد اپنے رب سے ملنے والے ہو وہ تم سے
تمہارے اعمال کے بارے میں پوچھے گا۔ میرے بعد گمراہ نہ ہو جانا کہ ایک دوسرے
کی گردنیں کاٹنے لگو پھر فرمایا: سنو! کیا میں نے پہنچا دیا (دوسرے فرمایا) لوگوں نے
عرض کیا، جی ہاں، فرمایا: اے میرے اللہ تو بھی گواہ ہو جا۔

شاہد کا معنی حاضر و ناظر

اس حدیث سے ایک تو یہ معلوم ہوا! شاہد کا معنی حاضر ہے (اس کے علاوہ اور
کوئی معنی یہاں بن ہی نہیں سکتا) اور حاضر اگر اندھا نہیں ہے تو ناظر بھی ہے لہذا آیت
کریمہ یا ایہا النبی انا ارسلنک شاہداً، سے حضور علیہ السلام کا حاضر و ناظر ہونا
ثابت ہوا۔ دوسرا اس حدیث سے صحابہ کرام علیہم الرضوان کا بارگاہ رسالت مآب علیہ
السلام کا ادب و احترام سامنے آتا ہے کہ باوجودیکہ سب جانتے تھے کہ یہ حج کا دن
ہے، ذی الحجہ کا مہینہ ہے، شہر مکہ ہے لیکن کوئی ایک بھی تو نہیں عرض کر رہا کہ حضور! یہ
تین سوال بھی کوئی اتنے مشکل ہیں جو آپ ہم سے پوچھ رہے ہیں، ہم حج کرنے کے
لئے آئے ہیں اور حج مکہ شہر میں ہی ہوتا ہے اور آپ خطبہ ارشاد فرما رہے ہیں۔ بھلا
اس میں پوچھنے والی کون سی بات ہے کیونکہ ان کے لئے یہ ہی بڑی بات ہے

مقام وجد ہے اے دل کہ کوئے یار میں پہنچے

بڑے دربار میں آئے بڑی سرکار میں پہنچے

حضرت ابوذر غفاری رضی اللہ عنہ کا جذبہ تبلیغ:

چونکہ حضرت ابوذر غفاری رضی اللہ عنہ مال جمع کرنے کے بارے میں اپنا ایک
خاص موقف رکھتے تھے اور ان کا یہ موقف قرآنی آیت ان الذین یکنزون
الذہب، التوبہ سے مستنبط تھا تو اس طرح دیگر صحابہ کرام علیہم الرضوان سے ان کا
اختلاف رہتا تھا چنانچہ حضرت عثمان غنی رضی اللہ عنہ کے دور میں انہیں اس بارے میں

فتویٰ دینے سے روک دیا گیا۔ صحیح بخاری کا مندرجہ ذیل واقعہ جمرہ وسطیٰ کے پاس پیش آیا جب لوگ ان کے پاس بیٹھے تھے اور مسائل پوچھ رہے تھے تو ایک قریشی نے آکر کہا: آپ کو تو فتویٰ دینے سے روکا گیا ہے، اس پر آپ نے فرمایا:

لَوْ وَضَعْتُمْ الصَّنَامَةَ عَلَى هَذِهِ وَأَشَارَ إِلَى قَفَاهُ ثُمَّ ظَنَنْتُ أَنِّي
أُنْفِذُ كَلِمَةً سَمِعْتُهَا مِنَ النَّبِيِّ صَلَّى اللَّهُ عَلَيْهِ وَسَلَّمَ قَبْلَ أَنْ
تُجِيزُوا عَلَيَّ لَأَنْفِذْتُهَا، (ترجمة الباب نمبر ۱۰، العلم قبل القول والعمل)
اگر تم تیز تلوار بھی میری گدی پہ رکھ دو پھر مجھے یہ گمان ہو کہ تلوار کے کام
کرنے سے پہلے وہ ایک کلمہ جو میں نے حضور علیہ السلام سے سنا ہے کہہ
سکوں گا تو بھی ضرور کہہ کر رہوں گا

حلق پہ تیغ رہے سینے پہ جلاو رہے
لب پہ تیرا نام رہے دل میں تیری آس رہے

اصل میں حضرت ابوذر رضی اللہ عنہ کے سامنے حضور علیہ السلام کا یہ فرمان بھی تھا

من سئل عن علم فكتبه الجرم يوم القيمة بدحاهم من النار
جس سے علم کی کوئی بات پوچھی جائے اور وہ اس کو چھپائے تو اس کو قیامت کے
دن آگ کی لگام لگائی جائے گی۔ اسی طرح ایک حدیث میں حق چھپانے والے کو گونگا
شیطان کہا گیا۔ باقی رہا اطاعت امیر کا معاملہ تو وہ معصیت میں نہیں۔

واللہ تعالیٰ اعلم ورسولہ بالمراتب

يَسِّرُوا وَلَا تُعَسِّرُوا وَبَشِّرُوا وَلَا تُنْفِرُوا:

حضرت انس رضی اللہ عنہ سے روایت ہے کہ حضور صلی اللہ علیہ وسلم نے فرمایا:
(اے میری امت کے مبلغین! تم لوگوں پر) آسانی پیدا کرو سختی نہ کرو اور (انہیں)
خوشخبریٰ ان سادہ نفرت مت دلاؤ۔

چنانچہ اس سے اگلی حدیث میں ہے کہ حضرت عبد اللہ بن مسعود رضی اللہ عنہ نے

وعظ کے لئے ہفتے میں صرف ایک دن (جمعرات کا) مقرر کر رکھا تھا بعض لوگوں نے کہا: آپ روزانہ ہمیں وعظ فرمایا کریں، آپ نے جواب دیا صرف اس وجہ سے روزانہ وعظ نہیں کرتا کہ کہیں تم اکتانہ جاؤ لہذا میں تمہاری فرصت و نشاط کا ایسے ہی خیال رکھتا ہوں جیسے حضور علیہ السلام ہمارا خیال رکھتے تھے۔ معلوم ہوا! اچھے کام کے لئے دن مقرر کرنے میں کوئی حرج نہیں اور ہر وقت وعظ و نصیحت کی محفلیں جمائے رکھنا اور لوگوں کو خوف و عذاب کے واقعات سنا کر ڈراتے رہنا اس میں ضرور حرج ہے (والحرج مدفوع بالنص) کبھی کبھی رُخ والضحیٰ، زلفِ دوتا اور شفاعتِ مصطفیٰ صلی اللہ علیہ وسلم کا تذکرہ بھی ضرور ہونا چاہئے۔

ہے دو عالم بکا کل گرفتار داری
بہر مو ہزاراں گناہ گارداری
ہے زلفاں تیریاں روز قیامت ایسی عظمت پاؤں
اک اک والوں لکھ لکھ عاصی جنت اندر جاؤں

تاہم جہاں صرف بشارتوں سے لوگوں کی طرف سے بد عملی کا خطرہ ہو وہاں انداز محتاط ہونا چاہئے اور یہ ساری رہنمائی ہمیں حضور علیہ السلام کے ارشادات عالیہ سے ہی مل رہی ہے۔ حضور علیہ السلام کی سواری پر آپ کے پیچھے حضرت معاذ سوار تھے۔ آپ نے تین مرتبہ ان کو مخاطب کر کے فرمایا: یا معاذ! اور انہوں نے تین مرتبہ ہی عرض کیا: لبيك يا رسول الله وسعديك، پھر فرمایا:

ما من احد يشهد ان لا اله الا الله وان محمداً رسول الله
صدقا من قلبه الا حرمه الله على النار

کوئی شخص جو اللہ تعالیٰ کی توحید اور میری رسالت پر صدق دل سے ایمان رکھتا ہوگا اللہ تعالیٰ نے اس پر دوزخ کی آگ کو حرام کر دیا ہے۔

حضرت معاذ کہتے ہیں میں نے عرض کیا: کیا میں لوگوں کو یہ خوشخبری سنا دوں؟

فرمایا:

اذا يتكلموا، وفي رواية لا، اني اخاف ان يتكلموا
ناں ناں مجھے خطرہ ہے کہ کہیں لوگ اس پر ہی بھروسہ نہ کر لیں (اور نیک اعمال
چھوڑ دیں)

چنانچہ حضرت معاذ نے موت کے وقت لوگوں کو یہ خوشخبری سنا دی تاکہ کہیں غم
چھپانے والوں میں سے ہو کر گناہ گار نہ ہو جاؤں (بخاری شریف ۱۲۸-۱۲۹)
ایک امرا بی مسجد میں آیا اور مسجد میں پیشاب کرنے لگا لوگ اس کو پکڑنے لگے تو
آپ نے فرمایا: اس کو چھوڑ دو اور پیشاب پہ پانی بہا دو چنانچہ پورا پیشاب اس نے کیا اور
فَصَبَّهُ عَلَيْهِ خُودِ پانی بہایا اور فرمایا

بعثتم ميسرين ولم تبعثوا معسرين (بخاری شریف ۲۲۰-۲۲۱)
تم آسانوں کے لئے آئے ہو نہ کہ مشکلات کے لئے۔

من يرد الله به خيراً يفقهه في الدين

حضرت امیر معاویہ رضی اللہ عنہ نے خطبہ دیتے ہوئے ارشاد فرمایا میں نے نبی
کریم صلی اللہ علیہ وسلم سے سنا، آپ صلی اللہ علیہ وسلم فرما رہے تھے جس کے ساتھ اللہ
تعالیٰ بھلائی کا ارادہ فرماتا ہے اس کو دین کی سمجھ عطا فرمادیتا ہے۔

فقہاء کرام کا مقام

اس حدیث میں خیرا کی تین برائے تعظیم ہے یعنی جس کے ساتھ اللہ تعالیٰ بہت
زیادہ بھلائی کا ارادہ فرماتا ہے اس کو دین کی سمجھ عطا کر دیتا ہے۔ معلوم ہوا! سب سے
بڑی بھلائی دین کی سمجھ ہے اور سب سے افضل شخص دین کا فقیہ ہے اور جو فقہاء کا بدخواہ
ہے وہ خدا کا دشمن ہے کہ خدا تو ان سے بھلائی کا ارادہ رکھے اور یہ ان کے ساتھ دشمنی
کرے فقہاء کی فضیلت پر چند احادیث ملاحظہ ہوں۔

* فقیہ واحد اشد علی الشیطان من الف عابد (ترمذی، مشکوٰۃ)

ایک فقیہ ہزار عابد (غیر فقیہ) سے شیطان پہ بھاری ہے۔

* خياركم في الجاهلية خياركم في الاسلام اذا فقهوا (مشکوٰۃ)

جاہلیت میں جو لوگ بہترین تھے وہ اسلام میں بھی بہترین ہیں جبکہ (دین کی سمجھ) حاصل کر لیں۔

امام حسن بصری علیہ الرحمۃ کے مطابق فقیہ وہ ہے جو دنیا سے بے تعلق ہو کر آخرت کی رغبت رکھے، دین کے متعلق بصیرت رکھتا ہو اور عبادت پہ کاربند ہو ورنہ دنیا دار اور جھگڑا الو فقیہ کے بارے میں فرمایا گیا:

من طلب العلم ليجارى به العلماء اوليجارى به السفهاء

او یصرف وجوه الناس الیہ ادخلہ اللہ النار (ترمذی، مشکوٰۃ)

جو شخص علماء سے مقابلہ اور علماء سے جھگڑا اور لوگوں کو اپنی طرف مائل

کرنے کے لئے علم حاصل کرے گا اللہ تعالیٰ اس کو دوزخ میں ڈالے گا۔

ایسے ہی علماء (سوء) کے بارے میں فرمایا گیا:

ان شرار الشر شرار العلماء،

سب لوگوں سے بدتر بُرے علماء ہیں اور علماء حق و فقہاء کے بارے میں فرمایا:

ان خيار الخیر خيار العلماء،

بے شک سب سے اچھے لوگ اچھے علماء ہیں (مشکوٰۃ)

سردار بننے سے پہلے دین سیکھو

حضرت عمر فاروق رضی اللہ عنہ کا ارشاد ہے: تفقہوا قبل ان تسودوا (بخاری،

ترجمہ الباب نمبر ۱۵) سردار بنائے جانے سے پہلے دین کی سمجھ حاصل کرو تا کہ دین کی روشنی

میں اپنے متعلقین کی رہنمائی و سرداری کرو کیونکہ سرداری مل جانے کے بعد عموماً سرداری

علم سے مانع ہو جاتی ہے۔ اس پر امام بخاری علیہ الرحمۃ فرماتے ہیں:

وبعد ان تسودوا وقد تعلم اصحاب النبی صلی اللہ علیہ وسلم

بعد کبر سنهم (ایضاً)

اور سرداری مل جانے کے بعد بھی (علم حاصل کرو) کیونکہ حضور علیہ السلام کے کئی صحابہ کرام علیہم الرضوان نے بڑی عمر میں علم حاصل کیا (بہر حال مسلمان سردار کا عالم ہونا ضروری ہے اور حصول علم کے لئے سرداری اور کبر سنی مانع نہیں ہونی چاہئے) قابل رشک انسان کون ہے؟

نبی اکرم صلی اللہ علیہ وسلم نے فرمایا: دو بندے قابل رشک ہیں ایک وہ جس کو اللہ تعالیٰ نے مال دیا اور اس کو راہ حق میں خرچ کرنے کی توفیق بھی دی اور دوسرا وہ بندہ اتاہ اللہ الحکمة فهو یقضی بها ویعلمها، (بخاری باب الاحسان فی الثمن) جس کو اللہ نے حکمت و بصیرت (دین کی سمجھ) دی اور وہ لوگوں میں اس کے مطابق فیصلے کرتا ہے اور اس کی تعلیم دیتا ہے حضور علیہ السلام نے اپنے چچا زاد جناب عبداللہ بن عباس رضی اللہ عنہما کو اپنے سینے سے لگا کر یہ دعا دی۔

اللهم علمہ الكتاب (بخاری حدیث نمبر ۷۵)

اے اللہ اس کو کتاب کا علم عطا فرما۔

ایک روایت میں ہے اللهم فقهہ فی الدین (بخاری ج ۱ ص ۲۶)

اے اللہ اس کو دین کا فقیہ بنا دے۔ کسی نے کیا خوب کہا

ہمیں دنیا سے کیا مطلب؟ یہ مکتب ہے وطن اپنا

میں گے ہم کتابوں میں ورق ہوں گے کفن اپنا

حضرت عبداللہ بن عباس رضی اللہ عنہما کا قول امام بخاری علیہ الرحمہ نے نقل فرمایا

ہے کہ آپ نے فرمایا:

کو نو اربانیین حکماء علماء فقہاء، اللہ والے یعنی حکمت والے علم والے

اور سمجھ (فقد) والے ہو جاؤ۔ (باب العلم قبل القول والعمل)

حدیث کا دوسرا جز:

تفقه فی الدین والی حدیث کا دوسرا جز حدیث پاک کے مشہور الفاظ ہیں:

إِنَّمَا أَنَا قَاسِمٌ وَاللَّهُ يُعْطِي (حدیث نمبر ۷۱)

میں تو صرف تقسیم کرنے والا ہوں اور اللہ تعالیٰ ہی عطا فرماتا ہے۔ بعض مقامات بخاری مثلاً کتاب الجہاد میں تعلیقاً قاسم کے ساتھ خازن کا لفظ بھی ہے اور چونکہ یہاں شبہ فعل (قاسم) کا متعلق (مفعول وغیرہ) محذوف ہے تو بقاعدہ علم معانی اس سے عموم مراد ہوگا یعنی اللہ تعالیٰ کی ہر نعمت، ہر زمانے میں ہر کسی کو حضور علیہ السلام ہی کے ہاتھوں سے ملتی ہے اگر صرف علم مراد لو گے تو ماننا پڑے گا کہ اللہ تعالیٰ بھی صرف علم ہی عطا کرتا ہے تو جب عطا میں عموم ماننا ضروری ہے تو تقسیم میں بھی عموم ماننا ضروری ٹھہرا چاہے وہ علم ہو، عمل ہو، تقویٰ ہو ہدایت ہو، الغرض اس دنیا کی کوئی نعمت ہو یا اگلے جہان کی۔

لا ورب العرش جس کو جو ملا ان سے ملا
بٹی ہے کونین میں نعمت رسول اللہ کی

(اعلیٰ حضرت)

رزق اُس کا ہے کھلاتے یہ ہیں

کسی کے ذہن میں یہ سوال نہ آئے کہ حدیث میں انما کلمہ حصر ہے جس کا مطلب یہ ہے کہ حضور علیہ السلام میں صرف تقسیم کرنے ہی کی صفت ہے۔ باقی آپ کا بشیر و نذیر ہونا سراج منیر ہونا (وغیرہ) کہاں گیا کیونکہ یہ حصر سامع کے اعتبار سے ہے کہ اس کو بتایا گیا کہ میں معطی نہیں صرف قاسم ہوں جبکہ سامع کا اعتقاد یہ ہو کہ آپ صلی اللہ علیہ وسلم معطی ہیں قاسم نہیں ہیں۔ اس کو قصر قلب کہیں گے اور اگر سامع کا اعتقاد یہ ہو کہ آپ صلی اللہ علیہ وسلم معطی بھی ہیں قاسم بھی ہیں تو پھر انما برائے قصر افراد ہوگا یعنی مجھ میں یہ دونوں صفات نہیں بلکہ ان دونوں میں سے صرف ایک صفت ہے (کرمانی) اعلیٰ حضرت فرماتے ہیں۔

رب ہے معطی یہ ہیں قاسم دیتا وہ ہے دلاتے یہ ہیں
إِنَّا أَعْطَيْنَكَ الْكَوْثَرَ سَارِي كَثْرَتِ پاتے یہ ہیں

* حضرت موسیٰ اور جناب خضر علیہما السلام کا واقعہ حدیث نمبر ۷۳ میں بیان ہوا

علاوہ ازیں بھی امام بخاری علیہ الرحمۃ نے بارہ مقامات پر اس واقعہ کو بیان فرمایا

تبرک کا ثبوت:

حضرت محمود بن ربیع رضی اللہ عنہ فرماتے ہیں: میں حضور علیہ السلام کی اس ادائے
وَلَنُؤَاذِکَ آج تک نہیں بھولا کہ جب آپ صلی اللہ علیہ وسلم نے ڈول سے پانی لے کر
میرے چہرے پہ کھلی فرمائی اور اس وقت میری عمر پانچ سال تھی۔ (حدیث نمبر ۷۷)

اس حدیث سے جہاں چھوٹے بچے کے ساتھ نبی کریم علیہ السلام کا خوش طبعی
فرمانا معلوم ہوا وہاں یہ بھی ثابت ہوا کہ آپ صلی اللہ علیہ وسلم کے لعاب مبارک اور پس
خوردہ سے برکت حاصل ہوتی ہے اور صحابی رسول صلی اللہ علیہ وسلم اس واقعہ کو اپنی
زندگی کا قیمتی سرمایہ سمجھتے تھے۔ تبھی تو ان لفظوں سے اس حسین واقعہ کو بیسویں سال بعد
بیان کر رہے ہیں۔ عَقَلْتُ مِنَ النَّبِيِّ صَلَّى اللَّهُ عَلَيْهِ وَسَلَّمَ، کہ مجھے آج تک
حضور علیہ السلام کی یہ ادا یاد ہے، پھر یہ بھی یاد رہے کہ کسی کے چہرے پر کھلی کرنا یا کھانے
میں لعاب ڈالنا کسی کا پس خوردہ اس قدر عقیدت و احترام سے لینا تبرک نہیں تو اور کیا
ہے؟ کیونکہ عقیدت نہ ہو تو انہی چیزوں کو نفرت کی نگاہ سے دیکھا جاتا ہے۔ صحیح بخاری
میں جا بجا آپ کو اس طرح کے جلوے نظر آئیں گے کہ حضور علیہ السلام کے وضو میں
استعمال ہونے والے پانی کے ساتھ صحابہ کرام رضی اللہ عنہم کی کس قدر عقیدت ہوتی۔
آپ صلی اللہ علیہ وسلم کے بالوں کے ساتھ صحابہ کرام رضی اللہ عنہم کا کس قدر ادب و
احترام والا معاملہ ہوتا، جس پانی سے آپ نوش فرماتے وہ صحابہ کرام رضی اللہ عنہم کے
نزدیک کتنی اہمیت کا حامل ہوتا جس سے معلوم ہوگا کہ دوسروں کا معاملہ اور ہے اور
محبوبان خدا کی شان اور ہے۔ دوسروں کی جن چیزوں سے نفرت کی جاتی ہے محبوبان

خدا کی انہی چیزوں سے محبت کی جاتی ہے۔

حضور علیہ السلام کا فضلہ حاصل کرنے کے لیے صحابہ کرام کی بے تابی

صحیح بخاری باب البصاق والمخاط ونحوہ فی الثوب میں ہے کہ حدیبیہ کے زمانہ میں صحابہ کرام رضی اللہ عنہم کی حالت یہ تھی:

وما تنخم النبی صلی اللہ علیہ وسلم نخامة الا وقعت فی کف

رجل منهم فذلك بها وجهه وجلده

نبی اکرم صلی اللہ علیہ وسلم کی ناک مبارک سے نکلنے والا فضلہ بھی کسی نہ کسی صحابی کے ہاتھ پر گرتا اور وہ اسے اپنے منہ اور جسم پر مل لیتے۔ راوی کہتے ہیں:

رایت الناس یتبدرون ذلك الوضوء فین اصاب منه شیئا

تمسح به ومن لم یصب منه شیئا اخذ من بلل ید صاحبه

حضور علیہ السلام کے وضو کا پانی لینے کے لئے صحابہ دوڑتے تھے جس کو مل گیا اس نے منہ پر مل لیا اور جس کو نہ مل سکا اس نے اپنے ساتھی کے ہاتھ سے اس پانی کی تری لے کر اپنی محبت کا اظہار کر لیا۔ (بخاری ج ۱ ص ۵۴)

حضرت ابو موسیٰ اشعری رضی اللہ عنہ فرماتے ہیں:

دعا النبی صلی اللہ علیہ وسلم بقدر فیہ ماء فغسل یدیہ

ووجهہ فیہ ومج فیہ ثم قال لهما اشربا منه وافرغا علی

وجوهكما ونحوركما (بخاری حدیث نمبر ۱۸۸)

نبی اکرم علیہ السلام نے پانی کا پیالہ منگوایا اس میں اپنے ہاتھوں اور چہرے کو دھویا اور اس میں کلی فرمائی پھر حضرت بلال اور ابو موسیٰ رضی اللہ عنہما سے فرمایا: کچھ پی لو اور کچھ منہ اور سینوں پر مل لو۔ دوسرے لوگوں کی حالت یہ تھی فجعل الناس یاخذوا من فضل وضوئہ فیتمسحون به، آپ صلی اللہ علیہ وسلم کے بچے ہوئے پانی کو لے رہے تھے اور اپنے جسموں پر مل رہے تھے (بخاری حدیث نمبر ۱۸۷) ایک روایت میں ہے،

کا دوا یقتلون علی وضوء ہ (حدیث نمبر ۱۸۹) قریب تھا کہ آپ کا غسل حاصل کرنے کے لئے لوگ قتل شروع کر دیں گے۔ کیا خوب کہا مولا ناجامی علیہ الرحمۃ نے

ہ زحجرہ پائے در صحن حرم نہ

بفرق خاک بوسان قدم نہ

حضور حجرہ مبارک سے پاؤں صحن حرم میں رکھئے اور اپنے در کی خاک چومنے

والوں کے سر کی چوٹی (مانگ) پہ رکھئے۔

صحابہ کرام رضی اللہ عنہم کے نزدیک بزرگی کا معیار:

حضرت علقمہ فرماتے ہیں: میں شام سے (مدینے شریف) آیا میں نے (مسجد

نبوی شریف میں) دو رکعت نماز ادا کر کے یہ دعا کی اللھم یسر لی جلیسا

صحاحا، اے اللہ مجھے کوئی اچھا سا تھی ملا دے چنانچہ میں ایک حلقہ میں آیا تو اچانک

میرے ساتھ ایک بزرگ بیٹھ گئے میں نے معلوم کیا تو وہ حضرت ابودرداء رضی اللہ عنہ

تھے میں نے ان سے عرض کیا کہ میں نے ایسے ایسے دعا کی تھی تو اللہ نے آپ کو میرا

جلسے بنا دیا ہے۔ انہوں نے فرمایا: تو کہاں سے آیا ہے؟ میں نے کوفہ کا نام لیا تو

انہوں نے فرمایا:

اولیس عندکم ابن ام عبد صاحب النعلین والو سادۃ

والمطہرۃ (بخاری ج ۱ ص ۵۲۹)

کیا تمہارے پاس ابن مسعود نہیں ہیں جو حضور علیہ السلام کی نعلین پاک، تکیہ

مبارک اور لوٹا شریف اٹھانے والے ہیں۔

اس حدیث کو لکھنے کا مطلب یہ ہے کہ حضرت ابودرداء رضی اللہ عنہ جیسے عظیم صحابی

کے نزدیک بھی عظمت و فضیلت کا معیار تبرکات رسول صلی اللہ علیہ وسلم سے بنتا ہے۔

حالانکہ حضرت ابن مسعود معلم ہذہ الامۃ بھی تھے اور بھی کئی خوبیوں کے مالک تھے لیکن

حضرت ابودرداء رضی اللہ عنہ نے حضور علیہ السلام کے تبرکات کے حوالے سے ہی بات

کی ہے۔

ہر وقت علم و عمل اور ایمان و یقین کی بات کرنے والو اور فقط اسی پر ہی خوش رہنے والو کبھی یہ باتیں بھی کیا کرو جو حضور پاک کے صحابہ کرام علیہم الرضوان بڑی عقیدت کے ساتھ کیا کرتے تھے

لگے کیوں نہ آنسوؤں کی جھڑی کہ محبت اپنے گلے پڑی
وہ عجب گھڑی تھی کہ جس گھڑی وہ ہمیں یہ روگ لگا گئے
وہ جو بیچتے تھے دوائے دل وہ دوکان اپنی اٹھا گئے

حضور علیہ السلام کا بال مبارک اور اس کی اہمیت:

امام محمد بن سیرین فرماتے ہیں: میں نے (جلیل القدر تابعی) حضرت عبیدہ سے کہا کہ ہمارے پاس حضور علیہ السلام کے کچھ بال مبارک ہیں جنہیں میں نے حضرت انس یا ان کے گھر والوں سے حاصل کیا ہے۔ حضرت عبیدہ نے فرمایا:

لَا تَكُونَنَّ عِنْدِي شَعْرَةٌ مِنْهُ أَحَبَّ إِلَيَّ مِنَ الدُّنْيَا وَمَا فِيهَا

(حدیث نمبر ۱۷۰)

ان بالوں میں سے اگر ایک بال میرے پاس ہو تو میرے لئے دنیا و ما فیہا سے محبوب تر ہو۔

حجۃ الوداع کے موقع پر جب حضور علیہ السلام نے حلق کروایا تو حضرت ابو طلحہ رضی اللہ عنہ کو بلا کر فرمایا: میرے بال لوگوں میں تقسیم کر دو، چنانچہ حدیث میں ہے: کان ابو طلحۃ اول من اخذ من شعره (بخاری شریف حدیث نمبر ۱۷۱) سب سے پہلے حضرت ابو طلحہ نے موئے مبارک حاصل کئے، انہوں نے اپنی بیوی اور حضرت انس کی والدہ ام سلیم کو دیئے اور حضور علیہ السلام نے ام سلیم کو فرمایا: انہیں خوشبو میں بسالینا

(مسلم شریف باب التیمم الاخر ان یری اثم یخرج من حلق ص ۴۲۱ صحیح ابوعوانہ و مسند امام احمد)

ان بالوں کی اہمیت آج کل کے خشکوں سے پوچھنے کی بجائے سیف من سیوف

حضرت خالد بن ولید رضی اللہ عنہ سے پوچھو جو سخت جنگ کی حالت میں اپنی ٹوپی تلاش کر رہے ہیں کیونکہ اس میں موئے مبارک تھا جس کی وجہ سے ہر جنگ میں فتح نصیب ہوتی تھی۔ (یعنی ج ۳ ص ۲۷)

ماہرچہ خواندہ ایم فراموش کردہ ایم
الاحدیث یار کہ تکرار کردہ ایم

عاشقانِ اوزخواباں خوب تر

بخاری شریف کی ج ۱ ص ۳۱۶ کتاب المساقات میں حضرت سہل بن سعد رضی اللہ عنہ سے روایت ہے کہ حضور علیہ السلام کی بارگاہ میں ایک پیالے کے اندر مشروب لایا گیا، آپ صلی اللہ علیہ وسلم نے اس سے کچھ پیا اور جو بیچ گیا اس کو لینے کے لئے اب تمام اہل مجلس بے تاب ہیں لیکن آپ کی دائیں طرف ایک بچہ بیٹھا ہوا تھا جو حاضرین میں سے سب سے چھوٹا تھا اور بائیں طرف بزرگ صحابہ کرام رضی اللہ عنہم بیٹھے تھے۔ اب حضور علیہ السلام کا طریقہ ہر بابرکت کام دائیں طرف سے کرنے کا تھا چنانچہ آپ نے اس لڑکے سے اجازت لیتے ہوئے فرمایا: اِذَاذْنِ لِيْ اَنْ اَعْطِيْهِ الْاَشْيَاخَ، کیا تو مجھے اجازت دیتا ہے کہ ان بزرگوں میں سے کسی کو دے دوں؟ اس نے جو ایمان افروز جواب دیا وہ یہ تھا مَا كُنْتُ لادْثَرُ بِفَضْلِيْ مِنْكَ اِذَا يَارَسُوْلَ اللّٰهِ، حضور میں تو آپ کے تبرک کی فضیلت اپنے سوا کسی کو نہیں لینے دوں گا (جبکہ دائیں طرف ہونے کی وجہ سے حق بھی میرا ہی بنتا ہے تو پھر میں اس شرف کے حصول میں اپنے آپ پر کسی کو ترجیح کیوں دوں؟) فاعطاه اياه، چنانچہ حضور علیہ السلام نے اس کو دے دیا

جب بچوں کا یہ حال ہے تو بڑوں کے جذبات کیا ہوں گے؟ یقیناً یہی ہوں گے

سپائے رسول پاک پہ سر ہے جھکا ہوا
ایسے میں آ اجل تو کہاں جا کے مرگئی

ایک حدیث کو حاصل کرنے کے لئے ایک مہینہ کا سفر کیا:

امام بخاری علیہ الرحمۃ نے باب الخروج فی طلب العلم کے تحت لکھا ہے کہ حضرت جابر بن عبد اللہ رضی اللہ عنہما (جو عظیم الشان صحابی رسول صلی اللہ علیہ وسلم ہیں) نے صرف ایک حدیث لینے کے لئے حضرت عبد اللہ بن انیس رضی اللہ عنہ کی طرف ایک مہینے کا سفر کیا۔ پورا واقعہ اس طرح ہے: حضرت جابر رضی اللہ عنہ کو معلوم ہوا! ملک شام میں ایک صاحب کے پاس حضور علیہ السلام کی ایک حدیث ہے جو میرے پاس نہیں۔ چنانچہ انہوں نے سیشل اونٹ خریدا، اس پہ کجادہ کسا اور ملک شام آئے، عبد اللہ بن انیس رضی اللہ عنہ کے گھر پہنچے دربان سے کہا، صاحب خانہ کو اطلاع دو کہ جابر دروازے پہ کھڑا ہے۔ انہوں نے پوچھا! عبد اللہ کا بیٹا جابر؟ کہا ہاں، وہ باہر آئے معافہ کیا میں نے کہا مجھے خبر ملی ہے کہ آپ کے پاس حضور علیہ السلام کا ایک فرمان ہے، میں ڈرا اور چاہا کہ اس فرمان کو پانے سے پہلے ہی نہ مر جاؤں، لہذا وہ فرمان مجھے سناؤ۔ حضرت عبد اللہ نے کہا وہ فرمان یہ ہے کہ حضور علیہ السلام سے میں نے سنا، آپ نے فرمایا:

لوگ قیامت کے دن ننگے بدن، غیر محتون اٹھائے جائیں گے، اللہ تعالیٰ فرمائے گا اور اللہ کا فرمان دور و نزدیک سے برابر سنا جائے گا۔ میں بادشاہ ہوں، میں بدلہ دینے والا ہوں، کوئی بھی جنت کا مستحق، داخل جنت نہیں ہوگا اگر اس کے خلاف کہیں سے ظلم کی آواز اٹھے گی جب تک کہ اس سے بدلہ نہ لے لیا جائے یہاں تک کہ ایک تھپڑ کا بھی پوچھا گیا کہ لوگ ننگے بدن اور غیر محتون کیوں ہوں گے۔ فرمایا: حسنات و سینات کی بدولت (ترجمہ القاری شرح بخاری، ملخصاً)

عاشقانِ مصطفیٰ صلی اللہ علیہ وسلم توجہ فرمائیں

اس دور کے نام نہاد عاشقان رسول صلی اللہ علیہ وسلم غور کریں کہ صحابی رسول صلی اللہ علیہ وسلم تو ایک حدیث کے لئے اس قدر اہتمام فرمائیں اور ہماری حالت یہ ہو کہ

روزانہ اخبار، ڈائجسٹ، ناول، قصے کہانیاں تو پابندی سے پڑھتے ہیں اور بلا نادمہ نہیں پڑھتے تو خدا کا کام نہیں پڑھتے اور اپنے نبی علیہ السلام کا فرمان نہیں پڑھتے، حالانکہ ہزاروں ہزاروں احادیث کے مجموعے آج ترجمہ شدہ آسانی کے ساتھ مل جاتے ہیں مگر کتنے لوگوں کے گھروں میں احادیث کے یہ خزانے موجود ہیں، دنیا کی ہر نعمت اپنے گھر میں لانا چاہتے ہیں اور اپنے نبی علیہ السلام کے فرمان کو گھر کے قریب نہیں آنے دیتے شاہد اس لئے ہمارے پاس سب کچھ ہے مگر سکون و اطمینان کی دولت سے ہم محروم ہیں کیوں کہ فرمان مصطفیٰ صلی اللہ علیہ وسلم کی برکات سے محروم ہیں۔

دونوں عالم میں تمہیں مقصود گر آرام ہے

ان کا دامن تھام لو جن کا محمد نام ہے

قیامت کی نشانیاں

حضور علیہ السلام کا ارشاد ہے "قیامت کی نشانیوں میں سے یہ بھی ہے کہ، ان یرفع العلم ویثبت الجہل ویشرّب الخمر ویظہر الزنا، علم اٹھ جائے گا، جہالت عام ہو جائے گی، شراب پی جائے گی اور زنا عام ہو جائے گا۔

(بخاری شریف حدیث نمبر ۸۰)

اس سے اگلی روایت میں ایک نشانی کا اضافہ ہے اور وہ یہ کہ: تکثر النساء ویقل الرجال حتی یکون لخمین امراة القیم الواحد، عورتوں کی کثرت ہوگی، مرد کم ہو جائیں گے یہاں تک کہ چاس عورتوں کا نگہبان صرف ایک مرد ہوگا۔

(حدیث نمبر ۸۱)

ایک روایت میں ہے فتنے پھیل جائیں گے اور ہرج یعنی قتل عام ہو جائے گا۔

(حدیث ۸۵)

حضرت عبداللہ بن عمرو ابن العاص رضی اللہ عنہ فرماتے ہیں میں نے حضور علیہ

اسلام سے سنا ہے کہ آپ فرما رہے ہیں

ان اللہ لا یقبض العلم انتزاعاً ینتزعہ من العباد ولكن یقبض العلم بقبض العلماء حتی اذا لم یبق عالم اتخذ الناس رؤسا جهالا فسنلوا فافتوا بغير علم فضلوا واضلوا، (حدیث نمبر ۱۰۰)

اللہ تعالیٰ لوگوں سے علم (دین) کو یکدم نہ اٹھائے گا (کہ لوگوں کے سینوں سے نکال لیا جائے) بلکہ علماء کو فوت کر کے علم کو اٹھالے گا یہاں تک کہ جب کوئی عالم نہ رہے گا تو لوگ جاہلوں کو اپنا پیشوا بنالیں گے اور ان سے مسائل پوچھیں گے اور وہ انہیں بغیر علم کے فتویٰ دیں گے، خود بھی گمراہ ہوں گے اور لوگوں کو بھی گمراہ کریں گے۔

چنانچہ حضرت عمر بن عبدالعزیز علیہ الرحمۃ نے (مدینہ کے حاکم) ابوبکر بن حزم کو لکھا کہ حضور علیہ السلام کی ہر حدیث لکھتے جاؤ کیونکہ علم کے مٹ جانے کا اور علماء کے اٹھ جانے کا خطرہ ہے اور حضور علیہ السلام کی حدیث کے سوا کچھ قبول نہ کیا جائے اور علم کو خوب پھیلاؤ اور (عوام) میں بیٹھو تاکہ بے علم لوگ علم حاصل کریں،

فان العلم لا یهلك حتی یکون سرا (بخاری ج ۲۰ ص ۱۷)

کیونکہ جب تک علم کو راز نہیں بنایا جائے گا تب تک علم نہ ختم ہوگا (اس سے ضمناً یہ مسئلہ بھی معلوم ہوا! کتابت حدیث حضور علیہ السلام کے وصال کے تین سو سال بعد شروع نہیں ہوئی بلکہ بہت پہلے سے یہ سلسلہ شروع ہوا بلکہ خود آپ کے حکم سے صحابہ کرام رضی اللہ عنہم نے یمن سے آنے والے وفد کے سربراہ ابوشاہ کو حدیث لکھوا کر دی، فقال اکتبوا لابی فلان، (بخاری ج ۱ ص ۲۲) اور حضرت جابر کا ایک حدیث لینے کے لئے مہینے کا سفر کرنا قبل میں صحیح بخاری کے حوالے سے گزر چکا ہے)

حضرت ابو ہریرہ رضی اللہ عنہ کہتے ہیں: ابن عمر رضی اللہ عنہ احادیث لکھتے تھے اور میں نہیں لکھتا تھا اس لئے ان کے پاس مجھ سے زیادہ احادیث ہیں۔

(بخاری ج ۱ ص ۲۲)

اختیارات مصطفیٰ صلی اللہ علیہ وسلم:

حضرت عبداللہ بن عمرو بن عاص رضی اللہ عنہ فرماتے ہیں: حضور صلی اللہ علیہ وسلم حجۃ الوداع کے موقع پر منیٰ میں تشریف فرما تھے اور لوگ آپ صلی اللہ علیہ وسلم سے مسائل پوچھ رہے تھے اور ایک شخص نے عرض کیا، میں نے علم نہ ہونے کی وجہ سے قربانی سے پہلے سر منڈوا لیا ہے، آپ صلی اللہ علیہ وسلم نے فرمایا: اذبح ولا حرج، قربانی کر لے کوئی حرج نہیں۔ پھر دوسرے شخص نے عرض کیا! حضور مجھے پتہ نہیں تھا میں نے کنکریاں مارنے سے پہلے قربانی کر لی ہے، فرمایا: کنکریاں مار لے کوئی حرج نہیں۔ راوی کہتے ہیں:

فَمَا سَأَلَ النَّبِيَّ صَلَّى اللَّهُ عَلَيْهِ وَسَلَّمَ عَنْ شَيْءٍ قُدِّمَ وَلَا أُخِّرَ إِلَّا
قَالَ إِفْعَلْ وَلَا حَرَجَ،

حضور علیہ السلام سے کسی کام کے متعلق جو اپنے مقام سے پہلے یا پیچھے کیا گیا ہونہ پوچھا گیا مگر آپ نے یہی فرمایا: کر لو کوئی حرج نہیں ہے۔

(حدیث نمبر ۸۳)

جن ائمہ کے نزدیک مندرجہ بالا ترتیب مستنون ہے جیسا کہ امام شافعی و احمد علیہما الرحمة، ان کے نزدیک بھی کچھ نہ کچھ حرج تو ہے ہی جبکہ امام ابو حنیفہ و مالک علیہما الرحمة کے نزدیک تو ویسے ہی ترتیب واجب ہے۔ عدم علم کی وجہ سے گناہ نہ سہی مگر فدیہ کی ادائیگی ضروری ہے۔ مگر ہم تو یہاں اختیارات مصطفیٰ علیہ السلام کی بات کر رہے ہیں جو بڑی وضاحت کے ساتھ اس حدیث سے ثابت ہو رہے ہیں اور یہ تو بخاری شریف کا ایک مقام ہے اور وہ بھی صرف حج کے موقع کا۔ اسی طرح حج کے موقع پہ جب آپ نے حرم شریف کے کانٹوں اور درختوں کو کاٹنے سے منع فرمایا تو قریش کے ایک شخص نے اذخر گھاس کاٹنے کی رخصت مانگی جو آپ نے دے دی۔ (بخاری ص ۲۲)

جبکہ دیگر معاملات میں آپ کے اختیارات پر سینکڑوں احادیث پیش کی جاسکتی

میں مثلاً

اختیارات کی چند مثالیں

آپ صلی اللہ علیہ وسلم نے فرمایا:

سد و اعنی کل خووخۃ فی ہذا المسجد غیر خووخۃ ابی بکر (بخاری ص ۶۷)
ابو بکر صدیق کے دروازے کے علاوہ ہر کسی کا دروازہ جو اس مسجد کی طرف
کھلتا ہے بند کر دیا جائے۔

ایک صحابی کو جان بوجھ کر روزہ توڑنے پہ کفارہ لازم کرنے کی بجائے دوسن دس
سیر کھجوروں سے نواز دیا (مشکوٰۃ)

حضرت خزیمہ رضی اللہ عنہ کی گواہی دو مردوں کے برابر قرار دے دی۔

حضرت اسماء بنت عمیس رضی اللہ عنہا کے خاوند کی شہادت پر چار ماہ دس دن کی
بجائے تین روز کا سوگ کافی قرار دیکر آگے نکاح کرنے کی اجازت دے دی۔

ایک صحابی (حضرت ابو بردہ بن نیار) کیلئے چھ ماہ کا بکری کا بچہ قربانی کے لئے
جائز قرار دیا۔ (بخاری ص ۱۳۰، ص ۱۳۰، ص ۱۳۲)

حضرت زبیر بن عوام اور حضرت عبدالرحمن بن عوف رضی اللہ عنہما کیلئے خارش کے
دفعہ کی خاطر ریشمی کپڑے پہننے کی اجازت دے دی۔

اپنی مسجد میں اپنے، حضرت علی اور حضرت فاطمہ و حسنین کریمین علیہم الرضوان
کیلئے بحالت جنابت آنا جانا حلال قرار دیا۔

حضرت سراقہ بن مالک رضی اللہ عنہ کیلئے سونے کے کنگنوں کی بشارت دی جو
عہد فاروقی میں پوری ہو، اس سے آپ صلی اللہ علیہ وسلم کے اختیار کے ساتھ علم غائب
کا ثبوت بھی مل گیا۔

حضرت عثمان غنی رضی اللہ عنہ کو دس ہزار اشرفی پر جنتی مکان فروخت کر دیا اور
ضامن خود ہو گئے اس طرح بُر رومہ اور جنت البقیع کی خریداری پر جنت بیچ دی۔

حضرت ربیعہ بن کعب کو جنت میں رفاقت عطا فرمادی۔

الغرض: مواہب لدنیہ میں امام قسطلانی فرماتے ہیں:

من خصائصه صلى الله عليه وسلم انه كان يخص من يشاء

بما يشاء من الاحكام

آپ صلی اللہ علیہ وسلم کے خصائص میں سے یہ ہے کہ آپ شریعت مطہرہ کے احکام میں سے جس کے ساتھ جس کو چاہیں خاص فرمادیں اور جس کو چاہیں مستثنیٰ فرما دیں۔

حضور علیہ السلام نے فلاں چیز فرض فرمائی کہنا

عموماً کہا جاتا ہے فرض اللہ تعالیٰ کا ہے اور سنت حضور علیہ السلام کی مگر یہ بھی یاد رکھو کہ اللہ تعالیٰ نے اپنے حبیب علیہ السلام کو بھی یہ اختیار دیا ہے کہ آپ بھی کوئی کام فرض فرما سکتے ہیں جیسا کہ بخاری شریف ج ۱ ص ۱۹۵ پر ہے، ہذا فريضة التي فرض رسول الله صلى الله عليه وسلم على المسلمين، یہ زکوٰۃ وہ فرض ہے جو حضور علیہ السلام نے اہل اسلام پر فرض کیا ہے۔ اب یا تو یوں کہہ لو کہ رسول کا فرض کرنا اللہ ہی کا فرض کرنا ہے جیسا کہ رسول کی اطاعت و رضا اللہ ہی کی اطاعت و رضا ہے اور یا یوں کہہ لو کہ اللہ تعالیٰ نے اپنے نبی علیہ السلام کو چیزیں فرض و حرام کرنے کا اختیار دیا ہے۔

امام بوصیری علیہ الرحمۃ نے قصیدہ بردہ شریف میں کیا خوب کہا:

نبينا الامر الناهي فلا احد
ابر من قول لامنه ولانعم

علامہ خفاجی علیہ الرحمۃ نسیم الریاض شرح شفا شریف میں اس شعر کی شرح کرتے

ہوئے لکھتے ہیں۔

انه لاحاكم سواه صلى الله عليه وسلم فهو حاكم غير

محكوم

آپ کے سوا کوئی حاکم نہیں اور آپ صلی اللہ علیہ وسلم (مخلوق کے) حاکم (اور صرف اپنے رب کے محکوم) ہیں۔

اور سب سے بڑی بات یہ کہ اللہ تعالیٰ خود فرماتا ہے نہ صرف قرآن میں بلکہ تورات و انجیل میں بھی خدا نے اعلان کیا:

يَحِلُّ لَهُمُ الطَّيِّبَاتُ وَيُحَرِّمُ عَلَيْهِمُ الْخَبِيثَاتُ وَيُضَعُّ عَنْهُمْ

اَصْرَهُمُ وَالْاَغْلَالَ الَّتِي كَانَتْ عَلَيْهِمْ (اعراف ۱۵۷)

(میرا پیارا محبوب) ستھری چیزوں کو حلال کرتا ہے اور گندی چیزوں کو حرام کرتا

ہے اور ان کا بھاری بوجھ اور سخت تکلیفوں کے بھاری طوق ان سے اتار پھینکے گا

۔ حاکم حکیم داد و دوا دیں یہ کچھ نہ دیں

مردود! یہ مراد کس آیت و خبر کی ہے

حضور علیہ السلام سے حاجتیں طلب کی جاتی تھیں

صحیح بخاری شریف ص ۱۹۲ ج ۱ میں ہے،

اذا جانه السائل او طلبت اليه حاجة..... جب بھی آپ صلی اللہ علیہ وسلم کے پاس کوئی مانگنے والا آتا یا آپ کی طرف کوئی حاجت لے کر جاتا تو اس کو یہ نہ کہا جاتا کہ اللہ سے کیوں نہیں مانگتا حاجت روا تو صرف وہی ہے بلکہ فرمایا جاتا کہ اس کی حاجت پوری کرنے کی سفارش کر کے اجر پاؤ اور اللہ تعالیٰ اپنے نبی علیہ السلام کے صدقے اس کی حاجت کو پورا فرماتا بلکہ اسی میں ص ۱۹۳ پہ ہے کہ آپ نے فرمایا: ہر مسلمان پہ صدقہ لازم ہے عرض کیا گیا! اگر صدقہ کرنے کے لئے کچھ نہ ہو تو؟ فرمایا: اپنے ہاتھ سے کام کر کے اپنے آپ کو فائدہ پہنچائے اور اسی کمائی سے صدقہ بھی کرے۔ عرض کیا اگر یہ بھی نہ ہو سکے تو؟ فرمایا: يعين ذا الحاجة الملهوف، مظلوم و متحیر کی حاجت میں اس کی مدد کرنا بھی صدقہ ہے اس کو نیکی کا حکم دینا اور بدی سے بچانا بھی صدقہ ہے۔ شاید کہ تیرے دل میں اتر جائے میری بات

* حضرت عائشہ صدیقہ رضی اللہ عنہا فرماتی ہیں غزوہ فتح کے موقع پر ایک عورت کا چوری کی سزا میں ہاتھ کاٹ دیا گیا پھر اس نے بہت اچھی توبہ کی اور اس کی شادی ہو گئی۔ اس کے بعد وہ اپنی حاجت روائی کے سلسلہ میں آیا کرتی تھی۔ فارغ حاجتہا الی رسول اللہ صلی اللہ علیہ وسلم، پس میں اس کی حاجت کو حضور علیہ السلام کی بارگاہ میں پیش کر دیا کرتی تھی۔ (بخاری شریف ج ۱ ص ۳۶۱)

نگاہ مصطفیٰ صلی اللہ علیہ وسلم:

حضرت اسماء (بنت ابی بکر صدیق رضی اللہ عنہا) سے روایت ہے کہ میں (اپنی بہن، ام المومنین) حضرت عائشہ صدیقہ رضی اللہ عنہا کے پاس اس حال میں آئی کہ وہ نماز پڑھ رہی تھیں، میں نے پوچھا! لوگوں کا کیا حال ہے؟ انہوں نے آسمان کی طرف اشارہ کیا کہ (لوگ سورج گرہن کی نماز پڑھ رہے ہیں) اور کہا سبحان اللہ، میں نے کہا کیا کوئی نشانی ہے؟ انہوں نے سر کے ساتھ اشارہ کیا (کہ ہاں نشانی ہے) میں بھی نماز کے لئے کھڑی ہو گئی حتیٰ کہ مجھے غشی آنے لگی۔ میں نے اپنے سر پہ پانی ڈالنا شروع کیا، نماز کے بعد حضور علیہ السلام نے اللہ تعالیٰ کی حمد و ثناء کی پھر فرمایا:

مَا مِنْ شَيْءٍ لَمْ أَكُنْ أَرَيْتُهُ إِلَّا رَأَيْتُهُ فِي مَقَامِي هَذَا حَتَّى
الْجَنَّةِ وَالنَّارِ (الآخرہ، حدیث نمبر ۸۶)

میں نے اس مقام پہ کھڑے ہو کر ہر وہ چیز دیکھ لی جو آج تک نہ دیکھی تھی یہاں تک کہ جنت و دوزخ بھی۔

جب نہ خدا ہی چھپا تم پہ کروڑوں درود

یعنی تحت الثریٰ سے لے کر عرش معلیٰ تک ہر چیز دیکھ لی۔ اب اس سے مراد رویت قلبی ہو یا بصری بہر حال جمیع ماکان و مایکون کا آپ کی نگاہوں کے سامنے ہونا ثابت ہوا اور جب دیکھنا ثابت ہوا تو علم بھی ثابت ہو گیا۔ مامن شیء میں شئی نکرہ ہے جو نفی کے تحت آیا ہے اس میں بھی عموم ثابت ہو گیا، چنانچہ علامہ عینی لکھتے ہیں

والشیء فی قوله مامن شیء اعم العام وقد وقع نكرة تحت النفی، حضور
علیہ السلام کے فرمان میں شیء نکرہ ہے جو حرف نفی کے تحت آکر عام ہو گیا اور پھر شیء کیا
ہے؟ شرح عقائد میں ہے الشیء عندنا الموجود، لہذا تمام موجودات کو شامل ہو گیا
چاہے موجودات ماضیہ ہوں یا آئندہ بلکہ خود مشاہدہ حق بھی اس میں شامل ہے جیسا کہ
علامہ عینی نے فرمایا:

إذا الشیء يتناولہ لا یمنعہ والعرف لا یقتضی اخراجه (ج ۱ ص ۹۷)
شیء بمعنی موجود باری تعالیٰ کو بھی شامل ہے، عقل اس کو محال نہیں کہتی اور عرفاً بھی
باری تعالیٰ کو اس عموم میں داخل نہ ماننے کی کوئی وجہ نہیں ہے۔ امام اہل محبت نے کیا
خوب کہا

ہے اور کوئی غیب کیا تم سے نہاں ہو بھلا
جب نہ خدا ہی چھپا تم پہ کروڑوں درود

ہمارے آقا علیہ السلام نے کیا کیا دیکھ لیا؟

ایک شخص نے کھانے سے پہلے بسم اللہ شریف نہ پڑھی یہاں تک کہ ایک لقمہ رہ
گیا جب اس نے وہ لقمہ اٹھایا تو بسم اللہ پڑھ لی (بسم اللہ اولہ و آخرہ) تو حضور
علیہ السلام ہنسے پھر فرمایا: شیطان اس کے ساتھ کھاتا رہا اس نے بسم اللہ پڑھی ہے تو
شیطان نے قے کر کے سارا کھایا ہوا نکال دیا ہے (ابوداؤد، مشکوٰۃ ص ۳۶۵)

* بخاری شریف ج ۱ ص ۱۶۶ حدیث نمبر ۱۲۳۴ میں حضرت جابر بن عبد اللہ

رضی اللہ عنہما نے اپنے والد ماجد کی شہادت کا واقعہ اس طرح بیان فرمایا ہے:

لما قتل ابی جعلت اکشف الثوب عن وجهہ ابکی وینھونی
والنبی صلی اللہ علیہ وسلم لا ینھانی فجعلت عتی فاطمة
تبکی فقال النبی صلی اللہ علیہ وسلم تبکین اولاً تبکین
ثانیاً: اللہ تظللہ باحنحتما حتہ دفعتموہ

جب میرے والد شہید ہوئے تو میں ان کے چہرے سے کپڑا اٹھاتا اور روتا لوگوں نے مجھے ایسا کرنے سے منع کیا لیکن حضور صلی اللہ علیہ وسلم نے منع نہ فرمایا میری پھوپھی فاطمہ بھی رو رہی تھیں پس حضور علیہ السلام نے فرمایا: تو رویا نہ رو فرشتے ہمیشہ اپنے پروں سے اس پہ سایہ کناں رہیں گے یہاں تک کہ تم اس کا جنازہ اٹھاؤ۔
کیا حضور علیہ السلام کے علاوہ کسی اور کو بھی فرشتے نظر آرہے تھے اور کیا حضور علیہ السلام کو فرشتے نظر نہیں آرہے تھے اور آپ نے صرف گھر والوں کو خوش کرنے کے لئے فرما دیا تھا (معاذ اللہ)

* بخاری ص ۱۰۳ ج ۱۰ حضرت ابن عباس رضی اللہ عنہما سے ہے کہ آپ اسی نماز میں اپنی جگہ سے آگے پیچھے ہوئے گویا کہ کوئی چیز پکڑ رہے ہیں صحابہ کرام رضی اللہ عنہم کے پوچھنے پہ آپ نے بتایا: انی رايت الجنة فتننا ولت منها عنقودا ولو اخذته لا كلتم منه ما بقيت الدنيا، میں نے جنت کو دیکھا تو اس سے ایک گچھا پکڑنے کا ارادہ کیا اگر میں لے لیتا تو تم ہمیشہ اس کو کھاتے رہتے جب تک کہ دنیا باقی ہے۔ ام حارثہ کو فرمایا تیرا بیٹا فردوس اعلیٰ میں پہنچ چکا ہے (لہذا آہ و بکا کی ضرورت نہیں ہے) حدیث نمبر ۲۸۰۹

* صحیح بخاری ص ۵۹ باب عظة الامام الناس في اتمام الصلوة وذكر القبلة، میں حضرت ابو ہریرہ رضی اللہ عنہ سے روایت ہے کہ حضور علیہ السلام نے فرمایا:

هل ترون قبلتي ههنا فوالله ما يخفى على ركوعكم ولا

خشوعكم اني لاركم من وراء ظهري

کیا تم یہ سمجھتے ہو کہ میری نگاہ صرف سامنے ہی دیکھتی ہے اللہ کی قسم مجھ پر

نہ تمہارا رکوع پوشیدہ ہے نہ تمہارا خشوع (دلی کیفیات) میں تمہیں اپنے

پیچھے سے بھی دیکھتا رہتا ہوں

* آپ نے صحابہ کرام کے مجمع میں فرمایا: وانی واللہ لا نظر الی حوضی الان، اور میں اللہ کی قسم (اگرچہ تمہارے سامنے کھڑا ہوں مگر) اپنے حوض (کوثر) کو دیکھ رہا ہوں۔ (بخاری ج ۱ ص ۵۰۸)

مجھ سے جو چاہو پوچھ لو، اعلان مصطفیٰ صلی اللہ علیہ وسلم:

حضرت ابو موسیٰ رضی اللہ عنہ فرماتے ہیں: حضور علیہ السلام سے بہت سی چیزوں کے بارے میں (بے فائدہ) سوالات کئے گئے جو آپ صلی اللہ علیہ وسلم پر ناگوار گزرے اور آپ صلی اللہ علیہ وسلم جلال میں آکر لوگوں سے فرمانے لگے:

سَلُونِي عَمَّا شِئْتُمْ (حدیث نمبر ۹۲)

تم مجھ سے جو چاہو پوچھ لو۔

ایک شخص (عبداللہ نامی جس کے نسب میں لوگوں کو شک تھا اس نے موقع غنیمت جانا اور) عرض گزار ہوا، من ابی یارسول اللہ، یارسول اللہ میرے باپ کا نام بتا دیں، فرمایا: ابوک حذافۃ، ایک اور شخص کھڑا ہوا (جس کا نام سعد بن سالم تھا اور اس کا معاملہ بھی پہلے والے کی طرح تھا) عرض کیا! حضور میرا باپ کون ہے؟ فرمایا: تیرا باپ سالم ہے جو شیبہ کا آزاد کردہ غلام ہے۔ حضرت عمر فاروق رضی اللہ عنہ نے حضور علیہ السلام کے چہرہ انور کے حجاب میں عتاب باری ملاحظہ کیا تو ڈر گئے اور عرض کرنے لگے، یارسول اللہ انا نتوب الی اللہ،

حضور ہم اللہ تعالیٰ کی بارگاہ میں توبہ کرتے ہیں۔

حدیث کے الفاظ سَلُونِي عَمَّا شِئْتُمْ، میں ماعوم کے لئے ہے جو دنیاوی و دینی تمام سوالات کو شامل ہے اور سوال کرنے والوں کے سوال بھی بتا رہے ہیں کہ ایسے سوالوں کے جواب صرف وہی دے سکتے ہیں جو علیک مالہ تکن تعلم کی شان رکھتے ہوں

۔۔۔ علم غیب ہے کہ رسول کریم نے

خبریں وہ دیں کہ جنگی کسی کو خبر نہ تھی

حضور علیہ السلام نے اس انداز میں یہ کچھ کیوں ارشاد فرمایا: اس کے پس منظر میں ایک واقعہ ہے وہ خازن و بیضاوی کے حوالے سے ملاحظہ ہو۔

اس حدیث کا پس منظر

سدی نے کہا کہ جناب رسول اللہ صلی اللہ علیہ وسلم نے فرمایا: میری ساری امت میرے سامنے مٹی کی صورتوں میں پیش کی گئی جیسے حضرت آدم علیہ السلام پر پیش کی گئی تھی اور مجھے بتایا گیا کہ کون شخص مجھ پر ایمان لائے گا اور کون میرے ساتھ کفر کرے گا۔ جب یہ خبر منافقوں کو پہنچی تو انہوں نے ہنسی اور مذاق کے طور پر کہا محمد صلی اللہ علیہ وسلم کہتے ہیں کہ وہ مومنوں اور کافروں کو جانتے ہیں جو ابھی تک پیدا بھی نہیں ہوئے۔ حالانکہ ہم آپ کے ساتھ رہتے ہیں ہمیں تو پہچانتے نہیں ہیں۔ جب یہ بات جناب رسول اللہ صلی اللہ علیہ وسلم کو پہنچی تو آپ منبر شریف پر تشریف لائے اور اللہ کی حمد و ثناء کے بعد فرمایا: ان لوگوں کا کیا حال ہے جنہوں نے میرے علم میں طعن کیا ہے۔ قیامت تک جو ہونے والا ہے مجھ سے پوچھو میں تمہیں بتاؤں گا۔ عبد اللہ بن حذافہ سہمی نے کہا! یا رسول اللہ صلی اللہ علیہ وسلم میرا باپ کون ہے؟ آپ نے فرمایا: تیرا باپ حذافہ ہے۔ یہ سن کر حضرت عمر فاروق رضی اللہ عنہ کھڑے ہوئے اور عرض کیا! ہم اللہ کے رب ہونے پر اسلام کے دین ہونے پہ اور قرآن کے امام ہونے اور آپ کے نبی ہونے راضی ہیں۔ آپ ہمیں معاف فرمائیں۔ اللہ تعالیٰ آپ سے درگزر فرمائے۔ جناب رسول اللہ صلی اللہ علیہ وسلم نے فرمایا: کیا تم ایسی بات کرنے سے رکتے نہیں ہو پھر آپ منبر شریف سے اتر آئے۔ صلی اللہ علیہ وسلم (خازن، بیضاوی)

بخاری شریف میں اس سے اگلی حدیث کے اندر حضرت عمر فاروق رضی اللہ عنہ کا اس انداز سے معافی مانگنا آیا ہے، فبرک عمر علی رکبتيه فقال رضينا بالله ربنا وبالا سلام دينا و بمحمد صلى الله عليه وسلم نبيا ثلثا فسكت، حضرت

عمر نے دوزخ میں نہ کر تین بار عرض کیا ہم اللہ کے رب ہونے پر حضور علیہ السلام کے نبی ہونے پر اور اسلام کے دن ہونے پر راضی ہیں۔ تب حضور علیہ السلام خاموش ہو گئے۔
امام الانبیاء علیہ السلام کا اندازِ تکلم:

حضرت انس رضی اللہ عنہ نبی کریم صلی اللہ علیہ وسلم کا طرزِ تکلم اور اندازِ گفتگو بیان کرتے ہوئے ارشاد فرماتے ہیں:

أَنَّهُ كَانَ إِذَا تَكَلَّمَ بِكَلِمَةٍ أَعَادَهَا ثَلَاثًا حَتَّى تُفْهَمَ عَنْهُ وَإِذَا أَتَى عَلَى قَوْمٍ فَسَلَّمَ عَلَيْهِمْ سَلَّمَ عَلَيْهِمْ ثَلَاثًا (حدیث نمبر ۹۵)

جب آپ صلی اللہ علیہ وسلم کوئی بات فرماتے تو تین مرتبہ دہراتے تاکہ بات اچھی طرح سمجھ لی جائے اور جب آپ صلی اللہ علیہ وسلم کسی قوم کے پاس تشریف لاتے تو ان کو سلام کرتے تو بھی تین مرتبہ سلام فرماتے۔

اگرچہ یہ تکرار ہمیشہ کا معمول نہ تھا بلکہ کسی ضرورت کے تحت تھا مثلاً یہ کہ بات عام فہم سے بالاتر ہوتی یا مخاطب کچھ فاصلے پر ہوتا جیسا کہ اس کے بعد والی حدیث میں ہے کہ حضرت عبداللہ بن عمرو رضی اللہ عنہ فرماتے ہیں: ایک سفر میں حضور علیہ السلام ہم سے (راستے میں) پیچھے رہ گئے، پھر آپ نے ہمیں آلیا جبکہ ہم نے عصر کی نماز مؤخر کر دی تھی اور ہم وضو کر رہے تھے اور اپنے پاؤں کو سرسری طور پر دھو رہے تھے تو آپ صلی اللہ علیہ وسلم نے دو یا تین مرتبہ آواز بلند فرمایا: ویل للعقاب من النار، ایڑیوں (کو وضو میں خشک رکھنے والوں) کیلئے جہنم میں ہلاکت ہے۔ یاد رہے! نبی اکرم صلی اللہ علیہ وسلم کا اندازِ بیان اتنا پرتا شیر تھا کہ ایک مرتبہ آپ نے عورتوں کے سامنے وعظ فرمایا اور انہیں صدقہ کرنے کی ترغیب دی آپ کے ساتھ حضرت بلال حبشی رضی اللہ عنہ تھے۔ حدیث شریف میں ہے:

فجعلت المرأة تلقى القرظ والخاتم وبلال ياخذ في ثوبه

(بخاری شریف ص ۲۰ حدیث نمبر ۹۸)

عورتوں نے اپنی بالیاں اور انگوٹھیاں اتار کر حضرت بلال کو دے دیں اور وہ پکڑ کر اپنی جھولی میں ڈالتے گئے۔

جس کا کوئی نہ ہو اس کے حضور میں (صلی اللہ علیہ وسلم)

ایک روایت میں ہے: عورتوں کی درخواست پر آپ صلی اللہ علیہ وسلم نے ان کے لئے ایک دن مقرر فرمایا اور انہیں جو وعظ فرمایا اس میں یہ بھی تھا:

ما منكن امرأة تقدم ثلثة من ولدھا الا كان لها حجاب من النار

تم میں سے جس کے تین بچے (نابالغی کی حالت میں) فوت ہو جائیں یہ بچے اس کے لئے (دوزخ کی) آگ سے آڑ ہو جائیں گے

ایک عورت نے عرض کیا اور جس کے دو بچے فوت ہوئے ہوں، فرمایا: دو کا بھی یہی حکم ہے (مرد بھی اس میں داخل ہے جیسا کہ کتاب الجنائز میں حضرت انس سے ہے، ما من الناس مسلم، اور ترمذی میں دو کی قید بھی نہیں بلکہ ایک بھی ہو تو یہی حکم ہے، ما من مسلمین يتوفى لهما، نابالغ کی شرط اس لئے ہے کہ عموماً ماں باپ کو چھوٹے بچوں سے زیادہ محبت ہوتی ہے۔ بے اولاد بھی مایوس نہ ہوں کیونکہ جس کا کوئی نہیں ہوگا اس کے حضور خود ہوں گے۔ صلی اللہ علیہ وسلم) بہر حال آپ نے عورتوں کا یہ جذبہ دیکھا تو فرمایا: لکن فداء ابی و امی، تم پر میری ماں اور باپ فدا ہوں۔

(بخاری ص ۱۳۳ ج ۱)

آدم برسر مطلب: تین مرتبہ سلام فرمانے کا مطلب یہ ہے کہ مثلاً اگر کسی کے ہاں آپ صلی اللہ علیہ وسلم تشریف لے گئے ہیں تو گھر میں داخل ہونے کا اذن لینے کے لئے سلام کیا اگر پہلی دوسری بار سلام کہنے پہ اذن نہ ملا تو تیسری بار سلام کہہ کر واپس تشریف لے آتے جیسا کہ آپ صلی اللہ علیہ وسلم کا ارشاد ایک حدیث میں بیان ہوا:

اذا ستاذن احدكم ثلثا فلم يؤذن لم فليرجع

جب تین بار اجازت چاہو اور اجازت نہ ملے تو واپس لوٹ جاؤ اور تین بار سلام کہنے کی دوسری وجہ یہ ہے کہ پہلی مرتبہ کا سلام استیذان (طلب اجازت کیلئے) ہوتا، دوسری مرتبہ کا سلام تحیہ ہوتا کہ قوم کے پاس پہنچ کر سلام کیا گیا اور تیسرا سلام مجلس سے رخصت ہوتے ہوئے فرماتے اس کو سلام وداع کہا گیا اور یہ تینوں سلام مسنون ہیں۔ یہی مطلب ہے اس حدیث کا، انہ کان اذا سلم سلم ثلاثا واذا تکلم بکلمۃ اعادھا ثلاثا،

دہرے ثواب کا حقدار:

حضرت ابو موسیٰ اشعری رضی اللہ عنہ سے روایت ہے کہ حضور علیہ السلام نے فرمایا: تین شخص دہرے ثواب کے حقدار ہیں:

۱- رَجُلٌ مِّنْ اَهْلِ الْكِتَابِ اٰمَنَ بِنَبِيِّهِ وَاٰمَنَ بِمُحَمَّدٍ صَلَّى اللّٰهُ عَلَيْهِ وَسَلَّمَ ، وہ بندہ جو اہل کتاب میں سے ہو اپنے نبی پر بھی ایمان لایا اور مجھ پر بھی۔

۲- اَلْعَبْدُ الْمَمْلُوكُ اِذَا اَدَّى حَقَّ اللّٰهِ وَحَقَّ مَوَالِيهِ ،

وہ غلام جو اللہ کا اور اپنے مالکوں کا حق ادا کرتا رہا۔

۳- رَجُلٌ كَانَتْ عِنْدَهُ اَمَةٌ فَادَّبَهَا فَاحْسَنَ تَادِيْبَهَا وَعَلَّمَهَا فَاحْسَنَ تَعْلِيْمِهَا ثُمَّ اَعْتَقَهَا فَتَزَوَّجَهَا (حدیث نمبر ۹۷)

وہ شخص کہ جس کے پاس لونڈی ہو، وہ اس کو اچھے آداب و تعلیم دیتا رہا پھر اس کو آزاد کر کے اس سے نکاح کر لیا۔

حضرت عامر شعمی نے یہ حدیث سنا کر مخاطب سے کہا:

اعطينا کھا بغیر شیء قد کان یرکب فیما دونہا الی المدینۃ

ہم نے تجھے (یہ حدیث) مفت میں دے دی ہے حالانکہ اس سے کم (فائدہ والی

بات) کیلئے مدینہ تک کا سفر کرنا پڑتا تھا۔

شارحین حدیث فرماتے ہیں: دہرا ثواب صرف انہی تین قسم کے لوگوں کے ساتھ

خاص نہیں بلکہ ہر وہ شخص جو دہرے ثواب والا کام کرے مثلاً اولاد، والدین کے حقوق بھی ادا کرے اور حقوق اللہ بھی ادا کرے۔ اسی طرح رعایا کے حقوق کے ساتھ اللہ تعالیٰ کے حقوق بھی ادا کرے تو یہ لوگ بھی دہرے ثواب کے حقدار ہوں گے۔

خواب میں زیارت مصطفیٰ صلی اللہ علیہ وسلم:

حضرت ابو ہریرہ رضی اللہ عنہ سے روایت ہے کہ نبی کریم علیہ السلام نے فرمایا:

مَنْ رَأَانِي فِي الْمَنَامِ فَقَدْ رَأَانِي فَإِنَّ الشَّيْطَانَ لَا يَتَمَثَّلُ فِي صُورَتِي

(احمدیث نمبر ۱۱۰)

جس نے مجھے خواب میں دیکھا تحقیق اس نے مجھے ہی دیکھا کیونکہ شیطان میری مثل نہیں بن سکتا۔

حضور علیہ السلام کی زیارت کے مشتاق امتی کو چاہئے کہ آپ صلی اللہ علیہ وسلم کا حلیہ مبارک ذہن میں رکھے پھر اس کے مطابق زیارت کرے تو اس نے حضور علیہ السلام ہی کی زیارت کی۔ ورنہ یہ تو نہیں کہ شیطان خواب میں آکر جھوٹ نہیں بول سکتا جیسا کہ کئی نام نہاد پیر اس بیماری میں مبتلا ہیں کہ روزانہ ان کی خواب میں آکر جھوٹ بول بول کر ان کی گمراہی میں اضافہ کرتا رہتا ہے اور وہ اس کا پیغام ضلالت مریدوں کو سنانا کر گمراہ کرتے رہتے ہیں۔

جس طرح شیطان لعین ہمارے حضور علیہ السلام کی شکل و صورت میں نہیں آ سکتا اسی طرح کسی بھی نبی علیہ السلام کی شکل و صورت میں نہیں آ سکتا۔

نکتہ: شیطان تو کسی بھی نبی کی صورت نہ اپنا سکے اور جب نام نہاد علماء یہ کہتے ہیں کہ ہم حضور جیسے ہیں تو شیطان ان کی زبان سے یہ جملہ سن کر کتنا خوش ہوتا ہوگا اور تھپکی دیتا ہوگا کہ شاباش جو کام میں بھی نہ کر سکا وہ تم نے کر دکھایا کہ میں تو کسی بھی نبی علیہ السلام کی طرح نہ ہو سکا اور تم ہو کہ امام الانبیاء علیہ السلام کی مثلیت کا دعویٰ کر رہے ہو، ان الشیاطین لیوحون الی اولیائہم لیجادلوکم (انعام) بے شک شیطان

اپنے دوستوں کے دلوں میں وسوسے ڈالتا ہے تاکہ وہ تم سے جھگڑیں (اور بحث و مناظرے کریں کس بات پر؟ اس بات پر کہ ہم حضور جیسے ہیں، العیاذ باللہ) اور اللہ تعالیٰ فرماتا ہے:

انا جعلنا الشیطان اولیاء للذین لا یؤمنون (۱۱ اعراف، ۲۷)
(جو اولیاء اللہ کو نہیں مانتے) ہم شیاطین کو ان بے ایمانوں کے اولیاء بنا دیتے ہیں (تاکہ گمراہی میں ان کی مدد کرتے رہیں)

انهم اتخذوا الشیطان اولیاء من دون اللہ و یحسبون انهم مهتدون (۱۱ اعراف، ۳۰)

بے شک انہوں نے اللہ کو چھوڑ کر شیطانوں کو اپنا دوست بنا لیا اور گمان کرتے ہیں کہ ہم ہدایت یافتہ ہیں۔

حالانکہ ہدایت یافتہ تو وہ ہیں کہ جو اللہ کے محبوب کو بے مثل و بے مثال مانیں، اے عقل کے اندھو! جب نبیوں میں کوئی حضور جیسا نہیں ہے تو تم یہ دعویٰ کس طرح کرتے ہو کہ ہم حضور جیسے ہیں۔ صلی اللہ علیہ وسلم

۔ مثال مصطفیٰ کوئی پیغمبر ہو نہیں سکتا
ستارہ لاکھ چمکے ماہ انور ہو نہیں سکتا

حدیث قرطاس:

حدیث قرطاس کا نمبر صحیح بخاری میں ۱۱۴ ہے اور اس حدیث کو امام بخاری علیہ الرحمۃ نے صحیح بخاری میں اس مقام کے علاوہ اور بھی چھ جگہ لکھا ہے۔ اس حدیث کی آڑ میں بد باطن لوگ، مراد رسول صلی اللہ علیہ وسلم، حضرت عمر فاروق رضی اللہ عنہ کی عداوت میں دل کھول کر اپنے نبی باطن کا اظہار کرتے ہیں حالانکہ ان کی ان ہوائیوں کا حقیقت کے ساتھ کوئی تعلق نہیں ہے۔ مثلاً وہ کہتے ہیں کہ جب حضور علیہ السلام نے کاغذ قلم ملا۔ کیا تو حضرت عمر نے کاغذ قلم نہ دینے دیا بلکہ کہا کہ حضور علیہ السلام کو

سرسام ہو گیا ہے اور آپ کی ہدایاتی حالت ہے اور ہمیں اللہ کی کتاب (قرآن پاک) کافی ہے جس پر حضور علیہ السلام ناراض ہوئے اور آپ نے سب کو اپنی بارگاہ سے چلے جانے کا حکم دیا۔ اس سلسلہ میں گزارش یہ ہے کہ اگرچہ مسند احمد کی روایت کے مطابق سامان کتابت لانے کا حکم حضرت علی المرتضیٰ کو تھا تاہم کسی روایت میں یہ نہیں ہے کہ حضرت عمر نے کہا ہو کہ اَهَجَرَ اسْتَفْهُوْہ حضور علیہ السلام کی ہدایاتی کیفیت ہے اور نہ ہی ان الفاظ کا یہ معنی ہے بلکہ ہجر کا معنی چھوڑنا ہے اور اسْتَفْهُوْہ کا معنی ہے حضور علیہ السلام سے پوچھا جائے۔ اس طرح دونوں الفاظ کا معنی یہ بنتا ہے کہ حضور علیہ السلام سے پوچھا جائے کہ آپ ہمیں چھوڑ کر جارہے۔ باقی رہا یہ کہ ہجر صیغہ ماضی کیوں ہے تو اس بارے میں گزارش ہے جس چیز کا وقوع مستقبل قریب میں یقینی ہو اس کو ماضی سے تعبیر کر لیا جاتا ہے۔

حضرت عمر کا یہ کہنا کہ ہمیں ”اللہ کی کتاب کافی ہے“

اور یہ کہ حضرت عمر نے یُکْتَابُ اللّٰہِ حَسْبُنَا کہہ کر سامان کتابت لانے سے روک دیا تو اس سلسلہ میں عرض یہ ہے کہ جب حضرت عمر نے یہ الفاظ کہے تو حضور علیہ السلام کا دوبارہ سامان کتابت طلب نہ فرمانا حضرت عمر کی گزارش قبول کرنا تھا اور اگر اس کے بعد بھی حضور علیہ السلام کے اس حکم کی تعمیل لازم تھی تو حضرت علی المرتضیٰ پیش کر دیتے اور پھر یہ جمعرات کا دن تھا اور اس کے چار روز بعد حضور علیہ السلام کا وصال ہوتا ہے۔ آخر حضرت عمر چار دن رات وہیں تو نہ بیٹھے رہے اگر نعوذ باللہ شیر خدا، حیدر کرار نے اس وقت حضرت عمر کے ذریعہ سے سامان کتابت نہ دیا تو ان چار دنوں میں کسی وقت پیش کر دیتے، پھر معترضین یہ بھی نہیں سوچتے کہ اس طرح کے اعتراضات سے خود حضور علیہ السلام پر فریضہ تبلیغ کی ادائیگی، میں کوتاہی کا الزام آتا ہے کہ اگر اتنا ضروری کام تھا کہ جس کے نہ کرنے سے دین مکمل نہ ہوتا تھا تو ایک حضرت عمر کیا سارا جہان بھی روکتا رہتا تو حضور علیہ السلام ضرور کر گزرتے کیونکہ یہ تو

اللہ کا حکم ہے، یا ایہا الرسول بلغ ما انزل الیک من ربک وان لم تفعل فما بلغت رسالتہ، اے رسول (صلی اللہ علیہ وسلم) جو آپ کے رب کی طرف سے نازل ہوا اس کو پہنچائیے اور اگر آپ نے ایسا نہ کیا تو فریضہ رسالت سرانجام نہ دیا۔

اصل بات یہ ہے کہ حضرت عمر فاروق رضی اللہ عنہ حضور علیہ السلام کے وزیر ہیں اور وزراء کو اپنی رائے دینے کا حق ہوتا ہے جو حضرت عمر نے دی اور حضور علیہ السلام نے قبول فرمالی جیسا کہ بدر کے قیدیوں کے بارے میں حضرت عمر کی رائے کو نہ صرف حضور علیہ السلام نے بلکہ خود عرش والے نے قبول فرمایا اور قرآنی آیت (لولا کتاب من اللہ..... (انفال ۶۸) کے نزول کے بعد حضور علیہ السلام نے فرمایا: ”اگر عذاب اترتا تو عمر بن الخطاب اور سعد بن معاذ کے علاوہ سب اس کی پلیٹ میں آجاتے۔ علاوہ ازیں بھی بیسیوں مواقع پہ حضرت عمر نے اپنی آراء دیں اور آپ کی رائے کے مطابق قرآن اترتا رہا۔

کیا حضور علیہ السلام حضرت علی کی خلافت لکھنا چاہتے تھے؟

یہ واویلا بھی کیا جاتا ہے کہ حضور علیہ السلام نے حضرت علی المرتضیٰ کی خلافت کی سند لکھنی تھی تو ہم کہیں گے کہ نہیں بلکہ حضرت ابوبکر کی خلافت کی سند لکھنی تھی یہ تو کوئی بات نہ ہوئی اور پھر اس کے بعد حضور علیہ السلام نے مشرکین کو جزیرہ عرب سے نکالنے اور وفود کے ساتھ حسن معاملہ کا حکم جاری فرمایا جیسا کہ حدیث میں ہے۔ نیز الصلوٰۃ و ما ملکت ایمانکم کا ارشاد بھی ملتا ہے اس کے ساتھ ہی آپ نے حضرت علی کی خلافت کا اعلان کیوں نہ فرما دیا۔ اس بارے میں ایک حدیث دیکھئے بخاری ج ۱ ص ۳۹۱ پہ کہ آپ کیا فرماتا چاہتے تھے۔

رہ گئی یہ بات کہ حضرت ابن عباس رضی اللہ عنہما کا یہ کہنا ”یہ بڑی مصیبت ہے“ یہ ان کا ذاتی اور جذباتی تاثر تھا جب حضرت علی نے ایسے جذبات کا اظہار نہیں کیا جو ان سے بدرجہا علم و فہم اور دیانت میں آگے ہیں تو حضرت ابن عباس رضی اللہ عنہما کی

بات مرجوع قرار پائے گی۔ لہذا

یوں نہ نکلیں آپ برچھا تان کر

اپنا بیگانہ ذرا پہچان کر

اس بارے میں اہل محبت کیا کہتے ہیں؟

اہل محبت کہتے ہیں کہ صحابہ کرام و اہل بیت کا کاغذ قلم نہ دینا اور حضور علیہ السلام کا طلب کرنا ایسے ہی ہے جس طرح اولاد و فاشعار ہو اور باپ بیمار ہو اور ازراہ شفقت بیماری کی حالت میں کہے لاؤرسی کلہاڑی میں تمہیں لکڑیاں کاٹ کر لا دوں تاکہ میرے بعد تمہیں سہولت رہے اور وفادار اولاد کہے آپ کی طبیعت ٹھیک نہیں آپ آرام فرمائیں جو کچھ پہلے آپ ہمیں دے چکے ہیں وہ ہمارے لئے کافی ہے۔ یا استاذ جو اپنے شاگردوں کو محنت کراتا ہے اور امتحان کے دن آزمانے کے لئے کہے لاؤ کاغذ قلم میں تمہیں نوٹس لکھ دوں تاکہ امتحان میں تمہارے کام آئیں تو لائق شاگرد یہی جواب دیں گے آپ فکر نہ کریں آپ نے جو سال بھر ہم پر محنت کی ہے اس سے ان شاء اللہ ہمارا کام ہو جائے گا۔ آج آپ کی دعا ہی ہمیں کافی ہے (اہل محبت کی توجیہ کتنی شاندار ہے) اور پھر بقیہ دنوں میں حضور علیہ السلام کا چند احکام دینا اور خلافت علی المرتضیٰ کی بات نہ کرنا یہ بتاتا ہے کہ جو احکام دیئے وہی لکھنا چاہتے تھے ورنہ تو ایسے ہی ہوگا کہ آپ خط میں ضروری بات لکھنے کی بجائے دوسری باتیں لکھ دیں اور جو بات لکھنے والی ہے اس کو چھوڑ دیں تو آپ کو عقلمند کون کہے گا؟ اور آپ امام الانبیاء کے بارے میں ایسا سوچیں گے تو پھر آپ کو مسلمان کون کہے گا؟ اور جب حضرت ابو بکر کی خلافت کے واضح اشارے احادیث میں موجود ہیں دیکھئے مسلم شریف ج ۲ ص ۲۷۳، آپ نے حضرت عائشہ رضی اللہ عنہا کو فرمایا: ادعی لی ابابکر اباک و اخاک حتی اکتب ۛ کتابا فانی اخاف ان یتمنی متمن ویقول قائل انا اولی دیابی اللہ والمؤمنون الا ابابکر، اپنے باپ اور بھائی کو بلا لو میں ان کے لئے لکھ دوں کیونکہ

مجھے خطرہ ہے کہ کوئی متمنی تمنا کرے کہ ابوبکر سے زیادہ وہ حق دار ہے حالانکہ اللہ و اہل ایمان ابوبکر کے سوا کسی پہ راضی نہیں اور حضرت علی کے بارے ایسی کوئی صراحت نہیں پھر بھی خلافت علی پہ اڑ جانا کہاں کا انصاف ہے؟
علوم مصطفیٰ صلی اللہ علیہ وسلم:

حضرت عبداللہ بن عمر رضی اللہ عنہما سے روایت ہے کہ حضور صلی اللہ علیہ وسلم نے اپنی ظاہری حیات کے آخری دنوں (وصال سے ایک ماہ پہلے) ہمیں عشاء کی نماز پڑھائی، سلام پھیرنے کے بعد حضور علیہ السلام نے کھڑے ہو کر فرمایا:

أَرَأَيْتَكُمْ لَيْلَتَكُمْ هَذِهِ فَإِنَّ رَأْسَ مِائَةِ سَنَةٍ مِثْلُهَا لَا يَبْقَى مِثْنٌ
هُوَ عَلَى ظَهْرِ الْأَرْضِ أَحَدٌ (حدیث نمبر ۱۱۶)

کیا تم نے اپنی اس رات کا حال دیکھا؟ جتنے لوگ آج روئے زمین پر ہیں ان میں سو سال کے بعد کوئی نہ ہوگا۔

چنانچہ ایسا ہی ہوا کہ آخری صحابی حضرت ابوالطفیل عامر بن وائلہ کا ۱۱۰ ہجری میں وصال ہوا۔ حضرت عیسیٰ و ادریس آسمانوں پر ہیں اور حضرت خضر و الیاس زمین پہ یونہی جن اور ابلیس اس فرمان سے مستثنیٰ ہیں کیونکہ نظروں سے غائب ہیں۔

* حضرت اُمّ حرام بنت ملحان کو حضور علیہ السلام نے بتا دیا کہ تو سمندری سفر کرنے والے پہلے قافلے میں شامل ہوگی (اور شہید ہوگی) چنانچہ ایسا ہی ہوا۔

(بخاری ص ۳۹۱)

* بدر میں مرنے والے کافروں کے بارے میں آپ (صلی اللہ علیہ وسلم) نے ایک دن پہلے ہی میدان میں چھڑی سے نشان لگا کر بتا دیا کہ کل فلاں یہاں مرے گا فلاں یہاں مرے گا چنانچہ ایسا ہی ہوا۔ (بخاری ج ۲ ص ۵۶۳)

* باب علامات النبوة بخاری شریف ص ۵۰۴ پہ کئی احادیث ملاحظہ ہوں جن میں علوم غیبیہ ہی کا ذکر ہے۔

* آپ صلی اللہ علیہ وسلم نے فرمایا: یا امة محمد (صلی اللہ علیہ وسلم) واللہ لو تعلمون ما اعلم لضحکتہ فلیلا ولیمکیتم کثیرا، (حدیث ۱۰۴۳)

اے محمد (صلی اللہ علیہ وسلم) کی امت جو کچھ میں جانتا ہوں اگر تم جانتے ہو تو کم ہنستے اور زیادہ روتے۔

* ماں کے پیٹ میں کیا ہے بچہ ہے یا بیٹی، بد بخت ہے یا نیک بخت، اس کا رزق، اس کی موت و حیات اس بارے میں اللہ تعالیٰ نے سارا علم فرشتے کو عطا فرما رکھا ہے۔ فیکتب فی بطن امہ، وہ فرشتہ اس کی ماں کے پیٹ میں ہی سارا کچھ لکھ دیتا ہے۔ (بخاری شریف ص ۴۶)

حضرت ابو ہریرہ اور ان کا حافظ

* حضرت ابو ہریرہ رضی اللہ عنہ ہزار ہا احادیث کے راوی فرماتے ہیں (یہ نہ سمجھنا کہ میں نے حضور علیہ السلام سے صرف یہی علم حاصل کیا ہے بلکہ) حفظت عن رسول اللہ وعاء ین فاما احدهما فبیتہ واما الاخر فلو بیتہ قطع ہذا الحلقوم، (حدیث نمبر ۱۲۰)

میں نے حضور علیہ السلام سے (علم کے) دو برتن حاصل کئے جن میں سے صرف ایک کو پھیلایا ہے (حدیث کی صورت میں) اگر دوسرا علم بھی پھیلا دوں تو میری یہ گردن کاٹ دی جائے۔

حضرت ابو ہریرہ رضی اللہ عنہ کو علم کے یہ سمندر کیسے حاصل ہوئے؟

خود فرماتے ہیں "میں نے عرض کیا حضور! میں آپ کی احادیث جوں جاتا ہوں" (اس کا علاج فرمائیں) حضور علیہ السلام نے فرمایا: اسط رداک فبسطہ، اپنی چادر پھیلا، میں نے چادر پھیلائی، فغرف بیدہ ثم قال ضہ فبسطہ فما نسیت شیئا بعد، پس حضور علیہ السلام نے اپنے دونوں ہاتھوں کو چلو کی طرح بنا کر اس میں کچھ ڈالا

(تاکہ لوگ جان لیں کہ میرا صحابی غیب پہ ایمان رکھتا ہے) اور فرمایا: سمیٹ کر سینے سے لگا لے بس وہ دن گیا اور یہ دن آیا میں کبھی کچھ بھولا ہی نہیں۔

(بخاری شریف حدیث نمبر ۱۱۹)

* حضرت عبداللہ بن عمرو رضی اللہ عنہ کو حضور علیہ السلام نے فرمایا:

کیف بک اذا بقیۃ فی حثالة من الناس (بخاری ص ۶۹ ج ۱)

اس وقت تیرا کیا حال ہوگا جب تو رومی لوگوں میں باقی رہ جائے گا۔

معلوم ہوا! حضور علیہ السلام کو حضرت عبداللہ کے بارے میں علم تھا کہ ان کی عمر لمبی ہوگی اور ایسے لوگوں کا زمانہ پائے گا جو گئے گزرے اور فضول لوگ ہوں گے۔

* آپ صلی اللہ علیہ وسلم نے بھرے مجمع میں فرمایا:

واللہ ما اخاف من بعدی ان تشرکوا ولكن اخاف ان تنافسوا فیہا

(بخاری ج ۱ ص ۵۰۸)

اللہ کی قسم مجھے یہ خطرہ نہیں ہے کہ تم میرے بعد شرک کرو گے ہاں یہ ڈر

ہے کہ تم مال دنیا میں مقابلہ بازی کرو گے۔

یہودی علم نبوت کو مان گیا:

حضور علیہ السلام مدینہ پاک تشریف لائے تو عبداللہ بن سلام (یہودیوں کے بہت بڑے عالم) حاضر ہوئے اور عرض کیا میرے تین سوالوں کا جواب دیں کیونکہ ان کا جواب صرف نبی ہی دے سکتا ہے۔

۱- قیامت کی پہلی نشانی کیا ہے؟ فرمایا: آگ ہے جو مشرق سے مغرب کو جائے گی۔

۲- اہل جنت کا پہلا کھانا کیا ہوگا؟ فرمایا: مچھلی کا جگر۔

۳- بچہ اپنے والدین اور ماموؤں کی شکل پہ کیوں پیدا ہوتا ہے؟ فرمایا: اگر مرد کا انزال پہلے ہو تو باپ کی شکل پہ ہوگا ورنہ ماں (یا کسی ماموں کی شکل پہ)

عبداللہ بن سلام نے نعرہ بلند کیا، اشہد انک رسول اللہ، میں گواہی دیتا ہوں
آپ اللہ تعالیٰ کے رسول ہیں (کاش مسلمان کہلانے والے بھی شانِ مصطفیٰ صلی اللہ
علیہ وسلم کے ایسے واقعات سن کر خوشی سے نعرے بلند کریں اور سچے دل سے کلمہ
پڑھیں اور عظمت رسالت خود بھی مانیں اور دوسروں سے بھی منوائیں)

(بخاری شریف ج ۱ ص ۴۶۹)

نگاہ یار نے اک دم میں ٹکڑے کئے دل کے
نہ دیکھی ہم نے کاٹ ایسی کسی شمشیر براں میں
شرمیلہ اور متکبر علم حاصل نہیں کر سکتا:

یہ حضرت مجاہد کا قول ہے: لَا يَتَعَلَّمُ الْعِلْمَ مُسْتَحْيٍ وَلَا مُسْتَكْبِرٍ، اور حضرت
عائشہ رضی اللہ عنہا فرماتی ہیں: نَعَمْ النِّسَاءُ نِسَاءُ الْاَنْصَارِ لَمْ يَسْنَعْنِ الْحَيَاءُ اَنْ
يَتَفَقَّهْنَ فِي الدِّينِ، انصار کی عورتیں بہت اچھی ہیں کہ دین سمجھنے میں شرماتی نہیں
ہیں۔ (باب الحیا، فی العلم باب نمبر ۵۰)

اس بارے میں چند واقعات ملاحظہ ہوں:

* حضرت ام سلمہ رضی اللہ عنہا فرماتی ہیں کہ ام سلیم رضی اللہ عنہا نے حضور
علیہ السلام کی بارگاہ میں حاضر ہو کر مسئلہ پوچھا اور عرض کیا: یا رسول اللہ صلی اللہ علیہ وسلم
! اللہ تعالیٰ حق بیان کرنے سے نہیں شرماتا کیا عورت کو احتلام ہو جائے تو وہ غسل
کرے؟ فرمایا: ہاں جب وہ منی کو دیکھ لے۔ حضرت ام سلمہ نے شرم کی وجہ سے اپنا
چہرہ ڈھانپ لیا اور عرض کیا: حضور! کیا عورت کو بھی احتلام ہوتا ہے۔

قَالَ نَعَمْ تَرَبَّتْ يَبِيْنُكَ فَبِمَ يُشَبِّهَهَا وَلَذَهَا (حدیث نمبر ۱۳۰)

فرمایا: ہاں تیرا دایاں ہاتھ خاک آلود ہو اور کس وجہ سے بچہ اپنی ماں کے
مشابہ ہوتا ہے؟

اس سے معلوم ہوا: حضور علیہ السلام کی برکت سے امہات المؤمنین بھی شیطانی

تصرف سے محفوظ ہیں تبھی تو حضرت ام سلمہ نے تعجب کا اظہار کیا اور نہ صرف حضور علیہ السلام کے نکاح میں آنے کے بعد بلکہ پہلے سے ہی ورنہ ام سلمہ حضور علیہ السلام کے نکاح میں آنے سے پہلے ابو سلمہ کے نکاح میں تھیں اگر وہاں ان کو کبھی احتلام ہوتا تو بھی تعجب نہ کرتیں۔ گویا جس عورت کو اللہ تعالیٰ نے اپنے حبیب علیہ السلام کی بیوی بنانا تھا اس کو اول دن سے ہی شیطانی تصرف سے محفوظ رکھا۔ پھر حضور علیہ السلام کے بارے میں کیسے کہا جاسکتا ہے کہ آپ صلی اللہ علیہ وسلم کے وجود باوجود میں شیطان کا کوئی حصہ تھا جو شق صدر کے موقع پہ آپ کے دل کو زمزم سے دھوکہ نکال دیا گیا یا یہ کہ سورۃ النجم کی آیات کی تلاوت میں شیطان کی طرف سے آپ کی زبان اقدس پہ کچھ الفاظ جاری ہو گئے۔ یہ ہوائی کسی دشمن نے اڑائی ہو گئی۔

* ایک مرتبہ حضور علیہ السلام نے لوگوں سے پوچھا بتاؤ وہ کون سا درخت ہے جس کے پتے نہیں گرتے اور اس کی مثال مسلمان کی سی ہے۔ حضرت عبداللہ بن عمر رضی اللہ عنہما فرماتے ہیں لوگ جنگل کے درختوں کے بارے میں سوچنے لگے مگر میرے دل میں خیال آیا کہ وہ کھجور کا درخت ہی ہو سکتا ہے مگر میں (چھونا ہونے کی وجہ سے) شرما گیا (اور نہ بول سکا) لوگوں کے پوچھنے پر حضور علیہ السلام نے فرمایا: وہ کھجور کا درخت ہے جب میں نے اپنے والد حضرت عمر سے یہ واقعہ اور اپنے دل کی بات عرض کی تو انہوں نے فرمایا

لَا تَكُونُ قُلْتَهَا أَحَبُّ إِلَيَّ مِنْ أَنْ يَكُونَ لِي كَذًا وَكَذًا،

اگر تو بتا دیتا تو میرے لئے (یہ اعزاز) بہت دولت سے زیادہ محبوب ہوتا۔

(حدیث نمبر ۱۳۱)

* حضرت علی المرتضیٰ رضی اللہ عنہ فرماتے ہیں مجھے مدی بہت آتی تھی اور (حضور علیہ السلام کا داماد ہونے کی وجہ سے) میں آپ سے مسئلہ پوچھنے میں شرما گیا چنانچہ میں نے حضرت مقداد سے کہا: حضور علیہ السلام سے مسئلہ پوچھو (کہ مدی نکلنے پر

وضو ہے یا نہیں؟) انہوں نے پوچھا تو حضور علیہ السلام نے فرمایا:

فیه الوضوء، ہاں وضو ہے۔ (حدیث نمبر ۱۳۲)

شک، یقین کو زائل نہیں کرتا:

ایک شخص نے حضور علیہ السلام کی بارگاہ سے مسئلہ دریافت کیا کہ مجھے نماز میں شک پڑ جاتا ہے کہ شاید ہوا خارج ہو گئی ہو، آپ نے فرمایا:

لَا يَنْصَرِفُ حَتَّى يَسْمَعَ صَوْتًا أَوْ يَجِدَ رِيحًا (حدیث نمبر ۱۳۷)

ایسا شخص جب تک آواز نہ سن لے یا بو نہ پائے نماز جاری رکھے۔

اس سے فقہاء کرام نے ایک اصول اخذ کیا ہے جس پر ہزار ہا مسائل کی بنیاد رکھی گئی اور وہ یہ کہ، الیقین لایزول بالشک، شک سے یقین زائل نہیں ہوتا۔ فجز اہم اللہ احسن الجزاء

نبیوں کا خواب بھی وحی ہوتا ہے (علیہم السلام):

حضرت عبداللہ بن عباس رضی اللہ عنہما سے مروی حدیث میں ہے کہ حضور علیہ السلام سو کر اٹھے تو آپ نے بغیر وضو کئے نماز پڑھی چنانچہ حضرت عمرو بن دینار سے کہا گیا کہ لوگ کہتے ہیں حضور علیہ السلام کی آنکھیں سوتی ہیں اور آپ کا دل بیدار رہتا ہے۔ انہوں نے فرمایا: میں نے عبید بن عمیر سے سنا وہ کہتے تھے: رُؤِیَا الْأَنْبِیَاءِ وَحْیٌ (حدیث نمبر ۱۳۸، ملخصاً) نبیوں کا خواب وحی ہوتا ہے۔ پھر انہوں نے قرآن پاک کی وہ آیت پڑھی جس میں ہے: ابراہیم علیہ السلام نے خواب میں دیکھا کہ وہ اسماعیل علیہ السلام کو ذبح کر رہے ہیں۔ (ورنہ کسی بھی انسان اولاد ہو یا کوئی اور ہو کو قتل کرنا تو حرام ہے)

سوال پیدا ہوا کہ اگر حضور علیہ السلام کا دل بیدار رہتا تھا تو لیلۃ العریس میں آپ صلی اللہ علیہ وسلم سوئے رہے اور نماز فجر قضاء ہو گئی تو اس کا جواب یہ ہے کہ تشریحی احکام کے لئے انبیاء کرام علیہم السلام پر نسیان طاری ہو جاتا ہے تاکہ امت کو یہ حالت

پیش آئے تو احکام دیئے جائیں اور جب حکم شروع ہو جائے تو نسیان زائل ہو جاتا ہے۔

لہذا وہ تمام واقعات جن میں آپ صلی اللہ علیہ وسلم پہ نسیان طاری ہونے کا ذکر ہے مثلاً حضرت ذوالبدین والی حدیث،

یا رسول اللہ انیت ام قصرت الصلوة (بخاری ج ۶ ص ۶۹)

یا بخاری شریف باب اذا ذکر فی المسجد انه جنب یخرج کما هو ولا یتیم۔ والی حدیث جو حضرت ابو ہریرہ رضی اللہ عنہ سے مروی ہے کہ اقامت ہو گئی صفیں درست کر لی گئیں کہ حضور علیہ السلام تشریف لائے، مصلی امامت پہ جلوہ گر ہوئے تو یاد آ گیا کہ میں جنبی ہوں چنانچہ فرمایا: ٹھہرے رہو پھر واپس تشریف لے گئے۔ غسل فرمایا جب تشریف لائے تو پانی کے قطرے سر انور سے گر رہے تھے پھر آپ نے ہمیں نماز پڑھائی، ان سب کا جواب ہو گیا۔ پھر آپ صلی اللہ علیہ وسلم نے خود فرمایا: میں بھولتا نہیں بلکہ بھلایا جاتا ہوں اور اس کی وجہ بھی بیان فرمادی تاکہ (ایسے مقام پہ) سنت قائم ہو جائے۔

ندیاں پنجاب رحمت کی ہیں جاری واہ واہ

حضرت انس بن مالک رضی اللہ عنہ سے روایت ہے کہتے ہیں کہ میں نے حضور علیہ السلام کو دیکھا جبکہ عصر کی نماز کا وقت قریب تھا اور لوگوں نے پانی تلاش کیا تو نہ پایا، حضور علیہ السلام کے پاس تھوڑا سا پانی لایا گیا تو آپ نے اس برتن میں (جس میں تھوڑا سا پانی تھا) اپنا دست اقدس رکھا اور لوگوں کو فرمایا: وضو کرتے جاؤ، حضرت انس فرماتے ہیں:

فَرَأَيْتُ الْمَاءَ يَنْبُعُ مِنْ تَحْتِ أَصَابِعِهِ حَتَّى تَوَضَّؤْا مِنْ عِنْدِ خَيْرِهِمْ
(حدیث نمبر ۱۶۹)

پس میں نے دیکھا کہ آپ صلی اللہ علیہ وسلم کی انگلیوں کے نیچے سے پانی جوش

مار کر نکل رہا ہے یہاں تک کہ آخری شخص تک سب نے وضو کر لیا۔
یہی وہ پانی ہے جو دنیا و آخرت کے تمام پانیوں سے افضل ہے یہاں تک کہ
زمزم اور حوض کوثر کے پانی سے بھی۔ باختلاف روایات صحابہ کرام رضی اللہ عنہم کی تعداد
ستر، تین سو سے کچھ زائد، آٹھ سو، پندرہ سو تھی۔ امام اہل سنت نے اسی موقع کے لیے
کہا ہے۔

انگلیاں ہیں فیض پر ٹوٹے ہیں پیاسے جھوم کر
ندیاں پنجاب رحمت کی ہیں جاری واہ واہ

کتے کو پانی پلانے والا بخشا گیا:

حضرت ابو ہریرہ رضی اللہ عنہ سے روایت ہے کہ حضور علیہ السلام نے فرمایا:
(پہلی امتوں میں سے) ایک بندہ کہیں جا رہا تھا کہ اس نے دیکھا، پیاس کی وجہ سے
ایک کتا گیلی مٹی چاٹ رہا ہے۔ اس نے اپنا موزہ اتارا اور اس میں پانی بھر کر کتے کے
منہ میں ڈالا۔ کتے کی پیاس بجھ گئی۔

فَشَكَرَ اللَّهُ لَهُ فَأَدْخَلَهُ الْجَنَّةَ (حدیث نمبر ۱۷۳)

اللہ تعالیٰ نے (کتے جیسی مخلوق پر اس کی مہربانی کو) قبولیت بخشی اور (اس کے
بدلے) اس کو جنت میں داخل کر دیا۔ بخاری کتاب الانبیاء ذکر بنی اسرائیل میں یہ
واقعہ ایک بدکارہ عورت کا لکھا ہوا ہے۔

صحابہ کرام نے عرض کیا! کیا جانوروں کے ساتھ نیکی کرنے کا بھی ثواب ہے۔
فرمایا: ہر تر جگر (والے) میں اجر و ثواب ہے۔

امام نووی نے لکھا ہے جس جاندار کو قتل کرنے کا حکم ہے جیسے باولا کتا، یا نقصان
دہ کیڑے مکوڑے ان میں شارع علیہ السلام کے حکم کی تعمیل لازم ہے کہ ان کو مارا جائے
نہ کہ پالا جائے۔ لہذا بعض لوگ جو بھڑوں، چیونٹوں کو شکر، چاول، دال مسور وغیرہ
ڈال کر ان کو مارنے کی بجائے ان میں اضافے کا سبب بنتے ہیں جیسا کہ اندرون

لاہور شہر کے باغات اور دیواروں کے ساتھ ساتھ رزق کی بے قدری کے مناظر آپ کو ملیں گے جس سے مکانات کی دیواریں بھی کھوکھلی ہوتی ہیں اور درختوں کو بھی نقصان پہنچتا ہے اور یہ کام سادہ لوگ بعض نام نہاد پیروں کے کہنے پر کرتے ہیں کہ پاس ہی انسان محتاج کھڑے ہیں جو ایک وقت کی روٹی نہیں کھا سکتے تو ان کو دینے کی بجائے دو دو کلوشکر کیڑوں کو ڈالی جا رہی ہے یہ انسانیت کے ساتھ ظلم ہے۔ علماء فرماتے ہیں: جتنا کیڑوں مکوڑوں اور انسان میں فرق ہے اتنا ہی ان کو کھلانے کے اجر و ثواب میں بھی فرق ہے تو کہاں انسان اشرف المخلوقات اور کہاں کیڑے مکوڑے پھر کہاں مسلمان اور کہاں یہ مخلوق۔

قبر میں عذاب کا ٹھہنیوں کے ذریعے علاج:

حضرت ابن عباس رضی اللہ عنہما فرماتے ہیں: حضور علیہ السلام کا گزر مکہ یا مدینہ کے کسی باغ سے ہوا تو آپ نے دو ایسے انسانوں کی آوازیں سنیں جنہیں قبروں میں عذاب ہو رہا تھا، آپ نے فرمایا: ان دونوں کو عذاب ہو رہا ہے اور کسی بہت بڑے گناہ (شرک وغیرہ) پہ نہیں بلکہ ایک کو اس لئے کہ اپنے پیشاب کی چھینٹوں سے نہیں بچتا تھا اور دوسرے کو اس لئے کہ چغلی کیا کرتا تھا (جس کو عموماً معمولی گناہ سمجھا جاتا ہے) پھر آپ صلی اللہ علیہ وسلم نے ایک شاخ منگوائی اور اس کے دو ٹکڑے کر کے ہر قبر پہ ایک ایک ٹکڑا رکھ دیا۔ عرض کیا گیا حضور! آپ نے ایسا کیوں کیا ہے؟

قَالَ لَعَلَّهُ يُخَفِّفُ عَنْهُمَا مَا لَمْ تَيَسَّرَا (حدیث نمبر ۲۱۶)

فرمایا: ہو سکتا ہے جب تک یہ ٹھہنیاں خشک نہ ہوں ان کے عذاب میں کمی رہے۔ معلوم ہوا! اگر ٹھہنیاں سے عذاب میں کمی آسکتی ہے تو پھولوں سے تلاوت قرآن سے اور دعا سے کیوں نہیں کی ہو سکتی۔ یقیناً ان تمام چیزوں سے عذاب میں کمی بھی ہوتی ہے اور اگر قبر والا نیکو کار ہے تو اس کے درجات میں بلندی بھی ہوتی ہے۔

باقی رہا یہ کہ حضور علیہ السلام نے ”لَعَلَّ“ کا لفظ ارشاد فرمایا جو کہ امید کے لئے

آتا ہے نہ کہ یقین کے لئے۔ تو امام زرقانی نے مواہب کی شرح میں لکھا ہے کہ اللہ تعالیٰ اور اس کے رسول صلی اللہ علیہ وسلم کی ترجی (امید) بھی یقینی ہوتی ہے۔ (الرجاء من اللہ ونبیہ للتحقیق) اس حدیث سے ویسے تو کئی مسائل کا استنباط ہو سکتا ہے تاہم علم مصطفیٰ صلی اللہ علیہ وسلم کے حوالے سے کم از کم چار باتیں معلوم ہوئیں۔

۱۔ حضور علیہ السلام نے جان لیا کہ قبروں میں عذاب ہو رہا ہے حالانکہ عذاب نہ نظر آنے والی شئی ہے اگر قبر کھول بھی دی جائے تو ہمیں کچھ نظر نہیں آئے گا۔ مگر حضور علیہ السلام نے منوں مٹی کے نیچے، باہر کھڑے ہو کر عذاب ہوتا ہوا دیکھ لیا تو جو نبی قبر کے باہر کھڑے ہو کر قبر کے اندر سب کچھ دیکھ سکتے ہیں وہ قبر کے اندر جا کر قبر کے باہر بھی سب کچھ دیکھ سکتے ہیں اور صرف عذاب ہی نہیں دیکھتے بلکہ معراج کی رات موسیٰ علیہ السلام کو قبر میں کھڑے ہو کر صلوٰۃ (درو یا نماز) پڑھتے ہوئے بھی دیکھ لیتے ہیں۔

۲۔ حضور علیہ السلام نے یہ بھی معلوم کر لیا کہ کس وجہ سے عذاب ہو رہا ہے حالانکہ سبب بھی غیب تھا ایک کا چغلی کھانا اور دوسرے کا طہارت کا خیال نہ کرنا۔ آخر حضور علیہ السلام زندگی میں ان کے ساتھ ساتھ تو نہیں رہے اور کیا خبر کب کے فوت ہوئے ہیں۔

۳۔ یہ بھی آپ کو علم تھا کہ ان شاخوں کی وجہ سے عذاب میں کمی آئے گی۔

۴۔ یہ بھی بتا دیا کہ کب تک تخفیف رہے گی (مالہ تیبسا) ورنہ اللہ تعالیٰ کی تسبیح تو ہر خشک و تر چیز کرتی ہے۔ یسبح للہ ما فی السموات و ما فی الارض۔

حالت نماز میں پشت انور پہ کافروں کا غلاظت پھینکنا:

حضرت عبداللہ بن مسعود رضی اللہ عنہ سے روایت ہے کہ نبی اکرم صلی اللہ علیہ وسلم حرم کعبہ کے پاس نماز ادا فرما رہے تھے جبکہ ابو جہل اور اس کے ساتھی وہیں پہنچے ہوئے تھے۔ انہوں نے آپس میں ایک دوسرے سے کہا! تم میں سے کون یہ کام کرے

گا کہ فلاں قبیلے کی اونٹنی کی (جو ذبح کی گئی ہے سلا، بچہ دانی) اٹھا کر لائے اور سجدے کی حالت میں محمد (صلی اللہ علیہ وسلم) کی پشت پر رکھے۔ چنانچہ قوم میں سے بڑا بد بخت (عقبہ بن ابی معیط) اٹھا اور سلا لا کر حالت سجدہ میں حضور علیہ السلام کے کندھوں کے درمیان رکھ دی، حضرت عبداللہ بن مسعود رضی اللہ عنہ فرماتے ہیں میں دیکھ رہا تھا مگر کچھ نہ کر سکا۔ کاش کہ کچھ کر سکتا، وہ خبیث ہنس ہنس کر ایک دوسرے پر گر رہے تھے اور آقا علیہ السلام سجدہ میں رہے۔ اتنے میں حضور علیہ السلام کی صاحبزادی حضرت فاطمہ الزہرا رضی اللہ عنہا آئیں اور اس سلا کو اٹھایا تب حضور علیہ السلام نے سجدے سے سر انور اٹھایا اور ان ظالموں کے خلاف اس طرح دعا فرمائی:

کافر بھی جانتے تھے کہ حضور علیہ السلام کی دعا رد نہیں ہوتی

اللّٰهُمَّ عَلَیْكَ بِقُرَیْشٍ، اے اللہ قریش کو پکڑ لے (تین بار کہا)

یہ سن کر وہ لوگ ڈر گئے کیونکہ جانتے تھے کہ آپ کی دعا ضرور قبول ہوگی۔ پھر آپ صلی اللہ علیہ وسلم نے ان کا نام لے کر ان کی ہلاکت کیلئے اس طرح دعا کی۔

اللّٰهُمَّ عَلَیْكَ بِاَبِیْ جَهْلٍ وَعَلَیْكَ بِعُتْبَةَ بْنِ رَبِیْعَةَ وَشَیْبَةَ بْنِ رَبِیْعَةَ وَالْوَلِیْدِ بْنِ عُتْبَةَ وَاُمَیَّةَ بْنِ خَلْفٍ وَعُقْبَةَ بْنِ اَبِیْ مُعِیْطٍ

اور ساتویں کا نام بھی لیا مگر (ابن مسعود کہتے ہیں) مجھے یاد نہ رہا۔ حضرت ابن مسعود فرماتے ہیں:

فَوَالَّذِیْ نَفْسِیْ بَیْدهِ لَقَدْ رَاَیْتُ الَّذِیْنَ عَدَّ رَسُوْلُ اللّٰهِ صَلَّی اللّٰهُ

عَلَیْهِ وَسَلَّمَ صَرَخُوْا فِی الْقَلْبِیْبِ قَلْبِیْبٍ بَدْرٍ (حدیث نمبر ۲۳۰)

اس ذات کی قسم جس کے قبضے میں میری جان ہے جس جس کا حضور علیہ السلام

نے نام لیا میں نے سب کو (غزوہ بدر کے موقع پر) بدر کے کنویں میں مرا ہوا پایا۔

وضاحت: ان سات میں سے جس کا نام راوی کو یاد نہ رہا وہ عمارہ بن ولید ہے جو

حبشہ میں ایک تہمت کے سلسلہ میں ذلیل ہو کر مرا۔ عقبہ بن ابی معیط بدر میں گرفتار ہوا

مدینہ کی طرف جاتے ہوئے ایک مقام پہ خود حضور علیہ السلام نے اس کو واصل جنم فرمایا۔ باقی پانچ بدر میں مرے لیکن امیہ بن حلف کی لاش کے ٹکڑے ہو گئے۔ جوڑ اکھڑ گئے جس کی وجہ سے قلیب بدر کے باہر ہی اس کو مٹی میں دبا دیا گیا۔ حضرت ابن مسعود نے باعتبار اکثر و اغلب کے فرمایا کہ میں نے ان سب کو قلیب بدر میں مرا ہوا پایا۔
للاکثر حکمہ الکمل۔

سلاعر بی میں بچہ دانی کو کہا جاتا ہے۔ لازم معنی کے اعتبار سے کتاب الصلوٰۃ والی روایت کے الفاظ (فلیعبد الی فرثھا و دمھا و سلاھا) سے اوجھڑی کا معنی لیا جا سکتا ہے جس میں لید اور بچہ دانی بھی ہوتی ہے۔

حضور علیہ السلام نے سجدہ کی حالت میں اس ظلم کو برداشت کیا اور سر نہ اٹھایا تو اس کی وجہ یہ نہ تھی کہ اتنا وزن تھا کہ سر نہ اٹھا سکے کیونکہ حضرت فاطمہ جو بالکل بچی تھیں انہوں نے آکر اس بوجھ کو ہٹا دیا تو حضور علیہ السلام بھی ہٹا سکتے تھے مگر چاہتے تھے کہ اس حالت میں سجدہ لمبا کروں تاکہ اللہ کی رحمت زیادہ سے زیادہ میری طرف متوجہ ہو اور اس کا غضب زیادہ سے زیادہ میری دشمنوں پر نازل ہو کیونکہ سجدہ کی حالت میں بندہ سب سے زیادہ اپنے رب کے قریب ہوتا ہے۔ جس طرح کہ آپ صلی اللہ علیہ وسلم نے اپنے چچا حضرت امیر حمزہ کے بارے میں فرمایا: اگر مجھے اپنی پھوپھی صفیہ کا خیال نہ ہوتا تو میں چچا کی لاش کو ایسے ہی بغیر دفن کے رہنے دیتا تاکہ درندے ان کو کھا جاتے اور قیامت کے دن ان کا حشر درندوں کے پیٹوں سے ہوتا۔ اسی طرح میر معونہ کے واقعہ میں حضرت حرام بن ملحان نے بتے نون میں اپنے ہاتھوں کو رنگا اور چہرے پہ ملتے ہوئے کہا: فزت ورب الکعبۃ، رب کعبہ کی قسم میں کامیاب ہو گیا۔

اس حدیث سے یہ بھی معلوم ہوا! آپ (صلی اللہ علیہ وسلم) کے بدترین دشمن بھی یہ عقیدہ رکھتے ہیں کہ آپ کے منہ سے نکلی ہوئی بات رد نہیں ہوتی اور یہ کہ ظالم کے لئے جہاں ہدایت کی دعا کرنے کی اجازت ہے وہاں ایسے ظالم جن کی ہدایت کی امید نہ ہو

خاتونِ جنت رضی اللہ عنہا کا اعزاز

كان على يَحيى بترسه فيه ماء وفاطمة تغسل عن وجهه الدم

فاخذ الحصار فاحرق فحتنى به جرحه (بخاری حدیث نمبر ۲۳۳)

مسواک کرتے وقت ادائے محبوبانہ:

وَالسَّوَاكُ فِي يَدِهِ كَأَنَّهُ يَتَهَوَّعُ (حدیث نمبر ۲۴۲۲)

Madina Liabrary Group on Whatsapp +923139319528 => M Awais Sultan

کلمہ شریف نصیب ہوگا۔

مسواک زیادہ سے ایک بالشت لمبی ہو اور چھوٹی اُٹھی کے برابر موٹی ہو، خوشبو دار یا پھلدار درخت کی نہ ہو بلکہ پیلو یا زیتون وغیرہ کی ہو، استعمال سے پہلے مسواک کو دھو لیا جائے۔ (باقی مسائل بہار شریعت ج ۲ میں دیکھئے)

یہاں اتنی بات یاد رکھیں کہ نبی اکرم علیہ السلام جن کے بول و براز اور پسینے سے بھی خوشبو آتی تھی پھر یہ کیسے ہو سکتا ہے کہ آپ کے دھن اقدس سے (خاکم بدھن) ناگوار ہو آئے مگر اس کے باوجود بھی آپ کو مسواک سے اتنی محبت تھی کہ اگر آپ رات کو تین دفعہ اٹھے ہیں تو ہر بار وضو بھی کیا ہے اور ساتھ مسواک بھی فرمائی ہے۔ چنانچہ حضرت حذیفہ رضی اللہ عنہ بیان فرماتے ہیں:

كَانَ النَّبِيُّ صَلَّى اللَّهُ عَلَيْهِ وَسَلَّمَ إِذَا قَامَ مِنَ اللَّيْلِ يَشُوصُ فَاهُ
بِالسَّوَاكِ (حدیث نمبر ۲۳۵)

حضور علیہ السلام رات کو جب بھی اٹھتے تو اپنے منہ کے لئے مسواک کو استعمال فرماتے۔

دعا میں الفاظ کی رعایت:

حضرت براء بن عازب رضی اللہ عنہ سے روایت ہے کہ نبی کریم علیہ السلام نے ارشاد فرمایا: جب تم اپنے بستر پہ آنا چاہو تو نماز جیسا وضو کرو پھر اپنی دائیں کروٹ پہ لیٹ جاؤ، پھر یہ (الفاظ بطور دعا) پڑھو۔

اللَّهُمَّ اسَلِّمْتْ نَفْسِي إِلَيْكَ وَفَوَّضْتُ أَمْرِي إِلَيْكَ وَالْجَنَاتِ
ظَهَرَتْ لِي إِلَيْكَ رَغْبَةً وَرَهْبَةً إِلَيْكَ لَا مَلْجَأَ وَلَا مَنَاجَا مِنْكَ إِلَّا
إِلَيْكَ اللَّهُمَّ اَمْنْتُ بِكِتَابِكَ الَّذِي أَنْزَلْتَ وَبِنَبِيِّكَ الَّذِي أَرْسَلْتَ
اے اللہ میں نے اپنے آپ کو تیرے سپرد کیا اور اپنا معاملہ تجھے سونپا، تجھی کو
اپنا پشت پناہ بنایا تیرے ثواب کے شوق اور تیرے عذاب کے ڈر سے

تیرے سوا کہیں پناہ نہیں نہ ہی کہیں ٹھکانہ ہے۔ اے اللہ میں تیری اس کتاب پہ ایمان لایا جو تو نے اتاری اور تیرے اس نبی پہ ایمان لایا جسے تو نے بھیجا۔

اس کے بعد حضور علیہ السلام نے فرمایا: اے براء! اگر تو اسی رات مر گیا تو تو فطرت (اسلام) پہ مرے گا یہ کلمات اپنے کلام کے آخر میں کہو، حضرت براء فرماتے ہیں میں نے یہ دعایا کرنے کی غرض سے حضور علیہ السلام پہ یہ کلمات پڑائے اور آخری الفاظ میں ونبیک کی بجائے ورسولک کہہ دیا، جس پر آپ صلی اللہ علیہ وسلم نے فرمایا: لا ونبیک الذی ارسلت، نہیں یونہی کہو ونبیک (حدیث نمبر ۲۴)

اگرچہ وصف رسالت وصف نبوت کو مستلزم ہے لیکن چونکہ دعائیہ الفاظ تو قیفی ہوتے ہیں لہذا ان میں اپنی طرف سے تصرف نہ چاہئے۔ اگر وضو نہ ہو تو سوتے وقت وضو کر لینا مستحب ہے، داہنی کروٹ پر سونا سنت ہے اس طرح سونے سے غفلت پیدا نہیں ہوتی اور جاگنا بھی آسان ہو جاتا ہے۔ اگرچہ اطباء نے لکھا ہے کہ بائیں کروٹ سونا صحت کے لئے مفید ہے اس طرح سونے سے نیند گہری آتی ہے، کھانا خوب ہضم ہوتا ہے تاہم ہمیں سنت پر ہی عمل لازم ہے۔ اس میں دین و دنیا کی بھلائی ہے، حدیث میں یہ بھی ہے کہ حضور علیہ السلام چت لینا کرتے تھے لہذا آپ سرکار کی ادا اور حکم کو جمع کر لیا جائے کہ کچھ حصہ چت لیٹ جائے پھر داہنی کروٹ پہ لیٹ جائے۔

تیری ہر ادا پہ ہے جاں فدا مجھے ہر ادا نے مزہ دیا
کوئی تجھ سا ہوا ہے نہ ہوگا شہا تیرا مثل نہیں ہے خدا کی قسم

الحمد للہ، بخاری شریف کے پہلے جز (پارے) کی احادیث کے حوالہ جات مکمل ہوئے۔ اس کے ساتھ ہی کتاب الوضوء بھی مکمل ہوا۔ امام بخاری علیہ الرحمۃ ہر کتاب کے آخر میں ایسی حدیث لائے ہیں جس میں زندگی کے اختتام کی طرف اشارہ ہو جس طرح کہ اس (کتاب الوضوء) کے آخر میں جو حدیث لائے اس میں فَارَ صَاحِبَ مِنْ

ليمتك فانك على الفطره کے الفاظ ہیں۔ کہ اگر تو اس رات مر گیا تو فطرت (اسلام) پہ مرے گا۔ (اس کو علمی دنیا میں براعت اختتام کا نام دیا جاسکتا ہے۔)
حضور علیہ السلام کی قوت مردانگی اور اس کا راز:

حضرت انس بن مالک رضی اللہ عنہ سے روایت ہے:

كَانَ النَّبِيُّ صَلَّى اللَّهُ عَلَيْهِ وَسَلَّمَ يَدُورُ عَلَى نِسَائِهِ فِي السَّاعَةِ
الْوَحْدَةِ مِنَ اللَّيْلِ وَالنَّهَارِ وَهِنَّ إِحْدَى عَشْرَةَ (حدیث نمبر ۲۶۸)

حضور علیہ السلام رات یا دن کے کسی حصہ میں اپنی ازواج مطہرات کے پاس تشریف لے جاتے (اور ان کے حقوق ادا کرتے) جبکہ ازواج کی تعداد گیارہ تھی۔
(سعید نے قتادہ سے روایت کی کہ حضرت انس نے انہیں نو کی خبر دی)

حضرت قتادہ فرماتے ہیں: میں نے حضرت انس سے کہا! آپ صلی اللہ علیہ وسلم میں اتنی قوت تھی (کہ ایک ہی وقت میں گیارہ بیویوں کے حقوق ادا فرما لیتے) اس پر حضرت انس نے کہا: ہم آپس میں کہا کرتے تھے کہ آپ صلی اللہ علیہ وسلم کو میں مردوں کی قوت دی گئی تھی۔

ابو نعیم نے مجاہد سے روایت کی ہے کہ حضور علیہ السلام کو چالیس جنتی مردوں جتنی طاقت دی گئی، امام ترمذی نے باب صفۃ الجنۃ میں حضرت انس سے روایت کی ہے اور اس کو صحیح قرار دیا ہے۔

ان قوة رجل من اهل الجنة كمائة رجل

جنتی ایک مرد کی طاقت دنیا کے سو مردوں کے برابر ہے۔

تو اس لحاظ سے حضور علیہ السلام کو (دنیا کے) چار ہزار مردوں کے برابر قوت دی گئی۔ حاشیہ بخاری میں توشیح کے حوالے سے ہے، وقد قيل من كان اتقى الله فشهوته اشد (ص ۳۱ حاشیہ نمبر ۴) جو اللہ تعالیٰ سے زیادہ ڈرنے والا ہے اس کی قوت مردانگی اتنی ہی زیادہ ہوگی۔

ابن عربی فرماتے ہیں اس قدر زیادہ قوت کے باوجود اللہ تعالیٰ نے حضور علیہ السلام کو کھانے میں قناعت عطا فرمائی تاکہ امور شریعہ کی طرح امور اعتباریہ میں بھی آپ کو دونوں فضیلتیں حاصل رہیں یہاں تک کہ دنیا و آخرت میں آپ صلی اللہ علیہ وسلم کا حال کامل تھا۔

تعدد ازواج کی حکمت

نو اور گیارہ ازواج کی روایات میں تطبیق یوں ہے کہ آپ نے گیارہ سے ہی نکاح فرمایا مگر ایک وقت میں نو ازواج رہیں اور دو لونڈیاں تھیں۔ چنانچہ حضرت خدیجہ کی موجودگی میں آپ نے دوسرا نکاح نہیں کیا اور آپ کی ساری اولاد سوائے حضرت ابراہیم کے حضرت خدیجہ ہی کے بطن سے ہے۔ حضرت ابراہیم آپ صلی اللہ علیہ وسلم کی لونڈی ماریہ قبطیہ کے بطن سے تھے۔

دوسری لونڈی کا نام ریحانہ ہے اور تغلبینا سب پر نساء کا لفظ بول دیا گیا۔ یاد رہے کہ حضور علیہ السلام نے حضرت عائشہ رضی اللہ عنہا کے علاوہ تمام نکاح بیوہ عورتوں سے فرمائے ہیں اور آپ نے عین شباب میں ہجر پچیس برس حضرت خدیجہ رضی اللہ عنہا سے نکاح کیا جو اس سے پہلے دوبار بیوہ ہو چکی تھیں۔ اس سے تعدد ازواج کا بہانہ بنا کر حضور علیہ السلام پہ اعتراض کرنے والوں کا اعتراض باطل ہو جاتا ہے کہ آپ نے عیش و عشرت کی وجہ سے زیادہ نکاح نہیں کئے بلکہ اشاعت اسلام کے لئے کئے تھے۔ جس قبیلے کی عورت سے نکاح فرماتے وہ اسلام کے قریب ہو جاتا۔ ورنہ جب تمام قریش نے مل کر کہا کہ آپ ہمارے بتوں کو برا نہ کہا کریں ہم عرب کی حسین ترین عورت سے آپ کا نکاح کر دیتے ہیں تو اس وقت آپ ان کی پیش کش قبول فرما لیتے لیکن آپ نے ان کی تمام پیشکشوں کو ٹھکراتے ہوئے فرمایا: اگر تم میرے ایک ہاتھ پہ چاند اور دوسرے پہ سورج بھی لا کر رکھ دو تو میں اپنا مشن جاری رکھوں گا۔ الغرض چار ہزار مردوں کی طاقت رکھنے والے آقا اگر گیارہ عورتوں پہ گزارا کرتے ہیں تو اس کو عیش

و عشرت نہیں کہا جائے گا بلکہ کمال تقویٰ کا نام دیا جائے گا۔ ہمارے حضور اس قدر طاقتور اور بہادر تھے کہ ایک دفعہ سارا مدینہ گھبرا گیا تو آپ نے حضرت ابو طلحہ کے گھوڑے پہ سوار ہو کر ہر طرف جا کر جائزہ لیا اور اہل مدینہ کو تسلی دی، ما دینا من شیء، کہ کوئی ایسی بات نہیں اور فرمایا: یہ گھوڑا تو دریا ہے۔ (نمبر ۲۶۷)

ہمارے آقا علیہ السلام نے سرکش جن کو قابو کر لیا

صحیح بخاری میں حضرت ابو ہریرہ رضی اللہ عنہ سے روایت ہے کہ حضور علیہ السلام نے ارشاد فرمایا: بے شک ایک سرکش اور خبیث جن گزشتہ رات اچانک میرے سامنے آ گیا (یا اسی مفہوم کے کچھ کلمات ارشاد فرمائے) تاکہ میری نماز میں خلل ڈالے اللہ تعالیٰ نے مجھے اس پہ قابو دیا اور میں نے چاہا کہ اس کو مسجد کے ستونوں میں سے کسی ستون کے ساتھ باندھ دوں تاکہ تم سب لوگ صبح اس کو دیکھ سکو پھر مجھے اپنے بھائی سلیمان علیہ السلام کی یہ دعا یاد آ گئی۔

رَبِّ هَبْ لِي مُلْكًا لَا يَنْبَغِي لِأَحَدٍ مِّنْ بَعْدِي

اے میرے رب مجھے ایسا ملک عطا فرما کہ میرے بعد کسی کو حاصل نہ ہو

(راوی حدیث) روح کہتے ہیں: فردہ خاسنا، حضور علیہ السلام نے اسے

نامراد واپس بھیج دیا۔ (حدیث نمبر ۳۶۱)

اگرچہ انسان کا جن کو دیکھنا محال نہیں لیکن ہر انسان جن کو نہیں دیکھ سکتا مگر حضور علیہ السلام نے فرمایا: تم سارے اس کو دیکھتے۔ تو معلوم ہوا! حضور علیہ السلام چاہیں تو تمام لوگوں کو دکھا دیں۔ دوسرا یہ کہ حضور علیہ السلام کو اللہ تعالیٰ نے ہر طرح کی حکومت عطا فرما رکھی ہے مگر آپ نے اس کا اظہار نہ فرمایا۔ حضرت سلیمان علیہ السلام کی دعا کی وجہ سے۔ ورنہ آپ نے خود فرمایا: میرے دو وزیر آسمانوں پہ ہیں اور دو وزیر زمین پہ آسمان والے جبریل و میکائیل علیہما السلام ہیں اور زمین والے ابوبکر صدیق اور عمر فاروق رضی اللہ عنہما ہیں اور وزیر تو اسی علاقے میں ہوتے ہیں ناں جہاں کسی کی حکومت

ہوتی ہے نہ یہ کہ حکومت پاکستان میں ہو اور وزیر بھارت میں دوسرے ملکوں میں سفیر تو ہوتے ہیں وزیر نہیں ہوتے۔ تو معلوم ہوا! حضور علیہ السلام کو اللہ تعالیٰ نے زمین و آسمان کی حکومت عطا فرما کر شہنشاہ کونین بنایا ہے۔

مالک کونین ہیں گو پاس کچھ رکھتے نہیں
دو جہاں کی نعمتیں ہیں ان کے خالی ہاتھ میں

وہ تصور میں رہتے ہیں میرے:

حضرت عائشہ صدیقہ رضی اللہ عنہا ایک مسئلہ بڑے ہی پیارے انداز میں بیان فرماتی ہیں:

كَأَنِّي أَنْظُرُ إِلَى وَبَيْصِ الطَّيِّبِ فِي مَفْرَقِ النَّبِيِّ صَلَّى اللَّهُ عَلَيْهِ
وَسَلَّمَ وَهُوَ مُحَرَّمٌ (حدیث نمبر ۲۷۱)

(عرصہ گزر گیا مگر میں آج بھی) گویا کہ دیکھ رہی ہوں حضور علیہ السلام کی مانگ میں خوشبو کی چمک کو حالانکہ آپ صلی اللہ علیہ وسلم محرم تھے (جو کہ آپ نے احرام باندھنے سے پہلے لگائی تھی اور اس کا اثر باقی رہا)

قارئین کرام! آپ کو اب تک معلوم ہو چکا ہوگا کہ بخاری شریف کی احادیث کو پیش کر کے ان سے عموماً ان مسائل کا استنباط نہیں کر رہا جو معمول بھاہیں یا جواب تک اہل علم کا طریقہ رہا ہے کہ ان سے صرف فقہی مسائل ہی اخذ کئے جائیں بلکہ کئی احادیث کے تحت نئی نئی باتیں آپ کو ملیں گی جو کہ ایک طالب علمانہ کوشش ہے اگرچہ مجھ جیسے بیچ مداں کے لئے حدیث کے میدان میں اس طرح کا ایک بالکل نیا انداز اپنانا مشکل ہے لیکن یہ دورہ حدیث شریف کے اساتذہ کرام کی مہربانی ہے کہ ان کی زبان سے سنے ہوئے نکات آپ کی خدمت میں پیش کر رہا ہوں جن میں بعض نکات بالکل نئے ہیں۔ مثلاً اس حدیث کو لے لیجئے کہ اس سے ایک ایسا مسئلہ بڑی وضاحت سے ساتھ حل ہو رہا ہے کہ جس کے بارے میں دوسرے لوگوں کی طرف سے شرک تک کے

فتوے لگائے جاتے ہیں (اور بلکہ حضور علیہ السلام کے تصور سے نماز کے ضائع ہونے کا قول کیا جاتا ہے اور نعوذ باللہ اس کو گدھے اور تیل کے تصور سے برا کہا جاتا ہے) یعنی تصور شیخ کا مسئلہ اور حضرت عائشہ صدیقہ ام المؤمنین فرما رہی ہیں کہ میری پیارے آقا آج بھی میری نگاہوں کے سامنے ہیں اور میں ان کی مانگ میں لگائی ہوئی خوشبو کی چمک کو گویا دیکھ رہی ہوں اور یہ پیارا عقیدہ صرف حضرت عائشہ رضی اللہ عنہا کا ہی نہیں بلکہ صحاح ستہ میں اس پر کئی حوالے موجود ہیں ملاحظہ فرمائیں۔

تصور شیخ کے بارے میں احادیث

حضرت انس بن مالک رضی اللہ عنہ حضور علیہ السلام کا مکہ المکرمہ سے ہجرت کر کے مدینہ پاک تشریف لانا بیان کرتے ہوئے فرماتے ہیں:

کانی انظر الی النبی صلی اللہ علیہ وسلم علی راحلته

وابوبکر دفعه وملاء بنی النجار حوله (بخاری شریف ج ۱ ص ۶۱)

گویا میں اب بھی اپنے آقا علیہ السلام کو دیکھ رہا ہوں کہ آپ سواری پہ تشریف فرما ہیں اور حضرت ابوبکر صدیق رضی اللہ عنہ آپ کے پیچھے ہیں اور بنی نجار کی جماعت آپ کے ساتھ ہے۔

✽ حضرت عبداللہ بن عباس رضی اللہ عنہما نبی کریم علیہ السلام کے غسل مبارک

کا ایک منظر بیان کرتے ہوئے فرماتے ہیں:

فخرج نبی اللہ صلی اللہ علیہ وسلم کانی انظر الیہ الان

یقطر راسہ ماء (بخاری شریف ج ۱ ص ۸۱)

حضور علیہ السلام (غسل کرنے کے بعد) تشریف لائے گویا میں اب بھی دیکھ رہا

ہوں کہ آپ کے سر انور سے پانی کے قطرے گر رہے تھے۔

✽ حضرت انس رضی اللہ عنہ فرماتے ہیں: کانما انظر الی بیاضہ فی یدہ،

گویا کہ میں آپ صلی اللہ علیہ وسلم کے ہاتھ میں اس کی سفیدی دیکھ رہا ہوں (مہر

مبارک کی جو انگٹھی میں تھی اور انگٹھی چاندی کی تھی جو کہ آپ نے ہاتھ میں پہن رکھی تھی اور اسی کی چمک کی بات حضرت انس کر رہے ہیں) (بخاری ج ۲ ص ۸۷۳)

* حضرت ابو موسیٰ اشعری رضی اللہ عنہ حضور انور صلی اللہ علیہ وسلم کے مسواک کرنے کے انداز کو ان الفاظ میں بیان فرماتے ہیں:

فکانی انظر الی سواکھ تحت شفتہ (بخاری ج ۲ ص ۱۰۲۳)
گویا کہ میں آپ صلی اللہ علیہ وسلم کے ہونٹ مبارک کے نیچے مسواک کو دیکھ رہا ہوں۔

* حضرت انس رضی اللہ عنہ فرماتے ہیں: حضور علیہ السلام سے میں نے سنا کہ آپ فرما رہے ہیں جب قیامت کا دن ہوگا تو میری شفاعت قبول کی جائے گی۔ میں عرض کروں گا یا اللہ جس کے دل میں رائی برابر بھی ایمان ہے اس کو جنت میں داخل فرما، چنانچہ داخل کر دیا جائے گا پھر میں کہوں گا جس کے دل میں ذرا سا بھی ایمان ہے اس کو بھی جنت میں داخل فرما۔

فقال انس کانی انظر الی اصابع رسول اللہ صلی اللہ علیہ وسلم
حضرت انس فرماتے ہیں گویا کہ مجھے حضور علیہ السلام کی مبارک انگلیاں نظر آرہی ہیں۔ (بخاری شریف ص ۱۱۱۸ ج ۲)

وہ تصور میں رہتے ہیں میرے کیسے کہہ دوں کہ دیکھا نہیں ہے
ایسے پردے کے قربان جاؤں لاکھ پردوں میں پردہ نہیں ہے
حضرت عبداللہ بن مسعود رضی اللہ عنہ فرماتے ہیں:

کانی انظر الی النبی صلی اللہ علیہ وسلم یحکی نبیا من
الانبیاء ضربہ قومہ فادموہ فهو یسح الدم عن وجہہ وهو
یقول رب اغفر لقومی فانہم لا یعلمون (بخاری ج ۲ ص ۱۰۲۳)

گویا کہ میں حضور علیہ السلام کو دیکھ رہا ہوں کہ آپ صلی اللہ علیہ وسلم نبیوں میں

سے ایک نبی علیہ السلام کا قصہ بیان کر رہے تھے کہ ان کی قوم نے ان کو اتنا مارا کہ لہو لہان ہو گئے۔ اپنے چہرہ انور سے خون صاف کر رہے تھے اور اپنے رب سے دعا کر رہے تھے اے اللہ! میری قوم کو بخش دے۔ یہ مجھے پہچانتے نہیں ہیں (یہ نبی علیہ السلام بھی ہمارے آقا و مولیٰ ہی تھے اور واقعہ طائف کا بیان ہو رہا ہے مگر عاجزی و انکساری کی وجہ سے اپنا نام ظاہر نہ فرمایا)

بخاری شریف کے علاوہ دیگر کتب صحاح اور مشکوٰۃ کے مندرجہ ذیل مقامات پر کافی النظر کے الفاظ والی احادیث ملاحظہ ہوں۔

ترمذی ج ۲ ص ۱۳۷، ج ۲ ص ۱۰۱، شمائل ترمذی ص ۷، ابوداؤد شریف ص ۶۵، ص ۱۱۸، ج ۱ ص ۲۴۱، ج ۱ ص ۳۶، ابن ماجہ ص ۳۶، ص ۳۰۰، مشکوٰۃ ص ۳۵۴

* عورت ناقص العقل والدین ہوتی ہے، حدیث نمبر ۳۰۴

خصائص و امتیازات مصطفیٰ صلی اللہ علیہ وسلم:

حضرت جابر بن عبد اللہ رضی اللہ عنہما سے روایت ہے کہ حضور علیہ السلام نے

ارشاد فرمایا:

أَعْطَيْتُ خَمْسًا لَمْ يُعْطَهُنَّ أَحَدٌ قَبْلِي

مجھے پانچ چیزیں ایسی عطا کی گئیں جو مجھ سے پہلے کسی کو نہ دی گئیں۔

۱- نُصِرْتُ بِالرُّعْبِ مَسِيرَةَ شَهْرٍ، ایک مہینے کی مسافت تک میرے مخالفین

کے دلوں میں میرا رعب ڈال کر میری مدد فرمائی گئی۔

۳- وَجُعِلَتْ لِيَ الْأَرْضُ مَسْجِدًا وَطَهُورًا فَأَيُّمَا رَجُلٍ مِّنْ أُمَّتِي

أَدْرَكَتْهُ الصَّلَاةُ فَلْيُصَلِّ

اور میرے لئے ساری زمین کو نماز کی جگہ بنا دیا گیا اور پاک کرنیوالی بنا دیا گیا۔

میری امت کے جس شخص پر جہاں بھی نماز کا وقت آجائے وہیں نماز پڑھ لے۔

۳- وَأُحِلَّتْ لِيَ الْبَغَايِمُ وَلَمْ تَحِلَّ لِأَحَدٍ قَبْلِي

میرے لئے اموال غنیمت کو حلال کر دیا گیا جو مجھ سے پہلے کسی کے لئے حلال نہ تھے۔

۴- وَأُعْطِيتُ الشَّفَاعَةَ

اور مجھے شفاعت (کبریٰ) عطا فرمائی گئی۔

۵- كَانَ النَّبِيُّ يُبْعَثُ إِلَى قَوْمِهِ خَاصَّةً وَبُعِثْتُ إِلَى النَّاسِ عَامَّةً

(حدیث نمبر ۳۳۵)

ہر نبی خاص اپنی قوم کی طرف بھیجا گیا اور میں تمام لوگوں کی طرف مبعوث کیا گیا۔ حضور علیہ السلام کے خصائص و خصائل و امتیازات ابوسعید نیشاپوری نے شرف المصطفیٰ میں ساٹھ بیان کئے۔ خصائص کبریٰ میں امام سیوطی علیہ الرحمۃ نے کثیر تعداد میں بیان فرمائے۔ کتب حدیث میں مندرجہ بالا پانچ کے علاوہ مزید یہ بھی ملتے ہیں۔

* اعطیت بجوامع الکلم، مجھے جامع کلمات عطا فرمائے گئے۔

* ختم بی النبیون، مجھ پر نبیوں کی آمد کا سلسلہ ختم کیا گیا۔

* جعلت صفوفنا کصفوف الملائکة، ہماری صفوں کو فرشتوں کی صفوں

کی طرح بنایا گیا۔

* اوتیت هولاء الایات الاخر سورة البقرة من کنز تحت

العرش، مجھے سورۃ بقرہ کی آخری آیات عرش کے نیچے خزانے سے دی گئیں۔

* اوتیت مفاتیح خزائن الارض، مجھے زمین کے خزانوں کی چابیاں

دی گئیں۔

* سمیت احمد، میرا نام احمد رکھا گیا۔

* جعل لی التراب طهور، میرے لئے مٹی کو پاک کر نیوالا بنایا

گیا۔ (تیمم کے لیے)

* جعلت امتی خیر الامم، میری امت کو بہترین امت بنایا گیا۔

تیرے تو وصف عیب تنہا سے ہیں بری
حیراں ہوں میرے شاہا میں کیا کیا کہوں تجھے
لیکن رضا نے ختم سخن اس پہ کر دیا
خالق کا بندہ خلق کا آقا کہوں تجھے

* حضرت عائشہ صدیقہ رضی اللہ عنہا کا ایک سفر میں ہارگم ہونا اور پانی نہ ملنے کی وجہ سے تیمم کی آیت کا نازل ہونا حدیث نمبر ۳۳۴ میں دیکھئے۔

* لیلة التعریس میں صبح کی نماز قضاء ہونے کا واقعہ اور اس واقعہ میں حضور علیہ السلام کے عظیم معجزے کا ذکر حدیث نمبر ۳۳۴ میں ہے۔

حکمت عملی یا مداهنت فی الدین:

اس طویل حدیث میں ایک مقام پہ خاص طور پر میں نے ایک حوالے کا نشان لگایا اس کا ذکر کر دوں کہ جب صحابہ کرام علیہم الرضوان نے شدید پیاس کی وجہ سے حضور علیہ السلام سے پانی طلب کیا تو آپ صلی اللہ علیہ وسلم نے حضرت علی المرتضیٰ اور ایک دوسرے صحابی رضی اللہ عنہما (جس کا نام عوف ہے اور راوی ان کا نام بھول گئے) کو پانی کی تلاش میں بھیجا، انہیں ایک عورت ملی جو پانی سے بھرے ہوئے دو بڑے مشکیزے یا چھالگلیں اونٹ پہ رکھ کر لے جا رہی تھی۔ ان ہر دو حضرات نے اس عورت سے پانی کے بارے میں پوچھا تو اس نے کہا! کل اس وقت میں پانی کے پاس تھی (یعنی پانی بہت دور ہے) اور ہمارے مرد پیچھے رہ گئے ہیں، انہوں نے فرمایا: یہ بات ہے تو چل ہمارے ساتھ، وہ بولی کہاں؟ فرمایا: ہمارے حضور، اللہ کے رسول صلی اللہ علیہ وسلم کے پاس، قالت الذی یقال له الصابی، عورت بولی کیا وہی شخص جس کو صابی کہا جاتا ہے اور خود امام بخاری نے حدیث کے آخر میں صابی کا معنی کیا ہے۔ ایک دین سے نکل کر دوسرے دین میں جانے والا جبکہ ابوالعالیہ نے فرمایا ہے: الصائبین اہل کتاب کا ایک فرقہ ہے جو کہ زبور پڑھتے ہیں اور ”أَصْب“ کا معنی ہے میں مائل

ہوں۔ مجاہد نے کہا نہ یہ یہودی ہیں نہ عیسائی نہ ان کا کوئی دین ہے، ان کا ذبیحہ حرام ہے اور ان کی عورتوں سے نکاح جائز نہیں۔ بہر حال دونوں صحابہ میں سے کسی نے بھی اس عورت کو نہیں کہا کہ تو غلط کہتی ہے وہ صابی نہیں ہیں بلکہ فرمایا: **هُوَ الَّذِي تَعْنِينَ**، وہی جو تو سمجھ رہی ہے کیونکہ اگر اس کو ٹوکتے تو مطلوبہ نتیجہ (پورے خاندان بمعہ اس عورت کا مسلمان ہونا) سامنے نہ آتا، **فِيهِ حَسَنُ الْاَدَبِ اَذْلُو قَالًا لَا لَفَاتِ الْمَقْصُودِ اَوْ نَعَمْ اَذْ فِيهِ تَقْرِيرُ ذَلِكَ (كَذَا فِي الْعَيْنِ)** اس میں حسن ادب ہے کیونکہ اگر انکار کرتے تو مقصد فوت ہو جاتا اور ہاں کہتے تو اس کی بات کی تصدیق تھی۔ ثابت ہوا کہ موقع محل دیکھ کر بڑے فائدہ کے حصول کے لئے اس طرح کی نرمی جائز ہے اور یہ مد اہنت فی الدین نہیں ہے جو کہ ناجائز ہے بلکہ حکمت عملی ہے جو کہ حکم خدا ہے **ادع الی سبیل ربک بالحکمة**۔

* حدیث معراج جس میں انبیاء کرام علیہم السلام کے ساتھ حضور علیہ السلام کی ملاقات کا تذکرہ ہے اور پچاس سے پانچ نمازیں فرض ہونے کا ذکر حدیث نمبر ۳۴۹ میں ملاحظہ ہو

ابتداء ہر نماز کی دو دور کعتیں ہی فرض تھیں:

حضرت عائشہ صدیقہ رضی اللہ عنہا فرماتی ہیں

**فَرَضَ اللَّهُ الصَّلَاةَ حِينَ فَرَضَهَا رَكْعَتَيْنِ رَكْعَتَيْنِ فِي الْحَضَرِ
وَالسَّفَرِ فَأَقْرَبَتْ صَلَاةَ السَّفَرِ وَزِيدَ فِي صَلَاةِ الْحَضَرِ**

(حدیث نمبر ۳۵۰)

اللہ تعالیٰ نے جب نماز فرض کی تو سفر و حضر میں دو دور کعتیں ہی فرض فرمائیں پھر سفر میں تو دو ہی رہیں اور حضر میں (بعض کے اندر) اضافہ کر دیا گیا۔

صرف ایک کپڑے میں نماز ادا کرنا اور صحابہ کرام کی تنگدستی کے واقعات:

حضرت محمد بن منکدر فرماتے ہیں: میں نے حضرت جابر رضی اللہ عنہ کو دیکھا کہ

ایک ہی کپڑے (تہبند) میں نماز ادا کر رہے ہیں اور اس طرح کہ اسے گدی پر باندھے ہوئے تھے حالانکہ ان کے کپڑے منجب (کپڑے رکھنے کی جگہ) پر رکھے ہوئے تھے، کسی نے عرض کیا کہ آپ ایک ہی چادر میں نماز ادا کر رہے ہیں؟ فرمایا:

لَيَمَرَّ اَنْفِي اَحَقُّ مِنْكَ، تیرے جیسے بے وقوف کو دکھانے کیلئے پھر خود ہی فرمایا حضور علیہ السلام کے دور میں ہم میں سے کس کے پاس دو کپڑے ہوتے تھے؟

(حدیث نمبر ۳۵۲)

حضور علیہ السلام نے خود ایک کپڑے میں نماز ادا فرمائی ہے۔ (۳۵۲)
اور وہ اس طرح کہ اس کپڑے کے دونوں کنارے دونوں کندھوں پہ الٹ کر ڈالتے (۳۵۳) وجہ وہی تھی کہ دو کپڑے میسر نہ تھے۔ بعض صحابہ کی حالت یہ تھی کہ حضرت سہل فرماتے ہیں:

يصلون مع النبي صلى الله عليه وسلم عاقدي ازرهم على اعناقهم كهيئة الصبيان

(ایک چادر وہ بھی چھوٹی ہونے کی وجہ سے) حضور علیہ السلام کے ساتھ نماز پڑھتے تو بچوں کی طرح گردن کے ساتھ باندھ لیا کرتے تھے۔

حضرت ابو ہریرہ رضی اللہ عنہ فرماتے ہیں: میں نے ستر اصحاب صفہ دیکھے کہ ان میں سے بعض وہ تھے جن کے پاس صرف ایک چادر یا تہبند یا کبیل ہوتا جو انہوں نے اپنی گردنوں کے ساتھ باندھا ہوتا تھا، (پنجابی میں اس کو بوکی باندھنا کہا جاتا ہے) بعض کا کپڑا آدھی پنڈلی تک ہوتا اور بعض کا ٹخنوں تک جسے وہ اپنے ہاتھوں سے تھامے رکھتے تاکہ شرمگاہ برہنہ نہ ہو جائے۔ (بخاری ص ۶۳ ج ۱)

حضرت علی المرتضیٰ کرم اللہ تعالیٰ وجہہ کی کسی وجہ سے گھر میں تلخ کلامی ہوئی اور ناراض ہو کر مسجد میں چلے گئے۔ حضور علیہ السلام کو علم ہوا تو آپ مسجد میں تشریف لے گئے۔ دیکھا تو حضرت علی کی حالت یہ تھی کہ ایک طرف سے ان کی چادر گری ہوئی تھی،

جسم پہ مٹی لگی ہوئی تھی۔ حضور علیہ السلام حضرت علی کے جسم سے مٹی جھاڑ رہے تھے اور فرما رہے تھے: قمہ ابا تراب قمہ ابا تراب، اٹھ اے مٹی والے اٹھ اے ابوتراب۔
(بخاری ج ۱ ص ۶۳)

چنانچہ عورتوں کو حکم تھا:

لا ترفعن رؤسكن حتى يستوى الرجال جلوسا
تم اپنے سروں کو جبدے سے نہ اٹھایا کرو جب تک کہ مرد پوری طرح سنبھل کرنے بیٹھ جائیں (تاکہ کسی عورت کی نظر کسی مرد کی شرمگاہ پہ نہ پڑے) (بخاری شریف ج ۱ ص ۵۱)
چنانچہ احتباء سے منع فرمایا گیا اور احتباء یہ ہے کہ:

ان یحتبى الرجل فى ثوب واحد ليس على فرجه منه شيئا
ایک کپڑے کو اپنے گرد اس طرح لپیٹ کر بیٹھنا کہ شرمگاہ ننگی رہے۔ اس بارے میں چند احادیث بخاری شریف ج ۱ ص ۸۲، ۵۳، ۶۴ میں مندرجہ ذیل صفحات پہ ہیں
اسی طرح اشتمال الصماء سے بھی منع فرمایا اور وہ فقہاء کے نزدیک یہ ہے کہ ایک کپڑے میں لپیٹ جائے پھر اس کا ایک کنارہ اٹھا کر کندھے پہ کر لے جس سے شرمگاہ برہنہ ہو جائے۔ اگر شرمگاہ برہنہ نہ ہو تو ایسی حالت میں نماز پڑھنا مکروہ ہے اور اہل لغت کی تفسیر کے مطابق اشتمال الصماء اور ہے اور فقہاء کرام نے جو تفسیر کی ہے اس کے ساتھ نماز حرام ہے۔

جب اللہ نے وسعت دی ہے تو تم بھی وسعت پیدا کرو

معلوم ہوا! کپڑوں کی قلت تھی اس لئے یہ اجازت تھی ورنہ حضرت عمر فاروق رضی اللہ عنہ سے جب ایک کپڑے میں نماز پڑھنے کا مسئلہ پوچھا گیا تو آپ نے فرمایا:
اذا وسع الله فوسعوا، جب اللہ نے وسعت دی ہے تو تم بھی وسعت کرو
(اور کم از کم دو کپڑوں میں تو نماز پڑھو) (بخاری شریف ج ۱ ص ۵۳)

لہذا سب کچھ ہوتے ہوئے بھی اس معاملہ میں بخل کرنا اور ننگے سر نماز کے لئے

کھڑے ہو جانا یا پورے بازوؤں والی قمیص ہونے کے باوجود شرٹ میں نماز پڑھنا یا آستینیں چڑھا کر نماز پڑھنا اچھا نہیں ہے۔

یاد رہے! کپڑے اگرچہ کفار کے بنے ہوئے ہوں ان کو نہ صرف یہ کہ بغیر دھونے کے پہنا جاسکتا ہے (جبکہ ان کے نخس ہونے کا یقین نہ ہو) بلکہ ان میں نماز بھی پڑھی جاسکتی ہے (جبکہ ان پر جاندار کی تصاویر وغیرہ نہ ہوں) حضرت حسن بصری رضی اللہ عنہ فرماتے ہیں: مجوس جو کپڑے بٹتے ہیں ان کے پہننے میں کوئی حرج نہیں۔

(بخاری ص ۵۲ ج ۱)

حضرت معمر فرماتے ہیں: میں نے امام زہری کو دیکھا کہ وہ یمن کے ان کپڑوں کو پہن لیا کرتے تھے جو پیشاب سے رنگے جاتے تھے (ایسا) یا تو دھو کر استعمال کرتے یا پھر یہ حلال جانوروں کا پیشاب ہوتا جو ان کے نزدیک پاک ہے۔ حضور علیہ السلام نے خود شامی جبہ استعمال فرمایا جس کی آستینیں اتنی تنگ تھیں کہ جبہ کے اندر سے بازو نکالنے پڑے (اور شام اس وقت دارالکفر تھا) (بخاری شریف حدیث نمبر ۲۶۳)

خیال رہے! کفار کی وضع کے کپڑے پہننا بحکم حدیث ممنوع ہے۔ آپ صلی اللہ علیہ وسلم نے فرمایا: ایاکھم و ذی الاعاجم، عجیبوں کی وضع سے بچو، نیز فرمایا:

من تشبه بقوم فهو منهم، جو کسی قوم سے مشابہت کرے وہ انہیں میں سے ہے۔ لہذا اس سے مراد یہ ہو سکتا ہے کہ وہ چیز جو کفار کی علامت (شعار) بن چکی ہو یا بحالت مجبوری اجازت ہو اور جبہ شامیہ جو حضور علیہ السلام نے استعمال فرمایا وہ اگرچہ شام میں بننا تھا مگر اہل عرب بکثرت استعمال کرتے تھے۔ لہذا وہ کفار کی وضع کا نہ تھا۔

پیکر شرم و حیاء، پیارے مصطفیٰ علیہ التحیۃ والثناء:

حضرت جابر بن عبد اللہ رضی اللہ عنہما حدیث بیان کرتے ہیں کہ حضور صلی اللہ علیہ وسلم (اہل مکہ کے ساتھ) خانہ کعبہ کے لئے پتھر ڈھور رہے تھے اور حضور پاک صرف تہبند پہنے ہوئے تھے۔ آپ صلی اللہ علیہ وسلم کے چچا حضرت عباس نے کہا! اے بھتیجے

اگر تو تہبند کھول (اتار) کر پتھر کے نیچے کندھے پہ رکھ لے (تو سہولت ہو جائے) چنانچہ جونہی آپ نے تہبند اتارا تو آپ صلی اللہ علیہ وسلم بے ہوش ہو کر گر پڑے، فہما رای بعد ذلك عریانا (حدیث نمبر ۳۶۴) اس کے بعد آپ کو کبھی برہنہ نہ دیکھا گیا اور یہ واقعہ بھی اس لئے ہوا کہ ابھی وحی نہیں آئی تھی اور حلال و حرام کے احکام نازل نہ ہوئے تھے۔ لہذا یہ معصیت نہ ہوا پھر اس زمانے میں لوگ اس میں کوئی حرج نہ جانتے تھے۔ تبھی آپ کے چچا نے آپ کو مشورہ دیا لیکن آپ کی حالت نے بتا دیا کہ اللہ تعالیٰ نے آپ کو اچھے اخلاق اور پاکیزہ طبیعت پہ پیدا فرمایا ہے اور آپ اعلان نبوت سے پہلے بھی رذائل اور معایب سے میرا تھے۔ حدیث میں آتا ہے کہ حضور علیہ السلام کنواری شرمیلی پردہ نشین لڑکی سے بھی زیادہ حیاء والے تھے یہی وجہ تھی کہ ستر کھلتے ہی بے ہوش ہو گئے۔

حضرت ملا علی قاری علیہ الرحمۃ فرماتے ہیں ”صحیح بات یہ ہے کہ انبیاء کرام علیہم السلام ہر عیب سابق و لاحق سے منزہ ہیں اور ہر اس چیز سے جس میں اللہ تعالیٰ کی نافرمانی کا شبہ بھی ہو معصوم ہیں اور ایسا کیوں نہ ہو حالانکہ اس کا تصور بھی محال کے مثل ہے اس لئے کہ گناہ کا تصور تو شریعت کا حکم آجانے کے بعد ہی ہوگا خواہ صغیرہ ہو یا کبیرہ۔ (شرح شفا ملا علی قاری ج ۲ ص ۲۶۳)

نیچی نظروں کی شرم و حیاء پر درود
اونچی بنی کی رفعت پہ لاکھوں سلام

ولیمہ مصطفیٰ صلی اللہ علیہ وسلم:

خیبر فتح ہوا تو نبی اکرم صلی اللہ علیہ وسلم نے صحابہ کرام رضی اللہ عنہم کے عرض کرنے پر وہاں کے سردار کی بیٹی حضرت صفیہ بنت حنی کو آزاد فرما کر ان سے نکاح کیا اور راستے ہی میں حقوق زوجیت ادا فرمائے اور اپنے صحابہ کرام رضی اللہ عنہم سے ارشاد فرمایا: جس کے پاس جو کچھ ہے (ولیمے کے لئے) لے آؤ چنانچہ دسترخوان بچھا دیا گیا

لوگ آنا شروع ہو گئے کوئی کھجور لا رہا ہے تو کوئی گھی لے کر آ رہا ہے کسی کے پاس ستو تھے تو وہ لے کر آ گیا ان سب کو ملا کر ملیدہ بنایا گیا: فکانت ولیمة رسول الله صلی اللہ علیہ وسلم، پس یہ حضور علیہ السلام کا ولیمہ تھا۔ (حدیث نمبر ۳۷۱)

حضور علیہ السلام نے ہر کام میں سادگی کو پسند فرمایا ہے۔ کھانے پینے میں بھی اور پہننے میں بھی۔ چنانچہ حدیث شریف میں ہے: (ریشم حرام ہونے سے پہلے) حضور علیہ السلام کو ریشمی قبا ہدیہ میں دی گئی، آپ نے یہی نماز پڑھی اور نماز کے بعد کراہت کرتے ہوئے سختی سے اتار دی اور فرمایا:

لا ینبغی هذا للمبتقین، یہ پرہیز گاروں کے لئے نہیں ہے۔ (بخاری ص ۵۳۱)

کاش اہل اسلام اپنے ہر معاملہ میں اس سادگی کو اپنائیں اور تکلفات کو پس پشت ڈالیں جتنے اخراجات شادی بیاہ اور ولیموں پہ ہوتے ہیں وہ اپنے غریب مسلمان بھائیوں کی غربت کے خاتمے کیلئے کریں تو جنت کی ہوائیں چلنے لگیں اور حضور علیہ السلام کی نظر رحمت ہم پہ ہونے لگے۔

کعبہ بنتا ہے اس طرف ہی ریاض:

حضرت براء رضی اللہ عنہ سے روایت ہے کہ حضور علیہ السلام جب (مکہ شریف سے ہجرت کر کے) مدینہ پاک تشریف لائے تو اپنے نہال انصار میں اترے اور آپ نے سولہ یا سترہ مہینے بیت المقدس کی طرف منہ کر کے نماز ادا فرمائی جبکہ آپ صلی اللہ علیہ وسلم کی خواہش یہ تھی کہ آپ کا قبلہ بیت اللہ (کعبہ شریف) ہوتا اور حضور علیہ السلام نے کعبہ کی طرف منہ کر کے جو سب سے پہلی نماز ادا فرمائی وہ عصر کی تھی اور لوگوں نے بھی نماز پڑھی، ایک صاحب ایک مسجد کے پاس سے گزرے جبکہ لوگ رکوع میں تھے۔ اس صاحب نے اللہ کی قسم اٹھا کر (باوازا بلند) کہا کہ حضور علیہ السلام نے مکہ کی طرف منہ کر کے نماز ادا فرمائی ہے یہ سنتے ہی وہ لوگ بیت اللہ کی طرف پھر گئے۔ اسی موقع پہ اللہ تعالیٰ نے دوسرے پارے کی ابتدائی آیات نازل فرمائیں جن میں حضور علیہ السلام

کو علیحدہ اور تمام اہل ایمان کو علیحدہ بیت اللہ شریف کی طرف منہ کر کے نماز ادا کرنے کا حکم دیا۔ (حدیث نمبر ۳۳۹)

جس طرف رخ وہ موڑ لیتے ہیں

نیز فرمایا: فلنولينك قبله ترضها، ہم ضرور آپ کو اس قبلہ کی طرف پھیر دیں گے جو آپ کو پسند ہے۔ معلوم ہوا! اللہ تعالیٰ حضور علیہ السلام کی پسند کا بہت لحاظ فرماتا ہے کہ آپ کی پسند کی خاطر ساری کائنات کے قبلے کو تبدیل فرما دیا۔
۔ دیکھو محبوباں دی مرضی تے قبلے بدلائے جاندے نیں

اہل عرب ایک بات کہا کرتے تھے کہ فلاں کو فلاں سے اتنی محبت ہے اگر اس کا محبوب اپنے محبت کو کہے تو وہ اپنا قبلہ تبدیل کر دے۔ مگر اس مثال کو عملی جامہ کسی نے کبھی نہ پہنایا۔ آخر خدا نے یہ کام کر دکھایا اور دنیا کو بتا دیا کہ مجھے اپنے محبوب سے اتنی محبت ہے کہ اگر میرا محبوب مجھے کہے بھی نہ بس دل میں خواہش پیدا کرے تو میرے سارے جہان کے قبلے کو تبدیل کر دوں۔

۔ کعبہ بنتا ہے اس طرف ہی ریاض

جس طرف رخ وہ موڑ دیتے ہیں

جس طرف وہ نظر نہیں آتے

ہم وہ رستہ ہی چھوڑ دیتے ہیں

اور صحابہ کرام رضی اللہ عنہم کا جذبہ بھی دیکھیں فاستقبلوها وکانت وجوہہم

الی الشام فاستدار والی الکعبۃ (بخاری ص ۵۸ ج ۱) شام (بیت المقدس) کی طرف منہ کر کے نماز ادا کر رہے ہیں جو نہی سنا کہ حضور علیہ السلام نے کعبہ کی طرف منہ کر لیا ہے تو نماز کے اندر ہی کعبہ کی طرف منہ پھیر لیا۔

۔ مجھے تو ان کے مقدر پہ رشک آتا ہے

یہ لوگ کیا تھے جو حبیب کبریا سے ملے

آقا علیہ السلام بھی ان نفوس قدسیہ کی دلجوئی فرماتے اس کی صرف ایک جھلک ملاحظہ ہو۔ حضرت عثمان بن مالک رضی اللہ عنہ (جو کہ نابینا تھے اور گھر میں نماز ادا کرتے تھے حضور علیہ السلام کو دعوت دیتے ہیں کہ میرے گھر میں کسی مقام پر نماز ادا کریں تاکہ اس جگہ کو مسجد البیت بنالوں حضور علیہ السلام ان کے گھر تشریف لائے اور فرمایا: این تحب ان اصلی لك من بیتك، کس جگہ تیرے لئے نماز ادا کروں؟ کہتے ہیں میں نے ایک جگہ کی طرف اشارہ کیا تو حضور علیہ السلام نے تکبیر کہی، ہم نے آپ کے پیچھے صفیں بنائیں اور آپ نے دو رکعت نماز (نفل بغیر تداعی کے باجماعت) پڑھائی۔ (بخاری ج ۱ ص ۶۰)

اہل مدینہ نے اسلحہ پہن کر حضور علیہ السلام کا استقبال کیا:

جب حضور علیہ السلام مکہ شریف سے ہجرت کر کے حضرت ابوبکر صدیق کی معیت میں مدینہ پاک تشریف لائے تو مدینہ کے عوامی (بالائی حصہ) میں بنو عمرو بن عوف قبیلہ کے ہاں آپ نے چوبیس دن قیام فرمایا پھر آپ نے بنو نجار قبیلہ کو (جو کہ حضرت عبدالمطلب کا نہالی قبیلہ تھا اور بچپن میں جب حضور علیہ السلام اپنی والدہ ماجدہ کے ساتھ مدینہ تشریف لائے تو اسی قبیلہ کے ہاں اس رشتہ کی وجہ سے قیام فرمایا اور اس قبیلہ کو بلانے کا سبب بھی یہی تھا چنانچہ جب آپ نے اس قبیلہ کو بلایا تو وہ کس شان سے آئے حدیث کے الفاظ ہیں:

فَجَاءُوا مُقْتَدِينَ السُّيُوفِ (حدیث نمبر ۴۲۸)

وہ لوگ تلواریں لگائے ہوئے (حضور علیہ السلام کی بارگاہ میں) حاضر ہوئے۔

اس حدیث میں ہے کہ آپ نے بنی نجار کو فرمایا: یہ باغ پیسے لے کر مجھے بیچ دو تو انہوں نے عرض کیا! لا واللہ لا نطلب ثمنہ الا الی اللہ، ہم تو اس کی قیمت صرف اللہ تعالیٰ سے لیں گے۔ چنانچہ وہاں مشرکین کی قبریں تھیں جن کو آپ نے اکھیرنے کا حکم دیا (اور آج یار لوگ اس واقعہ کو لے کر اولیاء کرام کی قبروں کے درپے ہیں کہاں

مشرکین کی قبریں اور کہاں اولیاء اللہ کے مزارات چہ نسبت خاک را با عالم پاک۔) پھر وہاں حضور علیہ السلام نے اس طرح مسجد تعمیر فرمائی کہ صحابہ کرام رضی اللہ عنہم کے ساتھ خود بھی موجود رہے۔ وہ پتھر اٹھا اٹھا کر لاتے اور حضور علیہ السلام ان کی یوں حوصلہ افزائی فرماتے:

اَللّٰهُمَّ لَا خَيْرَ اِلَّا خَيْرُ الْاٰخِرَةِ فَاَغْفِرِ الْاَنْصَارَ وَالْمُهَاجِرَةَ
اے اللہ آخرت کی بھلائی (جیسی) کوئی بھلائی نہیں (میرے) انصار و مہاجرین
کو اپنی بخشش نصیب فرما۔ (حدیث نمبر ۳۲۸)

اس حدیث میں خاص طور پر جو بات یاد رکھنے والی ہے وہ یہ ہے کہ
فامر رسول اللہ صلی اللہ علیہ وسلم بقبور المشرکین
فنبشت

پس حضور علیہ السلام کے حکم سے مشرکین کی قبروں کو اکھیڑ دیا گیا جبکہ اہل اسلام
کی قبروں کی عزت کرنے کی تعلیم دی گئی ہے۔ لہذا جہاں بھی قبروں کو اکھیڑنے کا ذکر
آئے گا وہاں مشرکین ہی کی قبریں مراد ہوں گی نہ کہ اہل اسلام کی اور یہ بہت بڑی
بددیانتی و بدبختی ہے کہ اس حوالے کو لے کر صحابہ کرام، اہل بیت عظام، ازواج
مطہرات اور اولیاء کرام کی قبروں کی توہین کی جائے جیسا کہ جنت البقیع میں کیا گیا۔
دوسری بات یہ کہ بنی نجار نے اپنے رواج کے مطابق مسلح ہو کر حضور علیہ السلام کی
آمد پر اپنے جذبات کا اظہار کیا۔ لہذا میلاد النبی صلی اللہ علیہ وسلم کے موقع پر اگر چودہ
اگست اور تیس مارچ کی طرح جھنڈیاں لگا کر اور چراغاں کر کے اپنے آقا علیہ السلام
کی آمد کی خوشی منائی جائے تو اس میں کیا حرج ہے؟ کیا وجہ ہے کہ جس قائد اعظم نے
پاکستانی قوم کو ہندو کی غلامی سے نجات دلائی اس دن کوئی فتویٰ نہیں لگتا تو جس دن
پوری امت کو جہنم کی آگ سے نجات دلانے والے تشریف لائے آخر سارے فتویٰ
اسی دن ہی کیوں یاد آتے ہیں؟

نمازی کے لئے فرشتوں کی دعا:

نبی اکرم صلی اللہ علیہ وسلم کا فرمان عظمت نشان ہے جب تک نمازی نماز پڑھ کر اپنی جگہ (مسجد میں جہاں نماز ادا کی ہے) میں بیٹھا رہتا ہے فرشتے اس کے لئے دعائے مغفرت و رحمت کرتے رہتے ہیں اور یہ سلسلہ تب تک جاری رہتا ہے جب تک وہ بندہ بے وضو نہیں ہو جاتا۔ فرشتوں کی دعا کے الفاظ یہ ہیں:

اَللّٰهُمَّ اغْفِرْ لَهُ اَللّٰهُمَّ اَرْحَمْهُ (حدیث نمبر ۴۴۵)

اے اللہ اس کو بخش دے، اے اللہ اس پر رحم فرما۔

یہ حدیث بخاری شریف ج ۱ کے ص ۶۹ پر قدرے تفصیل کے ساتھ ہے جس میں آپ صلی اللہ علیہ وسلم نے فرمایا:

ترجمہ: گھریا بازار میں اکیلے نماز پڑھنے کی بہ نسبت جماعت کے ساتھ نماز پڑھنے کا ثواب پچیس گنا زیادہ ہے پس جب تم میں سے کوئی شخص اچھی طرح وضو کر کے مسجد میں صرف نماز کے ارادے سے آئے تو ہر قدم پر اس کا ایک درجہ بلند ہوگا اور ایک گناہ معاف ہوگا۔ یہاں تک کہ مسجد میں داخل ہو جائے پس جب مسجد میں داخل ہو گیا تو نماز میں رہے گا جب تک (نماز کے انتظار میں) وہاں بیٹھا رہے جہاں نماز پڑھی ہے اتنی دیر فرشتے اس کے لئے رحمت کی دعا کرتے رہتے ہیں جب تک وضو توڑ کر کسی کو تکلیف نہ پہنچائے۔ (یاد رہے! حدیث میں آتا ہے دن اور رات کے فرشتے صبح و عصر کی نماز میں جمع ہوتے ہیں اور جب رب کی بارگاہ میں حاضر ہوتے ہیں تو اللہ تعالیٰ سب کچھ بانٹنے کے باوجود ان سے پوچھتا ہے! تم نے میرے بندوں کو کس حال میں چھوڑا ہے تو وہ عرض کرتے ہیں: ترکنا ہم و ہم یصلون و اتینا ہم و ہم یصلون، ہم نے ان کو نماز پڑھتے ہوئے چھوڑا اور جب ہم ان کے پاس سے واپس آئے تو بھی نماز پڑھ رہے تھے۔

(بخاری ج ۱ ص ۷۹)

✽ نماز فجر کے بارے میں حضور علیہ السلام نے فرمایا: اسفر و ابالفجر فانه اعظم للاجر، فجر کی نماز اجالے میں پڑھو اس میں اجر زیادہ ہے۔ حضور علیہ السلام جب فجر کی نماز کا سلام پھیرتے تو: تعرف الرجل جلیسہ ویقرا بالستین الی المائة، تو ہر شخص اپنے ساتھی کو اجالے کی وجہ سے پہچان سکتا تھا۔ اور ساٹھ سے سو تک آیات پڑھی جاتی تھیں۔ (بخاری ج ۱ ص ۷۸)

✽ رمضان شریف میں سحری اور نماز فجر کے درمیان پچاس یا ساٹھ آیات پڑھنے کے برابر فاصلہ ہوتا (ج ۱ ص ۸۱ بخاری) اس سے غلّس یعنی اندھیرے میں نماز پڑھنے کا جواز تو مل سکتا ہے لیکن فضیلت ثابت نہیں ہو سکتی۔

✽ نماز باجماعت کیلئے امام کے انتظار کا ثبوت ص ۸۱ اور ص ۸۲ پر دیکھئے۔

✽ فرائض کے علاوہ باقی نماز گھر میں پڑھنا افضل ہے۔ (ج ۱ ص ۱۰۱ بخاری)

✽ حضرت عمر نماز فجر کی پہلی رکعت میں سورہ بقرہ کی ایک سو بیس آیات پڑھتے

تھے۔ (ص ۱۰۸ ج ۱ بخاری)

بات ہو رہی تھی فرشتوں کی دعا کی تو اس کا مطلب یہ ہوا کہ جو شخص فرشتوں کی دعائیں لینا چاہے اور بغیر محنت کے گناہ معاف کروانا چاہے وہ نماز پڑھ کر با وضو مصلے پہ بیٹھا رہے۔ ایک تو اس کو نماز کا ثواب ملتا رہے گا کیونکہ نماز کے انتظار میں بیٹھنا بھی نماز کے قائم مقام ہے۔ دوسرا وہ اللہ تعالیٰ کی مغفرت و رحمت کا حقدار ہو جائے گا کیونکہ فرشتوں کی دعا کے قبول ہونے کی زیادہ امید ہے اور فرشتے اسی کے لئے دعا کرتے ہیں جس پر اللہ تعالیٰ راضی ہوتا ہے اور یہ کہ بے وضو شخص فرشتوں کی دعاؤں سے محروم ہو جاتا ہے۔ اس لئے حضرت حسن بصری علیہ الرحمۃ مسجد میں قصد آ بے وضو بیٹھنے کو مکروہ فرماتے ہیں۔

حضرت عمار کے بارے میں فرمایا: تقتله الفتنۃ الباغیہ (حدیث نمبر ۴۷۷۷)

اس کو باغی گروہ قتل کرے گا۔

مسجد کی صفائی کی فضیلت:

مسجد بنانا بڑے ثواب کا کام ہے۔ حضرت عثمان غنی رضی اللہ عنہ فرماتے ہیں:
حضور علیہ السلام نے ارشاد فرمایا:

مَنْ بَنَى مَسْجِدًا (قال بکیر حسب انہ قال یبتغی بہ وجه
اللہ) بَنَى اللّٰهُ لَهُ مِثْلَهُ فِی الْجَنَّةِ (حدیث نمبر ۳۵۰)

جو شخص اللہ کی رضا کیلئے مسجد بنوائے اللہ تعالیٰ اس کے لئے اس کی مثل جنت میں
(اس کا گھر) بنائے گا۔

تاہم مسجد کی صفائی کرنے کی فضیلت بھی کچھ کم نہیں ہے۔ چنانچہ حضرت ابو ہریرہ
رضی اللہ عنہ سے روایت ہے کہ ایک سیاہ فام مرد یا عورت مسجد (نبوی شریف) کی
صفائی کیا کرتی تھی جو فوت ہو گئی۔ حضور علیہ السلام نے اس کے بارے میں پوچھا، تو
صحابہ کرام رضی اللہ عنہم نے بتایا (کہ وہ فوت ہو گئی ہے اور ہم نے رات کو ہی اس کا
جنازہ پڑھ کر اس کو دفن کر دیا ہے) آپ کو اطلاع اس لیے نہ دی کہ رات کے وقت آپ
کو تکلیف ہوگی) تو سرکار نے فرمایا: تم نے مجھے اطلاع کیوں نہ کی چلو مجھے اس کی قبر
دکھاؤ۔ چنانچہ آپ صلی اللہ علیہ وسلم اس کی قبر پہ تشریف لائے اور اس کی نماز جنازہ ادا
فرمائی۔ (حدیث نمبر ۳۵۸)

اور فرمایا: ان هذه القبور مبلوءة علی اهلها وان اللہ ینورھا

لھم بصلوتی علیھم (مسلم شریف ج ۱ باب الصلوٰۃ علی القبر ص ۳۱۰)

ان قبروں میں اندھیرا تھا میری نماز کی برکت سے اندھیرا روشنی میں تبدیل ہو
گیا۔

بخاری شریف کی حدیث نمبر ۴۶۰ میں ہے کہ وہ عورت ہی تھی۔

بہر حال معلوم ہوا! مسجد کی خدمت و صفائی اللہ کی بارگاہ کا قرب حاصل کرنے کا

ذریعہ ہے تبھی تو حضرت عمران کی بیوی حسہ نے نذر مانی تھی: مافی بطنی محروم

جو کچھ میرے پیٹ میں ہے آزاد ہے۔ ابن عباس رضی اللہ عنہما فرماتے ہیں: محررا
للمسجد یخدمہ، یعنی مسجد (اقصی) کی خدمت کیلئے آزاد ہے۔

(بخاری شریف ج ۱ ص ۶۵)

اور یہ بھی معلوم ہوا! حضور علیہ السلام کے دور اقدس میں آپ جب تک نماز
جنازہ ادا نہ فرماتے تھے قبریں روشن و منور نہیں ہوتی تھیں۔ نیز مسجد کی صفائی کرنے والی
وسیلہ بنی حضور علیہ السلام کی دعایا نماز جنازہ کا اور اس وسیلے سے تمام اہل قبور کا کام بن
گیا کہ سب کی قبریں روشن ہو گئیں۔

مسجد میں (اچھے) اشعار پڑھنا:

حضرت حسان بن ثابت رضی اللہ عنہ مسجد میں اشعار پڑھ رہے تھے کہ حضرت
فاروق اعظم رضی اللہ عنہ کا گزر ہوا تو انہوں نے فرمایا: یہاں اشعار پڑھ رہے ہو
حالانکہ تم سے بہتر ذات (حضور علیہ السلام) یہاں تشریف فرما ہیں۔ حضرت حسان
نے حضرت ابو ہریرہ کی طرف دیکھا (کہ مجھے حضرت عمر سے بچانے کا انتظام کرو اور
کہا) اے ابو ہریرہ! میں تجھے اللہ کی قسم دیتا ہوں مجھے بتاؤ کہ تم نے حضور علیہ السلام
سے سنا نہیں کہ (آپ مجھے) فرمایا کرتے:

يَا حَسَّانُ أَجِبْ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ اَللَّهُمَّ
آيِدُهُ بِرُوحِ الْقُدُسِ (حدیث نمبر ۴۵۲)

اے حسان! اللہ کے رسول کی طرف سے (کافروں کو) جواب دے۔ اے اللہ
تعالیٰ! روح القدس (جبریل امین) کے ذریعے اس (حسان) کی مدد فرما۔

حضرت ابو ہریرہ نے کہا! ہاں ایسا ہی ہے میں نے (حضور علیہ السلام سے خود)
سنا۔ یہاں حدیث مختصر ہے پوری حدیث کا نمبر ۳۲۰۲ ہے۔

تم حضور صلی اللہ علیہ وسلم کی مسجد میں آواز بلند کر رہے ہو؟

حضرت عمر فاروق رضی اللہ عنہ مسجد نبوی شریف کے تقدس کا بڑا اہتمام فرما

کرتے تھے۔ حضرت سائب بن یزید فرماتے ہیں: میں مسجد میں کھڑا تھا تو مجھے کسی نے کنکری ماری میں نے دیکھا تو حضرت عمر تھے جو مجھے فرما رہے تھے کہ ان دو شخصوں کو بلا کر لاؤ میں ان کو بلا کر لایا تو حضرت عمر نے ان سے پوچھا تم کس قبیلے سے ہو یا کہاں سے آئے ہو؟ انہوں نے کہا! ہم طائف سے آئے ہیں فرمایا: اگر تم اس شہر کے ہوتے (باہر سے نہ آئے ہوتے) تو میں تمہیں صرف سزا دیتا: (انہوں نے پوچھا) ہمارا جرم کیا ہے؟ فرمایا: یہ کم جرم ہے کہ (ترفعان اصواتکم فی مسجد رسول اللہ صلی اللہ علیہ وسلم تم دونوں حضور علیہ السلام کی مسجد میں آواز بلند کر رہے ہو۔

(بخاری شریف ص ۱۶۶)

کیونکہ جب ظاہری حیات میں آپ (صلی اللہ علیہ وسلم) کی آواز سے اونچی آواز کرنے سے منع فرمایا گیا ہے۔ یا ایہا الذین امنوا لاترفعوا اصواتکم فوق صوت النبی، (الحجرات)۔ تو بعد الوصال بھی یہی حکم ہے۔ اس عاجز کو پہلی مرتبہ ۱۹۸۹ء میں حاضری کا موقع نصیب ہوا تو ریاض الجنۃ شریف میں تلاوت کرتے ہوئے آواز بلند ہو گئی تو ایک عربی نے یہی آیت پڑھ کر میری رہنمائی فرمائی۔ جس پر میں شرمندہ بھی ہوا اور آگاہ بھی ہوا کہ جب تلاوت کی آواز بلند کرنا بھی مناسب نہیں ہے تو باتیں کرنا کیوں نہ ادب کے خلاف ہوگا۔

ادب گاہیست زہر آسماں از عرش نازک تر

نفس گم کردہ می آید جنید و بایزید ایں جا

عجیب بات ہے کہ حضرت عمر نے یہ نہیں فرمایا: اللہ کے گھر میں یا اللہ کی مسجد میں آوازیں بلند کرتے ہو نہ ہی ان لوگوں نے عرض کیا: ان المساجد للہ، مسجدیں تو ساری اللہ کی ہیں یہ حضور صلی اللہ علیہ وسلم کی مسجد کہاں سے آگئی۔ معلوم ہوا! اس وقت تک ابھی اس نظریہ کے لوگ پیدا نہیں ہوئے تھے جن کو اس طرح کی باتوں میں شرک نظر آتا ہے۔

بُرے اشعار کی مذمت

بُرے اشعار کے بارے میں حضور علیہ السلام کا ارشاد ہے:

لان یمتلی جوف احدکم قیحا خیر من ان یمتلی شعرا
(بُرے) اشعار پڑھنے سے پیٹ کو پیٹ سے بھر دینا بہتر ہے۔

اور اچھے شعروں کے بارے میں فرمایا: ان من الشعر لحکمة، بعض اشعار میں دانائی ہوتی ہے۔ قرآن مجید سورہ شعراء کے آخر میں بُرے شعراء کی مذمت کی گئی اور ایماندار، نیک اعمال والے اور کثرت کے ساتھ اللہ تعالیٰ کا ذکر کرنے والے شعراء کی حوصلہ افزائی فرمائی گئی پھر حمد خدا اور نعت مصطفیٰ صلی اللہ علیہ وسلم سے زیادہ اچھے اشعار کون سے ہو سکتے ہیں؟

حمد ہے اس ذات کو جس نے مسلمان کر دیا
عشق محبوب خدا سینے میں پنہاں کر دیا

* بنی حنیفہ قبیلے کے سردار ثمامہ بن اثال کو مسجد میں باندھا اور پھر اسلام قبول کرنے کا واقعہ حدیث نمبر ۴۶۹ میں ہے اور اس ایمان افروز واقعہ کو تمام تفصیلات کے ساتھ ہماری کتاب الباقیات الصالحات میں پڑھا جاسکتا ہے۔

چھڑیاں روشن ہو گئیں:

حضرت انس بن مالک رضی اللہ عنہ فرماتے ہیں: دو شخص حضور علیہ السلام کے صحابہ کرام رضی اللہ عنہم میں سے عبادہ بن بشر اور اسید بن الحضیر رضی اللہ عنہما (نماز کی انتظار کی وجہ سے رات دیر تک حضور علیہ السلام کی بارگاہ میں حاضر رہنے کے بعد جب) بارگاہ نبوت سے گھر کی طرف واپس لوٹے تو ان کے ہاتھوں میں دو چھڑیاں مثل چراغ ان کے آگے آگے روشنی کر رہی تھیں اور جب ایک دوسرے سے جدا ہوئے تو گھر پہنچنے تک ہر ایک کے ساتھ ایک ایک (نور کی) روشنی تھی۔ (حدیث نمبر ۴۶۵)

حضرت انس بن مالک رضی اللہ عنہ فرماتے ہیں: دو شخص حضور علیہ السلام کے صحابہ کرام رضی اللہ عنہم میں سے عبادہ بن بشر اور اسید بن الحضیر رضی اللہ عنہما (نماز کی انتظار کی وجہ سے رات دیر تک حضور علیہ السلام کی بارگاہ میں حاضر رہنے کے بعد جب) بارگاہ نبوت سے گھر کی طرف واپس لوٹے تو ان کے ہاتھوں میں دو چھڑیاں مثل چراغ ان کے آگے آگے روشنی کر رہی تھیں اور جب ایک دوسرے سے جدا ہوئے تو گھر پہنچنے تک ہر ایک کے ساتھ ایک ایک (نور کی) روشنی تھی۔ (حدیث نمبر ۴۶۵)

اس لحاظ سے یہ حضور علیہ السلام کا معجزہ تھا اور دوسری جہت سے صحابہ کرام رضی اللہ عنہم کی کرامت تھی۔ امام اہل سنت نے کیا خواب کہا:

جو گدا دیکھو لئے جاتا ہے توڑا نور کا
نور کی سرکار ہے کیا اس میں توڑا نور کا

رازِ وارِ نبوت:

حضرت ابوسعید خدری رضی اللہ عنہ سے روایت ہے کہ حضور علیہ السلام نے اپنے ایک خطبہ میں ارشاد فرمایا:

إِنَّ اللَّهَ سُبْحَانَهُ خَيْرَ عَبْدًا بَيْنَ الدُّنْيَا وَبَيْنَ مَا عِنْدَهُ فَاخْتَارَ
مَا عِنْدَ اللَّهِ

بے شک اللہ تعالیٰ نے اپنے ایک بندے کو دنیا و آخرت میں اختیار دے دیا ہے تو اس بندے نے آخرت کو اختیار کر لیا ہے۔

یہ سن کر حضرت ابوبکر صدیق نے رونا شروع کر دیا (حضرت ابوسعید خدری رضی اللہ عنہ فرماتے ہیں) میں نے اپنے دل میں سوچا (کہ اس میں رونے کی کون سی بات ہے) اس بوڑھے کو کس چیز نے رلایا ہے؟ اگر اللہ تعالیٰ نے اپنے کسی بندے کو دنیا و آخرت میں اختیار دیا ہے اور اس بندے نے آخرت کو پسند کر لیا ہے (لیکن بعد میں پتہ چلا کہ) وہ بندہ تو محبوب خدا صلی اللہ علیہ وسلم تھے۔ وکان ابو بکر اعلمنا، واقعی ابوبکر ہم میں سب سے زیادہ علم والے تھے۔ حضرت ابوبکر صدیق رضی اللہ عنہ کے رونے پر آقائے دو جہاں صلی اللہ علیہ وسلم نے فرمایا:

يَا أَبَا بَكْرٍ لَا تَبْكُ إِنَّ أَمَنَ النَّاسِ عَلَيَّ فِي صُحْبَتِهِ وَمَالِهِ أَبُو بَكْرٍ

اے ابوبکر! مت رو رفاقت اور مال کے لحاظ سے مجھ پر سب سے زیادہ

احسان ابوبکر کا ہے۔

وَلَوْ كُنْتُ مُتَّخِذًا خَلِيلًا مِّنْ أُمَّتِي لَاتَّخَذْتُ أَبَا بَكْرٍ وَلَكِن

أُخُوَّةُ الْإِسْلَامِ وَمَوَدَّتُهُ

اگر اپنی امت میں سے میں کسی کو خلیل بناتا تو ابو بکر کو بناتا لیکن اسلام کا رشتہ اور محبت کافی ہے۔

لَا يَبْقَيْنَ فِي الْمَسْجِدِ خَوْخَةٌ إِلَّا خَوْخَةُ أَبِي بَكْرٍ
مسجد میں جتنے دروازے کھلتے ہیں سب بند کر دیئے جائیں مگر ابو بکر کا دروازہ (باقی رہنے دیا جائے) (حدیث نمبر ۴۶۶)

حضرت ابو بکر صدیق رضی اللہ عنہ کی فضیلت یہ بخاری شریف میں کئی احادیث ہیں ان میں سے چند مقامات مندرجہ ذیل ہیں۔

(ص ۶۷، ص ۶۸، ص ۶۹، ص ۸۳، ص ۸۵، ص ۹۱، ص ۹۷، ص ۳۸۰، ص ۵۵۲، ج ۱)

کسی نقش پا کی تلاش تھی کہ میں جھک رہا تھا نماز میں:

حضرت موسیٰ بن عقبہ رضی اللہ عنہ بیان فرماتے ہیں: میں نے حضرت سالم بن عبد اللہ بن عمر رضی اللہ عنہم کو دیکھا کہ وہ ان جگہوں کو تلاش کر کر کے وہاں نماز ادا فرماتے تھے کہ جہاں (دوران سفر) حضور علیہ السلام نے نماز ادا کی ہوتی اور فرماتے کہ ان کے والد ماجد حضرت عبد اللہ بن عمر رضی اللہ عنہما بھی ایسا ہی کیا کرتے تھے۔

(حدیث نمبر ۴۸۳، نمبر ۱۵۳۲)

اگلی حدیث میں ہے کہ حضرت عبد اللہ بن عمر رضی اللہ عنہما کو وہ تمام مقامات یاد تھے جہاں حضور علیہ السلام نے نماز ادا کی تھی اور آپ ان مقامات کی علامات بھی بتاتے: وَقَدْ كَانَ عَبْدُ اللَّهِ يَعْلَمُ الْمَكَانَ الَّذِي كَانَ صَلَّى فِيهِ النَّبِيُّ صَلَّى اللَّهُ عَلَيْهِ وَسَلَّمَ، أَوْ حَتَّى الْوَسْعِ أَنْ مَقَامَاتِ كَعَلَاوَه مَقَامَاتِ يَهْ نَمَازَا دَا نَهِيْس كَرْتَه تَهْ، فَلَا يَصْلِي الظَّهْرَ حَتَّى يَأْتِيَ ذَلِكَ الْمَكَانَ فَيَصْلِي فِيهِ الظَّهْرَ (طویل حدیث)
مجھے کیا غرض تھی رکوع سے مجھے ہوش کب تھی سجود سے
کسی نقش پا کی تلاش تھی کہ میں جھک رہا تھا نماز میں

اور جب حضرت عبداللہ کعبہ معظمہ میں داخل ہوتے تو حضرت بلال (ان کا مزاج سمجھ کر) انہیں بتاتے کہ ان النبی صلی اللہ علیہ وسلم صلی قیہ، حضور علیہ السلام نے یہاں نماز ادا فرمائی ہے اور وہ فرماتے حرج تو کوئی نہیں چاہے کعبہ کے کسی کونے میں نماز پڑھ لی جائے۔ (مگر میرا ایک اپنا ذوق ہے) (حدیث نمبر ۵۰۲)

حضرت عبداللہ بن عمر رضی اللہ عنہما زبردست عامل بالسنۃ تھے

حضرت ابن عمر رضی اللہ عنہما کا ایمان افروز عقیدہ بعض لوگوں کو جب پسند نہیں آتا تو کہہ دیتے ہیں کہ ابن عمر رضی اللہ عنہما تو سہولت پسند تھے حالانکہ آپ سہولت پسند نہ تھے بلکہ زبردست عامل بالسنۃ اور عالم بالحدیث تھے اس بارے میں ایک حدیث ملاحظہ ہو۔

حضرت سالم اپنے باپ عبداللہ سے ہی روایت فرماتے ہیں حضور علیہ السلام کے دور میں جس کو کوئی خواب آتا وہ حضور علیہ السلام کی بارگاہ میں بیان کرتا اور آپ اس کی تعبیر ارشاد فرما دیتے۔ حضرت عبداللہ کو خواب آیا تو انہوں نے شرم و حیاء کی وجہ سے حضور علیہ السلام کے سامنے تو بیان نہ کیا لیکن اپنی بہن ام المومنین حضرت حفصہ رضی اللہ عنہا کے سامنے بیان کیا۔ انہوں نے آگے حضور علیہ السلام کی بارگاہ میں عرض کر دیا تو آپ صلی اللہ علیہ وسلم نے فرمایا:

نعم الرجل عبد الله لو كان يصلي من الليل

عبداللہ بہت اچھا بندہ ہے اگر رات کو نماز (تہجد) پڑھا کرے۔

فكان بعد لاينام من الليل الا قليلا (حدیث نمبر ۱۱۲۱)

اس کے بعد حضرت عبداللہ رات کو بہت کم سوتے تھے۔

دکان ابن عمر یحج کثیراً، حضرت ابن عمر رضی اللہ عنہما بہت زیادہ حج کیا کرتے تھے۔ (باب من لم یغل الکعبۃ ترجمۃ الباب نمبر ۵۳ من ابواب الحج) ایک روایت جو ابن عمر رضی اللہ عنہما کے حجاج بن یوسف کے ساتھ مکالمہ یہ مشتمل ہے دیکھئے بخاری شریف

حدیث نمبر ۱۶۶۰، نمبر ۱۶۶۲، ۱۶۳۹۔

آپ نے ایک سودا کیا جس میں آپ کا نقصان تھا بائع حاضر ہوا کہ سودا واپس کر لو فرمایا: دغھا رضینا بقضاء رسول اللہ صلی اللہ علیہ وسلم نقصان ہے تو ہوتا رہے ہم حضور علیہ السلام کے فیصلے پہ راضی ہیں۔ (تفصیل دیکھئے حدیث نمبر ۲۰۹۹ میں)

حضور آگئے ہیں حضور آگئے ہیں (صلی اللہ علیہ وسلم)

حضرت عمر فاروق رضی اللہ عنہ نے ایک مقام (روحاء) یہ جو نماز پڑھنے سے منع فرمایا تھا تو صرف اس لئے کہ التزام نہ کیا جائے تاکہ بعد والے لوگ یہاں نماز پڑھنے کو واجب نہ سمجھنے لگیں مگر حضرت عبداللہ اس احتمال سے محفوظ تھے۔ یاد رہے! روحاء وہ مقام ہے جس کو حدیث میں جنت کی وادی فرمایا گیا ہے اور اس جگہ حضور علیہ السلام سے پہلے ستر انبیاء کرام علیہم السلام نے نماز ادا فرمائی اور جب حضرت موسیٰ علیہ السلام حج یا عمرہ کرنے تشریف لے گئے تو ستر ہزار بنی اسرائیل کے ساتھ وہاں سے گزرے اس لئے اس جگہ سے صحابہ تبرک حاصل کرتے ہوئے وہاں نماز ادا فرماتے۔

حضرت انس بن مالک رضی اللہ عنہ فرماتے ہیں:

لقد ادرکت کبار اصحاب النبی صلی اللہ علیہ وسلم یتددرون عند المغرب وزاد شعبة عن عمرو عن انس حتی یرج النبی صلی اللہ علیہ وسلم (بخاری حدیث نمبر ۵۰۳) میں نے بڑے بڑے صحابہ کرام رضی اللہ عنہم کو اس حال میں پایا کہ مغرب کی اذان کے وقت بڑی عجلت سے ستونوں کی طرف جاتے یہاں تک کہ حضور علیہ السلام حجرہ انور سے باہر تشریف لاتے۔

تاکہ حضور علیہ السلام حجرہ انور سے باہر تشریف لائیں اور ہمیں حضور علیہ السلام کا دیدار حاصل ہو اور ہم تڑپ کر نمازیوں کو بتائیں کہ حضور آگئے ہیں حضور آگئے ہیں
فجاء محمد سراجاً منیراً فصلوا علیہ کثیراً کثیراً

صلی اللہ علیہ وآلہ واصحابہ وبارک وسلم

حضرت سلمہ بن اکوع رضی اللہ عنہ سے یزید بن ابی عبید نے پوچھا: آپ مصحف کے پاس والے ستون کے قریب قصد نماز ادا فرماتے ہیں اس کی کیا وجہ ہے؟ انہوں نے فرمایا: فانی رايت النبی صلی اللہ علیہ وسلم يتحرى الصلوة عندها، بے شک میں نے حضور علیہ السلام کو دیکھا کہ آپ صلی اللہ علیہ وسلم اس ستون کے ساتھ قصد نماز ادا فرماتے تھے۔ (حدیث نمبر ۵۰۲ بخاری)

نمازی کے آگے سے گزرنے کا گناہ:

حضرت ابو جہم رضی اللہ عنہ فرماتے ہیں: حضور علیہ السلام نے فرمایا:

لَوْ يَعْلَمُ النَّارُ بَيْنَ يَدَيِ الْمُصَلِّي مَاذَا عَلَيْهِ لَكَانَ أَنْ يَقِفَ

أَرْبَعِينَ خَيْرًا لَّهُ مِنْ أَنْ يَمُرَّ بَيْنَ يَدَيْهِ (حدیث نمبر ۵۱۰)

اگر نمازی کے آگے سے گزرنے والے کو علم ہو کہ اس کا کتنا گناہ ہے تو چالیس

کھڑا رہنا نمازی کے آگے سے گزرنے سے اس کے لئے بہتر ہوتا۔

راوی کہتے ہیں مجھے نہیں معلوم کہ آپ نے چالیس دن کہا چالیس مہینے کہا یا

چالیس سال۔ بزار کی روایت میں چالیس سال ہے اور ابن ماجہ شریف میں سو سال کا

ذکر ہے۔

طبرانی میں حضرت ابن عمرو رضی اللہ عنہ سے مرفوع روایت ہے کہ جو جان بوجھ

کر نمازی کے آگے سے گزرے گا وہ قیامت کے دن تمنا کرے گا کہ کاش وہ درخت

ہوتا۔

کعب الاحبار فرماتے ہیں زمین میں دھنسا دیا جانا نمازی کے آگے سے گزرنے

سے بہتر ہے۔ علامہ عینی نے اس کو گناہ کبیرہ میں شمار کیا ہے۔ (تفہیم البخاری ص ۸۵۷ ج ۱)

مسئلہ کی رو سے حالت قیام میں جب نمازی کی نظر سجدہ گاہ پہ ہو تو جہاں تک

آگے نظر جائے وہ تقریباً تین صفیں بنتی ہیں تو اس کے بعد گزرا جاسکتا ہے۔ اس گناہ

سے اُمت کو بچانے کے لئے حضور علیہ السلام نے نمازی کو سترہ گاڑھنے کی تلقین فرمائی ہے۔

امام کے آگے سترہ ہو تو مقتدیوں کے لئے وہی کافی ہے۔ (بخاری ص ۷۱ ج ۱)
کسی بندے کو آگے بٹھا کر یا کھڑا کر کے نماز پڑھی جاسکتی ہے وہ اس کا سترہ بن جائے گا جبکہ اس کا منہ قبلہ کی طرف ہو نہ کہ نمازی کی طرف (ص ۷۲)
امام ابو حنیفہ علیہ الرحمۃ کے نزدیک سترے کی اونچائی کم از کم کجاوے کی لکڑی کے برابر یعنی ایک ہاتھ ہونی چاہئے۔

* حضور علیہ السلام کا نماز میں اپنی نواہی امامہ بنت زینب کو اٹھانا (نمبر ۵۱۶)
(دوسرے پارے کی منتخب احادیث مبارکہ کے حوالہ جات مکمل ہوئے اور یہ پارہ حدیث نمبر ۵۳۰ پہ مکمل ہو رہا ہے)

اذان و نماز کے بارے میں احادیث و اقوال:

۱۔ گرمیوں میں ظہر کی نماز دیر سے ادا کی جائے: فَإِنَّ شِدَّةَ الْحَرِّ مِنْ فَيْحِ جَهَنَّمَ، کیونکہ گرمی کی شدت دوزخ کے جوش و خروش (لپٹ) میں سے ہے۔

(نمبر ۵۳۶)

موزن نے اذان دینے کا ارادہ کیا تو حضور علیہ السلام نے فرمایا: ٹھنڈی کر ٹھنڈی کر یا فرمایا: انتظار کر انتظار کر..... یہاں تک کہ ٹیلوں کا سایہ دیکھ لیا گیا۔ (نمبر ۵۳۹)

۲۔ شیطان اذان کی آواز سن کر گوزنی کرتا ہوا بھاگ جاتا ہے۔ (ص ۸۵)

۳۔ سُر میں اور راگ لگا کر اذان پڑھنا (جس سے الفاظ بدل جائیں منع ہے)

ص ۸۵

۴۔ بے وضو اذان پڑھنے کی اجازت اور کانوں میں انگلیاں نہ ڈالنے کی

رخصت (۸۸)

۵۔ کھانا سامنے ہو (اور بھوک لگی ہو) تو اگر چہ اقامت ہو جائے اور قرأت امام

کی آواز سنائی دیتی رہے پھر بھی پہلے ”طعام بعد کلام“ (ص ۹۲)

۶- فاسق (عملی نہ کہ اعتقادی) کے پیچھے نماز پڑھنے کا جواز۔ (ص ۹۶)

۷- سری نماز میں حضور علیہ السلام کبھی کبھی کوئی آیت جہر پڑھتے (تعلیم امت

کیلئے) (ص ۱۰۵)

۸- نماز میں آمین آہستہ کہنا: من وافق قوله قول الملائكة غفر له ما

تقدم من ذنبه، جس کا قول (آمین کہنا) فرشتوں کے قول (آمین کہنے) کے

مواقف ہو گیا اس کے پہلے گناہ بخش دیئے گئے (کیونکہ فرشتے بھی آمین کہتے

ہیں) (ص ۱۰۸)

۹- سات اعضاء پہ سجدہ کرنا (ص ۱۱۲)

۱۰- عذر کی وجہ سے جس طرح ممکن ہو التحیات میں بیٹھا جاسکتا ہے، (ص ۱۱۴)

۱۱- فرض پڑھا کر امام کو ہر طرف منہ کر کے بیٹھنے کی اجازت (دائیں طرف

بائیں طرف اور نمازیوں کی طرف منہ کر کے) (ص ۱۱۸)

۱۲- اذا اقيمت الصلوة فلا تقوموا حتى تروني، جب نماز کھڑی ہو تو تم نہ

کھڑے ہوا کرو جب تک مجھے دیکھ نہ لو، حدیث نمبر ۶۳۷ کتب فقہ میں ہے ویقوم

الامام والقوم عند حي على الصلوة ويشروع عند قد قامت الصلوة امام اور

قوم حي على الصلوة کے وقت کھڑے ہوں اور قد قامت الصلوة کے وقت نماز

کی نیت شروع کر دیں، دیکھئے شرح وقایہ، فتاویٰ شامی، اس مسئلہ کے بارے میں

تفصیل ہماری کتاب ”فضائل ومسائل نماز“ میں دیکھئے

۱۳- مقتدی سجدے میں کب جائے، حضرت براء فرماتے ہیں جب حضور علیہ

السلام سمع الله لمن حمده کہتے تو ہم میں سے کوئی بھی اپنی پشت کو نہ جھکاتا جب

تک کہ آپ صلی اللہ علیہ وسلم سجدے میں نہ چلے جاتے، ثم نفع سجودا بعده، پھر ہم

سجدے میں جاتے۔ حدیث نمبر ۶۹۰

چہرہ مصطفیٰ مثل قرآن تھے (صلی اللہ علیہ وسلم):

حضرت انس بن مالک انصاری رضی اللہ عنہ حضور علیہ السلام کے تابعدار، خادم اور صحابی نے حدیث بیان کی ہے کہ جس بیماری میں حضور علیہ السلام کا وصال ہوا اس دوران (حضور علیہ السلام کے حکم سے مرد و ابابکر فلیصل بالناس) ابوبکر صدیق رضی اللہ عنہ لوگوں کو نماز پڑھایا کرتے تھے یہاں تک کہ جب پیر کا دن آیا اور صحابہ کرام رضی اللہ عنہم صفیں باندھے نماز میں تھے تو حضور علیہ السلام نے حجرہ مبارکہ کا پردہ ہٹایا اور کھڑے ہو کر ہماری طرف دیکھنے لگے۔ تَمَنَّ وَجْهَهُ وَرَقَّةٌ مُصْحَفٍ

گویا کہ آپ صلی اللہ علیہ وسلم کا چہرہ انور قرآن کا ورق تھا۔

۔ چہرہ مصطفیٰ مثل قرآن ہے

عاشقوں کی تلاوت پہ لاکھوں سلام

پھر حضور علیہ السلام مسکرائے تو ہم حضور علیہ السلام کو دیکھنے کی خوشی میں قریب تھا کہ نماز چھوڑ بیٹھتے اور (امام کا یہ حال تھا کہ) ابوبکر اپنی ایڑیوں پر پیچھے پٹے تاکہ صف میں آجائیں اور انہوں نے سمجھا کہ حضور علیہ السلام نماز کے لئے باہر تشریف لا رہے ہیں اس پر حضور علیہ السلام نے اشارے سے فرمایا: اتوا اصلا تکھ، اپنی نماز پوری کرو اور پردہ گرا دیا اور اسی دن آپ صلی اللہ علیہ وسلم کا وصال ہو گیا۔

(حدیث نمبر ۶۸۰)

سوال یہ ہے کہ حضور علیہ السلام کا حجرہ مبارکہ تو مسجد کی دائیں طرف تھا اور حالت قیام میں مقتدی کی نظر سامنے سجدہ گاہ پہ ہوتی ہے پھر صحابہ کرام رضی اللہ عنہم نے حضور علیہ السلام کو کس طرح دیکھ لیا تو معلوم ہوا! صحابہ عبادت خدا بھی کر رہے تھے اور چہرہ مصطفیٰ صلی اللہ علیہ وسلم کی زیارت بھی کر رہے تھے تو جب زیارت سے نماز نہیں ٹوٹتی تو آپ کا خیال آنے سے کس طرح ٹوٹ سکتی ہے؟

پھر صحابہ کرام رضی اللہ عنہم فرماتے ہیں: ہم نماز ظہر و عصر میں حضور علیہ السلام کی

قرأت کو اس طرح پہچانتے تھے کہ آپ صلی اللہ علیہ وسلم کی داڑھی مبارک حرکت کرتی تھی۔ (ص ۱۰۳)

ان مشتاقان دیدار کی پیاس بجھانے کے لئے حضور علیہ السلام نماز کے بعد یوں کرتے: کان النبی صلی اللہ علیہ وسلم اذا صلی صلوة اقبل علينا بوجهه (ص ۱۱۷) کہ اپنا چہرہ انور ان کے سامنے کر دیتے۔

صحابہ وہ کہ جن کی ہر صبح عید ہوتی تھی
خدا کا قرب حاصل تھا نبی کی دید ہوتی تھی

نماز میں آسمان کی طرف دیکھنا:

حضرت انس بن مالک رضی اللہ عنہ سے روایت ہے کہ حضور علیہ السلام نے فرمایا: ان قوموں (لوگوں) کا کیا حال ہوگا جو اپنی نمازوں میں اپنی نگاہیں آسمان کی طرف اٹھاتے ہیں اور آپ نے اس بارے میں سخت تنبیہ فرماتے ہوئے ارشاد فرمایا:

لَيَنْتَهِيَنَّ عَنْ ذَلِكَ أَوْ تُلْخِطَفَنَّ أَبْصَارُهُمْ (حدیث نمبر ۷۵۰)

وہ لوگ اس سے باز آئیں گے یا ان کی نظریں چھین لی جائیں (اور انہیں اندھا کر دیا جائے)

کیا عظمت ہے امام الانبیاء علیہ السلام کی کہ جس نماز میں ہم نظریں آسمان کی طرف اٹھائیں تو ہمیں حکم ہوتا ہے کہ باز آ جاؤ ورنہ تمہیں اندھا کر دیا جائے گا اسی نماز میں محبوب خدا علیہ السلام آسمان کی طرف نگاہیں اٹھاتے ہیں تو آیت نازل ہوتی ہے۔ قد نری تقلب وجهک فی السماء، ہم آپ کے چہرے کا بار بار آسمان کی طرف اٹھنا دیکھتے رہتے ہیں اور اسی ادائے دنواز کے نتیجے میں آپ کی مرضی پہ قبلہ تبدیل کر دیا گیا۔

ملک کونین میں انبیاء تاجدار تاجداروں کا آقا ہمارا نبی ﷺ

* حضرت سعد بن ابی وقاص کی دعا اور آپ کا بدخواہ تباہ: یہ ایمان افروز واقعہ

بخاری شریف کی حدیث نمبر ۷۵۵ میں ملاحظہ ہو۔ حضرت سعد عشرہ مبشرہ میں سے ہیں اور عراق کو فتح کرنے والے مستجاب الدعوات صحابی رسول صلی اللہ علیہ وسلم ہیں۔

سورہ اخلاص کی محبت، ضامن جنت:

ایک انصاری صحابی مسجد قباء میں لوگوں کو نماز پڑھاتے تھے اور ہر رکعت میں سورہ فاتحہ کے بعد کوئی بھی سورہ پڑھتے تو پہلے قل ھو اللہ احد یعنی سورہ اخلاص ضرور پڑھتے پھر کوئی اور سورہ پڑھتے، نمازیوں نے اعتراض کیا اور یہ مسئلہ حضور علیہ السلام کی بارگاہ میں پیش ہوا۔ آپ نے امام صاحب سے اس بارے میں پوچھا تو انہوں نے عرض کیا، حضور! مجھے اس سورہ سے بہت محبت ہے اس لئے۔ فرمایا: حُبُّكَ إِنَّا هَا أَذْخَلَكَ الْجَنَّةَ (باقی اعمال کی جزاء الگ ملے گی صرف) قل ھو اللہ احد کی محبت تجھے جنت میں لے جائیگی۔ (نمبر ۷۷۴) جب صرف قل ھو اللہ کی محبت جنت میں لے جائیگی تو محبوب خدا کی محبت کہاں تک لے جائیگی۔ (مزید دیکھیں حدیث نمبر ۷۳۷۵) سب سے حسین آواز والے ہمارے پیارے نبی علیہ السلام:

حضرت براء بن عازب رضی اللہ عنہ بیان فرماتے ہیں میں نے حضور علیہ السلام کی زبان حق ترجمان سے عشاء کی نماز میں سورہ التین کی تلاوت سنی۔
وَمَا سَمِعْتُ أَحَدًا أَحْسَنَ صَوْتًا أَوْ قِرَاءَةً (نمبر ۷۶۹)

میں نے کوئی بھی حضور علیہ السلام سے زیادہ خوبصورت آواز والا نہ سنا (یا فرمایا) آپ سے زیادہ خوبصورت قرأت کرنے والا نہ سنا۔ باقی قاریوں کو تو سننے والے انسان ہوتے ہیں لیکن ہمارے آقا علیہ السلام کی تلاوت جن بھی سنتے ہیں تو مسلمان ہو جاتے ہیں۔ دیکھئے بڑا حسین واقعہ حدیث نمبر ۷۷۳

ہمارے اچھوں سے اچھا سمجھئے جسے ہے اس اچھے سے اچھا ہمارا نبی

سارے اونچوں سے اونچا سمجھئے جسے ہے اس اونچے سے اونچا ہمارا نبی

* حدیث نمبر ۸۰۶ باب فضل السجود میں بروز قیامت ایک گناہ گار کا رب کی

بارگاہ میں پیش ہونا اور اس پر اللہ تعالیٰ کی عنایت کہ دوزخ سے نکالا اور ساری دنیا کی نعمتوں سے دس حصے زیادہ عطا فرمادیا۔ طویل حدیث ہے۔

* اس پارے کی آخری حدیث اعتکاف کے بارے میں ہے کہ حضور علیہ السلام نے لیلۃ القدر کی تلاش میں پورے مہینے کا اعتکاف فرمایا اور جب لیلۃ القدر کو پایا تو آخری عشرے کا اعتکاف سنت ٹھہرا اب اگر کوئی پورے مہینے کا اعتکاف بھی کرتا ہے تو جائز ہے مگر سنت آخری عشرے کا ہی ہے۔ اس حدیث کا نمبر ۸۱۳ ہے۔
نماز کے فوراً بعد بلند آواز سے ذکر کرنا:

حضرت عبداللہ بن عباس رضی اللہ عنہما فرماتے ہیں:
إِنَّ رَفَعَ الصَّوْتِ بِالذِّكْرِ حَيْثُ يَنْصَرِفُ النَّاسُ مِنَ الْمَكْتُوبَةِ
كَانَ عَلَى عَهْدِ النَّبِيِّ صَلَّى اللَّهُ عَلَيْهِ وَسَلَّمَ (حدیث نمبر ۸۱۴)
بے شک فرض نماز کے فوراً بعد بلند آواز سے ذکر کرنا حضور علیہ السلام کے دور میں مروج تھا۔

(مزید فرمایا) کنت اعلم اذا انصرفوا بذلك اذا سمعته، میں بلند آواز سے ذکر سن کر ہی جانتا تھا کہ نماز مکمل ہو گئی ہے۔

اس حدیث میں نماز کے فوراً بعد بلند آواز سے ذکر کرنے کا زبردست ثبوت ہے اور کوئی قید نہیں کہ کوئی خاص ذکر کیا جائے لہذا نماز جو کہ افضل العبادات ہے اس کے بعد افضل الذکر لا الہ الا اللہ کر لیا جائے؟ اس میں کیا حرج ہے؟ جب افضل الذکر کے علاوہ اذکار جائز ہے تو پھر افضل الذکر بطریق اولیٰ جائز ہے۔

اس سے یہ بھی معلوم ہوا! سلام کی آواز سے ذکر کی آواز بلند نہ ہوتی تھی ورنہ نماز تو سلام پر ختم ہوتی ہے لیکن ابن عباس رضی اللہ عنہما سلام کا نام لینے کی بجائے ذکر کی بات کر رہے ہیں۔ باقی رہا یہ کہ ابن عباس رضی اللہ عنہما اس وقت بچے تھے اسی لئے تو گھر میں ذکر کی آواز سن کر نماز کے ختم ہونے کی بات کر رہے ہیں اور بچوں کی بات

معتبر نہیں تو کیا یہ بات امام بخاری کو معلوم نہیں تھی جو بچوں کی روایت اصح الکتاب بعد کتاب اللہ میں لکھ رہے ہیں اور پھر یہ کہ ابن عباس رضی اللہ عنہما کی تمام روایات غیر معتبر ہو جائیں گی مزید یہ کہ اس وقت تو بچے تھے لیکن جب بیان فرما رہے ہیں تب تو بچے نہیں تھے

✽ تسبیح فاطمہ کی فضیلت حدیث نمبر ۸۴۳ میں ملاحظہ ہو،

✽ واجب بمعنی سنت کا ذکر الغسل يوم الجمعة واجب علی کل

محدثہ، ص ۱۱۸، ص ۱۲۱

گھر میں سونے کی ڈلی نے نبی علیہ السلام کو بے چین کر دیا:

حضرت عقبہ بن عامر رضی اللہ عنہ فرماتے ہیں: میں نے حضور علیہ السلام کے پیچھے مدینہ شریف میں نماز عصر ادا کی، سلام پھیر کر حضور علیہ السلام فوراً کھڑے ہوئے اور لوگوں کی گردنوں کو پھلانگ کر اپنی رہائش پہ تشریف لے گئے۔ لوگ حضور علیہ السلام کا یہ عمل دیکھ کر گھبرا گئے۔ جب آپ واپس تشریف لائے اور محسوس کیا کہ لوگ میری اس سرعت پہ تعجب کر رہے ہیں تو فرمایا:

ذَكَرْتُ شَيْئًا مِّنْ تَبَرٍّ عِنْدَنَا فَكَرِهْتُ أَنْ يَحْبِسَنِي فَأَمَرْتُ

بِقِسْمَتِهِ

مجھے سونے کا ایک ٹکڑا یاد آ گیا تھا جو ہمارے گھر میں تھا تو میں نے پسند نہ کیا کہ وہ (بروز قیامت) مجھے روکے لہذا میں اسے تقسیم کرنے کا حکم دینے گیا تھا (حدیث نمبر ۸۵۱) کاش اس دور میں کوئی طبقہ اس حدیث پہ عمل کرنے والا بھی بن جائے۔

غیر مقلدین کے لیے

حضرت ابن عباس رضی اللہ عنہما نے بارش کے دن اپنے موزن کو کہا جب تو (اذان میں) اشہد ان محمداً رسول اللہ کہے تو حی علی الصلوٰۃ سے پہلے یوں اعلان کرنا صلوا فی بیوتکم، اپنے اپنے گھروں میں نماز پڑھ لو، جب لوگوں

نے اس پر تعجب کیا تو آپ نے فرمایا: فعلہ من ہو خیر منی، مجھ سے بہتر ذات (حضور علیہ السلام) نے ایسا ہی کیا ہے۔ جمعہ کی نماز (باجماعت) عزیمت (لازم) ہے میں ناپسند کرتا ہوں کہ تمہیں (گھروں سے) نکالوں اور تم بارش اور کچڑ میں چلتے پھرو۔ (حدیث نمبر ۹۰۱) فقہ والے تو حدیث کے تارک سہی کیا حدیث والوں (غیر مقلدین) نے کبھی اس حدیث پہ عمل کیا ہے؟

عورتوں کو مسجدوں میں جا کر نماز پڑھنے سے کیوں روکا گیا؟:

(جب حضرت عمر فاروق رضی اللہ عنہ کے دور میں عورتوں کو مسجد میں آ کر نماز پڑھنے سے روکا گیا تو حضرت عائشہ صدیقہ رضی اللہ عنہا سے اس کی حکمت پوچھی گئی تو انہوں نے فرمایا:)

لَوْ أَدْرَكَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا أَحْدَثَ النِّسَاءُ

لَمَنْعَهُنَّ السُّجْدَ كَمَا مَنَعَتْ نِسَاءَ بَنِي إِسْرَآئِيلَ (حدیث نمبر ۸۶۹)

عورتوں کی جو حالت ہو گئی ہے اگر حضور علیہ السلام اسے دیکھ لیتے تو آپ بھی انہیں مسجد میں آنے سے روک دیتے جس طرح کہ بنی اسرائیل کی عورتوں کو روک دیا گیا تھا (دفع فتنہ اہم واجبات میں سے ہے) جمعہ کے دن پہلے آنے والے کا ثواب:

حضرت ابو ہریرہ رضی اللہ عنہ سے روایت ہے کہ حضور علیہ السلام نے فرمایا: جو شخص غسل جنابت کی طرح غسل کر کے (نماز جمعہ کی ادائیگی کے لئے) جائے گویا کہ اس نے اونٹ صدقہ کیا اور دوسری گھڑی جانیا والا گائے صدقہ کرنے والے کی طرح ہے، تیسری ساعت کو جانے والا دنبہ صدقہ کرنے والے کی طرح ہے اس کے بعد جانے والا مرغی صدقہ کرنے والے کی طرح ہے اور پانچویں نمبر پہ جانے والا اٹھ صدقہ کرنے والے کی طرح ہے۔ فَإِذَا خَرَجَ الْإِمَامُ حَضَرَتِ الْمَلَائِكَةُ سَبْعَةٌ (حدیث نمبر ۸۸۱) پس جب امام (خطبہ کے لئے) نکل آیا تو فرشتے

(خطبہ سننے کیلئے) حاضر ہو جاتے ہیں (رجسٹر پلیٹ دیتے ہیں) اور ذکر سنتے ہیں۔
ایک حدیث میں ہے جو اچھی طرح پاک و صاف ہو کر خوشبو لگا کر گھر سے نماز
(جمعہ کی ادائیگی کے لئے) نکلے اور دو شخصوں جو مسجد میں اکٹھے بیٹھے ہوئے ہیں ان کے
درمیان نہ بیٹھے پھر نماز پڑھے جو اس کے مقدر میں ہے (تحیۃ الوضوء تحیۃ المسجد جمعہ کی
پہلی سنتیں) پھر چپ کر کے امام کی باتیں سنے تو ایک جمعہ سے لے کر دوسرے جمعہ تک
اس کے گناہ بخش دیئے جائیں گے۔ (نمبر ۸۸۳)

✽ جمعہ کی طرف جانے والے کو صحابی رسول صلی اللہ علیہ وسلم نے فی سبیل اللہ
جانے والا قرار دیا اور فرمایا: اس پہ دوزخ حرام ہے۔ (۹۰۷)
✽ جمعہ کے دن بارش کے لئے دعا کرانے والے اعرابی کا یہ کہنا کہ ہلک المال
و جاع العیال، اور پھر حضور علیہ السلام کا دعا کرنا اور پورا ہفتہ بارش ہونا پھر انگلی سے
اشارہ کر کے دعا کر کے بارش رکوانا اور اللھم حوالینا ولا علینا فرمانا، ایمان افروز
واقعہ (حدیث نمبر ۹۳۳ میں پڑھے)

جو کچھ انہیں پسند ہے وہ ہے مجھے پسند:

۱۔ حضرت عبداللہ بن عمر رضی اللہ عنہما سے روایت ہے کہ حضرت عمر فاروق رضی
اللہ عنہ نے مسجد کے دروازے پہ (بڑا خوبصورت) ریشمی جوڑا دیکھا اور عرض کیا،
یا رسول اللہ صلی اللہ علیہ وسلم! اگر آپ اسے خرید لیں، جمعۃ المبارک کے دن اور جب
وفود آئیں اسے پہنا کریں تو آپ صلی اللہ علیہ وسلم نے فرمایا: اسے وہی پہنے گا جس کا
آخرت میں کچھ حصہ نہ ہوگا، پھر (کچھ عرصہ بعد) حضور علیہ السلام کے پاس اسی طرح
کے جوڑے آئے تو آپ نے ان میں سے ایک حضرت عمر کو دیا جس پر انہوں نے عرض
کیا یا رسول اللہ صلی اللہ علیہ وسلم! آپ مجھے وہی جوڑا دے رہے ہیں جس کے بارے
میں آپ (اس طرح) فرما چکے ہیں، اس پر حضور علیہ السلام نے فرمایا: اِنِّیْ لَمَّا اَنْکَسَہَا
لَتَلْبَسَہَا، میں نے تجھے پہننے کے لئے نہیں دیا۔ چنانچہ حضرت عمر نے مکہ میں اپنے

ایک مشرک بھائی کو بھیج یا۔ (حدیث نمبر ۸۸۶)

۲- حضرت عمرو بن ثعلبہ فرماتے ہیں: حضور علیہ السلام کی خدمت میں کچھ مال آیا تو حضور علیہ السلام نے کچھ لوگوں کو دیا اور کچھ کو نہ دیا اس کے بعد آپ صلی اللہ علیہ وسلم کو خبر پہنچی کہ جن کو نہیں ملا وہ کچھ ناراض ہیں۔ چنانچہ آپ صلی اللہ علیہ وسلم نے اللہ تعالیٰ کی حمد و ثناء بیان کرنے کے بعد فرمایا: اللہ کی قسم! میں کسی کو دیتا ہوں اور کسی کو نہیں دیتا اور جس کو نہیں دیتا وہ مجھے زیادہ پیارا ہے اس سے جس کو دیتا ہوں، کچھ لوگ وہ ہیں جن سے دلوں میں حرص و بے صبری ہے (ان کو دے دیتا ہوں) اور کچھ کو اللہ تعالیٰ نے استغناء عطا کیا ہے (ان کو نہیں دیتا) انہی میں عمرو بن ثعلبہ بھی ہیں۔ حضرت عمر کہتے ہیں۔
قَوْلَ اللَّهِ مَا أَحَبُّ أَنْ لِي بِكَلِمَةِ رَسُولِ اللَّهِ صَلَّى اللَّهُ عَلَيْهِ وَسَلَّمَ
حُضْرَ النَّعَمِ (حدیث نمبر ۹۲۳)

قسم بخدا! حضور علیہ السلام کا (میرے بارے میں) یہ ارشاد مجھے سرخ اونٹوں یعنی ساری دنیا کی نعمتوں سے زیادہ پسند ہے۔ بخاری شریف ج ۱ ص ۲۸۱ پہ یہ حدیث ہے۔

۳- حضرت انس بن مالک رضی اللہ عنہ فرماتے ہیں: ایک درزی نے حضور علیہ السلام کی دعوت کی اور میں بھی آپ صلی اللہ علیہ وسلم کے ساتھ (بطور خادم) دعوت میں شریک ہوا، دعوت میں روٹی اور سالن شوربے کدو اور گوشت کا تھا میں نے دیکھا کہ حضور علیہ السلام کدو شریف کو پیالے کے کناروں سے (شوربے میں سے) تلاش کر رہے تھے، فلم ازل احب الدباء من يومئذ، میں بھی اس دن سے کدو کو پسند کرنے لگا۔ کیونکہ

۔ جو کچھ انہیں پسند ہے وہ ہے مجھے پسند

۴- حضرت علی المرتضیٰ کرم اللہ وجہہ الکریم حج کے موقع پہ یمن کی طرف سے آئے تو احرام باندھے ہوئے تھے، حضور علیہ السلام نے ان سے پوچھا: بما اهللت

یا علی، اے علی تو نے کس نیت سے احرام باندھا ہے۔ تو حضرت علی المرتضیٰ رضی اللہ عنہ نے عرض کیا! اهللت بما اهل به النبی صلی اللہ علیہ وسلم، میں نے یہ نیت کی ہے کہ جو میرے نبی کی نیت ہے وہی میری نیت ہے۔ نمبر ۵۲-۵۳-۳۳۵۲ جو کچھ انہیں پسند ہے وہ ہے مجھے پسند

حوالے

* جنگ بعاث اور اوس و خزرج کی ایک سو بیس سالہ لڑائی کا حال ص ۱۳۰
حاشیہ نمبر ۵ پہ ملاحظہ ہو۔

* عید کے دن کھیل تماشا دیکھنا، کھیلنے والوں کو کھیل پر ابھارنا (ہلہ شیری دینا)
دف بجا کر بچیوں کا اچھے گیت گانا وغیرہ ص ۱۳۰، ص ۱۳۵، ص ۵۰۰ بمعہ حاشیہ نمبر ۵۵،
* ایام تشریق میں تکبیرات کہنے کا ایک انداز ص ۱۳۲

* حضرت ابن عمر رضی اللہ عنہما کا گورنر عراق حجاج بن یوسف کو دلیرانہ جواب،
ص ۱۳۳

* چھ ماہ کے بھیڑ کے بچے کی قربانی کی اجازت ص ۱۳۴،
* نماز عید سے پہلے نوافل مکروہ ہیں ص ۱۳۵۔

وہ ایک سجدہ جسے تو گراں سمجھتا ہے:

حضرت عائشہ صدیقہ رضی اللہ عنہا فرماتی ہیں کہ حضور علیہ السلام رات کو (تہجد میں رمضان ہو یا غیر رمضان) گیارہ رکعتیں (آٹھ تہجد تین وتر) پڑھا کرتے تھے،
فَيَسْجُدُ السَّجْدَةَ مِنْ ذَلِكَ قَدَرًا مَا يَقْرَأُ أَحَدُكُمْ خَمْسِينَ آيَةً
قَبْلَ أَنْ يَرْفَعَ رَأْسَهُ..... (حدیث نمبر ۹۹۴)

اور ان رکعتوں کے سجدے اتنے طویل ہوتے کہ ہر سجدہ پچاس آیات کی تلاوت کے برابر لمبا ہوتا۔

..... (حدیث نمبر ۹۹۴).....

حضور علیہ السلام نے ایک مہینہ (روزانہ پانچ نمازوں میں قنوں کی صورت میں) دعا فرمائی ص ۱۳۶

* قبیلہ رعل و ذکوان و مضر کے خلاف آپ صلی اللہ علیہ وسلم کی دعا اور کچھ لوگوں کے حق میں دعا ص ۱۳۶، ۱۳۷۔

نہ کہیں جہاں میں اماں ملی.....:

مروق رضی اللہ عنہ فرماتے ہیں: ہم حضرت عبداللہ بن مسعود رضی اللہ عنہ کے پاس حاضر تھے کہ انہوں نے فرمایا: جب حضور علیہ السلام نے (مکہ کے) لوگوں کی اسلام سے روگردانی دیکھی تو یہ دعا کی

اَللّٰهُمَّ سَبِّعًا كَسَبِعَ يُوسُفَ (حدیث نمبر ۱۰۰۷)

اے اللہ! حضرت یوسف علیہ السلام (کے دور والے قحط) کی طرح ان پر بھی سات سال کا قحط مسلط کر دے چنانچہ ایسی قحط سالی آئی جس نے ہر شے کو ختم کر دیا یہاں تک کہ ان لوگوں نے چمڑا اور مردار تک کھایا اور جب آسمان کی طرف دیکھتے تو بھوک کی وجہ سے دھواں دکھائی دیتا۔ آخر ابوسفیان حضور علیہ السلام کی خدمت اقدس میں حاضر ہوا اور عرض کیا: یا محمد انک تامر بطاعة الله و بصلۃ رحمہ وان قومک قد هلكوا فادع الله لهم، اے محمد صلی اللہ علیہ وسلم! آپ لوگوں کو اللہ تعالیٰ کی اطاعت اور صلہ رحمی کا حکم دیتے ہیں اور آپ کی قوم ہلاک ہو رہی ہے۔ اللہ تعالیٰ سے ان کے لئے دعا کیجئے.....

معلوم ہوا! بدترین دشمن کو بھی اگر پناہ ملتی ہے تو دامنِ رحمۃ للعالمین میں ملتی ہے اور وہ بھی جانتا ہے کہ حضور علیہ السلام کی دعا سے ہمارا مسئلہ حل ہو جائیگا۔ کسی نے کیا خوب کہا ہے

نہ کہیں جاں میں اماں ملی جو اماں ملی تو کہاں ملی
میرے جر مہائے سیاہ کو تیرے غفو بندہ نواز میں

نوری مکھڑانا لے زلفاں کالیاں.....:

حضرت عبدالرحمن بن عبداللہ بن دینار رضی اللہ عنہ اپنے والد سے روایت فرماتے ہیں: میں نے حضرت عبداللہ بن عمر رضی اللہ عنہما کو جناب ابوطالب کا یہ شعر پڑھتے ہوئے سنا۔

وَأَبْيَضُ يُسْتَسْقَى الْغَمَامُ بَوَجْهِهِ
ثِمَالُ الْيَتَامَى عَصَبَةُ لِلدَّرَاهِلِ

اور گوری رنگت والے جن کے نوری مکھڑے کے صدقے بادل سے بارش طلب کی جاتی ہے۔ یتیموں کے حامی اور بیواؤں کی پناہ ہیں۔ (حدیث نمبر ۱۰۰۸)

اس سے اگلی حدیث میں حضرت عمر بن حمزہ فرماتے ہیں: ہم نے حضرت سالم نے اپنے باپ سے روایت بیان کی ہے کہ کبھی میں شاعر (ابوطالب) کے اس قول (شعر) کو یاد کرتا ہوں اور حضور علیہ السلام کے رخ تاباں کو دیکھتا ہوں کہ آپ بارش کیلئے دعا کرتے ہیں تو ابھی منبر سے نہیں اترتے یہاں تک کہ تمام پرنا لے زوروں سے بہنے لگتے ہیں۔

تفصیلی واقعہ یہی ہے کہ دلائل النبوة میں اور ابن ہشام نے اپنی سیرت میں اس طرح ذکر کیا ہے کہ ایک دیہاتی حضور علیہ السلام کی بارگاہ میں حاضر ہو کر عرض کرتا ہے، یا رسول اللہ ہمارے پاس نہ کوئی اونٹ رہا جو بولے اور نہ کوئی ایسا بچہ رہا جو خراٹا لے، ہم اس حال میں آپ کے پاس حاضر ہوئے ہیں کہ کنواری لڑکی کا سینہ کام کر کر کے زخمی ہو گیا ہے اور ماں نے بچے سے منہ موڑ لیا ہے اور بھوک کی وجہ سے بچے کو اپنے سے جدا کر دیا ہے نہ میٹھی بات منہ سے نکالتی ہے نہ کڑوی، ہمارے پاس کھانے کے لئے سوائے کڑوے حنظل (تھے) اور ردی علیز کے اور کچھ نہیں۔

وَلَيْسَ لَنَا إِلَّا إِلَيْكَ فِرَارُنَا

وایں فرار الناس الا الی الرسل

یا رسول اللہ! آپ کے سوا ہماری کوئی پناہ گاہ نہیں اور لوگوں کو رسولوں کی بارگاہ کے علاوہ پناہ مل بھی کہاں سکتی ہے؟

یہ سن کر حضور علیہ السلام چادر مبارک کھینچتے ہوئے منبر پہ تشریف لے گئے اور اللہ تعالیٰ کی حمد و ثناء کرتے ہوئے بارش کی دعا کی اور بارش اس قدر ہوئی کہ شبی علاقوں کے لوگ آکر فریاد کرنے لگے کہ ہم ڈوب رہے ہیں۔ تب حضور علیہ السلام ہنس پڑے اور اتنا ہنسے کہ آپ کے نوکیلے دانت مبارک ظاہر ہو گئے۔ پھر فرمایا: اگر آج البوطالب ہوتے تو ان کی آنکھیں ٹھنڈی ہوتیں، تم میں سے کون ہے جو ان کا شعر سنائے؟ حضرت علی المرتضیٰ رضی اللہ عنہ نے حدیث میں مذکور شعر والے قصیدے کے چند اشعار سنائے تو حضور علیہ السلام نے فرمایا ہاں۔

اس کے بعد بنی کنانہ کے ایک شخص نے مندرجہ ذیل اشعار پڑھے

لک الحمد والحمد من شکر سقینا بوجه النبی المطر

فلم ینک الا کالف الرداء واسرع حتی رایننا الدرر

اے اللہ تیرے لئے ہی حمد ہے اور یہ حمد شکر کرنے والے کی طرف سے ہے کہ

حضور علیہ السلام کے رخ تاباں کے طفیل ہمیں بارش سے سیراب کیا گیا۔ بس چادر اٹھنے کی دیر لگی بلکہ اس سے بھی کم کہ ہم نے بادلوں کو دیکھا (اور موسلا دھار بارش ہونے لگی) اعلیٰ حضرت امام اہل سنت بارگاہ رسالت مآب صلی اللہ علیہ وسلم میں سرایا التجاء بن کر عرض کرتے ہیں:

جن کو سوئے آسمان پھیلا کے جل تھل بھر دیئے

صدقہ ان ہاتھوں کا پیارے ہم کو بھی درکار ہے

شہر اور دیہات سیراب ہو گئے

خطابی نے ایک حدیث ذکر کی ہے کہ حضرت عبدالمطلب کے دور میں (بارش نہ

ہونے کی وجہ سے) مسلسل کئی سال قحط پڑا تو جناب عبدالمطلب قریش کے ساتھ کوہ

فتیس پہ تشریف لے گئے اور حضور علیہ السلام کو اپنے ساتھ لے گئے۔ جناب عبدالمطلب نے حضور علیہ السلام کو کندھوں پہ بٹھا کر بارش کی دعا کی تو فوراً بارش ہونے لگی (زرقاتی علی الموابج ص ۱۹۱) زرقاتی نے ہی ابن عساکر کے حوالے سے ذکر کیا ہے کہ جہلمہ بن عرفطہ نے بیان کیا کہ میں مکہ شریف میں آیا اس وقت اہل مکہ قحط کی وجہ سے بہت سختی میں تھے۔ کسی نے کہالات و عزیزی کے پاس چلو کوئی مناة کے پاس جانے کا مشورہ دینے لگا، ایک خوبصورت، صائب الرائے بزرگ نے کہا: کہاں بھٹکے جا رہے ہو تم میں بقیہ ابراہیم اور سلالہ اسماعیل ابوطالب موجود ہیں ان کے پاس چلو۔ چنانچہ سب لوگ ابوطالب کے پاس گئے اور ان سے بارش کے لئے دعا کی درخواست کی، ابوطالب نکلے، ان کے ساتھ ایک بچہ تھا جس کا چہرہ سورج کی طرح چمک رہا تھا اور سورج بھی ایسا کہ جس سے ابھی کالی گھٹنا چھٹی ہو اور بھی ساتھ چھوٹے چھوٹے بچے تھے۔ ابوطالب نے اس صاحبزادے کو اٹھا کر کعبہ کی دیوار کے ساتھ اس کی پشت لگائی۔ صاحبزادے نے اپنی انگلی آسمان کی طرف اٹھائی اس وقت آسمان پہ بادل کا ایک ٹکڑا بھی نہ تھا۔ دیکھتے ہی دیکھتے ہر طرف سے بادل اٹھا اور موسلا دھار بارش ہونے لگی اور شہر و دیہات سب کے سب سیراب ہو گئے۔ (ج ۱ ص ۱۸۹، ص ۱۹۰)

اس قصیدہ کے ایک سو دس اشعار ہیں اور بحر طویل میں ہے ایک شعر اس میں یہ بھی ہے۔

تلوذبہ الہلاک من الہاشم

فہم عندہ فی نعمة وفواضل

آل ہاشم کے تباہ حال لوگ ان (حضور علیہ السلام) کی پناہ لیتے ہیں یہ لوگ ان کی بارگاہ میں نعمت و فضل میں ہیں۔

یا الہی رحم فرما مصطفیٰ (صلی اللہ علیہ وسلم) کے واسطے:

حضرت انس بن مالک رضی اللہ عنہ سے روایت ہے کہ جب لوگ قحط میں مبتلا

ہوئے تو حضرت عمر فاروق رضی اللہ عنہ حضرت عباس بن عبدالمطلب (عم المصطفیٰ صلی اللہ علیہ وسلم) رضی اللہ عنہ کے وسیلے سے یوں دعا کرتے۔

اَللّٰهُمَّ اِنَّا نَتَوَسَّلُ اِلَيْكَ بِنَبِيِّنَا صَلَّى اللّٰهُ عَلَيْهِ وَسَلَّمَ فَتَسْقِنَا
وَ اِنَّا نَتَوَسَّلُ اِلَيْكَ بِعَمِّ نَبِيِّنَا فَاسْقِنَا قَالَ فَيَسْقُونَ (حدیث نمبر ۱۰۱۰)
اے اللہ ہم تیری بارگاہ میں اپنے نبی صلی اللہ علیہ وسلم کا وسیلہ لے کر حاضر
ہوتے تھے تو تو ہمیں بارش عطا فرماتا، اب ہم تیرے دربار میں اپنے نبی
علیہ السلام کے چچا کا وسیلہ لے کر آئے ہیں بس تو ہمیں بارش عطا فرما۔
راوی کہتے ہیں بارش نازل ہو جاتی تھی۔

حضرت عمر نے یہ دعا عام الرمادہ میں کی تھیں یہ سن ۱۸ ہجری کا سال تھا۔ اس
سال پورے نو مہینے بارش نہ ہوئی جس سے زمین گرد و غبار (رماد) بن گئی اسی لئے اس
سال کو عام الرمادہ کہا گیا۔

ابو صالح کی حدیث میں ہے کہ حضرت عمر اور حضرت عباس منبر پر تشریف لے
گئے تو حضرت عمر نے پہلے یہ دعا کی :

اَللّٰهُمَّ اِنَّا تَوَجَّهْنَا اِلَيْكَ بِعَمِّ نَبِيِّكَ وَصَنُوْا اَبِيْهِ فَاسْقِنَا الْغَيْثَ وَلَا
تَجْعَلْنَا مِنَ الْقَانَطِيْنَ

اے اللہ! ہم تیرے نبی کے چچا اور ان کے والد کے برابر کو وسیلہ بنا کر تیری
طرف متوجہ ہو رہے ہیں، تو بارش برسا اور ہمیں مایوس ہوئے والوں میں مت کرنا۔ پھر
حضرت عباس سے کہا: آپ دعا کریں تو انہوں نے یوں دعا کی۔ اے اللہ! بغیر گناہ
کے کوئی بلا نہیں اترتی اور توبہ کے بغیر کوئی بلا نہیں ملتی۔ میرا وسیلہ لے کر قوم تیری جناب
میں متوجہ ہے تیرے نبی کے ساتھ میری قربت کی وجہ سے گناہوں سے آلودہ ہمارے
ہاتھ تیری طرف اٹھے ہوئے ہیں اور ہماری پیشانیاں توبہ کے ساتھ ہمیں بارش سے
میرا بکر۔ اس دعا کے بعد آسمان نے پہاڑوں کے مثل پرنا لے کھول دیئے۔ یہاں

تک کہ زمین سرسبز ہوگئی اور لوگ جی گئے۔

توسل کا استحباب ثابت ہو گیا

علامہ ابن حجر اور علامہ عینی نے فرمایا: اس حدیث سے ثابت ہوا کہ صالح اور دین دار لوگوں سے اور اہل بیت سے خدا کی بارگاہ میں سفارش طلب کرنا مستحب ہے۔

زبیر بن بکار نے انساب میں حضرت ابن عمر رضی اللہ تعالیٰ عنہما سے اس حدیث کو یوں روایت کیا ہے، حضرت عمر رضی اللہ عنہ نے اس دن یہ خطبہ دیا تھا: رسول اللہ صلی اللہ علیہ وسلم عباس کو باپ کی جگہ جانتے تھے۔ اے لوگو! اپنے چچا عباس کے بارے میں رسول اللہ صلی اللہ علیہ وسلم کا جو برتاؤ تھا اس کی پیروی کرو اور انہیں اللہ کی طرف وسیلہ بناؤ۔ الحدیث

اس حدیث کو ابن حبان نے اپنی صحیح میں بطریق محمد بن ثنی سند مذکور کیساتھ ذکر کیا ہے۔ نیز اسماعیلی نے بھی بطریق محمد بن ثنی سند مذکور کیساتھ تھوڑے سے تغیر کے ساتھ روایت کیا ہے۔ نیز عبدالرزاق نے اپنے مصنف میں حضرت ابن عباس رضی اللہ تعالیٰ عنہما سے روایت کیا ہے۔ نیز امام ابوالقاسم ابن عساکر نے بھی کتاب الاستقواء میں انہیں سے روایت کیا ہے۔

یہ حدیث اس کی دلیل ہے کہ اہل بیت اور بزرگان دین کو خدا کی بارگاہ میں وسیلہ بنانا مستحب ہے۔ جیسا کہ علامہ ابن حجر اور علامہ عینی نے تصریح کی ہے۔ حضرت عمر رضی اللہ عنہ کا عمل تمام صحابہ کرام رضی اللہ عنہم کے مجمع میں ہوا اور سب نے اس پر عمل کیا تو توسل کا مستحب ہونا اجماع صحابہ سے ثابت ہو گیا۔

منکرین توسل کا استدلال اور اس کا جواب

اس پر غیر مقلدین اور توسل کے منکرین یہ کہتے ہیں کہ اس حدیث میں توسل سے مراد، دعا کی درخواست ہے یعنی حضرت عمر رضی اللہ عنہ نے حضرت عباس سے دعا کی درخواست کی تھی۔ ہم کہیں گے، دوسری روایتوں سے قطع نظر کرتے ہوئے اگر یہ

لوگ صرف بخاری ہی کی روایت پر ایمان رکھتے تو ایسی بے تکلی بات نہ کرتے۔ بخاری کے الفاظ پر ایک نظر ڈالیں۔ حضرت عمر عرض کرتے ہیں، انا کنا نؤسل، الحدیث۔ حضرت عمر بارگاہ خداوندی میں یہ عرض کرتے ہیں۔ اے اللہ! ہم تیری بارگاہ میں اپنے نبی کو وسیلہ بناتے تھے اور اب ہم اپنے نبی کے چچا کو وسیلہ لاتے ہیں ہمیں سیراب فرما۔ یہ عرض اللہ عزوجل کی بارگاہ میں ہے۔ حضرت عباس کی خدمت میں نہیں۔ اس میں صاف صاف تصریح ہے کہ اے اللہ! ہم اپنے نبی کے چچا کو وسیلہ لاتے ہیں ہم کو سیراب فرما۔ تو یہ عرضداشت اللہ عزوجل کی بارگاہ میں حضرت عباس کے وسیلے سے ہے۔ پھر یہ کہنا کہ توسل سے یہاں مراد دعا کی درخواست ہے۔ ابلہ فریبی اور حدیث کی تحریف معنوی نہیں تو کیا ہے؟ دوسرے طرق میں جو دعا کے کلمات مروی ہیں ان میں بھی تقریباً یہی مضمون ہے۔

کبھی ان میں سے کچھ یہ کہہ دیتے ہیں کہ زندہ کا توسل درست ہے۔ مردے کا شرک، ہم کہیں گے۔ اولاً اہلسنت کا اس پر اجماع ہے کہ حضور اقدس صلی اللہ علیہ وسلم دنیوی جسمانی حقیقی حیات کے ساتھ زندہ ہیں تو یوں بھی حضور اقدس صلی اللہ علیہ وسلم سے توسل درست ہوا؟ اور یہ کہنا کہ اگر حضور اقدس صلی اللہ علیہ وسلم سے توسل اب بھی جائز ہوتا تو حضرت عمر رضی اللہ عنہ نے حضور ہی سے کیوں توسل نہیں کیا؟ حضرت عباس سے کیوں کیا۔ یہ پہلے سے بھی بڑی جہالت ہے۔ اگر کسی کام کے چند طریقے ہوں تو ان میں سے کسی ایک کو اختیار کرنا اس کی دلیل نہیں کہ دوسرے طریقے غلط ہیں۔ خصوصاً جبکہ اختیار کردہ طریقے میں کوئی خاص فائدہ ہو۔ یہاں بجائے حضور اقدس صلی اللہ علیہ وسلم کے حضرت عباس سے توسل میں ایک اہم افادہ مقصود تھا۔ حضور اقدس صلی اللہ علیہ وسلم سے توسل کا استحباب سب کو معلوم تھا، ہو سکتا ہے کہ کسی کو وہم ہوتا کہ غیر نبی سے توسل حرام ہے۔ تو حضرت عمر نے حضرت عباس کو وسیلہ بنا کر بتا دیا کہ غیر نبی سے توسل اسی طرح مستحب ہے جیسے

انبیاء کرام سے مستحب ہے۔

ثانیاً علامہ ابن حجر عسقلانی نے فتح الباری (ج ۲ ص ۴۱۲) میں اور علامہ احمد خطیب قسطلانی نے المواہب اللدنیہ میں مصنف ابن ابی شیبہ کے حوالے سے لکھا ہے کہ حضرت عمر کے خازن مالک داری کہتے ہیں: حضرت عمر کے زمانے میں لوگ قحط میں مبتلا ہوئے تو ایک صاحب نبی صلی اللہ علیہ وسلم کے مزار اقدس پر حاضر ہوئے اور یہ عرض کیا، یا رسول اللہ صلی اللہ علیہ وسلم! اپنی اُمت کے لئے بارش طلب فرمائیے لوگ ہلاک ہو گئے۔ ایک صاحب کے خواب میں حضور اقدس صلی اللہ علیہ وسلم تشریف لائے اور فرمایا: عمر سے جا کر کہہ دو کہ عنقریب بارش آئے گی۔ سیف نے الفتوح میں لکھا ہے کہ یہ صاحب حضرت بلال بن حارث مزی رضی اللہ عنہ تھے۔ اس حدیث کو علامہ ابن حجر نے فتح الباری میں اور علامہ احمد خطیب قسطلانی نے المواہب اللدنیہ میں صحیح کہا ہے، اسے بیہقی نے دلائل النبوة جلد ہادی عشر میں روایت کیا ہے اور شاہ ولی اللہ صاحب نے قرۃ العینین میں الاستیعاب کے حوالے سے ذکر کیا ہے۔

اس حدیث صحیح سے ثابت ہوا کہ کبھی کبھی صحابہ کرام رضی اللہ عنہم مزار اقدس حضور اقدس صلی اللہ علیہ وسلم پر حاضر ہو کر حضور علیہ السلام سے بھی اسعانت کرتے تھے۔ اس سے ثابت ہو گیا کہ بارگاہ قدس کے خواص کے مزارات پر طلب حاجات کے لئے حاضری صحابہ کرام رضی اللہ عنہم کی سنت ہے اور یہ تو ثابت ہی ہے کہ بعد وصال صحابہ کرام رضی اللہ عنہم حضور اقدس صلی اللہ علیہ وسلم کی بارگاہ میں حاضر ہوتے۔ حل مشکلات کے لئے درخواست کرتے، اس لئے یہ کہنا کہ بعد وصال حضور اقدس صلی اللہ علیہ وسلم سے توسل حرام یا شرک ہے اس حدیث صحیح کا رد ہے۔

(نزهة القاری شرح بخاری ج ۲ ص ۶۱۲ تا ۶۱۳)

بارش کیوں روکی جاتی ہے؟:

امام بخاری علیہ الرحمۃ نے اس سوال کا جواب ترجمۃ الباب میں دیا ہے اگرچہ

اس کے تحت کوئی حدیث درج نہیں فرمائی، الفاظ مندرجہ ذیل ہیں:

انتقام الرب عزوجل من خلقه بالقحط اذ انتكھت

محارمہ (ابواب الاستقاء۔ باب نمبر ۵ بخاری شریف کا ص ۱۳۷)

جب اللہ تعالیٰ کی حدوں کو توڑا جاتا ہے اور اس کی حرمتوں کی پامالی کی جاتی ہے تو بارش روک کر قحط سالی کے ذریعے اللہ تعالیٰ (ذو انتقام) اپنی مخلوق سے بدلہ لیتا ہے (استغفر اللہ ربی من کل ذنب واتوب الیہ)

یا الہی رحم فرما مصطفیٰ کے واسطے

یا رسول اللہ کرم کیجئے خدا کے واسطے

حوالے

* نماز استقاء کے موقع پر اجتماعی دعا (رفع الناس ایدیہم مع الامام)

اور بارش کے نزول پر دعائیہ الفاظ اَللّٰهُمَّ صَيِّبًا نَّافِعًا ص ۱۲۰ پر دیکھیں

* مشہور حدیث اللھم بارک لنا فی شامنا ویمننا ص ۴۱

* سخت آندھی کے وقت حضور علیہ السلام کے چہرے کی کیفیت کا بدلنا بھی اس

صفحہ پر مذکور ہے اور اس حدیث کا نمبر ۱۰۳۵ ہے۔

* آپ صلی اللہ علیہ وسلم کا فرمان نصرت بالصبا، باد صبا (مشرق سے مغرب

کی طرف خط استواء یہ چلنے والی ہوا) سے میری مدد کی گئی (حدیث نمبر ۱۰۳۵ پر ملاحظہ ہو)

* غیب کی چابیاں پانچ ہیں حدیث نمبر ۱۰۳۹ دیکھیں۔

صلوٰۃ کسوف کی ایک رکعت میں ایک سے زیادہ قیام و رکوع والی روایت نمبر

۱۰۵۲ (پارہ نمبر ۴ کی منتخب احادیث مکمل ہوئیں ص ۱۴۹ سے پانچواں پارہ شروع ہو رہا

ہے)

* مُحَمَّدٌ حَقٌّ، محمد صلی اللہ علیہ وسلم حق ہیں (حق وہ ہے جس میں کوئی شک

نہ ہو) نمبر ۱۱۲۰،

✽ أَفَلَا أَكُونُ عَبْدًا شَكُورًا، نمبر ۱۱۳۰

✽ بہترین (نفلی) نماز اور بہترین (نفلی) روزہ داؤد علیہ السلام کا نمبر ۱۱۳۱

✽ شیطان کا بے نمازی کے کانوں میں پیشاب کرنا۔ نمبر ۱۱۳۲

حضرت علی المرتضیٰ رضی اللہ عنہ کے ساتھ حضور علیہ السلام کا معاملہ:

امام زین العابدین یعنی علی بن امام حسین نے بتایا اور انہیں امام حسین نے بتایا اور انہیں حضرت علی شیر خدا (ان کے والد ماجد) نے خبر دی کہ حضور علیہ السلام ان کے اور حضرت فاطمہ رضی اللہ عنہما کے ہاں ایک رات تشریف لائے اور فرمایا: تم دونوں نے (تہجد کی) نماز نہیں پڑھی؟ حضرت علی فرماتے ہیں میں نے عرض کیا یا رسول اللہ صلی اللہ علیہ وسلم! ہماری جانیں اللہ کے قبضے میں ہیں جب چاہتا ہے ہمیں اٹھا دیتا ہے تو ہم اٹھ جاتے ہیں (اور نماز تہجد پڑھ لیتے ہیں) حضرت علی فرماتے ہیں جب میں نے اتنا عرض کیا تو حضور علیہ السلام نے مجھے کوئی جواب نہ دیا، واپس ہو گئے اپنے زانوائے اقدس پہ ہاتھ مارتے ہوئے اور میں نے سنا کہ زبان سے یہ آیت پڑھ رہے تھے، وکان الانسان اکثر شیء جدلاً، انسان ہر چیز سے زیادہ جھگڑالو ہے۔ حدیث نمبر ۱۱۳۷

اس میں تہجد کی نماز کا نوافل میں سے ہونا بیان ہوا ہے مگر اس قدر تاکید نفلی نماز ہے کہ حضور علیہ السلام پیشل اٹھانے کے لئے تشریف لے جاتے اور دوسرا اس میں حضرت علی المرتضیٰ کا فضل و کمال بھی ہے کہ بظاہر اس میں حضور علیہ السلام کی ان پر ناراضگی بیان ہو رہی ہے مگر آپ یرملا اس کو بیان فرما رہے ہیں۔
ایں کا راز تو آید و مرداں چنیں کنند

✽ مرغ کی آواز کے وقت تہجد کے نائم اٹھنا ص ۱۵۲،

✽ نفلی عبادت حسب توفیق کی جائے، فان اللہ لایمل حتی تملوا، اللہ

تعالیٰ تھکنے سے پاک ہے تم ہی تھک جاؤ گے۔ (ص ۱۵۳، ص ۲۶۳)

از عرش نازک تر:

حضرت عبداللہ بن مسعود رضی اللہ عنہ فرماتے ہیں میں نے ایک رات حضور علیہ السلام کے ساتھ نماز پڑھی حضور علیہ السلام نے بڑا طویل قیام فرمایا، میں نے (تھک جانے کی وجہ سے) ایک بڑا معیوب ارادہ کر لیا۔ لوگوں نے پوچھا! وہ کون سا معیوب ارادہ تھا فرمایا: هَمَمْتُ أَنْ أَقْعَدَ وَأَذَرَ النَّبِيَّ صَلَّى اللَّهُ عَلَيْهِ وَسَلَّمَ، وہ ارادہ بدیہ تھا کہ میں نے سوچا میں بیٹھ جاؤں اور حضور علیہ السلام کو کھڑا رہنے دوں۔

(حدیث نمبر ۱۱۳۵)

غور کرو! صحابہ کرام رضی اللہ عنہم کے ہاں کس قدر معمولی سی بات بھی گستاخی شمار ہوتی تھی اور آج کل سپیکروں پہ حضور علیہ السلام کی شان میں کیا کیا کہا جاتا ہے مگر ان کی توحید بھی قائم ہے اور ایمان میں بھی کوئی فرق نہیں آ رہا، کہیں ایسا تو نہیں، اَنْ تَحْبَطَ اَعْمَالُكُمْ وَاَنْتُمْ لَا تَشْعُرُونَ، تمہارے اعمال ضائع ہو گئے ہوں اور تمہیں شعور تک نہ ہو۔ حالانکہ نوافل میں اس بات یعنی بیٹھ کر پڑھنے کی اجازت بھی ہے۔

ادب گاہ سیت زیر آسمان از عرش نازک تر

نفس کم کردہ می آید جتید و بایزید این جا

اس بارگاہ کی ذرا سی بے ادبی سے دنیا و آخرت برباد ہو جاتے ہیں۔ صحیح بخاری ج ۱ ص ۱۳۶ پہ پہلی حدیث ہے کہ حضور علیہ السلام نے مکہ شریف میں سورہ نجم پڑھ کر سجدہ کیا، تمام حاضرین نے بھی سجدہ کیا ایک بوڑھے شخص نے کنکریوں کی مٹھی لے کر پیشانی سے لگائی اور کہا: یکفینی هذا، مجھے یہی کافی ہے۔ راوی کہتے ہیں، فردایتہ بعد قتل کافرا، اس کے بعد میں نے اس کو دیکھا کہ کافر ہو کر مرا۔ یہی تو وجہ ہے کہ حضرت ابو بکر و عمر رضی اللہ عنہما کی بارگاہ رسالت میں یہ حالت ہوتی کہ، فها باہ ان یتکلمہا، ڈر ڈر کر کلام کرتے۔ (ص ۱۶۳ بخاری ج ۱) اور صدیق اکبر رضی اللہ عنہ نے عرض کیا ابو قحافہ کے بیٹے کی یہ جرأت کہ حضور علیہ السلام کے آگے کھڑا ہو کر نماز

پڑھے۔ (بخاری ج ۱ ص ۱۶۶) (تفصیل آگے آرہی ہے)

مصطفیٰ کی سماعت پہ لاکھوں سلام:

حضرت ابو ہریرہ رضی اللہ عنہ سے روایت ہے کہ حضور علیہ السلام نے حضرت بلال حبشی رضی اللہ عنہ سے صبح کی نماز کے وقت فرمایا:

يَا بَلَّالُ حَدِّثْنِي بِأَرْجَى عَمَلٍ عَمِلْتَهُ فِي الْإِسْلَامِ فَإِنِّي سَمِعْتُ
دَفَّ نَعْلَيْكَ بَيْنَ يَدَيَّ فِي الْجَنَّةِ (نمبر ۱۱۳۹)

اے بلال! مجھے بتاؤ تم نے اسلام (میں آنے کے بعد) کون سا ایسا عمل کیا ہے جس پر ثواب کی امید سب سے زیادہ ہو کیونکہ میں نے جنت میں تمہارے جوتے کی آواز اپنے آگے آگے سنی ہے۔

عرض کیا: دن رات میں جب بھی وضو کرتا ہوں جتنی گنجائش ہوتی ہے نماز (تحیۃ الرضو) پڑھتا ہوں اور تو کوئی ایسا عمل نہیں کرتا۔ جب میرے آقا مدینہ میں چلنے والے بلال کی آواز کو جنت میں سن رہے ہیں تو پوری دنیا کا صلوٰۃ و سلام بھی روضہ انور میں سن رہے ہیں کیونکہ موت سے پہلے کسی امتی کا جنت میں جانا ممکن نہیں یا پھر یہ جان لو کہ قیامت کے دن جب حضرت بلال جنت میں جائیں گے اس وقت کی آواز کو حضور علیہ السلام اب سن رہے ہیں یہ تو تمہارے لئے اور بھی مشکل ہے لہذا پہلی بات آسان ہے۔ اسی کو مان لو۔ یرید اللہ بکم الیسر ولا یرید بکم العسر۔

ہم یہاں سے پڑھیں وہ مدینے سنیں

مصطفیٰ کی سماعت پہ لاکھوں سلام

ہمارے آقا علیہ السلام تو وہ ہیں جو مردوں کی آواز کو بھی سنتے ہیں قبر کے اندر کے حالات دیکھتے ہیں اور بیان فرماتے ہیں: میں نے موسیٰ علیہ السلام کو قبر میں نماز ادا کرتے ہوئے دیکھا۔ فرمایا: جب جنازہ لے کر چلتے ہو تو مردہ اگر نیک ہو تو کہتا ہے، قد مونی قد مونی مجھے جلدی لے چلو اور اگر غیر صالح ہو تو کہتا ہے، این

تذہبون، مجھے کہاں لے جا رہے ہو؟ کافر و مومن سے قبر میں فرشتے کیا پوچھتے ہیں وہ کیا جواب دیتے ہیں اس کا حوالہ دیکھئے۔ (بخاری ص ۱۸۲) یہ سب باتیں بخاری شریف میں موجود ہیں۔

تو میرے آقا اگر مردوں کی آوازیں سنتے ہیں اور قبر کے اندر بھی دیکھتے ہیں، ہم تو پھر زندہ ہیں اور قبروں سے باہر ہیں تو ہماری کیوں نہ سنتے ہوں گے اور ہمیں کیوں نہ دیکھتے ہوں گے۔

حوالے

* اصلاحی بیان پہ مشتمل ایک طویل حدیث ص ۱۸۵

* حضرت عبداللہ بن رواحہ کے خوبصورت اشعار حدیث نمبر ۱۱۵۵ میں دیکھئے۔

* صلوٰۃ الاستخارہ اور اس کی دعا حدیث نمبر ۱۱۲

* مسجد حرام، مسجد نبوی و مسجد اقصیٰ میں نماز کی فضیلت حدیث نمبر ۱۱۸۸ تا

۱۱۹۷

* جرتج کا واقعہ جس کو اس کی ماں نے بدو مادی (حدیث نمبر ۱۱۰۶)

ابو خافہ کے بیٹے کی کیا مجال کہ رسول اللہ صلی اللہ علیہ وسلم کے آگے ہو کر نماز پڑھائے۔

حدیث کا خلاصہ یہ ہے کہ حضور علیہ السلام قبیلہ بنی عمرو بن عوف کی صلح کروانے قباء کے علاقے میں تشریف لے گئے اور نماز کا وقت ہو گیا حضرت بلال نے جناب صدیق اکبر سے نماز پڑھانے کو کہا، آپ آمادہ ہو گئے، نماز کھڑی ہو گئی اتنے میں حضور علیہ السلام تشریف لے آئے اور اگلی صف میں جلوہ گر ہو گئے۔ لوگوں نے ہاتھوں پہ ہاتھ مار کر حضرت ابوبکر کو حضور علیہ السلام کے آنے کی اطلاع کی کیونکہ ابوبکر صدیق خوب جم کر نماز پڑھتے تھے نماز میں ادھر ادھر التفات نہ کرتے تھے۔ جب آوازیں زیادہ آنے لگیں تو ابوبکر نے اس طرف توجہ کی، معلوم ہوا! حضور علیہ السلام تشریف لے

آئے ہیں۔ حضور علیہ السلام نے اشارہ فرمایا بھی کہ نماز پڑھاتے رہو (اس سعادت کے ملنے پر) ابوبکر نے ہاتھ اٹھا کر اللہ تعالیٰ کی حمد و ثناء کی (فحمد اللہ علی ما انعم علیہ من تفویض رسول اللہ صلی اللہ علیہ وسلم امر الامامة لہا فیہ من مزید رفعة درجۃ) اور واپس صف میں آگئے حضور علیہ السلام نے آگے بڑھ کر نماز پڑھائی، بعد الصلوٰۃ لوگوں کو نماز میں ہاتھ پہ ہاتھ مار کر اطلاع کرنے کی بجائے سبحان اللہ کہنے کی تلقین فرمائی۔ پھر ابوبکر صدیق کی طرف متوجہ ہو کر پوچھا:

يَا اَبَا بَكْرٍ مَا مَنَعَكَ اَنْ تُصَلِّيَ حِيْنَ اَشَرْتُ اِلَيْكَ

میرے اشارہ کرنے کے باوجود تو نے نماز کیوں نہیں پڑھائی؟

حضرت ابوبکر صدیق نے جو جواب دیا اب زرع لکھنے کے قابل ہے، باوجود اس کے کہ افضل البشر بعد الانبیاء کی شان رکھتے ہیں مگر اپنا نام تک نہ لیا اور عرض کیا:

مَا كَانَ يَنْبَغِي لِابْنِ اَبِي قُحَافَةَ اَنْ يُصَلِّيَ بَيْنَ يَدَيِ رَسُوْلِ اللّٰهِ

صَلَّى اللّٰهُ عَلَيْهِ وَسَلَّمَ (حدیث نمبر ۱۱۱۸)

ابو قحافہ کے بیٹے کو یہ مناسب نہیں ہے کہ اللہ کے رسول صلی اللہ علیہ وسلم کے آگے

ہو کر نماز پڑھاتا رہے۔

ہے از خدا خواہیم توفیق ادب

بے ادب محروم ماند از فضل رب

وصال یار پہ یار غار کے تاثرات:

حضور علیہ السلام کا وصال ہوا، ابوبکر صدیق حاضر ہوئے حضور انور پر گر گئے اور آپ کا بوسہ لیا، روئے اور عرض کیا: بابی انت یا رسول اللہ، میرا باپ آپ پر قربان ہو جائے اے اللہ کے نبی صلی اللہ علیہ وسلم، لا یجمع اللہ علیک موتین، اللہ تعالیٰ آپ پر دو موتیں جمع نہیں فرمائے گا (اس میں اشارہ ہے کہ کل نفس ذائقۃ الموت کا وعدہ الہی پورا ہو گیا اس کے بعد آپ کو حیات ابدی عطا فرمادی گئی،

حضور علیہ السلام کے اپنے فرمان کے مطابق، فنبی اللہ حی یوزق، پس اللہ کا نبی زندہ ہوتا ہے اسے رزق دیا جاتا ہے اس سے حیات النبی صلی اللہ علیہ وسلم کا عقیدہ ثابت ہوتا ہے۔) اما الموتة التي كتب الله عليك فقد متها، جو موت اللہ تعالیٰ نے آپ کے لئے لکھ دی (کل نفس ذائقة الموت) وہ ہو چکی، الی آخر الحدیث (نمبر ۱۳۴)

کیا حضور پاک کو اپنے انجام کی بھی خبر نہیں؟

حضور علیہ السلام نے فرمایا:

وَاللّٰهُ مَا آدُرِيْ وَاَنَا رَسُوْلُ اللّٰهِ مَا يَفْعَلُ بِيْ

اس حدیث میں کسی کے بارے اندازے اور انکل پچو سے حتمی رائے قائم کرنے سے منع فرمایا گیا۔ چنانچہ حدیث کا ابتدائی حصہ اس کی وضاحت کر رہا ہے کہ انصار کی ایک عورت نے حضرت عثمان بن مظعون رضی اللہ عنہ کی وفات پہ ان کے بارے میں کہا، رحمة الله عليك ابا السائب فشهادتي عليك لقد اكرمك الله، اللہ تعالیٰ کی تجھ پہ رحمت ہو اے ابوسائب (ان کنیت تھی) میری گواہی تیرے لئے ہے (یہ الفاظ قسم کے معنی میں بولے جاتے ہیں، انہا قالت اقسم بالله لقد اكرمك الله) بے شک اللہ تعالیٰ نے تجھے عزت دی ہے۔ حضور علیہ السلام نے فرمایا: وما يدريك ان الله اكرمہ، تجھے کیسے پتہ چلا کہ اللہ نے اس کو مکرم کیا ہے! عرض کیا اور کون مکرم ہوگا اگر یہ نہیں ہیں (یعنی باوجود ایمان اور طاعت خالصہ کے) فرمایا: موت اس کے پاس آچکی ہے اور میں اس کے بارے خیر کی امید رکھتا ہوں۔ واللہ ما ادري وانا رسول اللہ ما يفعل بي، اللہ کی قسم! میں بھی (اندازے سے) اپنے بارے میں نہیں جانتا کہ میرے ساتھ کیا کیا جائے گا حالانکہ میں اللہ تعالیٰ کا رسول ہوں (اور جو جانتا ہوں وحی کے ذریعے سے جانتا ہوں)، ام علماء انصار یہ عورت کہتی ہیں فواللہ لا اذکى احدا بعده ابداً، اللہ کی قسم! اس کے بعد ہم نے کبھی کسی کی (اس

طرح) پاکیزگی کو بیان نہ کیا (حدیث نمبر ۱۲۳۲)

اے اہل ایمان سنو سنو غور سے سنو کہیں امام الانبیاء علیہ السلام کے بارے میں اپنا عقیدہ نہ خراب کر لینا۔

جس نبی علیہ السلام کو اللہ تعالیٰ فرما دے: وللآخرة خیر لک من الاولیٰ ولسوف یعطیک ربک فترضی، عسی ان یمیتک ربک مقامًا محمودًا، اور جس کے غلاموں کے بارے میں فرمائے، لا خوف علیہم ولا هم یحزنون، اگر اس نبی کو اپنا ہی پتہ نہیں تو اس کا امتی بننے سے تمہیں کیا فائدہ؟ کتنی بڑی جرأت ہے کہ اس حدیث کے تحت تقویۃ الایمان میں ہے ”جو کچھ اللہ اپنے بندوں سے معاملہ کرے گا خواہ دنیا میں خواہ قبر میں خواہ آخرت میں اس کی حقیقت کسی کو معلوم نہیں نہ نبی کو نہ ولی کو نہ اپنا نہ دوسرے کا“۔

تمام آیات کو نظر انداز کر دیا جن میں اللہ تعالیٰ نے حضور علیہ السلام کی امت کے بارے میں بھی فرمایا: یوم لا یخزی اللہ النبی والذین امنوا معہ، لیغفر لک اللہ ما تقدم من ذنبک وما تاخر۔ تمام احادیث جن میں قیامت کے دن حضور علیہ السلام کی سرداری، شفاعت کا ذکر ہے اور یہ بھی نہ دیکھا کہ شاید یفعل کا ارشاد ابتداء کا ہو جیسا کہ تمام علماء اس پر متفق ہیں۔ کیونکہ ”حضرت“ نے یہ کتاب لکھی ہی حضور علیہ السلام کی عظمت کو گھٹانے کے لئے ہے اور یہ نہیں جانتے کہ: وہ جس کو خدا نے بڑھا ہے کوئی اور گھٹانا کیا جائے شاید اس لئے نہیں جانتے کہ ”بڑے حضرت“ جو ہوئے۔

چار تکبیر نماز جنازہ اور غائبانہ نماز جنازہ:

حضرت ابو ہریرہ رضی اللہ عنہ سے روایت ہے کہ حضور علیہ السلام نے نجاشی (شاہ حبشہ اصمحمہ یا صحمہ) کے وصال کی خبر اسی دن دی جس دن اس کا وصال ہوا اور آپ (صلی اللہ علیہ وسلم) جنازہ کی طرف تشریف لے گئے صفیں بنائی گئیں، وکبر اربعاً

اور آپ نے چار تکبیروں کے ساتھ نماز جنازہ پڑھائی۔ (حدیث نمبر ۱۲۳۵)

حضرت انس رضی اللہ عنہ نے ایک مرتبہ نماز جنازہ میں تین تکبیریں کہہ کر سلام پھیر دیا، فقیل لہ فاستقبل القبلة ثم کبر الرابعة ثم سلم (بخاری ج ۱ ص ۱۷۷) عرض کیا گیا (کہ تین تکبیریں ہوئی ہیں تو آپ نے چار تکبیریں مکمل فرما کر پھر سلام پھیرا) ایک اور حدیث ص ۱۷۶ پر ملاحظہ ہو۔

چار تکبیرات کا ذکر تو صراحۃً آگیا، باقی رہا غائبانہ جنازہ تو اس سلسلہ میں خود جنازہ میں شریک ہونے والوں کی گواہی سن لیجئے۔ حضرت عمران بن حصین رضی اللہ عنہ فرماتے ہیں: فصلینا خلفہ ونحن لانری الا ان الجنازة قد امننا

(صحیح ابن حبان، عمدۃ القاری ج ۸ ص ۲۴)

ہم نے حضور علیہ السلام کے پیچھے (شاہ حبشہ کے جنازے کی) نماز پڑھی اور ہم نہیں دیکھتے تھے مگر یہ کہ جنازہ ہمارے سامنے ہے۔

جن احادیث میں ایک مسلمان کے دوسرے مسلمان پر حقوق کا ذکر ہے وہاں یہ

ہے، واتباع الجنائز (بخاری حدیث نمبر ۱۲۳۹، نمبر ۱۲۴۰)

جنازوں کے پیچھے چلنا، جنازہ ہوگا تو پیچھے چلیں گے، ایک حدیث میں فرمایا:

الجنازہ اذا حضرت، جنازہ تب ہے جب حاضر ہو، کہیں یہ نہیں ہے۔ الجنازہ اذا غابت، تب بھی جنازہ ہے جب غائب ہو۔

حدیث شریف میں ہے، الجنازة متبوعة ولا تتبع، جنازہ متبوع ہے۔

(اس کے پیچھے چلا جائے) نہ کہ تابع، اگر میت ہوگی بنی نہیں تو تابع متبوع کا سوال ہی پیدا نہیں ہو سکتا۔ لیس معها من تقد مہا، جو اس سے آگے چلے گا وہ جنازے کے ساتھ شامل نہیں ہے۔ (ابوداؤد ابن ماجہ، مشکوٰۃ ص ۱۳۶)

هذا الحديث یؤید مذهب ابی حنیفہ، مشکوٰۃ بین السطور۔

فرمایا: ایک مسلمان کا دوسرے پر یہ بھی حق ہے کہ: یشہدہ اذا مات، جب وہ

جنگ موتہ کا آنکھوں دیکھا حال مدینہ میں بیان ہو رہا ہے:

حضرت انس رضی اللہ عنہ سے روایت ہے کہ (مدینہ شریف میں منبر انور پہ تشریف فرما ہو کر حضور علیہ السلام فرما رہے تھے)

اَخَذَا الرَّأْيَةَ زَيْدٌ فَاصِيبٌ، لوزید نے علم لے لیا ہے پس وہ شہید ہو گیا۔
ثُمَّ اَخَذَهَا جَعْفَرٌ فَاصِيبٌ، اب جعفر نے جھنڈا پکڑ لیا تو وہ بھی شہید ہو گیا۔
ثُمَّ اَخَذَهَا عَبْدُ اللَّهِ بْنُ رَوَاحَةَ فَاصِيبٌ، دیکھو! اب عبد اللہ بن رواحہ نے

علم لے لیا ہے وہ بھی شہید ہو گیا۔

وَاِنَّ عَيْنِي رَسُولَ اللَّهِ صَلَّى اللَّهُ عَلَيْهِ وَسَلَّمَ لَتَذُرَ قَانِ، (یہ بیان کرتے ہوئے) حضور علیہ السلام کی آنکھوں سے آنسو بہہ رہے تھے۔ مزید فرمایا:

ثُمَّ أَخَذَهَا خَالِدُ بْنُ وَلِيدٍ مِّنْ غَيْرِ امْرَأَةٍ فَفُتِحَ لَهُ

پھر بغیر حکم کے حضرت خالد نے علم سنبھال لیا ہے اور انہیں فتح ہو گئی۔

نام نہاد کلمہ گوووں (گوہ ووں) کو یہ کہنے کی توفیق تو مل گئی کہ دیکھو جنہیں حضور علیہ السلام نے امارت سوئی تھی ان کے ہاتھ پہ فتح نہ ہوئی اور حضرت خالد جو بغیر امیر بنائے علمبردار بن گئے ان کے ہاتھوں فتح ہو گئی۔ مگر جن کو حضور علیہ السلام نے امارت سوئی تھی ان کو شہادت کا رتبہ ملنا اور حضور علیہ السلام کا برسرِ منبر بیان کرنا یہ علم نبوت اور نگاہ مصطفیٰ صلی اللہ علیہ وسلم کا کمال نظر نہیں آ رہا اور غلاظت کی مکھی کی طرح ان کی قسمت میں غلاظت پہ بیٹھنا ہی لکھا ہوا ہے۔

مگر ہمارے علماء نے اس سے یہ مسئلہ اخذ فرمایا ہے کہ اگر کوئی شخص یہ دیکھ رہا ہو کہ اہل اسلام کا اجتماعی یا انفرادی نقصان ہو رہا ہے اور اس میں صلاحیت موجود ہے وہ کام سرانجام دینے کی تو از خود وہ کام سرانجام دے سکتا ہے۔ (الایمان کلمۃ ادب)

حوالے

* جیسے کوئی مرے گا ویسے ہی اٹھایا جائے گا (نمبر ۱۲۶۶)

* رئیس المنافقین کا جنازہ پڑھنا (حدیث نمبر ۱۲۶۹)

* لعاب دہن اور قیص سے نوازنا (نمبر ۱۲۷۰)

* قیص کیوں پہنائی؟ (حدیث نمبر ۱۲۸۰)

* جنازہ دیکھ کر کھڑا ہونا اگرچہ یہودی کا ہو اور اس حکم کا منسوخ ہونا، اِنَّمَا

الصَّبْرُ عِنْدَ الصَّدْمَةِ الْأُولَى (نمبر ۱۲۸۳) صبر تو صدمہ کے آغاز میں (قابل

تعریف) ہے (حدیث نمبر ۱۲۸۴، ۱۲۸۵)

* جنازہ جلدی لے کر چلنا اور میت کا یہ کہنا قد مونی، مجھے جلدی لے چلو۔

(نمبر ۱۳۱۵-۱۳۱۶)

* غربت کی فضیلت میں احادیث ص ۱۷۰، ص ۱۹۰، ۳۳۶،

* حضرت عثمان غنی رضی اللہ عنہ کے بارے میں ایک سوال اور اس کا جواب

(ص ۱۷۱ احادیث نمبر ۱۱)

* سورج کے طلوع و غروب کے وقت جنازہ نہ پڑھا جائے (ص ۱۷۶)

* مجھے تم سے شرک کا کوئی خطرہ نہیں (ص ۱۷۹) پوری تفصیل کے ساتھ یہ

حدیث ہماری کتاب مقالات و خطبات میں دیکھئے

* ابن صیاد کے بارے حدیث (ص ۱۸۰-۱۸۱)

* حضرت عثمان بن مظعون کی قبر پہ بڑا پتھر رکھا گیا، (ص ۱۸۲)

* مردے کا جو توں کی آواز سننا، انه لیسع قرع نعالهم، (ص ۱۸۳، ص ۱۸۴)

دعائے مصطفیٰ علیہ التَّحِيَّةُ وَالسَّلَامُ، اور عَطَائے خَدَاجَدٍ وَعَلَا:

حضرت انس رضی اللہ عنہ (جنہوں نے حضرت ابو طلحہ رضی اللہ عنہ کے ہاں تربیت پائی کیوں کہ ان کی والدہ حضرت ابو طلحہ کے نکاح میں تھیں) فرماتے ہیں: ابو طلحہ کے ایک صاحبزادے بیمار ہو گئے پھر ان کا وصال ہو گیا جبکہ ابو طلحہ مدینے سے باہر گئے ہوئے تھے۔ جب ان کی اہلیہ نے دیکھا کہ بچہ تو فوت ہو گیا ہے تو کچھ کھانا تیار کیا اور بچے کو گھر کے ایک کونے میں سنبھال دیا۔ حضرت ابو طلحہ تشریف لائے اور انہوں نے پوچھا: بچہ کیسا ہے؟ عرض کیا: قد هدات نفسه وارجوا ان یکون قد استراح، سکون کے ساتھ ہے اور مجھے امید ہے کہ راحت پا گیا ہوگا (مراد ان کی یہی تھی کہ فوت ہو گیا ہے مگر تو ریتہ کلام کیا) ابو طلحہ سمجھے کہ (بچہ ٹھیک ہو گیا ہے اور میری بیوی) سچ کہہ رہی ہے۔ چنانچہ انہوں نے (قربت کے ساتھ) رات گزاری، صبح غسل کیا اور جب ابو طلحہ باہر جانے لگے تو بیوی نے وضاحت کے ساتھ سارا کچھ بتا دیا۔

ابوطلحہ نے حضور علیہ السلام کے ساتھ (صبح) کی نماز ادا کی پھر حضور علیہ السلام کی بارگاہ میں بچے کی متعلق عرض کر دیا اس پر حضور علیہ السلام نے (رات کے واقعہ کی طرف اشارہ کرتے ہوئے) ارشاد فرمایا:

لَعَلَّ اللّٰهَ اَنْ يُبَارِكَ لَكُمْ فَاِیْ لَیْلَتُکُمْ (نمبر ۱۳۰۱)

امید ہے اللہ تعالیٰ تم دونوں کو تمہاری رات میں برکت عطا فرمائے گا۔ حضرت سفیان فرماتے ہیں انصار کے ایک ساتھی نے مجھے بتایا کہ: میں نے حضرت ابوطلحہ کے نو بیٹے دیکھے، کلہم قد قرأ القرآن، سارے کے سارے قرآن مجید پڑھے ہوئے تھے۔

یعنی افضل ترین لوگوں میں سے تھے کیونکہ صحابہ کرام رضی اللہ عنہم کے نزدیک بلکہ خود حضور علیہ السلام کے نزدیک افضل ترین شخص وہی ہوتا جو قرآن پڑھتا پڑھاتا، خیرکم من تعلم القرآن و علمہ، یہی وجہ ہے کہ احد کے شہداء کو جب دفن کرنے کا موقع آیا اور ایک ایک کپڑے میں دو دو شہداء کو لپیٹا گیا تو پہلے حضور پوچھتے:

ایہم اکثر اخذا بالقرآن

ان میں قرآن کس کو زیادہ یاد ہے؟

چنانچہ جس کی طرف اشارہ کیا جاتا اس کو پہلے لحد میں اتارا جاتا۔ دوسرے کو بعد

میں (ج ۱ ص ۱۸۰)

بہر حال معلوم ہوا! حضور علیہ السلام ابوطلحہ کے ماضی اور مستقبل کے تمام حالات سے باخبر تھے اور آپ کی دعا کو اللہ تعالیٰ نے کس عظیم الشان طریقے سے قبول فرمایا۔

اجابت نے جھک کر گلے سے لگایا

بڑھی شان سے جو دعائے محمد (ﷺ)

برکت کی دعا اور اس کی قبولیت

حضرت عبداللہ بن ہشام کی والدہ ماجدہ (زینب بنت حمید) انہیں بچپن میں

حضور علیہ السلام کی خدمت میں لے کر گئیں اور عرض کیا: حضور اس کو بیعت فرمائیں، فرمایا: ہو صغیر فسح راسہ ودعالہ، یہ ابھی چھوٹا ہے پس آپ نے اس کے سر پہ ہاتھ پھیرا اور برکت کی دعا کی۔ ان کے پوتے زہرہ بن معبد فرماتے ہیں: میرے دادا عبداللہ بن ہشام جب بھی غلہ خریدنے کے لئے بازار جاتے تو عبداللہ بن عمر اور ابن زبیر (رضی اللہ عنہم) (جیسے ماہرین تجارت) کہتے فیقولان لہ اشركنا فان النبی صلی اللہ علیہ وسلم قد دعالك بالبركة، ہمیں بھی تجارت میں شریک کر لو کیونکہ حضور علیہ السلام نے تیرے لئے برکت کی دعا کی تھی، چنانچہ عبداللہ بن ہشام ان بزرگوں کو تجارت میں شریک کر لیتے، فربما اصاب الداحلة کماھی، کبھی ایسا بھی ہوتا کہ پورا پورا اونٹ منافع میں آجاتا۔ (۲۵۰۱-۲۵۰۲)

موسیٰ علیہ السلام اور عزرائیل علیہ السلام:

حضرت سیدنا ابو ہریرہ رضی اللہ عنہ سے روایت ہے کہ عزرائیل علیہ السلام کو (اللہ تعالیٰ کے جلالی پیغمبر) موسیٰ علیہ السلام کی طرف بھیجا گیا، (روح قبض کرنے کے لئے اور جب عزرائیل علیہ السلام نے اس بات کا اظہار کیا تو) موسیٰ علیہ السلام نے عزرائیل علیہ السلام کو ایسا تھپڑ رسید فرمایا کہ عزرائیل علیہ السلام کی آنکھ پھوٹ گئی۔ رب العالمین کی بارگاہ میں واپس گئے اور عرض کیا:

أَرْسَلْتَنِي إِلَىٰ عَبْدٍ لَا يُرِيدُ الْمَوْتَ، تو نے مجھے ایسے بندے کی طرف بھیجا ہے جو مرنا ہی نہیں چاہتا۔ اللہ پاک نے فرمایا: واپس جاؤ اور ان سے کہو تیل کی پشت پہ ہاتھ رکھیں جتنے بال ہاتھ کے نیچے آئیں گے اتنے سال عمر بڑھادی جائے گی۔ (چنانچہ عزرائیل علیہ السلام نے آکر عرض کر دیا تو) موسیٰ علیہ السلام نے فرمایا: پھر کیا ہوگا؟ عرض کیا پھر موت، تو موسیٰ علیہ السلام نے کہا: ابھی سہی۔ اور اللہ سے سوال کیا پھر پھینکنے کے فاصلے کی مقدار مجھے (ارض مقدس) بیت المقدس کے قریب (میری قبر کا انتظام) کر دے، حضور علیہ السلام نے فرمایا:

فَلَوْ كُنْتُمْ تَعْلَمُونَ لَأَدْرَيْتُمْكُمْ قَبْرَهُ إِلَى جَانِبِ اللَّهِ رِيقٍ عِنْدَ الْكَثِيبِ
الْأَخْضَرِ (نمبر ۱۳۳۹)

اگر میں وہاں ہوتا تو ان کا مزار پر انوار (جس میں وہ معراج کی رات
کھڑے ہو کر صلوٰۃ پڑھ رہے تھے اور میں دیکھ رہا تھا) تمہیں ضرور دکھاتا
جو راستے کے کنارے سرخ ریت کے ٹیلے کے پاس ہے۔

خدا کے فرستادہ کے ساتھ یہ معاملہ؟

عجیب بات ہے کہ ہمارے بھیجے ہوئے معمولی بندے کے ساتھ کوئی ایسا معاملہ
کرے جو موسیٰ علیہ السلام نے عزرائیل علیہ السلام کے ساتھ کیا تو بعض دفعہ جنگ
شروع ہو جاتی ہے اور خدا کے بھیجے ہوئے کے ساتھ ایسا ہوا تو اللہ تعالیٰ نے موسیٰ علیہ
السلام سے پوچھا تک نہیں۔ معلوم ہوا! ہمارا معاملہ اور ہوتا ہے اور اللہ کے پیاروں کا
معاملہ اور ہوتا ہے۔ اسی بات کی کچھ بد مذہبوں اور چہمیہ کو سمجھ نہ آئی اور انہوں نے اس
حدیث کی صحت کا ہی انکار کر دیا۔ یہ بھی یاد رکھو! جب بارگاہ موسوی کی یہ شان ہے تو پھر
بارگاہ مصطفوی کی عظمت کا اندازہ کون کر سکتا ہے؟ یہ بھی معلوم ہوا! متبرک مقامات میں
دفن ہونے کی خواہش کرنا حضرت موسیٰ علیہ السلام جیسے جلیل القدر نبی علیہ السلام کی
ظاہری زندگی کی اخروی زندگی کے لئے سب سے بڑی خواہش تھی اور اگر اس میں
اخروی فائدہ نہ ہوتا تو آپ کیوں ایسی خواہش کرتے۔ لہذا امت محمدیہ علی صاحبہا
الصلوٰۃ والسلام کے اولیاء کرام کی قبور (جہاں ہر وقت اللہ تعالیٰ کی رحمت کا نزول ہوتا
رہتا ہے) ملے پاس دفن ہونے کی جگہ مل جانا یا جنت البقیع میں دفن ہونے کی خواہش کرنا
اور اس خواہش کا پورا ہو جانا بڑی سعادت ہے۔

ہمارے آقا علیہ السلام کی خدمت کرنے والا یہودی کا بچہ آگ سے بچ گیا:
حضرت انس رضی اللہ عنہ فرماتے ہیں ایک یہودی کا لڑکا (عبدالقدوس) حضور
علیہ السلام کی خدمت کیا کرتا تھا، وہ بیمار ہو گیا تو حضور علیہ السلام اس کی عیادت کیلئے

تشریف لے گئے اور اس کے سر کے پاس بیٹھ کر فرمانے لگے، اَسْلِمَ، اسلام لے آ۔
اس بچے نے اپنے باپ کی طرف دیکھا جو پاس ہی بیٹھا ہوا تھا، باپ نے کہا: اطعم
ابا القاسم، ابوالقاسم (محمد رسول اللہ) کی بات مان لے چنانچہ وہ اسلام لے آیا (اور
اللہ کو پیارا ہو گیا) حضور علیہ السلام وہاں سے نکلے تو (خوشی سے یوں اللہ کا شکر ادا کر
رہے تھے)

الْحَمْدُ لِلّٰهِ الَّذِي اَنْقَذَهُ مِنَ النَّارِ (نمبر ۱۳۵۶)

تمام تعریفیں اس اللہ کے لئے ہیں جس نے اس کو آگ سے بچا لیا۔

* حضور علیہ السلام کا فرمان: کل مولود یولد علی الفطرة فابواه
یہودانہ او ینصرانہ او یمجسانہ (نمبر ۱۳۸۵)

ہر بچہ فطرت (اسلام) پہ پیدا ہوتا ہے پھر اس کے والدین اس کو یہودی عیسائی یا
مجوسی بنادیتے ہیں۔

حضور علیہ السلام کے صاحبزادے (حضرت ابراہیم) کی وفات کا واقعہ:

حضرت براء رضی اللہ عنہ فرماتے ہیں جب حضور علیہ السلام کے صاحبزادے
حضرت ابراہیم کا (رضاعت کے دوران) وصال ہوا تو آپ نے فرمایا: ان له
مرضعا فی الجنة (نمبر ۱۳۸۲) بے شک اس کے لئے جنت میں دودھ پلانے والی
(جنت کی حور) کا انتظام کر دیا گیا ہے۔

حضرت انس رضی اللہ عنہ فرماتے ہیں: ہم حضور علیہ السلام کے ساتھ ابوسیف
لوہار کے گھر گئے اور حضور علیہ السلام کے صاحبزادے ابراہیم انہی کے گھر پرورش پا
رہے تھے (ابراہیم پہ نزع کا عالم طاری تھا) حضور علیہ السلام نے بیٹے کو ہاتھوں پہ لیا،
بوسہ دیا، سونگھا (واپس آگئے) پھر ہم گئے تو ابراہیم آخری سانس لے رہے تھے (یہ منظر
دیکھ کر) حضور علیہ السلام کی آنکھیں بہنے لگیں تو حضرت عبدالرحمن بن ف نے عرض
کیا، آپ بھی یا رسول اللہ (رورہے ہیں مطلب یہ تھا کہ یہ رونا کہیں صبر کے خلاف تو

نہیں) فرمایا: یہ رحمت ہے۔ پھر دوبارہ حضور علیہ السلام کے آنسو نکلے اور فرمایا:
إِنَّ الْعَيْنَ تَدْمَعُ وَالْقَلْبَ يَحْزَنُ وَلَا نَقُولُ إِلَّا مَا يَرْضَى رَبُّنَا وَإِنَّا
بِفِرَاقِكَ يَا إِبْرَاهِيمَ لَمَحْزُونُونَ،
بے شک آنکھ روتی ہے، دل غم سے بھرا ہوا ہے مگر زبان پہ وہی جاری ہوگا
جو ہمارے رب کو پسند ہے اور اے ابراہیم ہم تیری جدائی میں بہت غمگین
ہیں (نمبر ۱۳۰۳)

(بخاری شریف پارہ نمبر ۵ کی منتخب احادیث کے حوالہ جات تمام ہوئے)

حوالے

حضرت عمر فاروق رضی اللہ عنہ کا حضرت عائشہ صدیقہ رضی اللہ عنہا کے حجرے
میں دفن ہونے کے لئے اجازت طلب کرنا، نمبر ۱۳۹۲
* فوت شدہ کے لئے صدقہ کرنا ص ۱۸۶، ص ۳۸۶،
* حضور علیہ السلام کی قبر انور اونٹ کی کوہان کی طرح ہے، ص ۱۸۶،
* من ابتلی من هذه البنات بشيء كن له ستر امن النار، ص ۱۹۰،
جو شخص بچیوں کی آزمائش میں ڈالا گیا تو یہ بچیاں اس کے لئے آگ سے پردہ
ہوں گی۔

* عرش کا سایہ کس کس کو نصیب ہوگا؟ ص ۱۹۱،
* حضرت حکیم بن حزام (صحابی رسول علیہ السلام) کا عزم مصمم، حضور علیہ
السلام سے وعدہ کیا کہ آپ کے علاوہ کسی سے کچھ نہ مانگوں گا تو حضرت عمر کے دور میں
اپنا حق بھی نہ لیتے، حضرت عمر کو اعلان کرنا پڑتا کہ میں ان کو ان کا حق دیتا ہوں یہ نہیں
لیتے، حتیٰ تو فی یہاں تک کہ ان کی وفات ہو گئی، (ص ۱۹۹، ص ۳۸۴، ص ۳۸۵)
* کسی سے صدقہ کا مال خرید لینا جو خود نہ دیا ہو جائز ہے۔ (ص ۲۰۱)
* أَحَدُ جَبَلٍ يُحِبُّنَا وَنُحِبُّهُ (نمبر ۱۳۸۲)

احد ایسا پہاڑ ہے جو ہم سے محبت کرتا ہے اور ہم اس سے محبت کرتے ہیں۔

* حضرت امام حسن کو صدقہ کی کھجور منہ میں ڈالنے پر فرمایا۔

أَمَّا عَلِمْتَ أَنَّ آلَ مُحَمَّدٍ لَا يَأْكُلُونَ الصَّدَقَةَ (نمبر ۱۳۸۵)

کیا تو جانتا نہیں کہ ہم صدقہ نہیں کھاتے۔ (دوسری روایت میں ہے)

أَمَّا شَعَرْتَ أَنَّا لَا نَأْكُلُ الصَّدَقَةَ (نمبر ۱۳۹۱)

(کیا تو اتنا بھی نہیں جانتا کہ ہم صدقہ نہیں کھاتے)

* حضرت بریرہ کے متعلق صدقہ کے گوشت کے بارے میں فرمایا:

هُوَ عَلَيْهَا صَدَقَةٌ وَلَنَا هَدِيَّةٌ (نمبر ۱۳۹۳)

وہ اس کے لئے صدقہ ہے اور ہمارے لئے ہدیہ ہے۔

* اللَّهُمَّ صَلِّ عَلَى آلِ أَبِي أَوْفَى (نمبر ۱۳۹۷)

اے اللہ ابواوفی کی آل پہ صلاۃ بھیج۔

* بنی اسرائیل کا مقروض اور مدد الہی (نمبر ۱۳۹۸)

* توکل یہ نہیں کہ خالی ہاتھ گھر سے نکل پڑے اور پھر لوگوں سے بھیک مانگتا

پھرے۔ (نمبر ۱۵۲۳)

* حضرت موسیٰ علیہ السلام کی حجۃ الوداع میں شرکت (نمبر ۱۵۵۵)

* میں کسی کے کہنے پر اپنے آقا علیہ السلام کی سنت نہیں چھوڑ سکتا، فرمان علی

شیر خدا۔ (نمبر ۱۵۶۳)

حضرت عمر اور حجر اسود:

حضرت عمر فاروق رضی اللہ عنہ (طواف کرتے ہوئے) حجر اسود کے پاس

تشریف لائے اس کا بوسہ لیا اور فرمایا:

إِنِّي أَعْلَمُ أَنَّكَ حَجَرٌ لَا تَضُرُّ وَلَا تَنْفَعُ وَلَوْلَا أَنِّي رَأَيْتُ رَسُولَ

اللّٰهُ يُقَبِّلُكَ مَا قَبَّلْتُكَ (نمبر ۱۵۹۷)

میں خوب جانتا ہوں کہ تو ایک پتھر ہے (ذاتی طور پر تو) نہ کوئی نقصان پہنچا سکتا ہے اور نہ ہی نفع دے سکتا ہے اگر میں نے حضور علیہ السلام کو تیرا بوسہ لیتے ہوئے نہ دیکھا ہوتا تو تجھے کبھی نہ چومتا۔

اس فرماں کی تمام تر تفصیلات ہماری کتاب فضائل و مسائل حج و زیارت میں دیکھئے۔ یہاں اتنی بات یاد رکھیں کہ اللہ تعالیٰ اور اس کے رسول مقبول صلی اللہ علیہ وسلم کے ہر حکم کی وجہ، حکمت اور کنہ جاننے کی ضرورت نہیں ہے بلکہ ان کے حکم کی اتباع لازم ہے اگرچہ علت و سبب معلوم نہ ہو۔ ورنہ کبھی انسان گمراہ بھی ہو سکتا ہے، کیونکہ بسا اوقات ایک انسان دوسرے انسان کی باتوں کی کنہ جاننے سے عاجز ہو جاتا ہے تو پھر اللہ و رسول کے ہر حکم کی علت و کنہ کس طرح معلوم کر سکتا ہے بھوکیا ہمارے لئے ان کے ارشادات پہ اس لئے ہی عمل کرنا ضروری نہیں کہ یہ ہمارے اللہ کا اور اس کے رسول صلی اللہ علیہ وسلم کا حکم ہے اور بندے کی سعادت ہے کہ ان کی طرف سے اسے کوئی حکم آجائے۔

۔ میرا اللہ بھی کریم اس کے محمد بھی کریم

دو کریموں میں گنہگار کی بن آئی ہے

اور پھر ہر کام کے جو فضائل بیان کر دیئے گئے اگر ان سے بھی عمل کا جذبہ پیدا نہ ہو تو کنہ جاننے سے بھی کچھ نہ ہوگا۔ حجر اسود کے فضائل میں یہ ہے کہ یہ اپنے چومنے والوں کی شفاعت کرے گا، یہ دودھ سے زیادہ سفید تھا۔ بنی آدم کے گناہوں نے اسے سیاہ کر دیا (ترمذی)

من فَاَوْضَهُ فَاَنْمَأَ يَفَاوِضُ يَدِ الرَّحْمَنِ، (ابن ماجہ باب فضل الطَّوْفِ)

جس نے اس کا بوسہ لیا اس نے اللہ تعالیٰ کے یہ قدرت کا بوسہ لیا اور پھر یہ بات بھی پیش نظر رہے کہ یہ ساری فضیلتیں خود ہمارے آقا علیہ السلام نے بیان فرمائیں

۔ کہاں یہ مرتبے اللہ اکبر سنگ اسود کے
یہاں کے پتھروں نے پاؤں چومے ہیں محمد کے
جو کام حضور پاک نے کیا ہم وہ کبھی نہ چھوڑیں گے

ایک روایت میں ہے کہ حضرت عمر فاروق رضی اللہ عنہ نے حجر اسود کو مذکورہ
کلمات کہنے کے بعد یوں فرمایا:

وما لنا وللمل انا كنار ايننا المشركين وقد اهلكهم الله
اور ہمیں کیا کام مل (دوران طواف اکڑ کر چلنے) سے ہم نے تو مشرکوں کو
دکھانے کے لئے (کہ ہم مدینہ شریف جا کر کمزور نہیں ہوتے بلکہ طاقتور ہوئے ہیں)
مل کیا تھا (لیکن اب اگرچہ وہاں مشرکین نہیں ہیں مگر مل پھر بھی ضرور کریں گے
کیونکہ)

شیء صنعہ رسول اللہ صلی اللہ علیہ وسلم فلانحب ان نترکہ
جو کام حضور علیہ السلام نے کیا ہے ہم اس کو چھوڑ دینا ہرگز پسند نہیں کرتے (نہر
۱۲۰۵) چھٹے پارے کی منتخب احادیث کے حوالہ جات مکمل ہوئے۔

حوالے

* لاصلوة بعد صلاتین بعد العصر حتی تغرب الشمس وبعد

الصبح حتی تطلع الشمس (ص ۲۵۱)

دو نمازوں کے بعد (نفل) نماز نہیں عصر کے بعد یہاں تک کہ سورج غروب ہو
جائے اور فجر کے بعد یہاں تک کہ سورج طلوع ہو جائے۔

* العبرة الى العبرة كفارة لما بينهما والحج البرور ليس له

جزاء الا الجنة (حدیث نمبر ۱۷۷۳)

ایک عمرہ سے دوسرے عمرہ تک درمیان کے گناہوں کا کفارہ ہے اور حج

میرور کی جزاء تو جنت ہے۔

* مدینہ شریف کو بیثرت نہ کہو اور دیگر فضائل مدینہ پہ احادیث ص ۲۵۲ سے،

ما بین بیتی ومنبری روضة من ریاض الجنة ومنبری علی الحوض،
(حدیث نمبر ۱۸۸۸) میرے گھر سے منبر تک جنت کا باغ ہے اور میرا منبر حوض کوثر پہ ہے۔

حضرت ابو بکر صدیق اور حضرت بلال رضی اللہ عنہما کا بخار میں اشعار پڑھنا:

حضرت عائشہ صدیقہ رضی اللہ عنہا فرماتی ہیں کہ جب حضور علیہ السلام مدینہ
پاک تشریف لائے تو حضرت ابو بکر صدیق اور حضرت بلال رضی اللہ عنہما بخار میں مبتلا
ہو گئے اور حضرت ابو بکر صدیق کو جب بخار چڑھتا تو یہ شعر پڑھتے۔

كُلُّ امْرِئٍ مُصَبَّحٌ فِي أَهْلِهِ وَالْمَوْتُ آذَنِي مِنْ شَرِّكَ نَعْلِهِ
ہر شخص اپنے گھر والوں میں صبح کرنے والا ہے اور حال یہ ہے کہ موت اس کے
جوتے کے تسمے سے بھی زیادہ قریب ہے۔

اور حضرت بلال کا جب بخار ٹوٹتا تو ترنم (نثر) کے ساتھ آواز بلند یہ اشعار
(رباعی) پڑھتے۔

أَلَا لَيْتَ شِعْرِي هَلْ أَبِيتَنَّ لَيْلَةً
بَوَادٍ وَحَوْلِي إِذْ خَرُّ وَ جَلِيلُ
وَهَلْ أَرَدَنْ يَوْمًا مَيَّاهَ مَجَنَّةٍ
وَهَلْ يَبْدُون لِي شَامَةً وَ طَقِيلُ

کاش ایک رات میں ایسی وادی سے گزرتا کہ میرے ارد گرد ازخرا اور جلیل
(گھاس) ہوتی اور کیا کسی دن مجھ کے مقام سے بھی گزر سکوں گا اور کیا
میری نظر میں شامہ اور طقیل (پہاڑ یا چشمے) ہوں گے۔ (نمبر ۱۸۸۹)

حضرت عمر فاروق رضی اللہ عنہ کی دعائے مدینہ:

حضرت عوف بن مالک رضی اللہ عنہ نے خواب دیکھا کہ حضرت عمر شہید کر دیئے

گئے ہیں یا شہید کئے جائیں گے، جب یہ خواب انہوں نے حضرت عمر کے سامنے بیان کیا تو حضرت عمر نے فرمایا: میرے لئے شہادت کہاں؟ میں تو جزیرہ عرب کے درمیان رہتا ہوں، جہاد پہ جاتا نہیں، لوگ ہر وقت میرے گرد رہتے ہیں پھر فرمایا: (شہادت) نصیب ہوگی انشاء اللہ تب سے آپ دعا کرنے لگے:

اَللّٰهُمَّ ارْزُقْنِيْ شَہَادَةً فِیْ سَبِيْلِكَ وَاَجْعَلْ مَوْتِيْ فِیْ بَلَدِ رَسُوْلِكَ (صلی اللہ علیہ وسلم) (حدیث نمبر ۱۸۹۰)

اے اللہ! مجھے اپنی راہ میں شہید ہونے کی دولت سے مالا مال فرما اور میری وفات (شہادت) تیرے رسول کے شہر میں ہو،

لوگ حیران تھے کہ شہادت بھی مانگتے ہیں اور وہ بھی مدینہ شریف میں، ظاہر ہے شہادت تو میدان جنگ میں ملتی ہے مگر پتہ تب چلا کہ جب اللہ تعالیٰ نے حضرت عمر کی دعا کو من وعن قبول فرمایا اور دوران نماز ایک مجوسی کے ہاتھوں شہید کر دیئے گئے۔
۔ جو تیرے منہ سے نکلی وہ بات ہو کے رہی

ایک مزدور صحابی کی برکت سے اُمت یہ آسانی:

ابتداء میں رمضان کا پورا مہینہ صرف افطاری اور سونے سے پہلے تک کھانے کی اجازت تھی۔ حضور علیہ السلام کے ایک صحابی حضرت قیس بن صرمہ جو محنت و مزدوری کر کے اپنا گزارا کرتے تھے روزہ کی حالت میں سارا دن مشقت کرنے کے بعد شام کو گھر آئے اور اپنی بیوی سے افطاری کے وقت کھانا طلب کیا۔ بیوی نے کہا: کھانا تو نہیں ہے لیکن میں کہیں جا کر تیرے لئے کھانا لاتی ہوں، بیوی کو واپس آتے ہوئے دیر ہوگئی یہ سارا دن کام کاج کی تھکاوٹ کی وجہ سے سو گئے، بیوی نے واپس آ کر دیکھا تو کہا: خبیۃ لك، تیرے لئے محرومی ہے، اگلے دن پھر اسی طرح روزے کی حالت میں کام کرتے ہوئے بے ہوش ہو گئے، ان کا معاملہ حضور علیہ السلام کی بارگاہ میں عرض کیا گیا تو اللہ تعالیٰ نے مندرجہ ذیل آیت نازل فرما کر ان کے صدقے پوری اُمت پہ کرم فرما

دیا اور سحری تک کھانے کی اجازت ہو گئی۔

(أَجَلَ لَكُمْ لَيْلَةَ الصِّيَامِ الرَّفَثُ، البقرہ آیت نمبر ۱۸ (حدیث نمبر ۱۹۱۵))

میں تم جیسا نہیں ہوں (فرمان نبوت):

حضور علیہ السلام نے صوم وصال رکھے (جس روزے میں نہ سحری ہوتی ہے نہ افطاری نہ کچھ کھایا جائے نہ پیا جائے) صحابہ کرام علیہم الرضوان نے بھی ایسا ہی کرنا شروع کر دیا تو ان پہ شاق گزرا (اور بھوک پیاس کی شدت نے انکو کمزور کر دیا) تب حضور علیہ السلام نے انہیں منع فرما دیا، انہوں نے عرض کیا آپ بھی تو ایسا کرتے ہیں؟ فرمایا: لَسْتُ كَهَيْئَتِكُمْ، إِنِّي أَظْلُ أَطْعَمُ وَأَسْقِي، میں تم جیسا نہیں جتنے کھلایا پلایا جاتا ہے (نمبر ۱۹۲۲) وفی روایۃ لست کا حدمنکم انی اطعم واسقی (نمبر ۱۹۲۱)

اوانی ابیت اطعم واسقی اوفی روایۃ انی لست مثلکم انی اطعم واسقی (نمبر ۱۹۲۲) وفی روایۃ انی لست کھیتکم انی ابیت لی عطعم یطعنی وساق یسقین (نمبر ۱۹۲۳) وفی روایۃ انی لست کھیتکم انی یطعنی ربی ولیسقینی (نمبر ۱۹۲۴) وفی روایۃ انی ابیت یطعنی ربی ویسقینی (نمبر ۱۹۲۵)

* روزہ توڑنے والے کو کھجوروں کا ٹوکرا عطا فرما دیا، (حدیث نمبر ۱۹۳۶) اس

حدیث کی ایمان افروز شرح ہماری کتاب فضائل و مسائل رمضان میں دیکھئے۔

چور حاکم سے چھپا کرتے ہیں یاں اس کے خلاف

تیرے دامن میں چھپے چور انوکھا تیرا

(پارہ نمبر ۷ کی منتخب احادیث کے حوالے مکمل ہونے)

بچوں کا روزہ:

ایک شخص نے رمضان شریف کے مہینے میں شراب پی لی اسے حضرت عمر فاروق کے پاس لایا گیا تو وہ پھسل گیا اس پر آپ نے فرمایا: تیرا برا ہو ہمارے تو بچے بھی روزے سے ہیں پھر اس کو اسی کوڑے مارے اور ملک شام کی طرف جلا وطن کر دیا۔

واقعہ یہ ہے کہ جب رمضان کے روزے فرض نہیں تھے اور دس محرم کا روزہ فرض تھا تو حضور علیہ السلام نے عاشورہ کے دن انصار کی آبادی میں پیغام بھیجا کہ جس نے صبح اس حال میں کی ہے کہ وہ روزے سے نہیں تھا تو بقیہ دن وہ روزہ دار کی طرح رہے اور جس نے صبح روزے کی حالت میں کی ہے تو وہ سارا دن روزے سے رہے۔ راویہ کہتی ہیں اس کے بعد ہم عاشورہ کا روزہ رکھتے تھے اور بچوں سے بھی روزہ رکھواتے تھے اور اون کے کھلونے دیکر ان کا دل بہلاتے تھے یہاں تک کہ افطاری کا وقت ہو جاتا۔

(نمبر ۱۹۶۰)

* حضور علیہ السلام شعبان کے تمام روزے رکھتے (ص ۲۶۴) حاشیہ نمبر ۶ میں ہے ای اکثرہ، کیونکہ عربوں کی عادت ہے اذا صام احد اکثر الشهر میں قالو اصام كده، جب کوئی مہینے کے اکثر دن روزہ رکھے تو کہتے ہیں اس نے پورا مہینہ روزے رکھے۔

* تین دنوں سے کم میں قرآن پاک کی تلاوت مکمل نہ کی جائے۔ (ص ۲۶۵)
* حضرت عمرؓ نے فرمایا: نعم البدعة هذه نماز تراویح کی باجماعت پورا مہینہ ادائیگی بڑی اچھی بدعت ہے۔ (ص ۲۶۹)

حضور صلی اللہ علیہ وسلم کے ہاتھ ریشم سے زیادہ نرم اور کستوری سے زیادہ خوشبودار تھے:

حضرت انس بن مالک رضی اللہ عنہ فرماتے ہیں:

لَا مَسْتُ حَزَّةً وَلَا حَرِيرَةً أَلَيْنَ مِنْ كَفِّ رَسُولِ اللَّهِ صَلَّى اللَّهُ عَلَيْهِ وَسَلَّمَ وَلَا شَبْتُ مِسْكَةً وَلَا عَنْبَرَةً أَطْيَبَ رَائِحَةً مِنْ رَائِحَةِ رَسُولِ اللَّهِ صَلَّى اللَّهُ عَلَيْهِ وَسَلَّمَ (حدیث نمبر ۱۹۷۳)

میں نے نہ کسی ریشم کو اور نہ ریشمی کپڑے کو حضور علیہ السلام کی ہتھیلی سے زیادہ نرم پایا اور نہ کستوری و عنبر کو حضور علیہ السلام (کے جسم اقدس) کی خوشبو سے زیادہ خوشبودار پایا۔

جس کے ہر خط میں ہے موج نور کرم
اس کف بحر ہمت پہ لاکھوں سلام
بھینی بھینی مہک پہ مہکتی دورد
پیاری پیاری نفاست پہ لاکھوں سلام

(اعلیٰ حضرت)

حضرت انس کیلئے حضور علیہ السلام کی دعا:

حضرت انس رضی اللہ عنہ فرماتے ہیں: حضور علیہ السلام میری والدہ حضرت ام سلیم کے ہاں تشریف لائے تو والدہ نے حضور علیہ السلام کی خدمت میں چھو بارے اور گھی پیش کیا، آپ (صلی اللہ علیہ وسلم) نے فرمایا گھی کو مشک میں اور چھو باروں کو واپس برتن میں لوٹا دو کیونکہ میں روزے سے ہوں، اس کے بعد حضور علیہ السلام نے گھر کے ایک کونے میں نفلی نماز ادا فرمائی اور گھر والوں کے لئے دعائے برکت کی۔ اس کے بعد والدہ نے عرض کیا! حضور میرا بیٹا اور آپ کا خادم انس ہے پس حضور علیہ السلام نے میرے لئے دنیا و آخرت کی ہر بھلائی کی دعا فرمائی جس کے الفاظ یہ تھے:

اَللّٰهُمَّ اَرْزُقْهُ مَالًا وَوَلَدًا وَبَارِكْ لَهُ (نمبر ۱۹۸۲)

اے اللہ! اس (انس) کو مال و اولاد سے نواز دے اور اسے برکت عطا کر۔

حضرت انس فرماتے ہیں (یہ حضور علیہ السلام کی دعا کی برکت ہے دیکھ لو) فانی لمن اکثر الانصار مالا، میں انصار میں سب سے زیادہ مالدار ہوں (اور جہاں تک اولاد کا تعلق ہے تو) میری بیٹی امینہ نے مجھے بتایا کہ بصرہ میں حجاج بن یوسف کے آنے تک میری صلب کے ایک سو بیس سے زیادہ اشخاص دفن ہو چکے ہیں (اور اپنی عمر سو سال سے زیادہ ہوئی)

ایک علمی نکتہ

قرآن مجید میں جہاں بھی ما ادرک آیا ہے ابن عیینہ کے مطابق اللہ تعالیٰ حضور

علیہ السلام کو اس کا علم دے دیا ہوتا ہے، بخلاف وہابیدریک کے، حالانکہ وہابیدریک لعلہ یزخی سے ابن عیینہ کا یہ قائدہ ٹوٹ جاتا ہے کیونکہ الاغی (ابن ام مکتوم) کا مسلم مخلص ہونا تو سب کو معلوم تھا چہ جائیکہ حضور علیہ السلام کو معلوم نہ ہو یا یہ کہ آیت کے نزول تک علم نہ تھا۔ اس تعلق سے مقصود یہ ہے کہ حضور علیہ السلام کو شب قدر کا علم تھا کیونکہ وہاں بھی وما ادرك ما ليلة القدر ہے (ص ۲۷۰) حضور علیہ السلام نے ظاہری زندگی کا آخری اعتکاف بیس دن اسی لئے کیا تھا، انہ علم بانقضاء اجلہ فارادان يستكثر من اعمال الخير (ص ۲۷۴ حاشیہ نمبر ۴ بحوالہ فتح الباری) آپ کو معلوم تھا میری ظاہری زندگی پوری ہونے والی ہے تاکہ اعمال خیر کی کثرت ہو جائے اور اُمت کے لئے محنت کا ایک سنت طریقہ متعین ہو جائے۔

شیطان کسی کے دل میں کسی کے متعلق بھی وسوسہ ڈال سکتا ہے:

حضرت امام زین العابدین علی بن حسین رضی اللہ عنہما نے خبر دی کہ حضور علیہ السلام کی زوجہ محترمہ حضرت صفیہ رضی اللہ عنہا نے انہیں بتایا کہ وہ رمضان شریف کے آخری عشرہ میں حالت اعتکاف میں حضور علیہ السلام کی زیارت کے لئے حاضر ہوئیں، تھوڑی دیر تک باتیں کرنے کے بعد واپس جانے لگیں تو حضور علیہ السلام انہیں واپس بھیجنے کیلئے اٹھے، جب وہ مسجد کے اس دروازے پہ پہنچیں جو حضرت ام سلمہ کے حجرے کے پاس ہے تو انصار کے دو شخص وہاں سے گزرے اور انہوں نے حضور علیہ السلام کو سلام عرض کیا آپ نے فرمایا: علی رسلکم، یہیں ٹھہر جاؤ اور سنو یہ (میری بیوی) صفیہ بنت حی ہے۔ فقال سبحان الله يا رسول الله وكبر عليهما، عرض کیا سبحان الله اے اللہ کے رسول (یعنی ہم آپ کے بارے میں بھلا کوئی ایسا گمان کر سکتے ہیں) اور ان پر یہ معاملہ شاق گزرا تب حضور علیہ السلام نے ارشاد فرمایا:

إِنَّ الشَّيْطَانَ يَبْلُغُ مِنَ ابْنِ آدَمَ (الْإِنْسَانَ) مَبْلَغَ الدَّمِ وَإِنِّي خَشِيتُ أَنْ يَقْذِفَ فِي قُلُوبِكُمْ شَيْئًا (نمبر ۲۰۵)

بے شک شیطان انسان کے جسم میں خون کی جگہ پہنچ جاتا ہے اور مجھے اندیشہ ہوا کہ وہ تمہارے دلوں میں (میرے بارے) کچھ (بدگمانی) نہ ڈال دے۔

معلوم ہوا! اپنے آپ کو جہاں تک ہو سکے شکوک و شبہات کا نشانہ نہ بنے دیا جائے۔ بعض لوگ اس چیز کی پرواہ نہیں کرتے اور کہتے ہیں جب ہم ٹھیک ہیں تو کوئی جو چاہے کہتا پھرے یا معاملہ اللہ پہ چھوڑ دیتے ہیں اور خود کچھ نہیں بولتے یہ بھی درست نہیں بلکہ کم از کم زبان کی حد تک تو اپنی صفائی پیش کر دینی چاہئے آخر زبان بھی تو اللہ نے ہی دی ہے اور بولنے ہی کے لئے دی ہے تو جب آپ اپنا دفاع نہیں کر رہے تو دوسرا مسلمان آپ سے کیا توقع رکھ سکتا ہے کہ آپ اس کی جان مال عزت و آبرو کے محافظ بنیں گے۔

یہ بھی معلوم ہوا! معتکف مباح امور میں مصروف ہو سکتا ہے لوگوں سے ملاقات کر سکتا ہے، کسی کام کے لئے اس کی بیوی اس سے بات چیت کرنے کے لئے مسجد میں جا سکتی ہے، نیز بضرورت عورت رات کو گھر سے باہر جا سکتی ہے، گزرنے والے لوگ معتکف کو سلام کر سکتے ہیں۔

✽ حضور علیہ السلام نے گری پڑی کھجور کے بارے میں فرمایا:
لولا ان تكون صدقة لا کلتها، اگر اس کے صدقہ کی کھجور ہونے کا شبہ نہ ہوتا تو میں اس کو کھا لیتا۔ (نمبر ۲۰۵۵)

حضرت ابو ہریرہ نے دامن پھیلا دیا اور حضور نے ان کا دامن بھر دیا:

حضرت ابو ہریرہ رضی اللہ عنہ کے بارے میں جب لوگوں نے کہا کہ کیا وجہ ہے مہاجرین و انصار میں سے اتنی احادیث کوئی بھی روایت نہیں کرتا جتنی کہ ابو ہریرہ کرتے ہیں، تو آپ نے فرمایا: میرے بھائی انصار و مہاجرین تو اپنے کاروبار میں مصروف رہتے تھے اور میں حضور علیہ السلام کی صحبت میں پابندی کے ساتھ بیٹھتا کیونکہ

میں صفہ کے مسکینوں میں سے ایک مسکین تھا اور حضور علیہ السلام کے فرمان یاد کرتا رہتا تھا، حضور علیہ السلام نے ایک مرتبہ فرمایا: جو اپنا دامن پھیلائے گا جب میں اپنے ارشادات سے نوازوں پھر اپنا کپڑا لپیٹ لے اس کو میری باتیں یاد رہیں گی۔ ابو ہریرہ فرماتے ہیں میں نے ایسے ہی کیا اور کپڑا لپیٹ کر سینے سے لگا لیا۔

فما نسیت من مقالة رسول الله صلى الله عليه وسلم تلك من

شیء (نمبر ۲۰۴)

تب سے لے کر میں کبھی بھی حضور علیہ السلام کی کوئی بات نہیں بھولا، پیچھے حدیث نمبر ۱۱۹ گزر چکی ہے کہ آپ فرماتے ہیں میں نے حضور علیہ السلام سے اپنے حافظے کی کمزوری کی شکایت کی تو آپ نے فرمایا:

ابسط رداك، اپنا دامن پھیلا، میں نے دامن پھیلا دیا، فغرف بیدیدہ، آپ نے اپنے دونوں ہاتھوں سے اس میں ڈالا اور فرمایا: لپیٹ لے میں نے لپیٹ کر سینے سے لگا لیا، فما نسیت شیئا بعد، آج تک میں کچھ نہیں بھولا۔

بلکہ فرمایا: خاص مجھے حضور علیہ السلام نے دو علم عنایت کئے ایک وہ جو پھیلا رہا ہوں (علم حدیث) دوسرا اگر ظاہر کر دوں تو لوگ میری گردن کاٹ دیں (نمبر ۱۲۰)

مالک کو نین ہیں گو پاس کچھ رکھتے نہیں

دو جہاں کی نعمتیں ہیں ان کے خالی ہاتھ میں

* حضور علیہ السلام نے ایک صحابی پہ زور رنگ (کی خوشبو) کا نشان دیکھا اور

پوچھا: کیا شادی کر لی ہے؟ عرض کی جی..... فرمایا:

أَوَلَيْهِ دَلْوُ بَشَاقٍ، ولیمہ کرا اگرچہ ایک بکری کیساتھ۔ (ص ۲۷۵)

اخوت اس کو کہتے ہیں.....

حضرت عبدالرحمن بن عوف فرماتے ہیں جب ہم (ہجرت کر کے) مدینہ شریف

آئے تو حضور علیہ السلام نے (موافات) مدینہ کے موقع پر میرے اور حضرت سعد بن

ربیع کے درمیان مواخاۃ (بھائی چارگی) قائم کی، حضرت سعد نے (مجھے) کہا میں انصار میں سب سے زیادہ مالدار ہوں، میں آپ کو آدھا مال دیتا ہوں اور میری دونوں بیویوں میں سے جو آپ کو زیادہ پسند ہو میں اس کو طلاق دے دیتا ہوں اور جب عدت گزر جائے اور وہ تیرے لئے حلال ہو جائے تو اس سے نکاح کر لینا، میں نے ان کو کہا: مجھے ان چیزوں کی ضرورت نہیں، مجھے بازار کے بارے میں بتا دو جہاں تجارت ہوتی ہو، انہوں نے قیقاع بازار کا بتایا اور حضرت عبدالرحمن روزانہ پئیر اور گھی لے کر جاتے (اللہ تعالیٰ نے برکت دی ان کی شادی بھی ہو گئی اور جیسا کہ گزرا حضور علیہ السلام نے ان کو ولیمہ کا حکم دیا اگرچہ ایک بکری کا ہو) (نمبر ۲۰۳۸)

اخوت اس کو کہتے ہیں چھبے کا ننا جو کابل میں
تو ہندوستان کا ہر پیرو جو اب بے تاب ہو جائے

حوالے

- * جو رزق میں برکت چاہتا ہے وہ صلہ رحمی کرے۔ (ص ۷۷-۷۸)
- * حضور علیہ السلام نے یہودی کے پاس اپنی درع (ذرع) گروئی رکھ کر اپنے گھر والوں کے لئے جو لئے ص ۲۷۸،
- * حضرت ابو بکر صدیق خلیفہ بنے تو فرمایا میرا کاروبار میرے گھر والوں کے لئے کافی تھا۔ اب میں مسلمانوں کے لئے کام کروں گا اور میرے گھر والے اس مال (بیت المال) سے کھائیں گے،
- * ص ۲۷۸، واشبہ (جسم کو گودنے والی) اور مستوشمہ (گودوانے والی) پہ اعت ص ۲۸۰،

* لفظ عرس بمعنی شادی حدیث میں (ص ۲۸۰، مشکوٰۃ شریف ص ۵۷۷)

استن حنانہ از بجر رسول (صلی اللہ علیہ وسلم):

انصار کی ایک عورت نے اپنے بڑھئی بیٹے سے حضور علیہ السلام کی اجازت کے

ساتھ منبر ہوا کر سرکار کو پیش کیا اس سے پہلے حضور علیہ السلام کھجور کے ایک پرانے تنے کے ساتھ ٹیک لگا کر خطبہ ارشاد فرمایا کرتے تھے، جب اگلا جمعہ آیا تو آپ منبر پہ جلوہ گر ہوئے تو وہ تنا چیننے لگا اور قریب تھا کہ پھٹ جاتا۔ حضور علیہ السلام منبر سے اترے اور اس تنے کو اپنے سینے کے ساتھ چمٹا لیا تو وہ تنا اس بچے کی طرح سسکیاں لینے لگا جس کو چپ کرایا جاتا ہے یہاں تک کہ اسے سکون آ گیا۔ فرمایا: یہ اس لئے رویا ہے کہ ذکر سنا کرتا تھا (جس سے اب محروم ہو گیا) حدیث نمبر ۲۰۹۵، اس واقعہ کو مولانا روم نے مثنوی شریف میں جس محبت سے بیان کیا ہے وہ انہی کا حصہ ہے۔

کسی نے کیا خوب کہا:

بچھ لکڑی دے اوس ستون کولوں

مار دیندی جدائی حضور دی اے

حضرت جابر کے ساتھ حضور علیہ السلام کا لین دین:

حضرت جابر بن عبد اللہ رضی اللہ عنہما فرماتے ہیں: میں حضور علیہ السلام کے ساتھ ایک غزوہ میں گیا تو میرا اونٹ تھک گیا اور میں پیچھے رہ گیا۔ حضور علیہ السلام میرے پاس تشریف لائے اور مجھ سے پیچھے رہ جانے کا سبب پوچھا جو میں نے عرض کر دیا۔ حضور علیہ السلام نے اپنی سواری سے اتر کر میرے اونٹ کو اپنے عصا مبارکہ سے مارا پھر مجھے فرمایا: سوار ہو جا میں سوار ہو گیا تو وہ اتنا تیز دوڑنے لگا کہ روکنے سے بھی رکتا نہ تھا۔ مجھے خطرہ ہوا کہ کہیں حضور علیہ السلام کے برابر نہ ہو جائے۔ پھر حضور علیہ السلام نے مجھ سے شادی کے بارے میں پوچھا میں نے بتایا: شادی ہو چکی ہے، فرمایا: کنواری عورت سے یا ثیبہ (پہلے سے بیاہی ہوئی مطلقہ یا بیوہ) سے میں نے عرض کیا۔ ثیبہ سے فرمایا: کنواری سے کیوں نہ کی تو اس سے کھیلتا وہ تجھ سے کھیلتی، میں نے عرض کیا میرے گھر میں میری بہنیں ہیں تو مجھے یہی اچھا لگا کہ ایسی عورت آئے جو ان کو اکٹھا رکھے۔ انہیں کنگھی کرے اور ان کی نگہبانی کرتی رہے۔ فرمایا: سنو! تم گھر پہنچ کر (ازدواجی

زندگی کے بارے میں) خوب سمجھداری سے کام لینا پھر فرمایا: اونٹ بیچو گے؟ میں نے عرض کیا جی چنانچہ آپ نے ایک اوقیہ کے بدلے مجھ سے اونٹ خرید لیا، پھر یہ ہوا کہ حضور علیہ السلام مجھ سے ایک دن پہلے مدینہ پہنچ گئے میں اگلے دن پہنچا تو آپ کو مسجد کے دروازے پہ پایا، آپ نے پوچھا: اب آئے ہو؟ میں نے عرض کیا جی، فرمایا: اپنا اونٹ یہاں چھوڑو اور مسجد میں جا کر دو رکعت پڑھ لو۔ میں نے نماز پڑھی تو آپ نے حضرت بلال کو حکم دیا کہ وہ مجھے ایک اوقیہ تول دے اور انہوں نے (حضور علیہ السلام کے حکم سے) مجھے کچھ زیادہ ہی تول دی پھر میں واپس مڑا تو آپ نے مجھے بلوایا میں سوچ رہا تھا ہو سکتا ہے حضور یہ سودا واپس کر دیں اور یہ میرے لئے بہت برا ہوگا لیکن آپ نے فرمایا:

خُذْ جَمَلَكَ وَلَكَ ثَمَنُهُ (حدیث نمبر ۲۰۹۷)

اونٹ بھی لے جا اور قیمت بھی لے جا۔

اس طرح کا ایک واقعہ حضرت عمر بن خطاب رضی اللہ عنہ کا ہے کہ حضور علیہ

السلام نے ان سے اونٹ خریدا اور ان کے بیٹے عبداللہ کو عطا فرما دیا۔ (ص ۲۶۱)

علماء کرام و پیرانِ عظام کے لیے

اس حدیث کو آج کل کے پیران کرام غور سے پڑھیں اور دیکھیں کہ ہمارے آقا علیہ السلام اپنے غلاموں کی کس طرح خبر گیری فرماتے اور ان سے خیر خواہی کرتے، ان کے گھریلو حالات پوچھتے، مسائل حل فرماتے اور لین دین کے معاملہ میں کیسا کریمانہ سلوک فرماتے۔ صرف نذرانے بٹور کر مرید کی جیب کو خالی کرتے رہنا اور اپنی جیبیں بھرتے رہنا، مرید کی غربت کا کوئی خیال نہ کرنا اور خود امیرانہ ٹھاٹھ باٹھ دکھانا ہمارے حضور صلی اللہ علیہ وسلم کا طریقہ نہیں تھا۔

صرف پیروں کو اس لئے مخاطب کیا ہے کہ مذہبی طبقے میں عموماً یہی صاحب حیثیت ہوتے ہیں ورنہ وہ علماء جن کو اللہ تعالیٰ نے وسعت سے نوازا ہے ان کی بھی

یہی ذمہ داری ہے کیونکہ ان طبقات کا احترام اور ان کی خدمات میں نذرانہ جات صرف دین اسلام کے حوالے سے اور پیغمبر اسلام صلی اللہ علیہ وسلم کی نسبت غلامی کی وجہ سے آتے ہیں لہذا یہ لوگ اس پر عمل نہیں کریں گے تو اور کون کرے گا؟

آتا ہے فقیروں سے انہیں پیار کچھ ایسا
خود بھیک دیں اور خود کہیں منگتے کا بھلا ہو

حوالے

* تورات میں حضور علیہ السلام کی شان، بڑی شاندار تقریری حدیث نمبر ۲۱۲۵، ہماری کتاب شان مصطفیٰ بزبان مصطفیٰ میں اس کی تفصیل ملاحظہ ہو۔

* حضور علیہ السلام نے امام حسن کو سینے سے لگایا، بوسہ لیا اور فرمایا: اللہم انی احبہ واحب من یحبہ، اے اللہ میں اس سے محبت کرتا ہوں اور اس کے ساتھ محبت کرنے والے سے بھی محبت کرتا ہوں یا معنی یہ ہے کہ تو بھی اس سے محبت کر جو اس سے محبت کرتا ہے (ص ۲۸۵، حدیث نمبر ۲۱۲۲)

* حضور علیہ السلام نے حضرت ابوسفیان کی بیوی کو ان کے مال سے بقدر ضرورت خفیہ لینے کی اجازت دی۔ (ص ۲۹۴)

میں نے حضور علیہ السلام سے مدد طلب کی، حضرت جابر:

حضرت جابر رضی اللہ عنہ فرماتے ہیں میرے والد ماجد عبد اللہ بن عمرو بن حرام کا وصال ہو گیا اور ان پہ قرض (بہت تھا جو میں ادا نہیں کر سکتا) تھا: فَاسْتَعْنَتْ النَّبِيَّ صَلَّى اللَّهُ عَلَيْهِ وَسَلَّمَ، تو میں نے حضور علیہ السلام سے مدد طلب کی اور حضور علیہ السلام نے ایسی مدد فرمائی کہ تمام قرض بھی اتر گیا اور کھجوروں کا ڈھیر بھی اسی طرح رہا، یہ ایمان افروز واقعہ ہماری کتاب الباقیات الصالحات میں دیکھئے۔ یہاں اتنا سمجھ لیں کہ کیا حضرت جابر ایاک نستعین نہیں پڑھا کرتے تھے؟ تو پھر انہوں نے اس کا کیا معنی سمجھا؟ اور پھر ان کے ان الفاظ یہ اُمت میں سے کبھی کسی نے اعتراض کیا؟ تو پھر

ہمارے لئے یہ کہنا کیوں ناجائز ہو گیا۔

یا رسول اللہ کرم کیجئے خدا کے واسطے

اس واقعہ میں ایک جگہ ہے کہ جب حضرت جابر رضی اللہ عنہ نے سارا قرضہ ادا کر دیا تو عصر کی نماز کے وقت فارغ ہو کر حضور علیہ السلام کی بارگاہ میں حاضر ہوئے اور آپ کو اطلاع دی کہ قرضہ بھی ادا ہو گیا اور کھجوریں بھی اتنی بیچ گئیں کہ نہ کم یس، گویا کہ ان کو چھوا ہی نہیں گیا تو حضور علیہ السلام نے فرمایا: اخبر ذلك ابن الخطاب، اس بات کی اطلاع عمر بن الخطاب کو بھی دے۔ جب حضرت جابر نے حضرت عمر کو بتایا تو انہوں نے حضرت جابر سے فرمایا:

لقد علمت حين مشى فيها رسول الله صلى الله عليه وسلم

لیبار کن فیہا (بخاری ج ۱ ص ۳۲۲ ص ۳۲۳)

مجھے تو اس وقت ہی پتہ چل گیا تھا جب حضور علیہ السلام اس سلسلہ میں آپ کے ہاں چل پڑے تھے کہ ضرور برکت ہوگی۔ معلوم ہوا! حضور علیہ السلام چاہتے ہیں کہ میری فضیلت کی بات کا میرے غلاموں کے پاس تذکرہ کیا جائے۔ تبھی تو حضرت جابر کو فرمایا: چاکر عمر کو بھی بتاؤ۔ لہذا محافل سجا کر حضور علیہ السلام کی عظمتوں کو بیان کرنے سے حضور خوش ہوئے ہیں۔ اس کام میں ہمارے بزرگوں نے زندگیوں بے کار ہی نہیں کھپا دیں۔ حضرت میاں محمد بخش کے چند اشعار پڑھ لیں۔

واہ کریم اُمت دا والی تے مہر شفاعت کردا

جبرائیل جے جس چاکر نبیاں ۱۰ سرکردہ

اوہ محبوب حبیب رباناں حافی روز حشر دا

آپ یتیم یتیمان تائیں تھہ سرے تے دھردا

شداں مداں زیریاں زبراں شان تیری وچ آئیاں

عاماں لوکاں خبر نہ کائی خاصاں رمزاں پائیاں

اے سلطان حسن دی نگری راج سلامت تیرا
میں عاجز پردیسی بندہ عدل کریں کچھ میرا
* غار میں تین آدمیوں کا واقعہ نمبر ۲۲۱۵، ماں تسکین جاں نامی کتاب میں
بمعہ ترجمہ لکھ چکا ہوں۔

* حضرت ابراہیم علیہ السلام اور آپ کی بیوی کی ہجرت کا واقعہ اور ایک جابر
بادشاہ کا حال نمبر ۲۲۱۷، (پارہ نمبر ۸ کی منتخب احادیث کے حوالہ جات تمام ہوئے)
حضور علیہ السلام کی اُمت یہ اللہ کا فضل:

یہود و نصاریٰ کے مقابلہ میں حضور علیہ السلام نے اپنی اُمت کی فضیلت بیان
کرتے ہوئے فرمایا: یہود کی مثال صبح سے دوپہر تک محنت کرنے والے کی سی ہے،
نصاریٰ کی مثال دوپہر سے عصر تک کام کرنے والے کی سی ہے جن کو ایک ایک قیراط
معاوضہ ملا اور اُمت محمدیہ علیٰ صاحبہا الصلوٰۃ والسلام کی مثال عصر سے مغرب تک کام
کرنے والے کی طرح ہے جس کو دو قیراط معاوضہ ملے یہ اللہ کا فضل ہے جس کو چاہے
عطا کرے۔ (منہج حدیث نمبر ۲۲۶۸)

* دم اور تعویذ وغیرہ پہ معاوضہ لینا، حضرات صحابہ کرام رضی اللہ عنہم کا ایک
سردار کو دم کر کے تیس بکریاں لینا حدیث نمبر ۲۲۷۶، بمعہ ترجمہ و ضروری فوائد ہماری
کتاب الدروس العشرہ فی السورۃ الفاتحہ میں دیکھئے۔

* صدیق اکبر رضی اللہ عنہ ابن دغنے نے وہی خوبیاں بیان کیں جو حضرت
خدیجہ نے حدیث نمبر ۳ میں حضور علیہ السلام کی بیان فرمائیں۔ حدیث نمبر ۲۲۹۷۔
مال و ارثوں کا ہوگا، قرضہ ہم ادا کریں گے، فرمان رسالت:

حضرت ابو ہریرہ رضی اللہ عنہ فرماتے ہیں: حضور علیہ السلام کی بارگاہ میں جب
کوئی فوت شدہ مقروض لایا جاتا تو آپ پوچھتے کیا اس نے مال چھوڑا ہے کہ اس کا
قرضہ ادا کیا جائے، اگر تو جواب ہاں کے ساتھ ہوتا تو آپ اس کی نماز جنازہ خود

پڑھاتے ورنہ مسلمانوں کو فرماتے: صلوا علی صاحبکم، اپنے ساتھی کی نماز جنازہ پڑھ لو اور جب فتوحات کا دروازہ کھلا تو آپ صلی اللہ علیہ وسلم نے فرمایا:

أَنَا أَوْلَى بِالْمُؤْمِنِينَ مِنْ أَنْفُسِهِمْ فَمَنْ تُوَفِّيَ مِنَ الْمُؤْمِنِينَ فَتَرَكَ دَيْنًا فَعَلَى قَضَائِهِ وَمَنْ تَرَكَ مَالًا فَلِوَرَثَتِهِ (حدیث نمبر ۲۳۹۸)

میں مسلمانوں کی جانوں سے زیادہ ان کا مالک ہوں جو کوئی مسلمان مقرض ہو کرفوت ہوگا اس کا قرضہ میں ادا کروں گا اور جو مال چھوڑ کر مرے گا تو مال اس کے واثوں کا ہوگا۔ مختلف احادیث میں کلاً ضیعۃ اور ضیاعا کے الفاظ ہیں کہ جو بچے بوجھ یا قرض چھوڑ جائے تو وہ ہمارے ذمے۔ (نمبر ۲۳۹۸، ۲۳۹۹)

خنجر چلے کسی پہ تڑپتے ہیں ہم امیر
سارے جہاں کا درد ہمارے جگر میں ہے

گالیاں دیتا ہے کوئی تو دعا دیتے ہیں:

سیدنا ابو ہریرہ رضی اللہ عنہ سے روایت ہے کہ ایک شخص کا حضور علیہ السلام نے ایک خاص عمر کا اونٹ دینا تھا تو اس نے آکر تقاضا کیا اور تقاضے میں بہت سختی کی سب سے کرام رضی اللہ عنہم نے (اس کو پکڑنے کا) ارادہ کر لیا لیکن حضور علیہ السلام نے (منع کرتے ہوئے) فرمایا:

دَعُوهُ فَإِنَّ لِصَاحِبِ الْحَقِّ مَقَالًا

کچھ نہ کہو قرض خواہ کو (کوئی ایسی ایسی) بات کر لینے کا حق ہے پھر فرمایا: اس کا اونٹ دے دو، لیکن اس عمر کا اونٹ نہ دے بلکہ اس سے زیادہ عمر کا (اچھا اونٹ) ملا فرمایا یہی دے دو، اس نے عرض کیا آپ نے مجھے پورا پورا دیا اللہ تعالیٰ آپ کو بھی پورا پورا (بدلہ) دے۔ فرمایا:

إِنَّ خِيَارَكُمْ أَحْسَنُكُمْ قَضَاءً، نمبر ۲۳۰۵، ۲۳۰۶

تم میں سب سے بہتر وہ ہے جو (قرضہ کی) سب سے اچھی ادائیگی کرے

* ایک قبیلہ کے ساتھ صحابہ کرام رضی اللہ عنہم کا جذبہ اخوت نمبر ۸-۲۳۰ء،
* حضرت ابو ہریرہ نے شیطان کو پکڑ لیا پھر چھوڑ دیا اور حضور علیہ السلام نے
بن کسی کے بتائے ان کو فرمایا: ما فعل اسیرك البارحة، اے ابو ہریرہ تمہارا رات کا
قیدی کیا ہوا؟ اور یہ سلسلہ تین دن تک رات چلتا رہا اور آخری دن اس نے آیت الکرسی
ووظیفہ کا بتایا اور جان چھڑا کر بھاگ گیا۔ حضور علیہ السلام نے فرمایا: اما انہ قد صدقك
وہو كذوب اس نے یہ سچ کہا مگر ہے وہ بہت جھوٹا (نمبر ۲۳۱)

* اللہ تعالیٰ کے ہر نبی نے بکریاں چرائیں، وکنت ارجاھا علی قدر اریط
لاھل مکة (ع ۳۰۱)

کھیتی باڑی کی فضیلت:

حضرت انس بن مالک رضی اللہ عنہ سے روایت ہے کہ حضور علیہ السلام نے
ارشاد فرمایا:

مَا مِنْ مُسْلِمٍ يَغْرِسُ غَرْسًا أَوْ يَزْرَعُ زَرْعًا فَيَاْكُلُ مِنْهُ طَيْرٌ أَوْ
إِنْسَانٌ أَوْ بَهِيمَةٌ إِلَّا كَانَ لَهُ بِهِ صَدَقَةٌ (نمبر ۲۳۲)
مسلمان جو بھی درخت لگاتا ہے یا کھیتی بوتا ہے اس میں پرندہ یا انسان یا
چوپایہ کھاتا ہے تو اس مسلمان کو صدقہ کا ثواب ملتا ہے۔

جب کھیتی باڑی حد اعتدال اور بقدر ضرورت ہو تو امام نووی کے مطابق اس کو تمام
پیشوں سے افضل قرار دیا گیا ہے کیونکہ اس کا نفع انسان و حیوان سب کو عام ہے اور اس
میں غیر اختیاری طور پر بھی ثواب مل جاتا ہے ورنہ یہی پیشہ مذموم قرار دیا گیا جبکہ اس کی
وجہ سے فرائض کی ادائیگی میں کوتاہی ہوتی ہو۔ چنانچہ حضرت ابوالیوب انصاری رضی
اللہ عنہ فرماتے ہیں: جب ہم انصار نے جہاد چھوڑ کر کھیتی باڑی میں پھنسنا چاہا تو قرآن
مجید کی یہ آیت نازل ہو: یا ایہا الذین امنوا لا تلقوا بایدیکم الی التھلکة،
اے ایمان والو! (جہاد چھوڑ کر اور کھیتی باڑی میں پھنس کر) اپنے آپ کو ہلاکت میں نہ

ڈالو اور اسی تناظر میں اس حدیث کو لیا جائے کہ جس میں حضور علیہ السلام نے فرمایا: لا یدخل ہذا بیت قوم الا ادخلہ اللہ الذل، جس گھر میں یہ (کھیتی باڑی کے آلات) ہوں گے۔ اللہ تعالیٰ اس میں ذلت داخل فرما دے گا۔ (حدیث نمبر ۲۳۲۱) اس دور کے کاشتکار عموماً اس حدیث کی زد میں آتے ہیں، الا ماشاء اللہ۔

* کھیتی، جانوروں کی حفاظت یا شکار کے لئے کتاپا۔ لے کی اجازت ہے ورنہ روزانہ کتاپا لے والے کے ثواب میں ایک قیراط کی ہوتی رہے گی (بخاری ص ۳۱۲ ج ۱ حدیث نمبر ۲۳۲۲، ۲۳۲۳) مکان کی حفاظت کیلئے بھی کتاپا لے کی اجازت ہے اگر یہ مقصد نہ ہو تو نجس ہونے کی وجہ سے اور نجاست کھانے کی وجہ سے اس کے منہ سے لعاب گرتا ہے جس کی وجہ سے گھر ناپاک ہو جاتے ہیں اور ایسے گھروں میں رحمت کے فرشتے نہیں آتے۔

گائے اور بھیڑیے نے کلام کیا:

حضرت ابو ہریرہ رضی اللہ عنہ سے روایت ہے کہ نبی اکرم علیہ السلام نے فرمایا: ایک شخص گائے پہ سوار ہوا تو گائے نے اس کی طرف مڑ کر دیکھا اور بول کر کہا: لم اخلق لهذا خلقت للحرثۃ، میں اس (سواری) کیلئے نہیں بلکہ کھیتی باڑی کے لئے پیدا کی گئی ہوں۔ (جب لوگوں نے تعجب کیا کہ گائے کس طرح بول پڑی؟ تو) حضور علیہ السلام نے فرمایا: میرا بھی اس پر ایمان ہے اور ابو بکر و عمر رضی اللہ عنہما کا بھی (حالانکہ ابو بکر و عمر رضی اللہ عنہما اس وقت وہاں موجود نہ تھے) حدیث کے اگلے حصے میں بھیڑیے کے کلام کرنے کا تذکرہ ہے کہ اس نے بکری پکڑی چرواہے نے چھڑالی تو بھیڑیے نے بول کر کہا یوم السبع کو اس کا کون محافظ ہوگا جس دن میرے سوا کوئی چرواہا نہ ہوگا فرمایا: میرا بھی اس پر ایمان ہے اور ابو بکر و عمر رضی اللہ عنہما کا بھی۔ (نمبر ۲۳۲۳)

* حاکم کی اجازت سے بنجر زمین کو آباد کر نیوالا اس زمین کا مالک ہے، نمبر ۲۳۳۵ عروہ کہتے ہیں کہ حضرت عمر نے اپنے دور خلافت میں اس کے مطابق فیصلہ

کیا۔

تین شخصوں کی طرف اللہ تعالیٰ نظر رحمت نہیں فرمائے گا:

۱۔ جس کے پاس فالتو پانی ہو اور وہ ضرورت مند مسافر کو نہ دے، ۲۔ لالچ کے لئے کسی امام کی بیعت کرنے والا کچھ ملتا رہے تو خوش رہے ورنہ ناراض۔ ۳۔ عصر کے بعد جھوٹی قسمیں اٹھا کر سامان بیچنے والا۔ یہ لوگ اللہ کی نظر رحمت سے بھی محروم ہوں گے اور ان کو گناہوں سے پاک بھی نہ کیا جائے گا اور ان کے لئے دردناک عذاب بھی ہوگا۔ (خلاصہ حدیث نمبر ۲۳۵۸، نمبر ۲۳۶۹ عن ابی ہریرہ)

* میرے پاس احد (پہاڑ) کے برابر سونا بھی ہو تو قرض کی ادائیگی کیلئے رکھ کر باقی تین دنوں سے پہلے تقسیم کر دینے میں میری خوشی ہے، نمبر ۲۳۸۹،

* بلی کو باندھ کر بھوکا پیاسا رکھ کر مار دینے والی عورت دوزخ میں چلی گئی اور پیاسے کتے کو پانی پلا اس کی جان بچانے والا مرد جنت میں چلا گیا۔ (نمبر ۲۳۶۳ تا ۲۳۶۵)

* انزل القرآن علی سبعة احرف..... (نمبر ۲۳۱۹)

* گھوڑا پالنا تین طرح کا ہے، اجر، ستر اور وزر (ثواب، پردہ اور بوجھ)

(ص ۲۱۹ نمبر ۲۳۷۱)

* شراب نوشی کا نقصان اور حضرت امیر حمزہ کا حرمت شراب سے پہلے شراب نوشی کا ایک واقعہ، نمبر ۲۳۷۵،

* فان الناس يصعقون يوم القيامة..... شان موسیٰ علیہ السلام بزبان مصطفیٰ صلی اللہ علیہ وسلم نمبر ۲۳۱۱،

* گری پڑی چیز کا حکم کتاب الملقطہ (۲۵) کی احادیث نمبر ۲۳۳۶ تا ۲۳۳۹۔

دودھ حضور ﷺ نے پیادل میرا خوش ہو گیا، صدیق اکبر رضی اللہ عنہ:

حضرت ابو بکر صدیق رضی اللہ عنہ فرماتے ہیں: میں نے بکریوں کے حرواے کو

دیکھا جو بکری لے جا رہا تھا میں نے اس سے پوچھا: تو کس قبیلے کا ہے؟ تو اس نے قریش کے ایک شخص کا نام لیا جس کو میں جانتا پہچانتا تھا پھر میں نے پوچھا کیا تیری بکریوں میں دودھ ہے اس نے ہاں میں جواب دیا میں نے اس سے اجازت لی۔ دودھ ٹھنڈا کر کے اپنے آقا علیہ السلام کی بارگاہ میں پیش کیا: فَشَرِبَ حَتَّى رَضِيَ، حضور علیہ السلام نے دودھ پیا یہاں تک کہ میرا دل باغ باغ ہو گیا۔

(خلاصہ حدیث نمبر ۲۴۳۹)

صدیق بردبار و حلیم و حکیم وقت
صدیق رازدار نبوت مزاج دیں
صدیق نے ثبوت نہ مانگا حضور سے
ان کو صداقت شرع والا پہ تھا یقین
ناطہ تمام عمر نہ توڑا حضور سے
بعد از وصال بھی ہیں پیمبر کے ہم نشین

* (اللہ تعالیٰ کی مومن سے سرگوشی نمبر ۲۴۳۱)

کسی کی حاجت روائی و مشکل کشائی کرنا:

حضرت عبداللہ بن عمر رضی اللہ عنہما نے اپنے بیٹے سالم کو بتایا: حضور علیہ السلام نے فرمایا: ایک مسلمان دوسرے مسلمان کا بھائی ہے نہ اس پر خود ظلم کرے اور نہ اس پر ظلم ہونے دے:

وَمَنْ كَانَ فِي حَاجَةِ أَخِيهِ كَانَ اللَّهُ فِي حَاجَتِهِ وَمَنْ فَرَّجَ
عَنْ مُسْلِمٍ كُرْبَةً فَرَّجَ اللَّهُ عَنْهُ كُرْبَةً مِنْ كُرْبَاتٍ يَوْمَ
الْقِيَامَةِ وَمَنْ سَتَرَ مُسْلِمًا سَتَرَهُ اللَّهُ يَوْمَ الْقِيَامَةِ (نمبر ۲۴۴۲)

اور جو اپنے بھائی کی حاجت روائی میں رہے گا اللہ تعالیٰ اس کی حاجت روائی فرمائے گا اور جو اپنے مسلمان بھائی کی تکلیف دور (مشکل کشائی)

کریگا اللہ تعالیٰ قیامت کی تکالیف میں سے اس کی کوئی تکلیف دور فرمائے گا اور جو دنیا میں کسی مسلمان کی پردہ پوشی کرے گا اللہ تعالیٰ قیامت کے دن اس کی پردہ پوشی فرمائے گا۔

حدیث میں ہے: انصر اخاك ظالما او مظلوما، اپنے بھائی کی مدد کر ظالم ہو (تو اس کو ظلم سے روک کر) یا مظلوم ہو (تو اس کو ظلم سے بچا کر) نمبر ۲۳۳۳، ۲۳۳۴۔
معلوم ہوا کسی کی مدد کرنا یا کسی سے مدد طلب کرنا، کسی کو حاجت روایا مشکل کشا کہنا شرک نہیں ہے جب تک کہ اس کے بارے میں خدا ہونے کا عقیدہ نہ رکھا جائے (نعوذ باللہ) اس مسئلہ کے بارے میں ہماری کتاب ”مسئلہ توحید و شرک“ کا مطالعہ فرمائیں۔

* سات زمینوں کا ذکر (نمبر ۲۳۵۲، ۲۳۵۳)

* الدالخصام (سخت جھگڑالو) کون ہے؟ (نمبر ۲۳۵۷)

* شراب حرام ہوتی تو مدینہ ک گلیوں میں بہادی گئی (نمبر ۲۳۶۳) یہ صحابہ کرام رضی اللہ عنہم کا جذبہ اطاعت تھا ورنہ شراب کے عادی جانتے ہیں اس کا چھوڑنا کتنا مشکل ہے اور اس کو بہانا کس قدر گراں گزرتا ہے۔

مجھے تو ان کے مقدر پہ رشک آتا ہے
وہ لوگ کیا تھے جو حبیب کبریا سے ملے

راتے کے حقوق:

حضرت ابوسعید خدری رضی اللہ عنہ سے روایت ہے کہ حضور علیہ السلام نے فرمایا:
راتے پہ بیٹھنے سے بچو اور اگر بغیر بیٹھے چارہ کار نہ ہو تو اس کے حقوق ادا کرو، عرض کیا وہ کیا حقوق ہیں؟ فرمایا:

۱- غَضُّ الْبَصَرِ، نظر جھکا کے رکھنا۔

۲- كَفُّ الْأَذَى، تکلیف دہ چیز کو ہٹانا۔

۳- رَدُّ السَّلَامِ، کوئی سلام کرے تو اس کو جواب دینا۔

۴- اَمْرٌ بِالْمَعْرُوفِ، نیکی کا حکم دینا۔

۵- نَهَى عَنِ الْمُنْكَرِ، برائی سے روکنا (نمبر ۲۴۶۵)

ابوداؤد شریف میں دو حقوق علاوہ ازیں بیان ہوئے۔

۶- اِرْشَادُ السَّبِيلِ، راستہ بتانا۔

۷- تَشْمِيتُ الْعَاطِسِ، چھینکنے والے کو (یرحمک اللہ کے ساتھ) جواب دینا

(جب وہ اللہ تعالیٰ کی حمد بجالائے)

حضرت عمر فاروق رضی اللہ عنہ سے طبرانی میں ایک حق اور بیان ہوا ہے۔

۸- اِغَاثَةُ الْمَهْلُوفِ، مظلوم و مصیبت زدہ کی مدد کرنا۔

* سورہ تحریم میں ان تتوبا الى الله سے مراد حضرت عائشہ و حفصہ

رضی اللہ عنہما (ازواج مطہرات) ہیں اور اس بارے میں تفصیلی واقعہ حدیث نمبر ۲۴۶۸

میں ہے۔

* (بخاری شریف ص ۲۴۶) پہ حضرت ابو ہریرہ رضی اللہ عنہ سے روایت ہے کہ

ایک شخص راستے پہ جا رہا تھا کہ اس نے راستے پہ کانٹوں والی ٹہنی پائی تو اس کو راستے

سے ہٹا دیا، فشکر اللہ له فعقر له (نمبر حدیث ۲۴۷۲)، اللہ تعالیٰ نے اس کی اس ٹہنی کو

قبول فرما کر اس کی بخشش فرمادی)

* نزول عیسیٰ علیہ السلام (نمبر ۲۴۷۳)،

* حرف ہمزہ کو حدیث میں الف کہا گیا ہے، (نمبر ۲۴۷۷)،

جو اپنے ماں کی حفاظت کرتے ہوئے مارا جائے شہید ہے (نمبر ۲۴۸۰)،

(عدل و انصاف کا ایک واقعہ یہودی کا سر کچل دیا گیا) (ص ۳۲۵)

* میں ارادہ کرتا ہوں کہ کسی کو نماز پڑھانے کا حکم دوں اور جو لوگ باجماعت

نماز نہیں پڑھتے خود جا کر ان کے گھروں کو جلا دوں۔ فرمان مصطفیٰ صلی اللہ علیہ وسلم

(ص ۳۲۶)

✽ طلباء کو تعلیم قرآن کے لئے باندھ دینے کا ثبوت، قید ابن عباس عکرمۃ علی تعلیم القرآن والسنن والفرائض (ص ۲۲۶)
از واج مطہرات میں طبعی غیرت کا ایک واقعہ:

حضور علیہ السلام اپنی ازواج میں سے ایک کے گھر تشریف فرما تھے کہ ایک زوجہ محترمہ (حضرت زینب یا ام سلمہ یا صفیہ) نے اپنی خادمہ کے ہاتھ ایک پیالے میں کھانا بھیجا تو جس زوجہ محترمہ کے گھر میں حضور تشریف فرما تھے۔ انہوں نے کھانے پہ ہاتھ مارا اور پیالا ٹوٹ گیا۔ حضور علیہ السلام نے پیالے کو جوڑا، کھانا اس میں ڈال کر فرمایا کھاؤ اور کھانا لانے والے کو روک لیا، جب آپ فارغ ہو گئے تو خادم کے ہاتھ صحیح پیالا واپس بھیج دیا اور ٹوٹا ہوا پیالا رکھ لیا۔ (نمبر ۲۴۸۱) ایسے واقعات کو تعصب نہیں کہا جاسکتا بلکہ یہ ایک فطرتی جذبہ ہے جو اپنے شوہر کی تمام محبتیں حاصل کرنے کیلئے تھا اور حضور علیہ السلام کی محبت کا حصول تو بڑا ہی محمود ہے اور پھر جب حضور علیہ السلام نے یہ سب کچھ برداشت کیا تو ہم کون ہوتے ہیں زبان طعن و راز کرنے والے؟

محمد کی محبت دین حق کی شرط اول ہے
اسی میں ہوا اگر خامی تو سب کچھ نامکمل ہے

✽ کعبہ کے گرد تین سو ساٹھ بت تھے، نمبر ۲۴۷۸، یہی ہیں کہ جب حضور علیہ السلام ان کو گرانے کے ارادے سے چھڑی کے ساتھ اشارہ کرتے اور یہ آیت تلاوت فرماتے، جاء الحق وزهق الباطل..... تو بغیر اس کے کہ چھڑی بت کو لگے بت خود بخود ہی گر جاتا۔

۔ تیری ہیبت تھی کہ ہر بت تھر تھرا گر گیا

✽ چھوٹے پہاڑ کے برابر بہت بڑی مچھلی جس کو پورا لشکر اٹھارہ دن کھاتا رہا، دو پسلیوں کو جوڑا گیا تو نیچے سے کجاوے سمیت اونٹ گزر گیا۔ (۲۴۸۲)
کھانے پہ برکت کی دعا کرنا، چند افراد کا کھانا پورے لشکر کے لئے کافی ہونا اور

اس پر حضور علیہ السلام کا خوش ہو کر اللہ کی توحید اور اپنی رسالت کا نعرہ بلند فرمانا۔

(تہذیب ۲۳۸۳)

وہ مجھ سے ہیں میں ان سے ہوں:

حضرت ابو موسیٰ اشعری رضی اللہ عنہ سے روایت ہے کہ حضور علیہ السلام نے فرمایا: اشعری قبیلہ کے لوگ جب کسی غزوہ میں محتاج ہو جاتے ہیں یا مدینہ میں ان کے عیال کا غلہ کم ہو جاتا ہے تو ان کے پاس جو کچھ ہوتا ہے ایک کپڑے میں اکٹھا کر کے کسی برتن کیساتھ برابر برابر تقسیم کر لیتے ہیں۔ (ان کی اس خوبی کی بنا پر)

فَهِمْ مَنِيَّ وَأَنَا مِنْهُمْ، پس وہ مجھ سے ہیں اور میں ان سے ہوں۔ (۲۳۸۶)

وہ لوگ جو الحسین منی وانا من حسین، کو بیان کرتے ہوئے زمین و آسمان کے قلابے ملا دیتے ہیں اور مبالغہ کی تمام حدود کو بھی بھلانگ جاتے ہیں دیکھتے ہیں وہ یہاں کیا معنی کرتے ہیں اور یہ کہ صرف امام حسین رضی اللہ عنہ کے بارے میں ہی یہ نہ فرمایا بلکہ پورے قبیلے کے بارے میں اور نہ صرف ایک قبیلے کے بارے میں بلکہ یہی الفاظ قبیلہ اسد کے بارے میں فرمائے کیونکہ لا یفرون فی القتال ولا یغلون، نہ وہ جنگ سے بھاگتے ہیں اور نہ خیانت کرتے ہیں لہذا، ہم منی وانا منهم (ترمذی، مشکوٰۃ ص ۵۵۱) حضرت عباس بن عبدالمطلب رضی اللہ عنہما کے بارے میں فرمایا: العباس منی وانا منه (ترمذی، مشکوٰۃ ص ۵۷۰)، عباس مجھ سے ہیں اور میں ان سے ہوں۔ یہی الفاظ حضرت علی کے بارے میں فرمائے۔ (حدیث نمبر ۲۶۹۹) حضرت فاطمہ کے بارے میں بھی فرمایا: ان فاطمة منی نمبر ۳۱۱۰)

دراصل یہ الفاظ یا حضرت علی المرتضیٰ کے بارے لحکم لحمی جسکک جسمی، غایت محبت پہ دلالت کرتے ہیں، ان میں لفظ من اتصالیہ ہے جس کا مطلب ہے جو مجھ سے متصل (محبت کے ساتھ جڑا ہوا ہے) میں اس سے متصل ہوں یعنی وہ میرا ہے میں اس کا ہوں (پارہ نمبر ۹ کی منتخب احادیث کے حوالے جات تمام

(ہوئے)

ایک نیا لطیفہ

چند ہی دن پہلے کی بات ہے ایک صاحب کہنے لگے کہ حضرت جابر کی حدیث جو آپ نے مسجد کی پیشانی پہ لکھی ہوئی ہے انا من نور اللہ ہم نے فلاں فلاں مدرسہ سے پتہ کیا ہے اس کا کوئی ثبوت نہیں۔ میں نے کہا ثبوت جس کتاب میں ہے وہ فلاں فلاں مدرسہ میں نہ پڑھی جاتی ہے اور نہ ہی پڑھاتی جاتی ہے اور وہ کتاب مصنف عبدالرزاق ہے جو کہ امام بخاری علیہ الرحمۃ کے استاذ محترم کی ہے اور اب تو پورے ثبوت کے ساتھ اس کا جز مفقود جس میں یہ حدیث ہے شائع ہو چکا ہے۔ تو وہ صاحب بولے: اگر ثبوت ہو بھی تو پھر بھی اس طرح کی حدیث نہیں لکھنی چاہیے (در اصل اپنے عقیدے کی مجبوری کا اظہار کر رہے تھے) میں نے کہا: اگر ثبوت ہے تو پھر کیوں نہ لکھی جائے؟ تو کہنے لگے دیکھو ناں جی اس کا اب کیا معنی کریں گے میں نے مندرجہ بالا احادیث سنا دیں کہ جو معنی ان کا کرتے ہو وہی کر لو اور جو معنی قرآن پاک کی آیت وسخر لکم ما فی السموات وما فی الارض جمیعا منه۔ (الحاشیہ: ۱۳) کا کرتے ہو وہی کر لو مگر حدیث کا تو انکار نہ کرو۔

کہنے لگے اچھا دوسری طرف کوئی ایسی آیت یا حدیث لکھو دو جس میں نماز کا مسجد کا یا اسی طرح کی تبلیغی و اصلاحی بات پہ مشتمل ہو۔ میں نے عرض کیا نہیں۔ انتظامیہ نے کہا ہے جس مفہوم کی یہ حدیث ہے اسی مفہوم کی کوئی قرآنی آیت ادھر لکھوائی ہے تاکہ آیت ہوگی تو کسی کو اعتراض نہیں ہوگا لہذا اس طرف قد جاء کلمہ من اللہ نور والی آیت لکھوائی جائے گی بس پھر کیا تھا یوں لگا کہ جنوری کے مہینے میں اس پہ ٹھنڈے پانی کا کنسٹر ڈال دیا گیا ہے زمیں جب نہ جنید گل محمد قیموں کا والی غلاموں کا مولیٰ (صلی اللہ علیہ وسلم):

حضرت امام زین العابدین (علی بن حسین رضی اللہ عنہما) کے شاگرد سعید بن

مرجانہ حضرت ابو ہریرہ رضی اللہ عنہ کی روایت کردہ حدیث جس میں حضور علیہ السلام نے فرمایا: جو شخص کسی مسلمان غلام کو آزاد کرے گا اللہ تعالیٰ اس غلام کے ایک ایک عضو کے بدلے آزاد کرنے والے کے ایک ایک عضو کو آگ سے آزاد فرمائے گا، لے کر پہنچے تو امام زین العابدین نے ایک ایسا غلام آزاد کیا جس کی قیمت حضرت عبداللہ بن جعفر دس ہزار درہم یا ایک ہزار دینار لگا چکے تھے۔ (نمبر ۲۵۱۷) اور آپ کا یہ عمل حضور علیہ السلام کے اس فرمان کی وجہ سے تھا جس میں آپ صلی اللہ علیہ وسلم سے سوال کیا گیا۔ ای الرقاب افضل؟ کون سا غلام آزاد کرنا سب سے افضل ہے؟ فرمایا: اعلاھا ثمننا وانفسھا عنداھلھا، جس کی قیمت سب سے زیادہ ہو اور اپنے مالک کو زیادہ پسند ہو۔ (نمبر ۲۵۱۸) ادھر غلاموں کو تسلی دینے کیلئے حضور علیہ السلام نے فرمایا: للمملوک الصالح اجران، نیک غلام کو دو ہر اجر ملے گا۔ (ایک مالک کی خدمت کرنے کا دوسرا اللہ کی عبادت کرنے کا)

حضرت ابو ہریرہ رضی اللہ عنہ کا فرمان پڑھیے: والذی نفسی بیدہ لولا الجھاد فی سبیل اللہ والحج وبراہمی لاحببت ان اموت وانا مملوک، اس ذات کی قسم جس کے ہاتھ میں میری جان ہے اگر جہاد، حج اور والدہ کی خدمت نہ ہوئی تو میں غلام (مملوک) بن کر دنیا سے جانا پسند کرتا۔ (نمبر ۲۵۲۸)

ان کے جو غلام ہو گئے

فرمایا: یہ غلام تمہارے بھائی ہیں جنہیں اللہ نے تمہارے تابع کیا ہے جو خود کھلاؤ انہیں بھی کھلاؤ، جو خود پہنوا انہیں بھی پہناؤ، ان کو طاقت سے زیادہ (کام کی) تکلیف نہ دو، فان کلفتھوہم ما یغلبھم فاعینوہم، اگر کام ان کی طاقت سے زیادہ ہو تو (ان کا ہاتھ بٹا کر) ان کی مدد کرو، اس فرمان کی وجہ سے حضرت ابوذر غفاری رضی اللہ عنہ جیسا لباس خود پہنتے ویسا ہی اپنے غلام کو بھی پہناتے تھے۔ (نمبر ۲۵۳۵) فرمایا: غلام اپنے مالک کو رب نہ کہے بلکہ سیدی، مولائی کہے اور مالک اپنے غلام یا لونڈی کو عبدی

یا امتی، (میرا غلام میری لونڈی) نہ کہے بلکہ اے جوان اے لڑکی کہے، حدیث نمبر ۲۵۵۲۔ تاکہ مالک کے دل میں برتری کا احساس پیدا نہ ہو اور غلام کے دل میں احساس محرومی و کمتری پیدا نہ ہو۔ یاد رہے کہ آزاد کردہ غلام کو بھی عربی میں مولیٰ کہتے ہیں اسی پر کسی نے کہا:

خواجہ بنا دیا کوئی آقا بنا دیا بندوں کو ان کے عشق نے مولیٰ بنا دیا
انکی نوازشوں کو کیسے کروں بیاں خیرات لینے آئے تھے سلطان بنا دیا
احسان تیرے بھولیں گے آقا نہ ہم کبھی نظریں ملا کے آپ نے رب سے ملا دیا
عشق نبی نے دل میں عجب روح پھونک دی بت خانہ کو حضور نے کعبہ بنا دیا
اے جذبہ عشق: تو نے بڑا مرتبہ دیا
ہم کو در رسول کا منگتا بنا دیا (علیہ السلام)

یہ بھی یاد رکھیں لغوی معنی کے اعتبار سے تربیت کرنے والے کو رب کہنے سے شرک لازم نہیں آئے گا جیسا کہ سورہ یوسف میں ہے خود حضرت یوسف نے قیدی کو فرمایا: اذکرنی عند ربک، اپنے رب (بادشاہ) کے سامنے میرا ذکر کرنا اور حضرت یوسف علیہ السلام نے خود عزیز مصر کے بارے میں یہی لفظ بولا، انہ ربی احسن مٹوا، بے شک وہ تو میری اچھی تربیت کرنے والا ہے، اسی طرح سیدی اور مولیٰ کے الفاظ بھی سمجھ لیجئے، تاہم ہماری اپنی زبان میں رب کا لفظ چونکہ اللہ تعالیٰ کے لئے خاص ہو کر رہ گیا ہے اس لئے اس لفظ کا اطلاق اللہ تعالیٰ کے علاوہ پر نہ کیا جائے۔

* چہرے پہ مارنے کی ممانعت۔ (نمبر ۲۵۵۹)

ہدیہ تحفہ لینا دینا:

حضور علیہ السلام کی خدمت میں دودھ کے نذرانے بھی پیش کیے جاتے جن پر گھر والوں کا آرا ہوتا ورنہ تو دو دو ماہ گھر میں آگ نہ جلتی (کہ کھانا تیار کیا جائے) (نمبر ۲۵۶۷)، حضور علیہ السلام معمولی ہدیہ بھی قبول فرما لیتے تھے۔ (نمبر ۲۵۶۸)

حضرت عائشہ صدیقہ رضی اللہ عنہا کے گھر جب حضور علیہ السلام کی باری ہوتی تو لوگ حضرت عائشہ رضی اللہ عنہا کے ساتھ حضور علیہ السلام کے زیادہ پیار کی وجہ سے حضور علیہ السلام کی خوشنودی حاصل کرنے کے لئے زیادہ ہدیے بھیجتے تھے۔ (نمبر ۲۵۷۴) معلوم ہوا! یہ کہنا کہ اللہ و رسول کی خوشنودی کے لئے کام کرتا ہوں، شرک نہیں بلکہ صحابہ کرام رضی اللہ عنہم کی سنت ہے اور وہ حضرات حضور علیہ السلام کی خوشنودی حاصل کرنے کے لئے اس طرح کے مقدس حیلے کیا کرتے تھے۔ اسی وجہ سے امہات المؤمنین رضی اللہ عنہن کی آپس میں کشیدگی کا واقعہ پیش آیا جو کہ حدیث (نمبر ۲۵۸۱) میں ہے۔

لیکن یہ بات ہے حضور علیہ السلام ہدیے لے کر اس کا عوض بھی عطا فرماتے،
(نمبر ۲۵۸۵)

ایک پرانا لطیفہ:

ایک پیر صاحب کا صاحبزادہ اپنے والد صاحب کو دیکھتا کہ وہ لوگوں (مریدین) سے لے لے کر حبیب میں ڈالے جاتے ہیں تو اس نے عرض کیا ابا حضور! خدا جانے ان بیچاروں کے گھر میں ایک وقت کا کھانا بھی ہوگا یا نہیں لیکن آپ تو کسی کو بھی ”معاف“ نہیں کرتے؟ تو پیر صاحب نے بیٹے کو چپ کرانے کے لئے فرمایا تجھے پتہ نہیں کہ ہدیہ قبول کرنا حضور علیہ السلام کی سنت ہے۔ اس نے کہا: حضور صرف لینا ہی نہیں بلکہ کچھ نہ دینا بھی سنت ہے۔ فرمانے لگے میں نے ساری سنتوں پہ عمل کرانے کا ٹھیکہ لے رکھا ہے، ایک پہ میں عمل کر رہا ہوں دوسری پہ وہ عمل کر رہے ہیں آخر عمل ہی تو کرنا ہے میں کروں یا وہ۔ اتنے میں صاحبزادے کے ذہن میں دوسری حدیث بھی آگئی، الید العلیا خیر من ید السقلى، اوپر والا (دینے والا) ہاتھ نیچے والے (لینے والا) ہاتھ سے بہتر ہے، مگر اس نے ابا حضور سمجھ کر ”معاف“ کر دیا۔
* حضور علیہ السلام نے گھن محسوس کرتے ہوئے گوہ نہ کھائی۔ (نمبر ۲۵۷۵)

* خوشبو کا تحفہ حضور علیہ السلام رد نہ فرماتے تھے۔ (ص ۲۵۸۲)۔

یاد رہے! افسران وغیرہ سے کام لینے کے لئے ان کو کچھ دینا ہدیہ نہیں بلکہ رشوت ہے جو کہ حرام ہے بلکہ حضرت عمر بن عبدالعزیز رضی اللہ عنہ فرمایا کرتے تھے، کانت الهدیۃ فی زمن رسول اللہ صلی اللہ علیہ وسلم ہدیۃ والیوم رشوة، حضور علیہ السلام کے دور میں جو ہدیہ تھا وہ آج کے دور میں ہدیہ تھا جو آج وہ رشوت بن چکا ہے۔ (یہ عمر ثانی کے دور کی بات ہے اور آج زرداری تری بیماری بلکہ لاعلاج بیماری کے دور کا آپ خود اندازہ فرمائیں۔

(بخاری شریف ترجمۃ الباب نمبر ۷ امن کتاب الہمة وفضلها والتحریر علیہا)

* اولاد میں سے (بلا وجہ) بعض کو ہدیہ دینا اور بعض کو نہ دینا گناہ اور ظلم ہے

(ص ۳۵۲ ص ۳۶۱)

* حضرت امیر معاویہ نے حضرت عائشہ صدیقہ رضی اللہ عنہا کو ایک لاکھ کا

نذرانہ (ہدیہ) دیا۔ ترجمۃ الباب من کتاب الہبۃ نمبر ۲۲ ص ۳۵۲،

* مشرکین سے ہدیہ لینا اور انکو دینا ص ۳۵۶ و ص ۳۵۷،

* زہر آلود بکری کا تناول فرمانا، (ص ۳۵۶)

اپنی بیٹی کے گھر میں دنیا کا اثر دیکھ کر حضور علیہ السلام کا رویہ:

حضرت ابن عمر رضی اللہ عنہما سے روایت ہے کہ حضور علیہ السلام اپنی صاحبزادی حضرت فاطمہ رضی اللہ عنہا کے گھر تشریف لائے مگر گھر بچے اندر داخل نہ ہوئے، حضرت علی المرتضیٰ کرم اللہ وجہہ جب گھر میں آئے تو حضرت فاطمہ نے ان کے سامنے ماجرا بیان کیا، حضرت علی المرتضیٰ نے حاضر خدمت ہو کر حضور علیہ السلام سے گھر میں داخل نہ ہونے کی وجہ پوچھی تو آپ نے فرمایا:

اِنِّی رَأِیْتُ عَلٰی بَابِہَا سِتْرًا مَّوْشِیًّا فَقَالَ مَا لِیْ وَلَئِنِّیَا (نمبر ۲۶۱۳)

میں نے دروازے پہ منقش پردہ دیکھا پھر فرمایا مجھے دنیا سے کیا کام؟ حضرت علی

نے گھر آ کر حضرت فاطمہ کو بتایا تو انہوں نے کہا: اس بارے میں حضور علیہ السلام مجھے جو حکم فرمائیں سر آنکھوں پر۔ فرمایا:

تُرْسِلُنِي بِهِ إِلَى فَلَانٍ أَهْلُ بَيْتِي بِهِمْ حَاجَةٌ

فلاں گھر والوں کے پاس بھیج دے وہ اس کے زیادہ حاجت مند ہیں۔

اگرچہ دنیا کی نعمتوں سے لطف اندوز ہونا اور ان پر شکر الہی بجا انا محمود ہے لیکن جب معاشرے میں کچھ لوگ کسمپرسی کی زندگی گزار رہے ہوں تو کچھ لوگوں کا ناز و نعم سے لطف اندوز ہوتے رہنا اور اپنے بھائیوں کی تنگدستی کا خیال نہ کرنا قطعاً اچھا نہیں ہے۔ حضور علیہ السلام کی اس تعلیم کو ایک چینی شاعر (چانگ شی شوان) نے اپنے انداز میں بیان کیا جس کا ترجمہ کسی نے اردو میں یوں کیا۔

بشر بس غم منانے کیلئے دنیا میں آتا ہے دم آمد وہ روتا ہے دم رخصت رلاتا ہے
مجھے اس چیز کی قسمت پہ آتا ہے بہت رونا جو اپنے کاٹنے والے کو چھاؤں میں بٹھاتا ہے
وفا کرتا رہا ہوں میں جفا کرتا رہا ہے تو یہ فرق حرف واحد ہم میں کیسا فرق لاتا ہے
فراق یار میں اکثر وصال یار ہوتا ہے کبھی وہ یہے وہوں میں ابھی خواہوں میں آتا ہے
وہ آنے میں جھجک کیسی یہ جانے کی تڑپ کیسی ہمارا یار کس انداز سے یاری نبھاتا ہے
کسے کس پر کہل کب جم آتا ہے جہل بھر میں شجر سوکھے ہوئے پتوں کو شاخوں سے گراتا ہے
ازل سے چشم دنیا کو فقط گل راس آتے ہیں میں اک گمنام پتا ہوں جو پھولوں کو سجاتا ہے

* حضور علیہ السلام کی بارگاہ میں ایک عورت (تمیمہ بنت وہب، رفاہ قرظی کی بیوی) کا کھلا سوال اپنے خاوند کی قوت مردانگی کی کمی کی شکایت اور اس کے اندام نہانی کو ہدبۃ الثوب (کپڑے کے پلو کے ساتھ تشبیہ دینا اور صحابہ کرام رضی اللہ عنہم کی حیرانگی) ۲۶۳۹

شریعت کا حکم ظاہر یہ لگے گا:

حضرت عبداللہ بن عتبہ رضی اللہ عنہ فرماتے ہیں: میں نے حضرت عمر فاروق رضی

اللہ عنہ کو فرماتے ہوئے سنا ”زمانہ رسالت یاب صلی اللہ علیہ وسلم میں وحی کے ذریعے لوگوں کا مواخذہ ہوتا تھا اور اب چونکہ وحی کا سلسلہ ختم ہو گیا ہے لہذا اب ظاہری اعمال پہ کسی کے اچھایا برا ہونے کا حکم لگایا جائے گا۔

فمن اظهر لنا خيرا امناه وقريناه وليس لنا من سريرته شئ
اللہ محاسبہ فی سریرتہ ومن اظهر لنا سوء لم ناصنه ولم

نصدقہ وان قال ان سریرتہ حسنة (نمبر ۲۶۴۱)

جس سے بھلائی ظاہر ہوگی (یعنی نیک اعمال صادر ہوں گے) اس کو ہم امن بھی دیں گے، قریب بھی کریں گے اس کی خلوت سے ہمیں کوئی غرض نہیں اللہ تعالیٰ خود اس کا محاسبہ فرمائے گا (اگر اس کا باطن اچھا نہیں) بہر حال ہم تو اس کو سچا اور اچھا جانیں گے اور اگر وہ برائی کرے گا تو ہم نہ اس کو امن دیں گے نہ اس کی تصدیق کریں گے اگرچہ وہ کہتا رہے میرا باطن (عقیدہ) بہت اچھا ہے۔

حضرت عمر کے اس فیصلے سے نام نہاد عاشقان رسول صلی اللہ علیہ وسلم (جو صرف عقیدے کا ڈھنڈورا پیٹ کر عمل سے جان چھڑا لیتے ہیں مہینے بعد گیارہویں شریف کر لی کہ ہم بزرگوں کو مانتے ہیں اور سارا مہینہ بزرگوں کی تعلیمات، احکام خدا و ارشادات مصطفیٰ صلی اللہ علیہ وسلم بلکہ فرائض تک سے سستی کرتے رہے، سال بعد میلاد شریف کر لیا اور پورا سال میلاد والے آقا کی شریعت کا مذاق اڑاتے رہے) عبرت پکڑیں کیونکہ حضرت عمر کے فیصلے عموماً اسی فیصلے ہوتے ہیں اور آپ فرما رہے ہیں اے بے عمل مسلمان خالی دعوائے مسلمانی کبھی ماننا نہ جائے گا۔

✽ حضور علیہ السلام نے حضرت ثویبہ کا دودھ پیا، عم المصطفیٰ صلی اللہ علیہ وسلم

امیر حمزہ رضی اللہ عنہ حضور علیہ السلام کے رضاعی بھائی بھی ہیں ص ۳۶۰

✽ دو جنازوں کو دیکھ کر حضور علیہ السلام کا وجبت فرمانا، ص ۳۶۰،

✽ دو شخصوں کی گواہی سے داخلہ جنت ص ۳۶۰،

✽ امام بخاری علیہ السلام کا قال بعض الناس کہہ کر احناف کو نشانہ بنانا کہ وہ قاذف کی گواہی کو جائز نہیں مانتے اگرچہ توبہ کر لے جبکہ قرآن فرماتا ہے: **الَّذِينَ تَابُوا..... (سورة النور)** حالانکہ احناف قبول شہادت کے قائل ہیں صرف اداۓ شہادت میں اختلاف کرتے ہیں جس کی صراحت قرآن میں نہیں۔ ص ۳۶۱،
✽ سب سے بہترین میرا زمانہ ہے۔ ص ۳۶۳

ایسوں کا تجھے یار و مددگار بنایا:

حضرت مسور بن مخرمہ رضی اللہ عنہ فرماتے ہیں: حضور علیہ السلام کے پاس قبائیں آئیں (جو آپ صلی اللہ علیہ وسلم نے تقسیم فرمائیں) میرے باپ حضرت مخرمہ مجھے فرمانے لگے۔ مجھے حضور علیہ السلام کے پاس لے چل ہو سکتا ہے آپ مجھے بھی کوئی قباء عنایت فرمادیں (چنانچہ میں اپنے باپ کو در مصطفیٰ صلی اللہ علیہ وسلم پہ لے گیا) فقام ابی علی الباب فتکلم، میرے والد دروازے پہ کھڑے ہو کر بولے اور حضور علیہ السلام ان کی آواز کو پہچان کر اس طرح باہر تشریف لائے کہ:

وَمَعَهُ قُبَاءٌ وَهُوَ يُرِيهِ مَحَاسِنَهُ وَهُوَ يَقُولُ خَبَأْتُ هَذَا لَكَ
خَبَأْتُ هَذَا لَكَ (نمبر ۲۶۵۷)

آپ کے پاس قباء تھی اور آپ صلی اللہ علیہ وسلم میرے باپ کو اس کی خوبیاں بیان فرما رہے تھے اور ساتھ ساتھ بتا رہے تھے۔ (میرے پیارے) یہ دیکھ میں نے تیرے لئے سنبھال کر رکھی ہوئی تھی، یہ دیکھ میں نے تیرے لئے بچا کر رکھی ہوئی تھی۔ غمزدوں کو رضا مژدہ دیجئے کہ۔ بے کسوں کا سہارا ہمارا نبی ﷺ

✽ رضاعت میں ایک عورت کی گواہی کا اعتبار ص ۳۶۳ حدیث نمبر ۲۶۵۹،

۲۶۶۰، واقعہ افک کی مفصل حدیث نمبر ۲۶۶۰،

✽ ایک مرد کی گواہی کہاں قبول ہے ص ۳۶۶

✽ حدود اللہ کے بارے میں مداحنت (نرمی) کرنے کی مثال دیتے ہوئے

حضور علیہ السلام نے فرمایا:

دو منزلہ کشتی ہے اور قرعہ اندازی کے ذریعے کچھ لوگ اوپر والی منزل میں چلے گئے اور کچھ نیچے والی منزل میں نیچے والوں نے کلبھاڑے کے ساتھ کشتی کو کاٹنا شروع کر دیا اگر اوپر والے ان کا ہاتھ نہیں روکیں گے تو سب تباہ ہو جائیں گے۔

(ملخصاً ص ۳۳۹، ص ۳۶۹)

یعنی حدود اللہ میں مداخلت سے کام لینے والا بھی سب کی تباہی کا باعث بنتا

ہے۔

کسی کی تعریف کرنے کا طریقہ:

حضرت عبدالرحمن بن ابی بکرہ رضی اللہ عنہ اپنے باپ سے روایت کرتے ہیں کہ حضور علیہ السلام کے سامنے ایک شخص نے دوسرے شخص کی تعریف کی تو آپ صلی اللہ علیہ وسلم نے کئی بار فرمایا:

قَطَعْتَ عُنُقَ صَاحِبِكَ، تیرا برا ہو تو نے اپنے دوست کی گردن کاٹ دی ہے۔
پھر فرمایا: اگر ضرور ہی کسی کی تعریف کرنی ہو تو یوں کہا کرو:

أَحْسِبُ كَذَا وَكَذَا إِنْ كَانَ يَعْلَمُ ذَلِكَ مِنْهُ (نہ ۲۶۶۲)

میں فلاں کو ایسا سمجھتا ہوں (یعنی میرے خیال میں وہ ایسا ہے) اور اللہ

تعالیٰ ہی اس کا حساب لینے والا ہے۔

(کیونکہ اصل اور سو فیصد صحیح حساب تو اللہ ہی کا ہے) میں اللہ تعالیٰ کے سوا کسی کو بے عیب نہیں گردانتا تاہم میں اسے ایسا ایسا گمان کرتا ہوں جبکہ واقعی اس میں وہ خوبی ہو، ایک حدیث اس موضوع پر ص ۷۰-۳۶۹ پہ دیکھیں۔

اس سے وہ لوگ عبرت پکڑیں جو محفلوں میں، سٹیجوں پہ چند لکٹوں کی خاطر دنیا داروں کو اتنے بڑے بڑے القابات سے نوازتے ہیں کہ معلوم ہوتا ہے یہ محفل نعت مصطفیٰ صلی اللہ علیہ وسلم تو کم ہے اور صدر یا مہمانان خصوصی کے لئے زیادہ ہے۔

حدیث میں ہے: فاسق کی تعریف کرنے سے اللہ تعالیٰ کا عرش کانپ جاتا ہے۔ حضور پاک صلی اللہ علیہ وسلم نے تعریف میں مبالغہ کرنے والے کو فرمایا:

اهلكتم او قطعتم ظهر الرجل (نبہ ۲۶۳)

تم نے اس کو ہلاک کر دیا (یا فرمایا) تم نے اس کی پیٹھ توڑ دی ہے۔ یعنی اس طرح کی تعریف کرنے والے کا تو (ایمان و آخرت کا) نقصان ہوتا ہی ہے جس کی تعریف کر رہا ہے اس کا بھی سراسر نقصان ہی نقصان ہے۔ اگرچہ بظاہر تعریف کرنے والے کی جیب گرم ہو رہی ہے اور جس کی کر رہا ہے اس کی بلے بلے اور واوا ہو رہی ہے۔

وما هذه الحیوة الدنيا الا لهو ولعب وان الدار الآخرة لہی

الحيوان، لو كانوا يعلمون (عنکبوت ۶۴)

* ایک لڑکی اکیس سال کی عمر میں نانی بن گئی، (ص ۳۶۶)

صحابی رسول صلی اللہ علیہ وسلم کا رئیس المنافقین کو جواب:

حضرت انس رضی اللہ عنہ فرماتے ہیں: حضور علیہ السلام سے عرض کیا گیا: بہتر ہو اگر عبد اللہ بن ابی کے پاس تشریف لے جائیں (دوسری روایت میں ہے کہ آپ صلی اللہ علیہ وسلم حضرت سعد بن عبادہ رضی اللہ عنہ کی عیادت کے لئے تشریف لے جا رہے تھے کہ یہ واقعہ پیش آیا۔ ابن حجر فرماتے ہیں ہو سکتا ہے حضور علیہ السلام گئے تو حضرت سعد کی عیادت کے لئے ہوں پھر خیال آیا ہو کہ ابن ابی کو بھی دعوت اسلام دیں کیونکہ دونوں کا قبیلہ ایک ہی تھا۔ بہر حال) حضور علیہ السلام گدھے پہ سوار تھے اور صحابہ کرام رضی اللہ عنہم ساتھ پیدل چل رہے تھے، شور زمین تھی جب حضور علیہ السلام اس (ابن ابی) کے پاس پہنچے تو اس نے (حضور علیہ السلام کو مخاطب کر کے) کہا: الیک واللہ لقد اذانی نتن حمارک۔ ہم سے دور رہ واللہ تیرے گدھے کی بو نے مجھے اذاء دی ہے۔ انصار میں سے ایک صحابی (جو اس کے قبیلے سے ہی تھے) نے گرج کر کہا:

وَاللّٰهُ لَاحِمًا رَّسُوْلَ اللّٰهِ صَلَّى اللّٰهُ عَلَيْهِ وَسَلَّمَ اَطِيْبُ رِيْحًا
مِنْكَ

(اور دشمن خدا) اللہ کی قسم: حضور پاک علیہ الصلوٰۃ والسلام کے گدھے کی بو
(جس کو تو بدبو کہہ رہا ہے) تیری خوشبو (جو درحقیقت بدبو ہے) سے زیادہ
اچھی ہے..... (الی آخر الحدیث نمبر ۲۶۹۱)

حضور علیہ السلام کے صحابی نے دنیا کو یہ بتا دیا کہ حضور صلی اللہ علیہ وسلم کی طرف
جس شئی کی نسبت ہو جائے اس شئی سے نفرت کرنا خدا و مصطفیٰ جل جلالہ۔ صلی اللہ علیہ
وسلم کے دشمن کا کام ہی ہو سکتا ہے اور اس کو ایسا سخت جواب ہی دینا چاہئے کہ جس سے
اس کے تن بدن میں آگ لگ جائے۔ اعلیٰ حضرت فرماتے ہیں

دشمن احمد پہ شدت کیجئے
ملحدوں کی کیا مروت کیجئے
ذکر ان کا چھیڑیئے ہر بات میں
چھیڑنا شیطان کا عادت کیجئے

چنانچہ ایسا ہی ہوا اس کی قوم کا ایک آدمی غضبناک ہوا اور حضور علیہ السلام کے
غلام کو جلال آیا اور خوب لڑائی ہوئی۔ اس کے اپنے قبیلے کے فرد نے اسے کہہ دیا کہ اگر
تیرا حضور علیہ السلام سے کوئی تعلق نہیں تو ہمارا تیرے ساتھ کوئی تعلق نہیں اور ہم تیری
جھوٹی سرداری کو نہیں مانتے کیونکہ ہم اپنے آقا علیہ السلام کی سواری کی توہین بھی
برداشت نہیں کر سکتے۔

بہت سادہ سا ہے اپنا اصول زندگی کوثر
جوان سے بے تعلق ہو ہمارا ہو نہیں سکتا

نہ جب تک کٹ مروں میں خواجہ بطحا کی عزت پر

یاد رکھو! گناہ گار ہونا اور بات سے اور غدار ہونا دوسری بات، غدار کی معافی نہیں

گناہ گار کو معاف کیا جاسکتا ہے۔ اسی وجہ سے بہت سارے خوش نصیب گناہ گار ہونے کے باوجود جبکہ آقا علیہ السلام کی عظمت کی بات ہوئی تو انہوں نے غازیانہ کردار ادا کر کے غلامی رسول صلی اللہ علیہ وسلم کا حق ادا کر دیا۔ وہ نمازیں اور عبادتیں جو عظمت مصطفیٰ صلی اللہ علیہ وسلم کا پاس نہ کریں ادھر لوگ حضور پاک کی شان میں گستاخی کرتے رہیں اور یہ کہے میں تو حجرے میں بیٹھ کر تسبیح پھیرتا ہوں۔ ایسی ریاضتیں اللہ کے غضب کو تیز کر دیتی ہیں اس کی مثال اس عورت کی سی ہے جو کئی حج و عمرے کر چکی، نفلی نماز بھی ترک نہ کرے مگر اس کے باوجود اپنے خاوند کی غدار بن جائے اور غیر سے آنکھ لڑائے اس کا خاوند اس کے نکلنے کر دے گا اور اس کی عبادتیں اس کی نگاہوں میں کچھ وقعت نہیں رکھیں گی۔ وہ کیا عاشق رسول ہے جو حضور پاک سے بھی محبت کرے اور آپ سے گستاخوں کے بارے میں بھی نرم گوشہ رکھے۔

نماز اچھی حج اچھا روزہ اور زکوٰۃ اچھی
مگر میں باوجود اس کے مسلمان ہو نہیں سکتا
نہ جب تک کٹ مروں میں خواجہ بطحا کی عزت پر
خدا شاہد ہے کامل میرا ایمان ہو نہیں سکتا

حدیبیہ کے مقام پر حضرت علی المرتضیٰ کا عاشقانہ کردار۔

جب حدیبیہ کے مقام پر صلح نامہ لکھا گیا جو کہ حضرت علی المرتضیٰ نے لکھا تھا تو اس میں یہ الفاظ بھی تھے۔ محمد رسول اللہ، اس پر مشرکین نے اعتراض کیا کہ ہم تو آپ کو رسول مانتے نہیں، لہذا محمد بن عبد اللہ لکھوائیں۔ چنانچہ حضور علیہ السلام نے حضرت علی سے فرمایا: کوئی فرق نہیں پڑتا میں محمد رسول اللہ تو ہوں ہی، محمد بن عبد اللہ لکھ دو اور محمد رسول اللہ مٹا دو، تو حضرت علی المرتضیٰ نے عرض کیا، ما انا بالذی اصحاہ، حضور میں وہ نہیں جو اس کو مٹاؤں۔ (۲۶۹۸) اگلی روایت میں ہے لا واللہ لا امحوک ابدا، نہیں اللہ کی قسم! میں کبھی آپ کو نہیں مٹاؤں گا۔ یعنی حضور علیہ السلام تو نام مٹانے کی

بات کر رہے ہیں اور حضرت علی عرض کرتے ہیں میں آپ کو نہیں مٹاؤں گا۔ اس کا مطلب یہ ہے کہ حضرت علی کے نزدیک حضور پاک کا نام مٹانا ایسے ہی ہے جیسے آپ کی ذات کو مٹانا ہو۔ چنانچہ حضور علیہ السلام حضرت علی سے ناراض نہیں ہوئے کہ تو میری بات کیوں نہیں مان رہا۔ معلوم ہوا! حضرت علی نے جو عرض کیا وہی ان کی شان کے مطابق تھا اور بتا دیا کہ ہر وقت الامر فوق الادب نہیں کبھی الادب فوق الامر بھی ہو جاتا ہے اور یہ بات ان کی سمجھ میں نہیں آتی جن کا اپنا کردار یہ ہے کہ مسجدوں سے حضور علیہ السلام کا نام مٹانے کی فکر میں رہتے ہیں۔

ذکرِ رو کے فضل کا لئے نقص کا جو یاں رہے
پھر کہے مردک کہ ہوں امت رسول اللہ کی

انقلاب محمدی کا ایک نمونہ:

اہل عرب کی بچیوں سے نفرت یہ تھی کہ ان کا وجود بھی برداشت نہ تھا اسی لیے پیدا ہوتے ہی ان کو زندہ درگور کر دیتے اس پر قرآن پاک کی آیات شاہد ہیں۔ واذا بشر احدھم بالانثی (انثی) لیکن حدیبیہ سے اگلے سال جب حضور علیہ السلام عمرہ کے لئے مکہ تشریف لے جاتے ہیں اور عمرہ کرنے کے بعد واپس ہونے لگتے ہیں تو حضرت حمزہ رضی اللہ عنہ کی بچی یا عم یا عم۔ اے چچا اے چچا (حضور علیہ السلام حضرت امیر حمزہ کے رضاعی بھائی بھی ہیں اس لئے چچا کہا) کہتی ہوئی حضور پاک کے پیچھے ہو لیتی ہے۔ حضرت علی المرتضیٰ اس کا ہاتھ پکڑ لیتے ہیں اور حضرت فاطمہ سے کہتے ہیں اس کو سنبھال لو تمہارے بھی چچا کی بیٹی ہے، حضرت جعفر آگے بڑھتے ہیں اور بارگاہ رسالت مآب میں عرض کرتے ہیں میرے بھی چچا کی بیٹی اور ساتھ یہ کہ میرے گھر اس کی خالہ ہے۔ حضرت زید نے عرض کیا (اس کے باپ اور میرے درمیان آپ صلی اللہ علیہ وسلم نے بھائی چارہ قائم کیا تھا لہذا) میری بھی بیٹی ہے لہذا میں اس کا حقدار ہوں۔ بچی تو حضور صلی اللہ علیہ وسلم نے خالہ کے حوالے کر دی اور فرمایا: الخالة بمنزلة الام، خالہ

بمزلہ ماں ہے۔ حضرت علی المرتضیٰ کو فرمایا: انت منی وانا منک، تو مجھ سے ہے میں تجھ سے ہوں۔ حضرت جعفر سے فرمایا: اشبہت خلقی و خلقی، تم میری صورت و سیرت میں مشابہت رکھتے ہو۔ حضرت زید سے فرمایا: انت اخونا و مولانا، تم ہمارے بھائی اور مولیٰ ہو۔ (نمبر ۲۶۹۹) یہ تینوں حضرات تو خوش ہو گئے مگر یہاں دیکھنے والی اور غور کرنے والی بات یہ ہے کہ کہاں اپنی حقیقی بیٹیوں سے اتنی نفرت کہ اس کا زندہ رہنا گوارا نہیں اور کہاں غیر کی بیٹی کی پرورش کا جذبہ کہ ہر کوئی زور اگا رہا ہے بچی مجھے مل جائے۔ یہ ہے انقلاب مصطفویٰ، دنیا میں جہاں بھی انقلاب آیا ہے انقلابیوں نے لاکھوں انسانوں کا خون بہایا ہے مگر مدینے کے تاجدار نے جو انقلاب پیا گیا ہے اس میں یہ معاملہ نہیں ہوا اور نتیجہ ساری دنیا کے سامنے ہے لوگ حیران ہیں کہ

کس نے ذروں کو اٹھایا اور صحرا کر دیا
کس نے قطروں کو ملایا اور دریا کر دیا
کس کی حکمت نے قیموں کو کیا ذرِ قیم
اور غلاموں کو زمانے بھر کا مولیٰ کر دیا

﴿ إِنَّ مِنْ عِبَادِ اللَّهِ لَوَاقِسَمَ عَلَى اللَّهِ لِأَكْبَرَهُ ﴾

بے شک اللہ کے بندوں میں سے ایسے بھی ہیں کہ اگر اللہ (کے بھروسے) پر قسم اٹھالیں تو اللہ ان کی قسم کو ضرور پورا کر دیتا ہے۔ (نمبر ۲۷۰۳)

﴿ امام حسن اور امیر معاویہ رضی اللہ عنہما کی صلح کا ذکر اور یہ کہ دونوں گروہ مسلمانوں ہی کے ہوں گے جن کے درمیان امام حسن کے ذریعے صلح ہوگی۔

﴿ إِنَّ ابْنِي هَذَا سَيِّدٌ وَلَعَلَّ اللَّهَ أَنْ يُصْلِحَ بِهِ بَيْنَ فِئَتَيْنِ عَظِيمَتَيْنِ

مِنَ الْمُسْلِمِينَ ﴾ (نمبر ۲۷۰۴)

﴿ حضور علیہ السلام نے سفارش فرما کر قرضہ آدھا کروا دیا۔ (نمبر ۲۷۰۶)۔

حضور علیہ السلام نے کبھی کسی عورت کا ہاتھ نہ چھوا (نمبر ۲۷۱۳)۔ (پارہ نمبر ۱۰ کی منتخب

احادیث کے حوالے مکمل ہوئے فللہ الحمد)

مقام حدیبیہ یہ صدیق اکبر کا ایک گستاخ کیلئے سخت جملہ:

عروہ بن مسعود ثقفی سفیر قریش نے حدیبیہ کے مقام پہ حضور علیہ السلام کے ساتھ بات چیت کے دوران جب یہ کہا: آپ کے ساتھی آپ کو چھوڑ جائیں گے تو سیدنا ابوبکر صدیق رضی اللہ عنہ نے اس کو بڑی جرأت سے جواب میں فرمایا: اُمُصُّصُ بَطْرُ اللَّاتِ اَنَحْنُ نَفِرُّ عَنْهُ وَنَدْعُهُ جَا اِنِّیْ (بت)، لات کی شرمگاہ کو چوس، کیا ہم (اپنے آقا علیہ السلام) کو چھوڑ کر بھاگ جائیں گے؟ اسی دوران جب وہ باتیں کرتے ہوئے حضور علیہ السلام کی دازشی مبارک کی طرف ہاتھ بڑھاتا تو حضرت مغیرہ بن شعبہ رضی اللہ عنہ اس کے ہاتھ پر اپنی تلوار کے نیام کی نعل مار کر اس کا ہاتھ پیچھے کرتے۔ اس عروہ نے حضور علیہ السلام کے صحابہ کرام رضی اللہ عنہم کو نکلیوں سے دیکھا کہ حضور علیہ السلام کی ناک مبارک کا فضلہ بھی صحابہ کرام رضی اللہ عنہم اپنے ہاتھوں پہ لے لیتے ہیں اور چہرے یا جسم پہ مل لیتے ہیں، آپ کے وضو کا پانی لینے کے لئے لڑائی کا ماحول بن جاتا ہے۔ جب آپ حکم دیتے ہیں تو صحابہ دوز کر حکم بجالاتے ہیں، جب آپ بات کرتے ہیں تو خاموشی چھا جاتی ہے، حضور علیہ السلام کے پاس صحابہ آہستہ آواز سے بولتے ہیں، آپ کی عظمت و شان کے پیش نظر بات کرتے ہوئے نظر بھر کر نہیں دیکھتے تو عروہ نے جا کر یہ ساری باتیں قریش کو بتائیں اور کہا، اے میری قوم!

واللہ لقد وفدت علی الملوک و وفدت علی قیصر و کسری
ونجاشی واللہ ان رایت ملکا قط یعظم اصحابہ ما یعظم
اصحاب محمد محمداً (صلی اللہ علیہ وسلم)

اللہ کی قسم! میں قیصر و کسری اور نجاشی جیسے بڑے بڑے بادشاہوں کے درباروں میں گیا ہوں کسی بادشاہ کے درباری اپنے بادشاہ کی اتنی تعظیم نہیں کرتے جتنی کہ محمد صلی اللہ علیہ وسلم کے صحابہ ان کی تعظیم کرتے ہیں۔

اس حدیث سے دو گستاخ فرقوں کی تردید ہوگئی

(عروہ اگرچہ بعد میں مسلمان ہو گیا لیکن اس سے یہ تو معلوم ہوا کہ حالت کفر میں اس کو بھی تسلیم تھا کہ حضور علیہ السلام کے صحابہ جتنی حضور صلی اللہ علیہ وسلم کی تعظیم کرتے ہیں کسی بڑے سے بڑے بادشاہ کی بھی اتنی تعظیم نہیں کی جاتی اور وہ کیسے ”مؤمن“ ہیں جو صحابہ کرام رضی اللہ عنہم کے بارے میں ایسا عقیدہ بھی نہیں رکھ سکتے جبکہ اللہ تعالیٰ نے صحابہ کرام کے ایمان کو ایک معیار قرار دیتے ہوئے فرمایا فان امنوا بمثل ما امنتم به فقد اهتدوا، اگر وہ ایسے ایمان لائیں جیسے (اے صحابہ) تم ایمان لائے ہو تو وہ ہدایت پا جائیں گے اور ان کے بارے میں زبان طعن دراز کرنے والوں کو اللہ نے بے وقوف قرار دیا و اذا قيل لهم امنوا كما امن الناس قالوا انؤمن كما امن السفهاء، الا انهم هم السفهاء ولكن لا يعلمون، الناس سے مراد صحابہ ہیں جنہیں منافقوں نے بے وقوف کہا اور اللہ تعالیٰ نے منافقین کی بے وقوفی پہ مہر لگا دی۔ تو چلتے بے وقوفوں کی بات کر کے ہم اپنا وقت کیوں ضائع کریں ہم دوسرے لوگوں کی طرف آتے ہیں جو تعظیم نبی علیہ السلام کو شرک قرار دیتے ہیں۔ اس حدیث نے ان کے عقیدے کا بھی جنازہ نکال کے پورا بے میں رکھ دیا ہے اور ثابت کی ہے جو اعلیٰ حضرت نے فرمایا

شرک ٹھہرے جس میں تعظیم حبیب

اس برے مذہب پہ لعنت کیجئے

(پورا واقعہ حدیث نمبر ۲۷۳۱، ۲۷۳۲، میں دیکھا جاسکتا ہے)

اس موقع پہ حضرت عمر فاروق کے جذبات اور حضرت ابو بکرؓ کی دشمنی بھی انہی

احادیث میں ملاحظہ ہو۔

* اللہ تعالیٰ کے ننانوے ناموں کی فضیلت، من احصاها دخل الجنة،

جو انہیں یاد کرے جنت میں داخل ہوگا۔ نمبر ۲۷۳۶

* آیت الوصیۃ للوالدین کا وجوب منسوخ ہونا اور اس کی جگہ للذکر
مثل حظ الانثیین کا نزول، (۲۷۴۷)

* آیت وانذر عشیرتک الاقربین کا شان نزول..... نمبر ۲۷۵۳،

* صدقہ تنگدستی کی حالت میں کیا جائے نہ یہ کہ موت کی انتظار کی جائے۔ ص

۲۸۳

* إِيَّاكُمْ وَالظَّنَّ فَإِنَّ الظَّنَّ أَكْذَبُ الْحَدِيثِ ص ۳۸۷،

* خوشی کے موقع پہ مال خرچ کرنا، حضرت کعب بن مالک کی توبہ قبول ہوئی تو

انہوں نے عرض کیا میں اپنا سارا مال صدقہ کرنا چاہتا ہوں تو حضور علیہ السلام نے بعض
مال صدقہ کرنے کا حکم دیا۔ نمبر ۲۷۵۷۔

آتا ہے یتیموں پہ انہیں پیار کچھ ایسا:

حضرت انس رضی اللہ عنہ فرماتے ہیں جب حضور علیہ السلام مکہ المکرمہ سے
ہجرت کر کے مدینہ پاک تشریف لائے تو آپ کے پاس کوئی خادم (خاص جو ہر وقت
آپ کی خدمت میں رہتا) نہ تھا۔ حضرت ابو طلحہ انصاری (جو حضرت انس کے سوتیلے
باپ تھے کیونکہ حضرت انس کی والدہ حضرت اُمّ سلیم نے حضرت انس کے والد کے بعد
ان سے نکاح کر لیا تھا اور حضرت انس ساتھ آئے تھے) نے میرا ہاتھ پکڑا، دربار
رسالت مآب میں لے گئے اور عرض گزار ہوئے: یا رسول اللہ: إِنَّ أَسَا غُلَامٍ
کَتَبْتُ فلیمخد مکن، یا رسول اللہ انس سمجھدار بچہ ہے یہ آپ کی خدمت کے لئے حاضر
ہے۔ یاد رہے! حضرت ابو طلحہ وہ ہیں کہ حضور علیہ السلام کی ظاہری حیات میں غزوات
کی وجہ سے نقلی روزہ نہ رکھتے اور آپ کے وصال کے بعد عیدین کے علاوہ ہمیشہ
روزے سے رہتے ان کی بہادری اور تیر اندازی کا ذکر دیکھیے (نمبر ۲۹۰۲) میں

حضرت ابو طلحہ کے بارے میں یہ بھی آتا ہے، اکثر الانصار بالمدینۃ مالا

من نخل، وکان احب مالہ الیہ بیرحاء۔ مدینہ شریف کے امیر ترین آدمی تھے

اور ان کا سب سے پسندیدہ مال بیرحاء تھا (باغ جس میں کنواں تھا ٹھنڈے پانی کا) جو مسجد نبوی شریف کے بالکل سامنے تھا (اب مسجد نبوی کے اندر آ گیا ہے اس بار حاضری ہوئی تو ایک مہربان جو مسجد نبوی شریف کی تعمیر نو میں حصہ لے چکے ہیں اور بائیس سال سے مدینہ پاک رہ رہے ہیں۔ انہوں نے کنویں والی جگہ کی زیارت کرائی۔ انجینئر نے کسی طریقہ سے وہاں دائرہ لگا دیا تاکہ عاشقانِ مصطفیٰ صلی اللہ علیہ وسلم اس جگہ کی زیارت کر کے اپنی تشنگی دور کر لیں جہاں سے آقا علیہ السلام پانی نوش فرما کر اپنی پیاس بجھایا کرتے تھے۔ چونکہ اس جگہ پہ قالین بچھے ہوتے ہیں اس لئے خاص خاص لوگ ہی جانتے ہیں غالباً مین گیٹ باب فہد قریب پڑتا ہے اور دیوار کے ساتھ ہی ہے۔ یعنی ابتدائی صفوں میں آتا ہے) جب قرآن پاک کی یہ آیت نازل ہوئی: لَنْ تَنَالُوا الْبِرَّ حَتَّى تُنْفِقُوا مِمَّا تَحِبُّونَ، تم ہرگز نیکی نہیں پا سکتے جب تک کہ اپنی پسندیدہ چیز راہِ خدا میں خرچ نہ کرو تو انہوں نے حضور علیہ السلام کی بارگاہ میں عرض کیا: میری طرف سے یہ باغ راہِ خدا میں وقف ہے۔ حضور علیہ السلام نے خوش ہو کر فرمایا: تو نے بڑے نفع والا سودا کیا ہے، قبلناہ منک و ردناہ علیک فاجعلہ فی الاقربین، تم نے تیری طرف سے قبول کیا اور تجھے ہی لوٹاتے ہیں۔ اپنے قریبوں میں بانٹ دے، جن کو حصہ ملا ان میں حضرت ابی اور حضرت حسان بھی تھے جنہوں نے اپنا حصہ بعد میں حضرت امیر معاویہ کو بیچ دیا۔ (نمبر ۲۷۵۸، نمبر ۲۷۵۹) مطلب یہ کہ حضرت ابو طلحہ غریب سے جنگ آ کر حضرت انس کو حضور علیہ السلام کے پاس نہ چھوڑ آئے تھے بلکہ جذبہ خدمت کے تحت چھوڑا اور انہوں نے خدمت کا حق ادا کر دیا۔ (رضی اللہ تعالیٰ عنہما)

خادم خاص کے تاثرات

حضرت انس فرماتے ہیں (خدمت اقدس میں حاضری کے وقت میری عمر دس سال تھی اور حضور علیہ السلام کے وصال کے وقت عمر بیس سال تھی تو پورے دس سال سرکار کی خدمت میں حاضری رہی) فخدمته فی السفر والحضر، میں سفر و حضر

میں حضور علیہ السلام کے ساتھ رہا۔

مَا قَالَ لِي لَيْشِي صَنَعْتُهُ لِمَ صَنَعْتَ (هَذَا) هَكَذَا وَلَا شَيْءٌ لَمْ
أَصْنَعُهُ لِمَ لَمْ تَصْنَعْ هَذَا هَكَذَا (نمبر ۲۷۶۸)

کوئی کام اگر میں نے کر لیا (جس کے بارے میں مجھے حضور علیہ السلام
نے نہ کرنے کا کہا ہوتا تو حضور علیہ السلام نے کبھی ایسا نہ فرمایا کہ تو نے
ایسے کیوں کیا؟ اور اگر میں نے کوئی کام نہیں کیا (جس کے کرنے کا مجھے
کہا گیا ہو) تو کبھی یہ نہ فرمایا کہ تو نے یہ ایسے کیوں نہیں کیا۔ (یا جیسے آپ
نے فرمایا ویسے نہ کر سکا)

ان کے جو غلام ہو گئے وہ خلق کے امام ہو گئے

حدیث شریف میں ہے کہ حضور علیہ السلام اپنی ازواج کے گھر تشریف لے
جاتے یا پھر مدینہ شریف میں حضرت انس کی والدہ ام سلیم کے ہاں تشریف لے
جاتے، جب پوچھا گیا کہ آپ ام سلیم پہ اتنی مہربانی کیوں فرماتے ہیں تو فرمایا:

انی ارحمها قتل اخوها معی، (نمبر ۲۸۳۳)

اس لئے کہ اس کا بھائی حرام بن ملحان بیر معونہ میں میرے لشکر یا میری اطاعت
میں شہید کیا گیا۔

* حضرت عثمان غنی کا بلوایوں سے خطاب اور دو مرتبہ اپنے جنتی ہونے کی
بشارت کا ذکر نمبر ۲۷۷۸، ص ۵۲۲، ۳۸۹،

* فضائل جہاد کی احادیث،

* حضرت ام حرام بنت ملحان کو شہادت کی بشارت دی جو پوری ہو، ۲۷۸۸،

۲۷۸۹، ۲۷۹۹، ۲۸۰۰،

* جنت کے سو درجے اور ان کے درمیان فاصلہ، فاسئلوه الفردوس، نمبر

۲۷۹۰، اللہ سے جنت الفردوس کا سوال کرو۔

* سات چیزیں ہلاک کرنے والی السبع الموبقات نمبر ۶۶ تا ۷۲

نور کے موتیوں کی لڑی بن گئی:

نبی اکرم صلی اللہ علیہ وسلم نے باقاعدہ اشعار نہ پڑھے نہ ہی آپ شاعر تھے کیونکہ آپ کے شاعر ہونے کی قرآن مجید میں نفی فرمائی گئی اور نہ ہی شاعر ہونا آپ کے شایان شان ہے لیکن کبھی کبھی رجز یہ الفاظ آپ کی زبان پہ جاری ہوتے رہے جو بظاہر شعر نظر آتے ہیں لیکن درحقیقت رجز کو شعر نہیں کہا جاتا۔ کبھی بلا قصد و اختیار ایک دو جملے زبان اقدس پہ جاری ہو گئے جو شعر کی شکل اختیار کر گئے جس طرح کہ قرآن مجید کی کئی آیات میں یہ رنگ نظر آتا ہے، مثلاً سورہ کوثر ہو گئی یا سورہ فاطر کے مندرجہ ذیل الفاظ۔

وَجَفَّانٍ كَالْجَوَابِ وَقُدُورٍ الرَّاسِيَاتِ

ظاہر بات ہے قرآن شعر تو نہیں مگر اس میں نظم و نثر دونوں رنگ پائے جاتے ہیں۔ باقی رہی قرآن پاک کی آیت، وما علمناه الشعر، وما يتبعي له، تو اس کا جواب یہ ہے کہ کفار، قرآن پاک کو شعر کہا کرے تھے اور اللہ تعالیٰ نے ان کا اس آیت میں رد فرمایا ہے۔ اس سے یہ بھی معلوم نہیں ہوتا کہ حضور علیہ السلام کو شعر کا علم ہی نہ تھا بلکہ یہ ہے کہ آپ نے شعر کی تعلیم نہ لی اور تعلیم نہ لینے کے باوجود علم ہو سکتا ہے جس طرح آنا اگر کوئی گوند نہیں سکتا تو یہ تو جانتا ہے کیسے گوندھا جاتا ہے، بہر حال حضور علیہ السلام کی زبان اقدس سے جاری ہونے والے الفاظ جن کو میں نے شعر کا نام دینے کی بجائے ”نور کے موتیوں کی لڑی“ کا نام دیا ہے۔ بخاری شریف کے مندرجہ ذیل مقامات پہ دیکھے جاسکتے ہیں)

آقائے دو جہاں صلی اللہ علیہ وسلم کا شعری ذوق

آپ صلی اللہ علیہ وسلم کی انگلی کسی جہاد میں رخمی ہوئی، خون نکلا تو آپ کی زبان

اقدس سے یہ الفاظ ترتیب پائے:

هَلْ أَنْتِ إِلَّا إِضْبَعٌ دَمِيتِ وَفِي سَبِيلِ اللَّهِ مَالَقِيَتِ
تو ایک انگلی ہی تو ہے جو زخمی ہوئی ہے اور تجھے جو بھی (تکلیف) پہنچی راہ
خدا میں پہنچی۔ (حدیث نمبر ۲۸۰۲)

مسجد نبوی کی تعمیر کے وقت حضور علیہ السلام صحابہ کرام رضی اللہ عنہم کے ساتھ
اینٹ پتھر اٹھا کر لا رہے ہیں اور زبان اقدس سے یہ فرما رہے ہیں۔

هَذَا الْجِمَالُ لَا جِمَالَ خَيْرُ
هَذَا اَبْرُ رَبَّنَا وَاَطْهَرُ

یہ بوجھ خیر کا بوجھ نہیں، یہ ہمارے رب کے ہاں زیادہ نیک اور پاکیزہ تر
کام ہے۔

* حضرت انس رضی اللہ عنہ سے روایت ہے کہ حضور علیہ السلام خندق کی
طرف تشریف لے گئے، دیکھا تو انصار و مہاجرین سخت سردی کی صبح کو خندق کھورہے
ہیں، ان کے پاس غلام نہیں تھے جو ان کا کام کرتے، حضور علیہ السلام نے ان میں
بھوک اور تھکاوٹ کا اثر دیکھا تو زبان اقدس سے یہ جملہ جاری ہو گئے۔

اَللّٰهُمَّ اِنَّ الْعَيْشَ عَيْشُ الْاٰخِرَةِ فَاعْفِرِ الْاَنْصَارَ وَالْمُهَاجِرَةَ
اے اللہ اچھی زندگی تو آخرت کی زندگی ہے، تو انصار و مہاجرین کو بخش دے۔

اپنے محبوب نبی علیہ السلام کی زبان سے اتنی بڑی بشارت سن کر بیک زبان ہو کر
انصار و مہاجرین نے جواب میں کہا:

نَحْنُ الَّذِيْنَ بَايَعُوْا مُحَمَّدًا عَلٰى الْجِهَادِ مَا بَقِيْنَا اَبَدًا
ہم نے حضرت محمد صلی اللہ علیہ وسلم کے ہاتھ پر تاحیات جہاد کی بیعت کی ہے۔

(نمبر ۲۸۳۲، ۲۸۳۵)

بعض مقامات پہ حضور علیہ السلام کے الفاظ میں ان العیش کی جگہ لاعیش
الاعیش الاخرہ ہے اور فاغفر کی بجائے فاكرم ہے۔ کسی جگہ اصلح ہے اور عیش

کی بجائے لآخریر الاخیرہ ہے۔ کتاب المغازی میں ہے کہ تنگ دستی کا عالم یہ تھا کہ ایک لپ جو لائے جاتے جو بودار سالن میں پکائے جاتے اور یہی کھائے جاتے جو حلق سے نہ اترتے مگر بھوک کی شدت کی وجہ سے کسی نہ کسی طرح (بحالت اضطرار) نکل لئے جاتے۔ بعض جگہ ”احالہ“ کا لفظ ہے یعنی کوئی بھی ترشی جس کے ساتھ روٹی لگائی جائے، گھی، چربی، زیتون وغیرہ، بعض جگہ ہے کہ صحابہ کرام رضی اللہ عنہم نے جب حضور علیہ السلام کو تشریف لاتے دیکھا تو انہوں نے عرض کیا، تحن الذین اور حضور علیہ السلام نے جواباً فرمایا: اللهم ان العیش

اشعار میں دعا کرنا

حضرت براء رضی اللہ عنہ فرماتے ہیں: میں نے احزاب کے دن حضور علیہ السلام کو خود دیکھا کہ آپ خندق کی کھدائی میں بنفس نفیس شریک ہیں۔ مٹی اٹھا کر لارہے ہیں، شلم اطہر کی سفیدی کو مٹی نے ڈھانپ رکھا ہے اور آپ (صلی اللہ علیہ وسلم) باوازاں فرما رہے ہیں:

لَوْلَا أَنْتَ مَا اهْتَدَيْنَا	وَلَا تَصَدَّقْنَا وَلَا صَلَّيْنَا
فَأَنْزَلَ السَّكِينَةَ عَلَيْنَا	وَتَبَّتِ الْأَقْدَامُ إِنْ لَا قَيْنَا
إِنَّ الْأَمْلَى قَدْ بَغَوْا عَلَيْنَا	إِذَا أَرَادُوا فِتْنَةً عَلَيْنَا

یہ عبد اللہ بن رواحہ کی رجز ہے۔ (بخاری شریف نمبر ۳۰۳۳، نمبر ۲۸۳۷)

اے اللہ! اگر تو نہ ہوتا تو ہم ہدایت یافتہ نہ ہوتے نہ صدقہ کر سکتے نہ نماز پڑھ سکتے، ہم پہ سیکینہ نازل فرمایا اور دشمن سامنے ہو تو ہمارے قدموں کو مضبوط فرما، دشمن نے ہم پہ زیادتی کی، وہ جب ہمیں فتنہ میں ڈالنے کا ارادہ کرتے ہیں تو ہم انکار کرتے ہیں۔ (معلوم ہوا! اشعار میں اللہ تعالیٰ سے عابھی کی جاسکتی ہے تو کیا جس کام سے اللہ تعالیٰ نے منع فرمایا تھا معاذ اللہ ثم معاذ اللہ! حضور علیہ السلام وہی کام رب کے سامنے دعا میں کر رہے ہیں؟)

أَنَا النَّبِيُّ لَا كَذِبُ

غزوہ حنین کے موقع پہ قبیلہ ہوازن کی طرف سے جب تیروں کی بوچھاڑ ہوئی تو حضور علیہ السلام اپنے سفید نچر پہ سوار ہو کر میدان میں تشریف فرما تھے اور زبان اقدس سے یہ الفاظ نکلے جو نور کے موتیوں کی لڑی بن گئی۔

أَنَا النَّبِيُّ لَا كَذِبُ أَنَا ابْنُ عَبْدِ الْمُطَّلِبِ

میں سچا نبی ہوں اس میں کوئی جھوٹ نہیں میں عبدالمطلب کا بیٹا ہوں۔ (نمبر ۲۸۶۳)
ایک شخص نے حضرت براء سے پوچھا کیا تم لوگ غزوہ حنین میں حضور علیہ السلام کو چھوڑ کر بھاگ گئے تھے؟ انہوں نے فوراً کہا: لکن رسول اللہ لم یفر، لیکن حضور علیہ السلام نہیں بھاگے تھے۔ مطلب یہ کہ تیرے ذہن میں یہ خیال بھی نہیں آنا چاہئے کہ بھاگنے کی نسبت حضور علیہ السلام کی طرف ہو۔ علماء فرماتے ہیں: جس نے کسی بھی نبی علیہ السلام کے بارے میں کہا کہ وہ جہاد سے بھاگے اس نے کفر کیا اسے قتل کیا جائے گا کیونکہ اس نے اس نبی علیہ السلام کی توہین کی ہے اور کسی بھی نبی علیہ السلام کی توہین کفر ہے۔ حضور علیہ السلام کے حکم سے جب حضرت عباس نے مہاجرین و انصار و بیعت رضوان والوں کو واپس بلایا تو تمام کے تمام فوراً حاضر ہو گئے اور محاذ سنبھال کر ایسا حملہ کیا کہ ہوازن وثقیف بھاگ کھڑے ہوئے۔

* غزوہ احد کے موقع پہ کافروں کی طرف سے آواز آئی: اعلٰ ہبل اعلٰ ہبل، ہبل (بت) بلند ہو جا۔ حضور علیہ السلام نے صحابہ کرام رضی اللہ عنہم کو فرمایا: جواب کیوں نہیں دیتے ہو، عرض کیا حضور کیا جواب دیں فرمایا: یوں کہو:

اللَّهُ أَعْلَىٰ وَآجَلُ

اللَّهُ أَعْلَىٰ وَآجَلُ، اللہ ہی بلند و بالا ہے، ابوسفیان نے پھر کہا: إِنَّ لَنَا الْعُزَّى فَلَا عُزَّى لَكُمْ، ہمارے پاس عزئی (بت) ہے تمہارے پاس نہیں ہے۔
فَلَا تُعْزِي لَكُمْ، اور اللہ مَآ لَنَا فَلَا مَآ لَكُمْ،

اللہ ہمارا مددگار ہے تمہارا کوئی مددگار نہیں۔ (نمبر ۲۰۳۹)
اسی حدیث میں غزوہ اُحد کا تفصیلی بیان ہے اور صحابہ کرام رضی اللہ عنہم کی خطائے
اجتہادی کا ذکر ہے۔

حوالے

عورت کے لئے افضل جہاد حج مبرور ہے نمبر ۲۷۸۳،
* من المؤمنین رجال صدقوا ایک صحابی رسول صلی اللہ علیہ وسلم ی
بہادری کا واقعہ حدیث نمبر ۲۸۰۵

* البرکة فی نواصی الخیل نمبر ۲۸۵۲
* الخیل فی نواصیہا الخیر الی یوم القیمة ص ۲۹۹
جہاد کے لئے پالے گئے گھوڑے کے فضائل بھی قیامت کے دن نیکیوں کے
پلڑے میں ہوں گے۔ ص ۴۰۰۔

* عمل قلیلا واجر کثیرا نمبر ۲۸۰۸
* یوم خندق جبریل علیہ السلام اسلحہ پہن کر آئے نمبر ۲۸۰۳،
* انشاء اللہ نہ کہنے کا نقصان نمبر ۲۸۱۹۔

* کان النبی صلی اللہ علیہ وسلم احسن الناس واشجع
الناس واجود الناس، (نمبر ۲۸۲۰)
حضور علیہ السلام تمام لوگوں سے زبا، حسین، بہادر اور سختی تھے۔

* اگر میرے پاس ان درختوں کے برابر چاریں ہوں تو تمہیں بانٹ دوں،
ثم لاتجدونی بخیلا ولا کذوبا ولا جبانا (نمبر ۲۸۲۱)، پھر تم مجھے نہ بخیل پاؤ گے نہ
جھوٹا اور نہ بزدل۔

* اللہ تعالیٰ کا دو شخصوں پہ ہنسنا (نمبر ۲۸۲۱)
* وحی کے بوجھ سے ران ٹوٹنے لگی۔ (نمبر ۲۸۲۲)

صحابہ کرام رضی اللہ عنہم حضور علیہ السلام کی بارگاہ میں ایسے بیٹھتے، کان علی رؤسہم الطیر، گویا کہ ان کے سروں پہ پرندے بیٹھے ہوئے ہیں۔ (نمبر ۲۸۴۲)

* آپ صلی اللہ علیہ وسلم کے ایک گھوڑے کا نام لحیف یا نحیف تھا نمبر ۲۸۵۵،

* حضور پاک کے ایک گدھے کا نام غفیر تھا۔ (نمبر ۲۸۵۶)

* اونٹنی کا نام قصواء، غصباء (باب ناقۃ النبی صلی اللہ علیہ وسلم باب نمبر ۵۹ من کتاب الجہاد والسیر، غصباء اونٹنی کے بارے میں آتا ہے کہ کوئی سواری اس سے آگے نہ بڑھ سکتی تھی ایک مرتبہ ایک اعرابی کی اونٹنی اس سے آگے نکل گئی یہ بات صحابہ کرام رضی اللہ عنہم پہ بڑی شاق گزری اس پر حضور علیہ السلام نے فرمایا: حق علی اللہ ان لا یرتفع شیء من الدنیا الا وضعہ، اللہ تعالیٰ پر یہ حق ہے کہ جو بھی دنیا میں بلند ہوتا ہے اس کو نیچا کر دیتا ہے، نمبر ۲۸۷۲)

* عورتوں کی غزوہ احد میں ڈیوٹیاں، نمبر ۲۸۸۰،

* حضرت عمر کے نکاح میں حضرت علی المرتضیٰ کی بیٹی ام کلثوم کا ذکر نمبر ۲۸۸۱،

* حضور علیہ السلام کے مسلح پہرے دار حدیث نمبر ۲۸۸۵،

* عبدالدرہم اور عبدالدینار کون ہے؟ حدیث نمبر ۲۸۸۷،

* صحابی، تابعی اور تبع تابعی کی وجہ سے جنگ میں فتح، نمبر ۲۸۹۶۔

ایک بہادر مگر جہنمی کا قصہ:

حضرت سہل بن سعد الساعدی سے روایت ہے کہ حضور علیہ السلام (کے لشکر یعنی اہل اسلام) اور مشرکین کی جنگ ہو رہی تھی، حضور علیہ السلام کے لشکر میں ایک ایسا شخص تھا جو خوب جنگ کر رہا تھا۔ صحابہ کرام رضی اللہ عنہم رشک کرنے لگے کہ آج فلاں کے برابر ہم میں سے کوئی نہیں لیکن حضور علیہ السلام نے فرمایا: وہ (فلاں) دوزخی ہے ہم میں سے ایک شخص نے اس کی نگرانی شروع کر دی اچانک اس کو دیکھا کہ شدید زخموں کی تاب نہ لا کر اس نے خودکشی کر لی (اپنی تلوار کا دستہ زمین پہ رکھا اور نوک کو

چھاتی کے درمیان رکھ کر اپنے آپ کو اوپر گرا لیا) نگرانی کرنے والے صاحب حضور علیہ السلام کی طرف بھاگ کر آئے۔ اشہد انک رسول اللہ، کانعرہ رسالت بلند کیا اور سارا قصہ سنایا۔ اس پر حضور علیہ السلام نے فرمایا: کبھی ایک شخص بظاہر جنتیوں کے کام کرتا رہتا ہے مگر وہ جہنمی ہوتا ہے اور کبھی اس کا الٹ ہوتا ہے۔ (فلاح حدیث نمبر ۲۸۹۸) ہو سکتا ہے یہ شخص منافق ہو، بہر حال اس سے اتنا تو معلوم ہو گیا کہ فحاشی کسی کے بارے میں کوئی فیصلہ نہیں کرنا چاہئے کہ کسی پارٹی کا لیڈر مر جائے تو اس کو شہید بنا دیا جائے۔ امام بخاری علیہ الرحمۃ نے اس حدیث پر باب ہی یہ باندھا ہے، لا یقال فلان شہید یہ نہ کہا جائے کہ فلاں شہید ہے۔

* تیر اندازی کے مقابلہ میں حضور علیہ السلام کی شرکت اور فریقین کو فرمانا کہ میں تم دونوں کیساتھ ہوں، (نمبر ۲۸۹۹)

تمہیں مجھ سے کون بچائے گا؟

حضور علیہ السلام درخت کے نیچے آرام فرماتے تھے کہ ایک اعرابی نے تلوار سونت لی اور کہا: آپ کو مجھ سے کون بچائے گا۔ فرمایا: اللہ۔ تین مرتبہ (تلوار اس کے ہاتھ سے گر گئی جو آپ نے پکڑ لی اور اس کو فرمایا: مجھے تو میرے اللہ نے بچا لیا اب تو بتاتے مجھ سے کون بچائے گا اس نے کہا کوئی نہیں فرمایا: جا چلا جا اس نے جاتے ہوئے کہا آپ مجھ سے بہتر ہیں پھر بعد میں مسلمان ہو گیا، امام ابن اسحاق (حدیث نمبر ۲۹۱۰)۔

* بدر میں حضور علیہ السلام کی محبوبانہ دعا: اللھم ان شئت لم تعبد بعد الیوم، اے اللہ اگر تو چاہتا ہے کہ آج کے بعد تیری عبادت نہ ہو۔ (نمبر ۲۹۱۵)

* اس کی خوبصورت تشریح ہماری کتاب ”یاران مصطفیٰ و وارثان خلافت راشدہ“ میں دیکھئے۔

* حضور علیہ السلام نے حضرت عبدالرحمن اور زبیر رضی اللہ عنہما کو ریشم پہننے کی اجازت دے دی۔ (نمبر ۲۹۱۹)،

* اول جیش من امتی یغدون البحر مغفور الهم، (نمبر ۲۹۲۳)،
پوری حدیث میں ”یزید صاحب“ کا نام تک نہیں۔ جبکہ اس کے بیاہ کر توت دیکھنے
ہوں تو اسی بخاری شریف کا ص ۳۱۵ اور حاشیہ نمبر ۱۰-۱۱ دیکھیں۔ مزید دیکھنے ہوں تو
ہماری کتاب ”کربل کی ہے یاد آئی“ کا آخری حصہ ملاحظہ فرمائیں۔
* پتھر سے آواز آئے گی میرے پیچھے یہودی ہے اس کو قتل کر دو۔ (نمبر ۲۹۲۵)

ترکوں سے جنگ اور فرمان رسالت:

حضور علیہ السلام نے قیامت کی نشانیوں میں سے ایک نشانی ترکوں سے جنگ کو
قرار دیا ہے اور ان کی علامت یہ بتائی کہ وہ بالوں سے بنے ہوئے جوتے پہنتے ہوں
گے اور ان کے چہرے چوڑے اور ٹڈھی ہوئی ڈھال کی طرح ہوں گے۔ آنکھیں،
ناک چھوٹی اور رنگ سرخ ہوں گے۔ (نمبر ۲۹۲۷-۲۸-۲۹)

یاد رہے! خراسان اور چین کے درمیان ہندوستان کے شمال میں بسنے والے
لوگوں کو ترک کہا جاتا ہے۔ حضور علیہ السلام نے ان سے جنگ کرنا منع فرمایا، لیکن تب
تک کہ جب تک وہ ہم سے جنگ نہ کریں، فرمایا: اتر کو التترک ماتر کو کم،
(س ۵۰۷ باب علامات النبوة) لیکن ساتویں ہجری میں محمد شاہ خوارزم نے یہ قیامت ڈھائی
کہ ان کو چھیڑ دیا۔ نتیجتاً خراسان سے عراق تک تباہی ہوئی۔ چنگیز خان سے لے کر اس
کے پوتے ہلاکو خان تک پوری ایک صدی مسلمانوں کا خون بہایا گیا۔ رافضیوں کا محقق
طوسی ان کا آلہ کار بن گیا، ہلاکو تو بغداد پہ بزرگان دین کے مزارات کی وجہ سے حملہ نہ
کرنا چاہتا تھا مگر محقق صاحب نے کہا یہودیوں نے تو حضرت زکریا علیہ السلام جیسے
پیغمبروں کو شہید کر دیا تو ان کا کچھ نہ بگزا تو کیوں گھبرا گیا ہے چنانچہ اس نے بغداد کی
اینٹ سے اینٹ بجا دی۔

حوالے

- * حضور علیہ السلام کا خط پھاڑنے والے کا ملک برباد ہو گیا، (نمبر ۲۹۳۹)۔
- هلك كسرى ثم لا يكون كسرى بعده، ص ۲۲۵،
- * خیبر فتح ہوتا ہے اور حضور پوچھتے ہیں این علی، علی کہاں ہے؟ اور وہ دیکھو
- علی آرہے ہیں، نمبر ۲۹۴۲۔
- * خیبر کے یہودیوں نے لشکر اسلام دیکھ کر کہا: محمد واللہ محمد
- والخمیس حضور علیہ السلام نے فرمایا اللہ اکبر خربت خیبر (نمبر ۲۹۴۵)
- (پارہ نمبر گیارہ کی منتخب احادیث کے حوالے مکمل ہوتے)
- * حضور علیہ السلام کی برکت سے کہنا جائز ہے۔ صحابی نے عرض یا میرے
- اونٹ کو آپ کی برکت پہنچ گئی ہے۔ قد اصابته برکتک، (نمبر ۲۹۶۱)، برکت
- الغازی فی مالہ بخاری میں باب پورا ہے، باب نمبر ۱۳ کتاب فرض خمس۔
- * حضور علیہ السلام نے صحابی کا نام غزوہ کے لئے لکھنے کے باوجود فرمایا
- اذھب فاحج مع امراتک، اپنی عورت کے ساتھ جج کر، (نمبر ۳۰۰۶)
- * آگ کا عذاب دینا صرف اللہ کی شان ہے، نمبر ۲۹۵۵،
- * امیر کی اطاعت، نمبر ۲۹۵۷،
- * دشمن کی زمین میں قرآن لے کر نہ جاؤ، نمبر ۲۹۹۰،
- * اونچی آواز سے ذکر کرنے سے اس لیے منع فرمایا تاکہ دشمن کو ہمارے آنے
- کی اطلاع نہ ہو جائے۔ ص ۲۹۹۲

روضہ خانہ یہ خط پکڑا گیا، علم غیب کا ثبوت:

حضرت علی المرتضیٰ رضی اللہ عنہ فرماتے ہیں: حضور علیہ السلام نے مجھے زیر اور مقدار رضی اللہ عنہما کو روضہ خانہ (مقام) پر بھیجا اور فرمایا: وہاں تمہیں ہودج نشین (اونٹ پہ سوار) ایک عورت ملے گی اس کے پاس ایک خط ہے وہ اس سے لے آؤ: ہم

گھوڑوں کو دوڑا کرواں پہنچے تو واقعی وہاں ہودج نشین عورت ملی ہم نے اس کو کہا خط نکال، اس نے کہا میرے پاس خط نہیں ہے ہم نے کہا ایسا ہو ہی نہیں سکتا۔ خط نکال یا کپڑے اتار کر ہمیں تلاشی دے اس نے اپنے بالوں سے خط نکال کر ہمارے حوالے کر دیا۔ نمبر ۳۰۰۔

یہ علم غیب ہے کہ رسول کریم نے
خبریں وہ دیں کہ جنگی کسی کو خبر نہ تھی

(یہ خط حضرت حاطب بن بلتعہ نے اہل مکہ کو لکھا تھا جس میں حضور علیہ السلام کی (جہادی تیاریوں) باتوں کی خبر دی صرف اس لئے کہ ان کے اہل و عیال مکہ میں تھے تاکہ ان کے ساتھ اہل مکہ کا سلوک اچھا رہے، حضرت عمر نے عرض کیا حضور! اجازت دیں میں اس منافق کی گردن اڑا دوں مگر حضور علیہ السلام نے فرمایا: یہ بدری ہے اور بدر والوں کو اللہ فرما چکا ہے، اعملوا ما شئتم فقد غفرت لکم جو چاہو کرو تمہیں معافی ہے۔

* ابن ابی کو حضور علیہ السلام نے جو قیص پہنائی تھی وہ بدلہ تھی اس قیص کا جو اس نے بدر کے دن حضرت عباس کو دی تھی، (نمبر ۳۰۰۸)۔

* ایک بندے کو مسلمان کر لینا ساری دنیا کی نعمتوں سے بہتر، (نمبر ۳۰۰۹)۔

* اللہ تعالیٰ نے تعجب فرمایا (جیسا کہ اس کے شایان شان ہے) اس قوم پر جو بیڑیوں میں جکڑی ہوئی جنت میں داخل ہوگی۔ عَجَبَ اللّٰهُ مِنْ قَوْمٍ يَدْخُلُونَ الْجَنَّةَ فِي السَّلَاسِلِ، (ص نمبر ۳۰۱۰)

* ایک نبی اللہ کو چیونٹی نے کاٹا تو انہوں نے چیونٹیوں کی پوری بستی کو جلوا دیا اللہ تعالیٰ نے وحی فرمائی، کاٹا تو ایک نے تھا اور جلوا سب کو دیا حالانکہ وہ تسبیح پڑھتی تھیں۔ (نمبر ۳۰۱۹)

* سینے پہ ہاتھ مار کر فیض عطا کرنا اور کعبہ یمانیہ کی بربادی کا ذکر نمبر ۳۰۲۰،

* ابورافع یہودی گستاخ کو سوتے میں مار دیا گیا، (نمبر ۲۰۲۲)

* کعب بن اشرف کا قتل، (نمبر ۲۰۲۰)، حضور علیہ السلام کثیر الشعر تھے۔

(نمبر ۲۰۲۳)

* حضرت سلمہ بن اکوع کی بہادری کا واقعہ: (نمبر ۲۰۲۱)

* حضرت خبیب کا سولی چڑھنا، (نمبر ۲۰۲۵)

* جمعرات کو حضور علیہ السلام کی بیماری میں اضافہ ہوا، حضرت ابن عباس رضی

اللہ عنہما جمعرات کا ذکر کر کے اتنا روئے کہ آنسوؤں سے کنکریاں تر ہو جاتیں، (نمبر

۲۰۵۳)

جس کی تسکین سے روتے ہوئے ہنس پڑھیں:

حضرت قیس جریر بن عبد اللہ سے روایت فرماتے ہیں: میں جب سے

اسلام لایا نبی اکرم صلی اللہ علیہ وسلم نے مجھ سے پردہ نہ فرمایا (یعنی مجھے گھم میں داخل

ہونے سے منع نہ فرمایا، اس سے یہ لازم نہیں آتا کہ امہات المؤمنین رضی اللہ عنہن سے

پردہ نہ تھا ہو سکتا ہے علیحدہ جگہ ہو۔)

وَلَا رَأَيْتُ إِلَّا تَبَسَّمَ فِی وَجْهِهِ، اور آپ نے جب بھی مجھے دیکھا تو آپ صلی

اللہ علیہ وسلم کے چہرے اقدس پہ تبسم تھا اور میں نے عرض کیا حضور! میں گھوڑے پہ صحیح

طریقے سے بیٹھ نہیں سکتا، فَضْرَبَ بَیْدِهِ فِی صَدْرِي (اَوْ فِی صَدْرِهِ) وَقَالَ اللَّهُمَّ

تَبَّتْهُ وَاجْعَلْهُ هَادِيًا مَّهْدِيًا، پس آپ نے اپنا دست رحمت میرے سینے پہ (یا اپنے

سینے پہ) مارا اور دعا کی اے اللہ! اس کو (سواری پہ) مضبوط کر دے اور اس کو ہدایت

دینے والا اور ہدایت یافتہ بنا دے۔ (نمبر ۲۰۲۵-۲۰۲۶)

تیرے اخلاق کو قرآن کی تفسیر کہتے ہیں

حضرت انس رضی اللہ عنہ سے روایت ہے کہ میں حضور علیہ السلام کے ساتھ جا رہا

تھا اور حضور علیہ السلام موٹے کنارے والی نجرانی چادر اوڑھے ہوئے تھے کہ ایک

اعرابی نے چادر کو پکڑ کر اس زور سے کھینچا کہ حضور علیہ السلام کے مبارک کندھے پہ نشان پڑ گیا۔ پھر اس نے کہا جو اللہ نے آپ کو دیا ہے اس میں سے مجھے بھی دلوائیں۔ (حضور علیہ السلام نے اس کو اشارۃً بھی نہیں فرمایا کہ یہ کوئی مانگنے کا طریقہ ہے نہ ناراضگی کا اظہار فرمایا بلکہ حلم و کرم کی اعلیٰ مثال پیش فرمائی)

فَالْتَفَتَ إِلَيْهِ فَضَحِكَ ثُمَّ أَمَرَ لَهُ بِالْعَطَاءِ

آپ اس کی طرف متوجہ ہو کر مسکرا دیئے اور پھر اس کو عطا کر دیئے کا حکم جاری فرما دیا۔ اعلیٰ حضرت فرماتے ہیں۔

جس کی تسکین سے روتے ہوئے ہنس پڑیں

اس تبسم کی عادت پہ لاکھوں سلام

قَوْمُوا إِلَى سَيِّدِكُمْ (قیام تعظیمی):

حضرت ابوسعید خدری رضی اللہ عنہ سے روایت ہے کہ جب (میثاق مدینہ کے معاہدے کی خلاف ورزی کرنے والے یہودیوں کا ایک قبیلہ) بنو قریظہ حضرت سعد بن معاذ رضی اللہ عنہ کے فیصلے پر (قلعہ سے) اتراتو حضرت سعد جو وہاں سے قریب ہی تھے حضور علیہ السلام کے بلاوے پہ گدھے پہ سوار ہو کر آئے، جب قریب پہنچے تو حضور علیہ السلام نے (انصار سے) فرمایا: قَوْمُوا إِلَى سَيِّدِكُمْ، اپنے سردار کی طرف بڑھو تو حضرت سعد آ کر حضور علیہ السلام کے پاس بیٹھ گئے، ان کو بتایا گیا کہ آپ کے فیصلے پہ اترے ہیں تو انہوں نے عرض کیا میرا فیصلہ یہ ہے کہ لڑنے والوں کو قتل کر دیا جائے اور بچوں کو قیدی بنالیا جائے۔ فرمایا: یہی اللہ کا فیصلہ ہے۔ نمبر ۳۰۴۳۔

ایک سوال کا منطقیانہ جواب

کہا جاتا ہے کہ حضرت سعد چونکہ زخمی ہونے کی وجہ سے کمزور ہو گئے تھے تو ان کو سہارا دیکر سواری سے اتارنے کے لئے یہ حکم دیا گیا کہ قیام تعظیمی کیلئے، ورنہ الی سیدکم کی بجائے سیدکم فرمایا ہوتا، حالانکہ الی بہ نسبت لام کے قیام تعظیمی یہ زیادہ

دلالت کر رہا ہے کیونکہ قیام کی علت بیماری نہیں کہ فرمایا ہو الیٰ مریضکم بلکہ سیادت ہے اس لئے کہ کسی وصف پر حکم کا ترتیب اس وصف کے علت ہونے کی دلیل ہے۔ اس بات کو منطقی انداز میں حضرت تاجدار گولڑہ پیر مہر علی شاہ علی رحمۃ اللہ علیہ نے اپنے دورۂ حدیث کے استاذ مولانا احمد علی سہانپوری اور پوری کلاس کے سامنے یوں بیان فرمایا: جب موضوع اور محمول مشتق ہوں تو قضیہ کوئی بھی ہو محمول کا مادہ اشتقاق سبب ہوتا ہے موضوع کے مادہ اشتقاق کے لئے۔ یہاں موضوع و محمول دونوں مشتق ہیں۔ تو قوموا میں قیام کا سبب "سیدکم" کی سیادت ہوگی۔ جیسا کہ کہا جائے گا کل کا تب متحرک الاصانع مادام کا تباہ کہ لکھنے والے کی انکلیاں حرکت کرتی ہیں: اب تک وہ لکھتا رہتا ہے تو اس میں تحریک اصانع کا سبب کتابت ٹھہرانے کوئی اور۔ پھر امام بیہقی نے قیامت تعظیمن سے جائز ہونے کے لئے یہی حدیث پیش فرمائی اور ساتھ حضرت طلحہ کا قیام حضرت کعب بن مالک کے لئے بیان کیا۔ اور بولائیں اس حدیث میں آیا ہے کہ لا تقوموا کما تقوم الاعاصم بشیوں کی طرح تھوڑے سے ہوا اور قوم خاص قسم کے قیام سے منع کیا گیا کہ بادشاہ تخت پہ بیٹھا رہے اور درباری بٹھے رہیں۔ حدیث کے الفاظ اس کی نشاندہی کر رہے ہیں یا وہ قیام منع ہے کہ جس کی قوم و شاہ کی جائے جیسا کہ ترمذی کتاب الاستیذان والابواب ص ۱۰۴ پر ہے۔ من سرہ ان یتمشن لہ الرجال قیاماً فلیتنبوا مقعدہ من النار، حضرت اسماعیل علیہ السلام نے اپنے والد ابراہیم علیہ السلام کے لئے قیام تعظیمن کیا، بخاری شریف ص ۱۷۶، قام الید فصنع کما یصنع الولد بالوالد۔ اور ان کے ساتھ وہ معاملہ کیا ہو بیٹا اپنے باپ کے ساتھ کرتا ہے۔

حوالے

✽ ان لیؤید هذا الدین بالرجل الفاجر، نمبر ۳۰۶۲،

✽ مہر نبوت کا ذکر، نمبر ۳۰۷۱،

* حضور علیہ السلام نے فارسی کا لفظ بول کر حضرت امام حسن کے منہ سے صدقہ کی کھجور نکلائی، کچ کچ، ص ۳۰۷۲،

حضرت علی کو حضرت عثمان پہ فضیلت دینے والا سنی ہی ہے، نمبر ۳۰۸۱، دیکھئے بخاری شریف ص ۴۳۳، بین السطور علویا کے تحت لکھا ہے، یفضل علیا علی عثمان وهو مذهب مشہور لجماعة اهل السنہ بالکوفہ بحوالہ فتح الباری،

* حضرت فاطمہ کا ابو بکر صدیق کے پاس میراث کے لئے جانا، نمبر ۳۰۹۲،

* حضرت عمر کے دور میں حضرت علی و عباس رضی اللہ عنہما نے حدیث لانرٹ والا لورٹ کو تسلیم فرمایا تو حضرت عمر نے ان دونوں کو فدک کی آمدنی کا ناظم بنایا یہ وعدہ لے کر کہ جو حضور علیہ السلام اور ابو بکر کے دور میں ہوتا تھا وہی معاملہ ہوگا۔ طویل حدیث، نمبر ۳۰۹۲،

* لانرٹ مفہوم کی حدیث حضرت ابو ہریرہ سے بھی مروی ہے، نمبر

۳۰۹۶

* شیعوں کا اعتراض کہ حضور علیہ السلام نے حضرت عائشہ رضی اللہ عنہا کے گھر کی طرف اشارہ کر کے فرمایا: هنا الفتنة، نمبر ۳۱۰۴، حالانکہ آپ صلی اللہ علیہ وسلم نے مشرق کی طرف اشارہ کیا تو کیا جتنے لوگ ادھر رہتے ہیں سب فتنہ باز ہیں، نعوذ باللہ، دیکھئے (حدیث، نمبر ۳۲۷۹)، اس میں صرف مشرق کا ذکر ہے۔

رسول خدا کی بیٹی دشمن خدا کی بیٹی کے ساتھ نہیں رہ سکتی:

حضرت علی المرتضیٰ شیر خدا رضی اللہ عنہ نے ابو جہل کی بیٹی کو نکاح کا پیغام بھیجا جبکہ حضرت فاطمہ حضرت علی کے نکاح میں تھیں (حضرت مسور بن مخرمہ رضی اللہ عنہ فرماتے ہیں:) میں نے سنا کہ حضور علیہ السلام نے برسر منبر خطبے میں ارشاد فرمایا: (اور میں اس وقت جوان تھا) إِنَّ فَاطِمَةَ هِيَ، بے شک فاطمہ مجھ سے ہے اور مجھے خطرہ ہے کہ کہیں وہ اپنے دین کے سلسلہ میں آزمائش میں نہ پڑ جائے۔ پھر حضور علیہ السلام

نے بنی عبد شمس سے اپنے ایک داماد کا ذکر کیا اور اس رشتہ (مصابہت) کے بارے میں اس کی تعریف کی کہ اس نے مجھ سے جو کہا سچ کر دکھایا۔ مجھ سے وعدہ کیا تو پورا کیا۔ فرمایا: میں کسی حلال کو حرام یا حرام کو حلال نہیں کر رہا، ولكن واللہ لا تجتمع بنت رسول اللہ صلی اللہ علیہ وسلم و بنت عدو اللہ ابدًا، لیکن اللہ کی قسم! رسول اللہ کی بیٹی اور عدو اللہ کی بیٹی جمع نہیں ہو سکتیں نمبر ۳۱۱۰،

✽ حضرت فاطمہ رضی اللہ عنہا نے آٹا پینے کی تکلیف کا اظہار کرتے ہوئے خادم طلب کیا تو حضور علیہ السلام نے تسبیح فاطمہ عطا فرمادی، نمبر ۳۱۱۳،

✽ اللہ تعالیٰ کے ایک نبی سے بیعت کرتے ہوئے خائن کا ہاتھ چیک گیا، نمبر ۳۱۲۴،

✽ جنگ جمل اور حضرت ابن زبیر کی جائیداد کا تذکرہ، چار بیویاں تھیں ہر بیوی کو بارہ بارہ لاکھ مل گیا، نمبر ۳۱۲۹۔

✽ جائز کام کے بارے میں قسم اٹھالی ہے توڑی بھی جائے اور کفارہ بھی ادا کر دیا جائے، نمبر ۳۱۳۳،

(اسی میں ہے کہ حضور علیہ السلام نے اپنے کام کی نسبت اللہ تعالیٰ کی طرف فرمائی کہ تمہیں میں نے سوار نہیں کیا بلکہ اللہ نے سوار کیا ہے)

بھلائی کا فر بھی کرے تو اس کو نہ بھلاؤ:

حضرت جبیر کا والد مطعم جو کہ کفر کی حالت میں مرا مکہ کے رؤسا میں سے تھا، جب قریش نے بنی ہاشم کا بائیکاٹ کیا اور معاہدہ لکھ کر کعبہ کے دروازے پہ لٹکا دیا، تین سال بنی ہاشم شعب ابی طالب میں محصور رہے، تین سال کے بعد جن لوگوں کو رحم آیا ان میں مطعم بھی تھا جس نے اس ظالمانہ سلوک کے خلاف آواز بلند کی۔ ایک روایت کے مطابق اس نے اس ظالمانہ معاہدے کو پھاڑ کر پھینک دیا۔ بعض کتب میں ہے کہ جب حضور علیہ السلام مکہ سے طائف تشریف لے گئے اور ایک مہینے بعد واپس تشریف

لائے تو مکہ میں داخل ہونے کے لئے امان کی ضمانت ضروری تھی۔ آپ صلی اللہ علیہ وسلم نے کچھ لوگوں کے پاس پیغام بھیجا کہ تم مجھے امن کی ضمانت دو لیکن کسی نے حامی نہ بھری کہ ہم اہل مکہ کی مخالفت مول نہیں لے سکتے۔ اس وقت مطعم نے اپنی ضمانت پہ حضور علیہ السلام کو مکہ شریف میں لانے کی حامی بھری۔ اگرچہ اس نے اپنی سرداری کی بناء پر ایسا کیا ہوگا مگر حضور علیہ السلام نے اس کے اس اچھے برتاؤ کو یاد رکھا اور ہجرت کے بعد غزوہ بدر کے موقع پہ جب لوگوں نے سفارشیں کیں کہ قیدیوں کو چھوڑ دیا جائے تو حضور صلی اللہ علیہ وسلم نے کسی کی سفارش نہ مانی اور فرمایا:

لَوْ كَانَ الطَّعْمُ بْنُ عَدِيٍّ حَيًّا ثُمَّ كَلَّمَنِي فِي هَؤُلَاءِ النَّتْنَى
لَتَرَكْتُهُمْ لَهُ

اگر مطعم بن عدی زندہ ہوتا اور ان بدبودار گندوں کی سفارش کرتا تو اس کی وجہ سے میں انہیں آزاد کر دیتا۔ (نمبر ۳۱۳۹)

حضرت جبیر بن مطعم نے اپنے باپ کے بارے میں حضور علیہ السلام کی زبان سے نکلنے والے ان الفاظ کو ساری زندگی یاد رکھا اور وجہ کر کے لوگوں کو بتاتے تھے کہ میں اس باپ کا بیٹا ہوں جس کے بارے میں حضور علیہ السلام نے یہ فرمایا:

ایسے کئی واقعات تاریخ اسلام میں ملتے ہیں کہ حضور علیہ السلام نے کسی کی بھلائی کا ذکر کر کے بعد والوں پہ مہربانی فرمائی ہو انہی میں سے ایک واقعہ حاتم طائی کی بیٹی کا ہے کہ حاتم طائی کی سخاوت کی وجہ سے اس کی بیٹی کو بلکہ اس کے پورے خاندان کو آزاد فرمادیا علامہ اقبال کا کتنا پیارا شعر ہے اس بارے میں:

پائے در زنجیر و ہم بے پردہ بود
گردن از شرم و حیا خم کردہ بود

حوالے

* نو مسلم بھی مؤلفہ قلوب میں سے ہیں (۳۱۴۳ ص ۴۴۴ حاشیہ نمبر ۱۰)

انی لا عطی رجالا حدیث عہدہم بکفر۔

* میدان بدر میں معاذ و معوذ کا جذبہ ابوجہل کے بارے میں کہا اندہ لیسب

رسول اللہ صلی اللہ علیہ وسلم سنا ہے گالیاں دیتا ہے وہ محبوب باری کو۔ (۳۱۴۱)

* اتنی سی بات پہ مجھے حضور علیہ السلام سے حیا آگئی۔ (۳۱۵۳) یہی تو

تقاضائے ایمان ہے۔

* مال ملنے کی اطلاع ملی تو صبح کی نماز کے وقت مسجد نبوی شریف بھر گئی۔

(۳۱۵۸)

* یزدجر کا دست راست ہرمزان مسلمان ہو گیا۔ (۳۱۵۹)

زمین اللہ اور اس کے رسول کی ہے ان الارض للہ ورسولہ (۳۱۶۸)

* حضور علیہ السلام پر جادو کا اثر (۳۱۷۵)

* غیبی خبر (۳۱۷۶)

* حج اکبر، حج کو اور حج اصغر عمرہ کو کہا گیا۔ (۳۱۷۷)

* غیب کی خبر (۳۱۸۰، ۸۷، ۳۱۸۶)

* بارہویں پارے کی منتخب احادیث کے حوالے تمام ہوئے)

* یمن والوں نے حضور صلی اللہ علیہ وسلم کی بشارت قبول کر لی اور بنو تمیم نے

مال کا تقاضا کیا اور کہا قد بشرتنا فاعطنا۔ بشارت تو آپ سنا چکے اب کچھ دیں بھی

اس پر آپ کا چہرہ متغیر ہو گیا۔ (۳۱۹۰-۹۱)

مَا كَانَ وَمَا يَكُونُ كَالْعِلْمِ:

حضرت سیدنا عمر فاروق رضی اللہ عنہ سے روایت ہے کہ حضور علیہ السلام نے

ایک بار ہم میں قیام فرما ہو کر ابتدائے آفرینش سے لے کر جنتوں کے جنت میں داخل

ہونے تک اور دوزخیوں کے دوزخ میں داخل ہونے تک سب کچھ بتا دیا۔

حَفِظَ ذَلِكَ مَنْ حَفِظَهُ وَنَسِيَهُ مَنْ نَسِيَهُ (۳۱۹۲)

جس نے یاد رکھا اس کو یاد رہا اور جس نے بھلا دیا وہ بھول گیا۔

شراحین حدیث نے اس حدیث کے تحت لکھا کہ ایک ہی مجلس میں اول سے آخر تک سب کچھ بیان کر دینا یہ حضور علیہ السلام کا عظیم معجزہ ہے۔

(فتح الباری ج ۶ ص ۲۹۱، عمدۃ القاری ج ۱۵، ارشاد الباری ج ۵ ص ۲۵۰، مرقاۃ شرح مشکوٰۃ)

اس مضمون کی احادیث دیگر کتب میں مندرجہ ذیل مقامات پر ملاحظہ ہوں۔

(مسند احمد ج ۵ ص ۳۸۵، مسلم ج ۲ ص ۳۹۰)

مسلم شریف میں صبح کی نماز سے لے کر غروب آفتاب تک منبر شریف پہ وعظ فرمانا اور اس میں ما کان وما ہو کائن کی خبر دینا بیان ہوا فاعلمنا احفظنا۔ ابوزید انصاری (راوی حدیث) فرماتے ہیں ہم میں سب سے بڑا عالم وہ ہے جس نے حضور علیہ السلام کا وعظ یاد رکھا۔ ترمذی ص ۴۳، بخاری کتاب الفتن اور کتاب القدر میں بھی یہ حدیث دیکھی جاسکتی ہے، طبرانی نے معجم کبیر میں، نعیم بن حماد (جو امام بخاری کے استاذ ہیں انہوں نے) کتاب الفتن میں اور ابو نعیم نے حلیۃ الاولیاء میں روایت لکھی ہے کہ آپ صلی اللہ علیہ وسلم نے فرمایا:

ان الله رفع لي الدنيا فانا انظر اليها والى ما هو كائن فيها الى

يوم القيامة كانا انظر الى كفى هذه.....

بے شک اللہ تعالیٰ نے ساری دنیا کو اٹھا کر میرے سامنے کر دیا پس میں ہر وقت ساری دنیا کو دیکھ رہا ہوں اور قیامت تک دیکھتا رہوں گا جیسے ہاتھ کی ہتھیلی۔ یاد رہے اس سے مراد مخلوق ہے ذات و صفات باری تعالیٰ کا علم اگرچہ حضور علیہ السلام کو عطا کیا گیا مگر وہ اس میں شامل نہیں کہ مخلوق نہیں۔ اسی طرح ممتنعات و محالات اور وہ ممکنات جو کبھی موجود ہوئیں نہ ہوں گی اگرچہ ان کا علم بھی وافر بلکہ اوپر آپ کو دیا گیا مگر وہ ما کان وما یکون کے دائرے میں نہیں ہیں، احوال بعد القیامہ کے بارے میں اختلاف ہے مگر صحیح یہی ہے کہ وہ اس میں داخل ہیں اور دلیل اس کی یہی حدیث ہے)

حوالے

* اللہ تعالیٰ کی اولاد ثابت کرنا اس کو گالی دینا ہے (۲۱۹۳)

* ان رحمتی غلبت علی غضبی (۲۱۹۴)

یہ اللہ تعالیٰ نے پہلے دن ہی اپنی کتاب میں لکھ دیا ہے جو عرش کے اوپر اس کے پاس ہے کہ میری رحمت میرے غضب پہ غالب ہے۔

* حرمت والے مہینے کون کون سے ہیں۔ (۲۱۹۶)

* سورج کا سجدہ کرنا اور بروز قیامت اس کا مغرب کی طرف سے طلوع ہونا۔

(نمبر ۲۱۹۹)

* حدیث معراج (۲۲۰۷)

* جب اللہ تعالیٰ کسی سے محبت فرماتا ہے آسمانوں میں اعلان کرواتا ہے پھر

زمین پہ اپنے محبوب بندے کی قبولیت اتارتا ہے۔ (۲۲۱۰)

* حضرت عائشہ صدیقہ رضی اللہ عنہا کو جبریل امین کا سلام (۲۲۱۷)

* جس گھر میں کتا اور تصویر ہو اس گھر میں فرشتے داخل نہیں ہوتے (۲۲۲۲)

* جبریل علیہ السلام کے چھ سو پر اور حضور علیہ السلام کا اس کو اصلی شکل میں

دیکھنا۔ نیز حضرت عائشہ رضی اللہ عنہا کا رویت باری تعالیٰ کے متعلق موقوف۔

(۲۲۲۲-۲۲۲)

* کپڑے پہ چھپی تصویر کا جواز (۲۲۶۶) (ہو سکتا ہے یہ ارشاد حرمت سے

پہلے کا ہو) (ابن حجر)

* سفر طائف، آمد جبریل، طائف والوں کو تباہ کرنے کی پیش کش اور حوصلہ

مصطفیٰ صلی اللہ علیہ وسلم (۲۲۳۱)

* خاوند کو ناراض کر کے رات گزارنے والی عورت پر ساری رات فرشتوں کی

لعنت حتیٰ تصبح۔ صبح تک (۲۲۳۷)

* حضرت آدم و عیسیٰ علیہما السلام کا حلیہ اور مدینہ کی دجال سے حفاظت بذریعہ ملائکہ (۳۲۳۹)

* جنت میں اکثریت فقراء کی اور دوزخ میں عورتوں کی (۳۲۴۱)

* حضرت عمر کا جنت میں محل (۳۲۴۲)

* جنتی خیمے کا حدود اربعہ (۳۲۴۳)

* دوزخ کی آگ دنیا کی آگ سے ستر حصے زیادہ تیز (۳۲۴۵)

* حضرت سعد بن معاذ کا جنتی رومال (۳۲۴۹)

* جنتی درخت کا سایہ (۳۲۵۳)

* بے عمل عالم کی دوزخ میں سزا (۳۲۶۷)

* بچوں کو شام کے وقت گھر سے نہ نکلنے دو۔ فان الشیطن تنتشر۔ اس وقت شیطان پھیلے ہوئے ہوتے ہیں (۳۲۸۰)

* غصے کو ختم کرنے کے لیے تعوذ پڑھو (۳۲۸۲)

* جماع کے وقت کی دعا اور اس کا فائدہ۔ (۳۲۸۳)

* جمائی کے وقت ”ہا“ کی آواز نکالنے سے شیطان ہنستا ہے۔ (۳۲۸۹)

* کلمہء توحید کی فضیلت (۳۲۹۳)

* حضرت عمر نے عورتوں کو فرمایا مجھ سے ڈرتی ہو اور حضور علیہ السلام سے نہیں

ڈرتی ہو۔ (۳۲۹۴)

* شیطان ناک (خیشوم) میں رات گزارتا ہے۔ (۳۲۹۵)

* گدھا شیطان کو دیکھ کر آواز نکالتا ہے اور مرغ فرشتے کو دیکھ کر۔ (۳۳۰۲)

* چوہا بنی اسرائیل کی مسخ شدہ قوم ہے کیونکہ اونٹ کا دودھ نہیں پیتا۔ (۳۳۰۵)

* مشروب میں مکھی گر جائے تو اس کو غوطہ دو۔ (۳۳۲۰)

* آدم علیہ السلام کا قد انور ساٹھ ہاتھ تھا۔ (۳۳۲۶)

* یہودیوں کے تین سوالوں کا جواب۔ (۳۳۲۹)

* عورت پلی سے پیدا کی گئی۔ (۳۳۳۱)

* فان المرأة خلقت من ضلع

* الارواح جنود مجنودة (۳۳۳۲)

* حدیث شفاعت (۳۳۴۰)

* جنت میں حضور علیہ السلام کی اُمت کا دیگر امتوں سے تناسب کا شعرة

السوداء: فی جلد ثور ابیض (۳۳۴۸)

* ستاروں کو پیدا کرنے کے تین مقصد۔ (ترجمہ: الباب ۳ من کتاب ۴، الخلق)

* ذوالخویصرہ والی حدیث یعنی علامات الخوارج یقرؤن القرآن لا

یجاوز حناجرهم۔ (نمبر ۳۳۴۲/۳۶۰۶)

* یاجوج ماجوج۔ اصیحابی اصیحابی (یا اصحابی اصحابی) سے مراد مرتدین

ہیں۔ (۳۳۴۹)

حضرت ابراہیم علیہ السلام کے تین "کذبات" (۳۳۵۸)

حضرت ابراہیم علیہ السلام اور آزرانی حرمت الجنة علی الکافرین۔ آپ

نے اپنا ختنہ خود کیا عمر اسی سال بذریعہ قدوم بسلوہ۔ (۳۳۵۱-۳۳۵۰)

* گرگٹ نے ابراہیم علیہ السلام پر (آگ بھڑکانے کے لئے) پھونک

مارے۔ (۳۳۵۹)

* حضرت ابراہیم و اسماعیل علیہما السلام کے بارے میں طویل حدیث۔

(۳۳۶۴)

* سب سے پہلی مسجد المسجد الحرام پھر مسجد اقصیٰ (۳۳۶۶)

حضور علیہ السلام پر درود و سلام کیسے پڑھا جائے:

حضرت عبداللہ بن عیسیٰ فرماتے ہیں: انہوں نے اپنے دادا عبدالرحمن بن ابی لیلیٰ

انصاری سے سنا کہ ان کی ملاقات حضرت کعب بن عجرہ انصاری (صحابی) سے ہوئی تو حضرت کعب نے فرمایا کیا میں تمہیں ایسا تحفہ نہ دوں جو ہمیں حضور علیہ السلام نے عطا فرمایا ہے (ای سمعتها من رسول اللہ صلی اللہ علیہ وسلم) عبدالرحمن کہتے ہیں میں نے عرض کیا ضرور دیجیے۔ فرمایا: ہم نے حضور صلی اللہ علیہ وسلم کی خدمت میں عرض کیا کیف الصلوۃ علیکم اهل البيت فان اللہ قد علمنا کیف نسلم علیک حضور! آپ کے اہل بیت پر درود کیسے پڑھنا ہے کیونکہ سلام پڑھنے کا طریقہ تو ہمیں اللہ تعالیٰ نے بتا دیا ہے تو حضور علیہ السلام نے درود ابراہیمی تعلیم فرمایا۔

معلوم ہوا درود ابراہیمی صرف درود ہے اس میں سلام نہیں اور اگر قرآن مجید کی آیت صلوا علیہ وسلموا تسلیما۔ پر عمل کرنا ہو تو فقط درود ابراہیمی سے عمل نہ ہوگا بلکہ کوئی ایسے الفاظ ادا کرنے ہوں گے جن میں درود بھی ہو اور سلام بھی ہو۔ لیجیے ایسے الفاظ کا تحفہ پرانی تبلیغی جماعت کی طرف سے آپ کو پیش کیا جا رہا ہے اور وہ بھی تبلیغی نصاب سے جس تحفہ کو چھپانے کے لئے نئی تبلیغی جماعت والوں نے فضائل درود کا حصہ الگ کر کے اس تبلیغی نصاب کو فضائل اعمال کے نام سے چھپایا یعنی پرانا تبلیغی نصاب کچھ ٹھپا لیا اور کچھ چھپا دیا تاہم ان کی مرضی ہے نصاب بدلتے ہی رہتے ہیں

۔ دنیائے اپنے آپ کو بدلا گھڑی گھڑی

اک اہل عشق ہیں جہاں تھے وہیں رہے

کیونکہ نصاب بندوں کے بنائے ہوئے ہوتے ہیں۔ اور بندے جب خود ہمیشہ نہیں رہیں گے تو ان کا نصاب کیوں ہمیشہ رہے گا اور میرے آقا پر درود و سلام تو ہمیشہ ہی پڑھا جاتا رہے گا جب مخلوق نہیں ہوگی تو خالق تو ہوگا ان اللہ و ملائکہ یصلون علی النبی

نئی تبلیغی جماعت کے لیے ایک پرانا تحفہ

نئی تبلیغی جماعت والے یہ بات بھول نہ جائیں کہ تاڑنے والے بھی قیامت

کی نظر رکھتے ہیں۔

چنانچہ مولانا زکریا سہارنپوری نے تبلیغی نصاب کے ص ۲۰۷ پر لکھا ”اس لئے بندہ کے خیال میں اگر ہر جگہ درود و سلام کو جمع کیا جائے تو زیادہ بہتر ہے یعنی بجائے السلام علیک یا رسول اللہ۔ السلام علیک یا نبی اللہ وغیرہ کے (یوں پڑھا جائے)۔

الصلوة والسلام علیک یا رسول اللہ

الصلوة والسلام علیک یا نبی اللہ

اسی طرح اخیر تک السلام کے ساتھ الصلوٰۃ کا لفظ بھی پڑھا دے تو زیادہ اچھا

ہے۔

معلوم ہوا! موجودہ تبلیغی جماعت اپنے بڑوں کا مسلک بھی چھوڑ چکی ہے ورنہ صلوٰۃ و سلام نہ پڑھتے کم از کم اس کتاب میں رہنے تو دیتے۔ ارے اپنے آقا کی بارگاہ میں سلام نیاز پیش کرنے سے تمہاری جان نکلتی ہے ذرا امام اہل محبت کی دلیلیں پڑھ لیں (اور اپنے بڑوں کو قبروں میں نہ تڑپائیں) وہ تمہیں بتائیں کہ حضور صلی اللہ علیہ وسلم کی بارگاہ میں کون کون سلام عرض کر رہا ہے۔ اعلیٰ حضرت فرماتے ہیں

ان پر درود جن کو حجر تک کریں سلام	ان پر سلام جن کو تختیت شجر کی ہے
ان پر درود جن کو کس بیکساں کہیں	ان پر سلام جن کو خبر بے خبر کی ہے
جن و بشر سلام کو حاضر ہیں السلام	یہ بارگاہ مالک جن و بشر کی ہے
شمس و قمر سلام کو حاضر ہیں السلام	خوبی انہیں کی جوت سے شمس و قمر کی ہے
سب بحر و بر سلام کو حاضر ہیں السلام	تملیک انہیں کے نام تو ہر بحر و بر کی ہے
سنگ و شجر سلام کو حاضر ہیں السلام	کلمے سے تر زبان درخت و حجر کی ہے
عرض و اثر سلام کو حاضر ہیں السلام	مجاہد بارگاہ دعا و اثر کی ہے
شوریدہ سر سلام کو حاضر ہیں السلام	راحت انہیں کے قدموں میں شوریدہ مر کی ہے
خستہ جگر سلام کو حاضر ہیں السلام	مرہم یہیں کی خاک تو خستہ جگر کی ہے

سب خشک و تر سلام کو حاضر ہیں السلام یہ جلوہ گاہ مالک ہر خشک و تر کی ہے
سب کرو فر سلام کو حاضر ہیں السلام ٹوپی یہیں تو خاک پہ کرو فر کی ہے
اہل نظر سلام کو حاضر ہیں السلام یہ گرد ہی تو سرمہ سب اہل نظر کی ہے
آ کچھ سنا دے عشق کے بولوں میں اے رضا
مشتاق طبع لذت سوز جگر کی ہے

یہ ہیں ہمارے مجدد جو بات بات پہ عظمت مصطفیٰ اور عشق محبوب خدا کی بات
کرتے ہوئے نظر آتے ہیں۔ (صلی اللہ علیہ وسلم - رحمۃ اللہ تعالیٰ علیہ)
کیا یہ بھی مجدد ہیں؟

دوسری طرف ایک ایسے ”مجدد“ بھی دیکھتے جائیے کہ جن کے ہزاروں کی تعداد
میں خطبات چھپتے ہیں۔ لیکن عظمت مصطفیٰ صلی اللہ علیہ وسلم کا موضوع ان کے نصیب
میں نہیں ہے۔ چنانچہ ان کے حالات کو جمع کرنے والے ان کے خلیفہ خواجہ عزیز الحسن
لکھتے ہیں ”دارالعلوم دیوبند کے ایک بڑے جلسہ دستار بندی میں بعض حضرات اکابر
نے ارشاد فرمایا کہ اپنی جماعت کی مصلحت کے لیے حضور سرور عالم صلی اللہ علیہ وسلم کے
فضائل بیان کیے جائیں تاکہ اپنے مجمع پر جو وہابیت کا شبہ ہے وہ دور ہو اور موقع بھی اچھا
ہے کیونکہ اس وقت مختلف طبقات کے لوگ موجود ہیں؟ حضرت والا (مجدد صاحب
اشرف علی تھانوی) نے باادب عرض کیا: اس کے لیے روایات کی ضرورت ہے اور وہ
روایات مجھ کو متحضر نہیں۔

(اشرف السوانح حصہ اول ص ۶۷ خانقاہ امدادیہ تھانہ بھون ضلع مظفر نگر)

کاش اس موقع پر اہل سنت کے کسی مدرسہ کا سال اول کا طالب علم ہی ہوتا تو
عظمت مصطفیٰ صلی اللہ علیہ وسلم پہ گھنٹوں تقریر کر کے ان حضرات کو بتا دیتا کہ
شاہ بطحا کی مدح سرائی اہل سنت کے حصے میں آئی
بگڑی آقا نے سب کی بنائی اپنی قسمت جگائے ہوئے ہیں

حوالے

* کلمات تعوذ جو حضرت ابراہیم علیہ السلام حضرت اسحاق و اسماعیل علیہما السلام کے لئے پڑھا کرتے اور حضور علیہ السلام حسن و حسین رضی اللہ عنہما کے لئے پڑھتے۔ (۳۲۷۱)

* نحن احق بالشك من ابراهيم ... حضرت ابراہیم حضرت لوط اور حضرت یوسف علیہ السلام کی تعریف کرتے ہوئے حضور علیہ السلام نے کس قدر عاجزی کا مظاہرہ فرمایا۔ (۳۲۷۲)

* من اکرم الناس؟ (۳۲۷۳)

لوگوں میں سب سے زیادہ عزت والا کون ہے؟

* حضرت موسیٰ اور خضر علیہما السلام کا واقعہ (۳۲۷۴)

* خضر نامہ کی وجہ تسمیہ۔ (۳۲۷۵)

* یہودیوں نے حِطَّة کی بجائے کہا حَبَّة فِی شَعْرَةٍ (۳۲۷۶)

* ایک نبی کو دوسرے پر کس طرح کی فضیلت نہ دی جائے۔

(۳۲۷۸، حاشیہ ۴، ص ۳۸۴ و حاشیہ ۲، ص ۵۰۷)

* آدم علیہ السلام موسیٰ علیہ السلام پر غالب آ گئے۔

فَحَجَّ آدَمُ مُوسَى (۳۲۷۹)

* قول امام شافعی ما اعطی اللہ نبیا ما اعطی محمدا صلی اللہ

علیہ وسلم۔ اللہ تعالیٰ نے جو کچھ ہمارے حضور پاک کو عطا فرمایا کسی اور نبی کو نہ دیا، اسی میں زبور کو قرآن فرمایا گیا۔ مزید یہ کہ داؤد علیہ السلام سواری پر زمین گرنے کے دوران پوری زبور پڑھ لیتے تھے۔ (۳۲۸۰)

* حضرت داؤد و سلیمان علیہما السلام کا ایک بچے کے بارے میں فیصلہ۔ (۳۲۸۱)

* بنی اسرائیل کے انبیاء کرام علیہم السلام سیاست فرماتے:

كانت بنو اسرائيل تسوسهم الانبياء (۳۳۵۵)

* تم ضرور یہود و نصاریٰ کی مکمل پیروی کرو گے۔ (۳۳۵۶)

* بَلِّغُوا عَنِّي وَلَوْ آيَةً وَحَدِّثُوا عَنْ بَنِي إِسْرَائِيلَ وَلَا حَرَجَ

وَمَنْ كَذَبَ عَلَىٰ مُتَعَمِّدًا..... (۳۳۶۱)

* کوڑھی، اندھے اور گنچے کا واقعہ (۳۳۶۳)

* حدیث غار (۳۳۶۵)

(تیرہویں جزء کی منتخب احادیث تمام ہوئیں)

* تین بچے پنگوڑھے میں بول پڑے۔ (۳۳۶۶)

یا اهل المدينة این علماء کم اے مدینہ والو! تمہارے علماء کہاں گئے (جو تمہیں بتائیں کہ عورتوں کا فیشن تباہی کا پیش خیمہ ہے) (۳۳۶۸)

* حضرت عمر رضی اللہ عنہ محدث ہیں (۳۳۶۹)

* سوافراد کا قاتل بخشا گیا (۳۳۷۰)

* ایمانداری کا اعلیٰ نمونہ۔ (۳۳۷۲)

* جب میں مرجاؤں مجھے جلا دینا، خوف خدا کی وجہ سے بخشا جانے والا۔

(۳۳۷۸)

* إِذَا لَمْ تَسْجَحْ فَأَصْنَعْ مَا شِئْتَ (جب حیا نہ رہے تو جو چاہے کر) (۳۳۸۲)

* متکبر قیامت تک زمین میں دھنسا جا رہا ہے۔ (۳۳۸۵)

* شَرَّ النَّاسِ ذَا الْوَجْهَيْنِ (منافق) (۳۳۹۳)

* إِلَّا الْمَوَدَّةَ فِي الْقُرْبَىٰ سے مراد حضور علیہ السلام کے قرابت دار ہیں۔

(۳۳۹۷)

* غیر اب کی طرف اپنے آپ کو منسوب کرنے کا گناہ۔ (۳۵۰۹-۳۵۰۸)

* نام کی تاثیر غفار غفر اللہ له واسلم سالها اللہ و عصية

عصت اللہ ورسولہ (۳۵۱۳)

* حبشیوں کو مسجد میں کھیلنے کی اجازت دے دی گئی۔ (۳۵۲۰)

* حضرت عائشہ رضی اللہ عنہا نے حضرت حسان بن ثابت رضی اللہ عنہ کے

بارے میں نازیبا الفاظ بولنے سے روک دیا کہ وہ حضور علیہ السلام کے شاخوں تھے

(اگرچہ انہوں نے واقعہ افک میں حصہ لیا) (۳۵۲۱)

میں تو محمد ہوں (صلی اللہ علیہ وسلم):

کفار و مشرکین مکہ جب نبی اکرم (صلی اللہ علیہ وسلم) کی توہین کرنا چاہتے تو حضور علیہ السلام کا اسم گرامی محمد (صلی اللہ علیہ وسلم) نہ بولتے تھے کیونکہ کسی کو محمد (صلی اللہ علیہ وسلم) بھی کہا جائے جس کا معنی ہے بہت تعریف کیا گیا اور پھر اس کی توہین بھی کی جائے تو یہ اپنے آپ کو جھٹلانے والی بات ہوئی چنانچہ وہ محمد کی بجائے مذمم بول کر اپنے دل کی بھڑاس نکال لیتے تھے اس پر نبی کریم نے ارشاد فرمایا:

أَلَا تَعَجَّبُونَ كَيْفَ يَصْرَفُ اللَّهُ عَنِّي شَتْمَ قُرَيْشٍ وَلَعْنَهُمْ يَشْتَبُونَ مُذَمَّمًا وَيَلْعَنُونَ مُذَمَّمًا وَأَنَا مُحَمَّدٌ (صَلَّى اللَّهُ عَلَيْهِ وَسَلَّمَ) (۳۵۲۲)

کیا تم اس پر تعجب نہیں کرتے کہ اللہ تعالیٰ قریش کی گالی اور لعنت کو مجھ سے کیسے پھیرتا ہے وہ مذمم کو گالی دیتے ہیں اور مذمم پر لعنت کرتے ہیں جبکہ میں تو محمد ہوں۔ (صلی اللہ علیہ وسلم)

اے میرے آقا! جب آپ محمد (صلی اللہ علیہ وسلم) ہیں کہ خدا بھی آپ کی تعریف فرماتا ہے اور ساری خدائی بھی تو پھر میں گناہ گار کیوں نہ آپ کا امتی ہونے پہ وجد میں آ کر کہوں:

بریں نازم کہ ہستم امت تو گناہ گارم و لیکن خوش نصیب

نبی کریم صلی اللہ علیہ وسلم کے عام فضائل کی تو حد ہی نہیں آپ سے سوائے منان و امتیاز ہی اس قدر ہیں کہ مخلوق ان کو شمار نہیں کر سکتی جو کوئی بھی بیان کرتا ہے صرف

حصول برکت کے لئے سمندر سے ایک قطرہ اور ریگستان سے ایک ذرہ کی مثل ہی بیان کر سکتا ہے:

لا یسکن الثناء کہا کان حقہ بعد از خدا بزرگ توئی قصہ مختصر
یہ بات ذہن سے کبھی نہیں نکلتی چاہیے کہ حضور صلی اللہ علیہ وسلم ساری مخلوق
(انبیاء کرام، رسل عظام، عرش معلیٰ، کعبہ معظمہ، کتاب لفظی) سے افضل ہیں۔ دیکھو
حضور علیہ السلام نے مکہ معظمہ چھوڑا وہاں سے ہجرت فرمائی تو مسلمانوں کا وہاں رہنا
حرام کر دیا گیا (ان الذین توفهم البلائکة ظالمی انفسهم قالوا فیم کنتم
قالوا کنا مستضعفین فی الارض قالوا الم تکن ارض اللہ واسعة
فتهاجرا فیها فاولئک ما واهم جہنم وساءت مصیراً۔ (النساء: ۹۷) دیکھئے اس
آیت کا شان نزول حالانکہ کعبہ وہیں پر موجود تھا اور جب مکہ فتح ہو گیا تو تا قیامت
وہاں رہنے کی اجازت مل گئی بلکہ رہنا ثواب ہو گیا کیونکہ اب حضور صلی اللہ علیہ وسلم
وہاں آ جاسکتے ہیں۔

دھر میں سب سے تو بڑا تجھ سے بڑی خدا کی ذات
قائم ہے تیری ذات سے سارا نظام کائنات

حوالے

* وفات کے وقت حضور صلی اللہ علیہ وسلم کی عمر مبارک تریسٹھ برس
تھی۔ (۲۵۳۶)

* امام حسن کی حضور علیہ السلام کے ساتھ مشابہت۔ (۲۵۳۲)

* ابتداء میں حضور صلی اللہ علیہ وسلم بالوں کو سیدھا چھوڑتے تھے بعد میں

مانگ نکالتے رہے۔ (۲۵۵۹)

* حضور علیہ السلام نے کبھی کسی سے ذاتی انتقام نہ لیا۔ (۲۵۶۰)

* حضور علیہ السلام کھانے کو عیب نہیں لگاتے تھے۔ (۲۵۶۲)

* آپ کلام فرماتے تو آپ کے الفاظ کو کوئی گننے والا ہوتا تو آسانی سے گن سکتا۔ (۳۵۶۷)

* دو تین افراد کا کھانا ستر، اسی افراد نے پیٹ بھر کے کھالیا۔ (۳۵۷۸)
* صحابہ کرام رضی اللہ عنہم کھانا کھاتے وقت کھانے سے تسبیح کی آواز سنتے تھے۔ (۳۵۶۹)

* خيارهم في الجاهلية خيارهم في الاسلام۔
(جو جاہلیت میں اچھے تھے وہ اسلام میں بھی اچھے ہیں) (۳۵۸۸)
* عدی بن حاتم کو حضور علیہ السلام نے غیب کی تین باتیں بتائیں جو پوری ہوئیں۔ (۳۵۹۵)

تو دوزخی نہیں ہے:

سورة الحجرات کی آیت جس میں اہل ایمان کو حضور علیہ السلام سے آواز اونچی کرنے سے منع کیا گیا کا جب نزول ہوا تو حضرت ثابت بن قیس (جن کی آواز طبعا اونچی تھی) گھر میں بیٹھ گئے۔ حضور علیہ السلام نے ان کے بارے میں پوچھا تو ایک شخص نے عرض کیا۔ میں اس کا حال معلوم کر کے آپ کو بتاؤں گا چنانچہ جب وہ حضرت ثابت کے پاس گیا فوجہ جالساً فی بیتہ منکساراً سدہ تو ان کو اس حال میں پایا کہ وہ اپنے گھر میں سر جھکا کر بیٹھے ہوئے تھے اس شخص نے پوچھا: آپ کا کیا حال ہے؟ (حضور صلی اللہ علیہ وسلم پوچھ رہے تھے) حضرت ثابت نے کہا: بہت برا حال ہے کیونکہ میں نے کئی بار حضور صلی اللہ علیہ وسلم کی بارگاہ میں آپ کی آواز سے اپنی آواز کو اونچا کیا ہے لہذا میرے عمل ضائع ہو گئے اور میں دوزخی ہو گیا چنانچہ اس شخص نے ساری بات حضور صلی اللہ علیہ وسلم کی خدمت میں عرض کر دی تو حضور صلی اللہ علیہ وسلم نے ان کو یہ عظیم خوشخبری سنانے کے لئے دوبارہ حضرت ثابت کے پاس بھیجا کہ جا کر اس کو کہہ دے۔

إِنَّكَ لَسْتَ مِنْ أَهْلِ النَّارِ وَلَكِنْ مِنْ أَهْلِ الْجَنَّةِ.
تو دوزخی نہیں بلکہ تو تو جنتی ہے۔ (۳۶۱۳)

حوالے

* صحابی رضی اللہ عنہ کے قرآن پڑھنے پر سیکہ نازل ہوئی۔ (۳۶۱۳)

* حضور علیہ السلام کے گستاخ کو مرنے کے بعد زمین نے بھی قبول نہ کیا۔

(۳۶۱۴)

* حضور کو نہ صرف اپنے وصال کا بلکہ حضرت فاطمہ رضی اللہ عنہا کی وفات کا بھی علم تھا۔ (۳۶۲۳)

* سیدۃ نساء اهل الجنة (اونساء المومنین)

* صحابی رسول صلی اللہ علیہ وسلم نے ابو جہل کی کعبہ پر اجارہ داری تسلیم نہ کی۔

امیہ بن خلف کو پتہ چلا کہ حضور علیہ السلام نے میری موت کی خبر دی ہے تو بدر کے دن
ڈر کے مارے گھر سے نہیں نکلتا تھا کہ جو محمد صلی اللہ علیہ وسلم نے کہا ہے وہ ہو کر رہے گا
چنانچہ ابو جہل اس کو زبردستی نکال کر لے گیا اور وہی ہوا جو حضور علیہ السلام نے فرمایا
تھا۔ (۳۶۳۲)

* جبریل علیہ السلام کا حضرت وحیہ کلبی رضی اللہ عنہ کی شکل میں حاضر ہوتا۔

(۳۶۳۳)

* کافروں کے مطالبہ پر حضور علیہ السلام نے چاند شق کر دیا اور فرمایا گواہ ہو

جاؤ۔ (۳۸۷۱۴۳۸۱۸، ۳۶۳۸۵۳۶۳۶)

* اوریہ واقعات کو ہوا (حاشیہ ص ۵۱۳)

* حضور صلی اللہ علیہ وسلم کی دعا سے حضرت عروہ مثنیٰ کا سود بھی کرتے تو نفع ہی

(۳۶۰۰)

* قرآن پا سن جانتے آیت فمن یعمل مثقال ذرة خیرا یرہ۔ (۳۶۳۶)

* اُنْبُتْ اُحَدًا قَاتِنًا عَلَيْكَ نَبِيٌّ وَصِدِّيقٌ وَ شَهِيدَانِ۔ (اے احد رک جا

تیرے اوپر ایک اللہ کا نبی ایک صدیق اور دو شہید ہیں) (۳۶۵۷)

* حضور علیہ السلام نے ایک عورت سے فرمایا: اگر تو مجھے نہ پائے تو ابوبکر کے

پاس آ جانا۔ (۳۶۵۹)

* حضرت علی المرتضیٰ کرم اللہ وجہہ نے ابوبکر و عمر رضی اللہ عنہما کی تعریف

فرمائی۔

(۳۶۷۲)

* عقبہ بن ابی معیط نے نماز کی حالت میں حضور علیہ السلام کے گلے میں کپڑا

ڈال کر دبایا۔ (۳۶۷۸)

جو جس کے ساتھ محبت کرے گا قیامت کو اسی کے ساتھ ہوگا:

حضرت سیدنا انس رضی اللہ عنہ سے روایت ہے کہ ایک شخص نے حضور علیہ السلام سے قیامت کے بارے میں پوچھا کہ قیامت کب آئے گی تو آپ نے فرمایا: تو نے قیامت کے لئے کیا تیاری کر رکھی ہے؟ اس نے عرض کیا اور تو کچھ تیاری نہیں صرف یہ ہے کہ میں اللہ تعالیٰ اور اس کے رسول کریم صلی اللہ علیہ وسلم سے محبت ضرور رکھتا ہوں اس پر حضور علیہ السلام نے ارشاد فرمایا: اَنْتَ مَعَ مَنْ اَحْبَبْتَ (قیامت کو) تو اسی کے ساتھ ہوگا جس کے ساتھ (دنیا میں) تو نے محبت کی۔ (حدیث نمبر ۱۵۳۷ میں یہ ہے کہ اس نے عرض کیا: مَا اَعْدَدْتُ لَهَا كَبِيرَ صِيَامٍ وَلَا صَلَوةَ وَلَا صَدَقَةَ میں نے کوئی زیادہ روزے نمازیں اور صدقات نہیں کئے۔) ولکنی احب اللہ ورسولہ۔ لیکن اللہ تعالیٰ اور اس کے رسول صلی اللہ علیہ وسلم سے محبت ضرور کرتا ہوں) حضرت انس رضی اللہ عنہ فرماتے ہیں: حضور علیہ السلام کا یہ فرمان (انت مع من احببت) سن کر ہمیں اتنی خوشی ہوئی کہ اور کسی چیز پر کبھی نہ ہوئی کیونکہ (انی احب اسبی صلی اللہ علیہ وسلم و ابابکر و عمر و ارجوا ان اکون معهم بحبی ایاہم وان لم

اعمل بمثل اعمالهم۔ (میں نبی اکرم صلی اللہ علیہ وسلم سے اور ابو بکر و عمر رضی اللہ عنہما سے محبت کرتا ہوں اگرچہ میرے اعمال ان جیسے نہیں ہیں) (۳۶۸۸)

حوالے

* ایک مصری نے حضرت عثمان غنی رضی اللہ عنہ کے بارے میں تین اعتراض کئے اور حضرت عبداللہ ابن عمر رضی اللہ عنہما نے اس کو منہ توڑ جواب دیئے۔ (۳۶۹۹)

* حضرت عمر فاروق رضی اللہ عنہ کی شہادت کا مفصل واقعہ حدیث (۳۷۰۰) میں دیکھئے۔

* حضرت ابو ہریرہ رضی اللہ عنہ کی غربت اور حضرت جعفر بن ابی طالب رضی اللہ عنہ کی سخاوت۔ (۳۷۰۸)

* سنۃ الرعاف یعنی نکیر کا سال۔ (۳۷۱۷)

* حضرت زبیر رضی اللہ عنہ کو حضور علیہ السلام نے فرمایا:

فداک ابی و امی (۳۷۲۰)

* یہی الفاظ حضرت سعد رضی اللہ عنہ کے لئے غزوہ احد میں فرمائے (میرے

ماں باپ تیرے اوپر قربان) (۳۷۲۵)

* صحابہ کرام رضی اللہ عنہم نے درختوں کے پتے کھا کر جہاد کیا۔ (۳۷۲۸)

* حضرت اسامہ بن زید رضی اللہ عنہما کو امام حسن رضی اللہ عنہ کے ساتھ ملا کر

حضور علیہ السلام نے دعا کی: اَللّٰهُمَّ اِنِّیْ اُحِبُّهُمَا فَاُحِبُّهُمَا۔ اے اللہ میں ان دونوں

سے محبت کرتا ہوں تو بھی ان سے محبت فرما۔ (۳۷۳۷)

* حضرت اسامہ رضی اللہ عنہ کے بیٹے محمد (علیہ الرحمۃ) کے بارے میں

حضرت ابن عمر رضی اللہ عنہما نے فرمایا: لوداہ رسول اللہ صلی اللہ علیہ وسلم

لاحبہ اگر اس کو حضور صلی اللہ علیہ وسلم دیکھتے تو (اس کے باپ دادا اسامہ و زید رضی

اللہ عنہما کی طرح) اس سے بھی محبت فرماتے۔ (۳۷۳۴)

* اسی روایت میں ہے کہ حضرت محمد بن اسامہ رضی اللہ عنہ کا نام سن کر فطاطا ابن عمرو نقر بیدیدہ فی الارض حضرت ابن عمر رضی اللہ عنہما نے سر جھکا دیا اور ہاتھوں سے زمین کو ٹھونکا۔

* حضرت ابن عمر رضی اللہ عنہما نے فرمایا عراق والے احرام کی حالت میں مچھر مارنے کا مسئلہ تو پوچھتے ہیں لیکن ابن بنت رسول صلی اللہ علیہ وسلم (امام حسین رضی اللہ عنہ) کو قتل کرتے ہوئے ان کو مسئلہ یاد نہ آیا۔ (۳۷۵۳)

* حضرت امام حسن رضی اللہ عنہ سے کا خضاب لگایا کرتے تھے۔ (۳۷۴۸)
* کیا اس سے بال سیاہ ہوتے تھے تفصیل حاشیہ (۵۳۰ و ۵۵۸ متن میں ملاحظہ فرمائیں)

* حضرت عمر رضی اللہ عنہ نے فرمایا ابوبکر سیدنا واعتق سیدنا یعنی بلالا۔ (ابوبکر ہمارا سردار ہے جس نے ہمارے سردار بلال کو خرید کر آزاد کیا) (۳۷۵۴)
* معاویہ (رضی اللہ عنہ) کو کچھ نہ کہو کیونکہ انہوں نے حضور صلی اللہ علیہ وسلم کی صحبت پائی ہے۔ ابن عباس رضی اللہ عنہما (۳۷۶۳)

* فقیہ کی غلطی نہ پکڑی جائے۔ ابن عباس رضی اللہ عنہما کے فرمان سے استنباط (۳۷۶۵)

(پارہ نمبر ۱۳ کی منتخب احادیث کے حوالے مکمل ہوتے ہیں)

ایثار ہو تو ایسا ہو:

حضرت ابو ہریرہ رضی اللہ عنہ سے روایت ہے کہ ایک شخص حضور صلی اللہ علیہ وسلم کی بارگاہ میں حاضر ہوا (جس کو کھانا کھانے کی حاجت تھی) حضور علیہ السلام نے اپنے تمام گھروں سے پتہ کرایا (کہ کچھ کھانے کو ہے) فقلن ما معنا الا الماء تمام ازواج مطہرات نے عرض کیا: ہمارے پاس پانی کے علاوہ اور کچھ نہیں۔ پھر آپ صلی اللہ علیہ وسلم نے حاضرین سے فرمایا کون ہے جو اس کی مہمانی کرے؟ انصار میں سے

ایک صاحب (ابو طلحہ یا ثابت بن قیس بن شماس یا عبداللہ بن رواحہ رضی اللہ عنہم) کھڑے ہوئے اور عرض کیا: میں یہ کام کروں گا چنانچہ اس کو اپنے گھر لے گئے اور اپنی بیوی سے فرمایا: اکرمی ضیف رسول اللہ صلی اللہ علیہ وسلم حضور علیہ السلام کے مہمان کی خوب خدمت کر۔ بیوی نے عرض کیا ما عندنا الا قوت صبیان۔ ہمارے پاس تو بچوں کے کھانے کے سوا اور کچھ نہیں (مہمان کی خاطر داری کس چیز سے کریں گے؟) فرمایا:

هَيْتِي طَعَامِكَ وَأَصْبِحِي سِرَاجَكَ وَتَوَمِّي صَبِيَانِكَ إِذَا أَرَادُوا عَشَاءً۔
 کھانا تیار کر، چراغ جلا اور جب رات کو بچے کھانا مانگیں تو کسی طرح ان کو سلا دینا۔
 چنانچہ وفا شعار بیوی نے ایسا ہی کیا۔ کھانا تیار ہو گیا، چراغ روشن ہو گیا، بچوں کو اس نے سلا دیا (فَهَيْتِ طَعَامَهَا وَأَصْبَحْتِ سِرَاجَهَا وَتَوَمْتِ صَبِيَانَهَا) پھر انھی چراغ کی طرف یہ تاثر دیتے ہوئے کہ گویا چراغ کو ٹھیک کرنے لگی ہے اور چراغ کو بجھا دیا، دسترخوان بچھا دیا، کھانا لگا دیا اور مہمان کے ساتھ اندھیرے میں بیٹھ کر (منہ سے کھانا کھانے کی آواز نکالتے رہے) تاکہ مہمان سمجھے کہ گھر والے میرے ساتھ کھانا کھا رہے ہیں (کیونکہ مہمان کے بغیر کھانا کھانا اہل عرب کی روایت کے خلاف تھا) پس اس طرح گھر والوں نے مہمان کا پیٹ تو بھر دیا او خود بچوں سمیت خالی پیٹ رات گزار لی اور جب صبح حضور صلی اللہ علیہ وسلم کی بارگاہ میں حاضر ہوئے تو آپ نے فرمایا: ضَحِكَ اللَّهُ اللَّيْلَةَ أَوْ عَجَبَ مِنْ فَعَالِكُمَا۔ اللہ تعالیٰ تمہاری رات کی کارروائی پر ہنسا یا فرمایا اللہ تعالیٰ نے تمہارے اس ایثار پر تعجب فرمایا (جیسا اس کے شایان شان ہے) اور اللہ تعالیٰ نے یہ آیت نازل فرمائی: وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ وَمَنْ يُوقِ شَحْنُ نَفْسِهِ فَاُولَٰئِكَ هُمُ الْمُفْلِحُونَ (الحشر: ۹) اور وہ دوسروں کو اپنے آپ پر ترجیح دیتے ہیں اگرچہ خود فاقے سے ہوں اور جو بچا لیا گیا اپنی ذات کے بخل سے پس وہی کامیاب ہیں۔ (۳۷۹۸)

کیا عقل نے سمجھا ہے کیا عشق نے جانا ہے
ان خاک نشینوں کی ٹھوکر میں زمانہ ہے

صحابہ کرام رضی اللہ عنہم حضور صلی اللہ علیہ وسلم کی مجلسیں یاد کر کے رویا کرتے:

حضرت انس بن مالک رضی اللہ عنہ فرماتے ہیں: حضرت ابوبکر صدیق رضی اللہ عنہ اور حضرت عباس رضی اللہ عنہ انصار کی ایک مجلس کے پاس سے گزرے اور کیا دیکھتے ہیں کہ وَهُمْ يَبْكُونَ وہ سارے مل کر رو رہے ہیں انہوں نے پوچھا: مَا يَبْكِيكُمْ۔ کیوں رو رہے ہو؟ تو انصار نے جواباً کہا: ذَكَرْنَا مَجْلِسَ النَّبِيِّ صَلَّى اللَّهُ عَلَيْهِ وَسَلَّمَ هُنَا۔ حضور علیہ السلام کا ہمارے ساتھ بیٹھنا بس اسی چیز کو یاد کر کے رو رہے ہیں حضرت ابوبکر و عباس رضی اللہ عنہما حضور صلی اللہ علیہ وسلم کی بارگاہ میں حاضر ہوئے اور یہ معاملہ عرض کیا۔ حضور صلی اللہ علیہ وسلم آستانہ عالیہ سے اس حال میں باہر تشریف لائے کہ (مرض الوصال کی وجہ سے سرانور پر) چادر کے کنارے کی پٹی باندھی ہوئی تھی، آپ صلی اللہ علیہ وسلم منبر پر جلوہ گر ہوئے اور یہ منبر پر جلوہ گر ہونا آپ کی ظاہری حیات کا آخری موقع تھا (اس کے بعد پھر منبر آپ کے وجود باوجود کو ترستا ہی رہا) آپ صلی اللہ علیہ وسلم نے اللہ تعالیٰ کی حمد و ثنا کی پھر فرمایا: اوصيكم بالانصار میں تمہیں وصیت کرتا ہوں (کہ میری اتنی بھی جدائی برداشت نہ کر کے میری محبت میں رونے والے میرے ان غلاموں) انصار کا خیال رکھنا کیونکہ یہ لوگ میرے لئے بمنزلہ معدہ و زنبیل کے ہیں (معدہ میں غذا جمع ہو کر پورے جسم کی نشوونما کا باعث بنتی ہے اور زنبیل میں اپنی پسندیدہ اشیاء رکھی جاتی ہیں گویا معدہ باطنی قوت کا مرکز ہے اور زنبیل ظاہری شان و شوکت کا اور یہی حال میرے نزدیک انصار کا ہے) اور (لیلۃ العقیقی میں) جو انہوں نے میرے ساتھ (میری مدد و نصرت کا وعدہ کیا تھا) اپنا وہ وعدہ پورا کر دکھایا (اور جوان پر واجب تھا وہ انہوں نے ادا کر دیا) فَاقْبَلُوا مِنْ مُحْسِنِهِمْ وَتَجَاوَزُوا عَنْ مُسِيئَتِهِمْ۔ پس ان کے نیکیوں کو (عزت و احترام کے ساتھ) قبول کرو اور لغزش

کرنے والوں سے درگزر کرو۔ وَبَقِيَ الَّذِي لَهُمْ اَوْرُجُ ثَوَابٍ كَے وہ مستحق ہیں وہ اللہ کے ہاں ان کے لئے باقی ہے۔ (۳۷۹۹)

* اِهْتَمَزَ عَرْشُ الرَّحْمَنِ لِمَوْتِ سَعْدِ بْنِ مُعَاذٍ
حضرت سعد بن معاذ رضی اللہ عنہ کی وفات پر اللہ تعالیٰ کا عرش کانپ اٹھا۔

(۳۸۰۳)

* حضور علیہ السلام نے فرمایا: اللہ تعالیٰ نے مجھے حکم دیا ہے کہ میں ابی بن کعب سے سورۃ البینہ سنوں حضرت ابی رضی اللہ عنہ نے عرض کیا: کیا اللہ تعالیٰ نے میرا نام لے کر فرمایا ہے؟ فرمایا ہاں نام لیکر۔ یہ سن کر حضرت ابی رضی اللہ عنہ (جذبات میں آگئے اور خوشی سے) رونے لگے۔ (۳۸۰۹)

دو جید صحابیوں کے صاحبزادوں کی گفتگو

حضرت ابن عمر رضی اللہ عنہما نے حضرت ابو بردہ بن ابوموسیٰ اشعری رضی اللہ عنہ سے کہا جانتے ہو میرے باپ نے تیرے باپ سے کیا کہا تھا ابو بردہ نے نفی میں جواب دیا تو ابن عمر رضی اللہ عنہما نے کہا میرے باپ نے تیرے باپ سے کہا تھا کیا تجھے یہ بات اچھی لگتی ہے کہ ہم نے حضور علیہ السلام کے ساتھ (آپ کے دور میں) جو بھی نیکی کی اسلام لائے، ہجرت کی، جہاد کیا، یہ باقی رہیں اور جو عمل ہم نے حضور علیہ السلام کے بعد کئے وہ برابر ہو جائیں یعنی نہ ہمیں ان کی جزا ملے اور نہ پکڑ ہو۔ ابو بردہ کہتے ہیں میرے باپ نے جواباً کہا: ہم نے حضور علیہ السلام کے بعد کئی نیک کام کئے نمازیں پڑھیں، روزے رکھے ہمارے ہاتھ پہ کئی لوگ مسلمان ہوئے ہم تو ان تمام نیکیوں کے ثواب کی امید رکھیں گے (یعنی حضرت عمر رضی اللہ عنہ کا موقف قبول نہ کیا) حضرت عمر رضی اللہ عنہ نے پھر اپنا موقف دہراتے ہوئے فرمایا میں تو یہی چاہتا ہوں تو ابو بردہ نے ابن عمر رضی اللہ عنہما سے کہا ان اباک واللہ خیر من ابی قسم بخدا تیرے والد میرے والد سے بہتر موقف رکھتے تھے۔ (ص ۵۵)

حوالے

- * حضور صلی اللہ علیہ وسلم کی حضرت خدیجہ رضی اللہ عنہا سے ان کی وفات کے بعد بھی اس قدر محبت کہ حضرت عائشہ رضی اللہ عنہا کو اس پر غیرت آنے لگی۔ (۲۸۱۷)
- * چپ کا روزہ رکھنا ممنوع ہے۔ (۲۸۲۳)
- * یوم الوشاح کیا ہے؟ (ایک عورت کی دردناک کہانی کا دن) (۲۸۲۵)
- * باپ دادا کی قسم اٹھانے سے منع فرمایا گیا۔ (۲۸۲۶)
- اور اس کا گناہ (بخاری صفحہ ۵۴۱ حاشیہ نمبر ۷ بعض فقہاء نے کفر لکھا ہے)۔

بہترین شعر کا ایک مصرعہ

کسی شاعر کی سب سے سچی بات لبید کا یہ شعر ہے۔

أَلَا كُلُّ شَيْءٍ مَا خَلَا اللَّهُ بَاطِلٌ.

سنو اللہ تعالیٰ کے علاوہ ہر شے باطل (فنا ہونے والی) ہے۔ (۲۸۲۱)

یہی معنی زیادہ مناسب لگتا ہے کیونکہ باطل کی ضد حق ہے اور صحیح بخاری کے حوالے سے یہ حدیث گزر چکی ہے الجنہ حق والنار حق و محمد حق

کرمانی کے حوالے سے بخاری شریف کے ص ۵۴۱ حاشیہ ۱۳ پر یہی لکھا ہے۔ وقوله باطل ای فان غیر ثابت فهو کقوله تعالیٰ کل شیء هالک الا وجهه.

حوالے

حضرت ابو بکر صدیق رضی اللہ عنہ نے کہانت (کے عمل سے آنیوالی کاھن) کی مٹھائی بے خبری میں کھالی اور معلوم ہونے پر تے کر دی۔ (حالانکہ شرعاً آپ پر تے کرنا لازم نہ تھا) (۲۸۲۲)

- * جھوٹی قسم کا وبال (ایک واقعہ) (۲۸۲۵)
- * رجم کی سزا تو بندر بھی تسلیم کرتے ہیں۔ (۲۸۲۹)

* بعثت بعمر چالیس سال، مکی زندگی بعد البعثہ تیرہ سال مدنی زندگی دس سال۔ (۲۸۵۱)

* دین کے راستے میں تکالیف کا ذکر (۲۸۵۲، ۲۸۶۷)

* ہڈی گوہر وغیرہ سے طہارت نہ کرو۔ ہما من طعام الجن۔ (۲۸۶۰)

* كَانَ عَلِيًّا جَلَّادًا (بین السطور ص ۵۴۷ حدیث ۲۸۷۲)

* ابوطالب کے بارے میں فرمایا لولا انا لكان في الدرك الاسفل من النار اگر میں نہ ہوتا تو وہ دوزخ کے نچلے درجے میں ہوتے۔ (۲۸۸۳)

* حضرت عائشہ رضی اللہ عنہا کی عمر نکاح کے وقت چھ سال اور رخصتی کے وقت نو سال تھی۔ (۲۸۹۶)

* واقعہ ہجرت اپنی تمام تر تفصیلات کے ساتھ۔ (۳۹۰۵)

* باب المعراج (ص ۵۳۸)

* کافر پر اعتبار کیا جاسکتا ہے استاجر رسول اللہ و ابوبکر رجلا من بنی الدیل (۳۹۰۵ ص ۵۵۳)

واقعہ ہجرت میں حضرت ابوبکر صدیق رضی اللہ عنہ حضور علیہ السلام کے بارے میں پوچھنے والوں کو بتاتے ہیں: هذا الرجل يهديني السبيل یہ وہ بندہ ہے جو مجھے راہ دکھا رہا ہے۔ (وہ سمجھتے زمینی راہ مراد لے رہے ہیں جبکہ آپ کا مطلب تھا خدا کی راہ اس کو توریۃ کلام کرنا کہتے ہیں) (۳۹۱۱)

* یہودیوں کا تعصب (ایضاً)

* حضرت ابوبکر صدیق رضی اللہ عنہ نے حضرت عائشہ رضی اللہ عنہا کے رخسار پر بوسہ لے کر حال پوچھا۔ (۳۹۱۸)

* مرثیہ کا لفظ باب ۴۹ من کتاب مناقب الانصار باب من قول النبی صلی اللہ علیہ وسلم اللهم امض لا صحابی هجرتهم و مرثیۃ لمن

مات بركة

* مواخاة مدینہ (۳۹۳۸)

غیر اللہ کی تعظیم

یہودیوں نے کہا: ہم عاشورا کا روزہ اس لئے رکھتے ہیں کہ اللہ تعالیٰ نے موسیٰ علیہ السلام کو اس دن فرعون پر غلبہ دیا لہذا نصوصہ تعظیماً۔ ہم موسیٰ علیہ السلام کی تعظیم کی وجہ سے اس دن کا روزہ رکھتے ہیں اس کے جواب میں حضور علیہ السلام نے یہ نہیں فرمایا کہ غیر اللہ کی تعظیم شرک ہے چاہے وہ موسیٰ علیہ السلام ہوں یا یوم عاشورا بلکہ فرمایا نحن اولیٰ بموسیٰ منکم ثم امر بصومہ ہم موسیٰ علیہ السلام کے تم سے زیادہ حق دار ہیں پھر آپ نے اس دن کا روزہ رکھنے کا حکم دیا۔ (۳۹۳۳)

* غیر اللہ کو رب کہنا حضرت سلمان فارسی رضی اللہ عنہ فرماتے ہیں۔ اِنَّ

تداولہ بضعة عشر من رب الی رب (۳۹۳۶)

انہیں دس سے زیادہ آقاؤں (ربوں) نے ایک دوسرے سے خریدا۔

* حضرت عیسیٰ علیہ السلام اور حضور علیہ السلام کے درمیان کا فاصلہ چھ سو سال

ہے۔ (۳۹۳۸)

(تم المجلد الاول من صحيح البخاری ويليہ المجلد الثاني منه)

الحمد للہ آج یکم رمضان المبارک ۱۴۲۹ھ بمطابق ۲ ستمبر ۲۰۰۸ء بوقت ظہر پہلی جلد

(بخاری شریف کے پندرہ پاروں) کی منتخب احادیث مکمل ہو رہی ہیں۔ اللہ تعالیٰ

دوسری جلد جو کہ کتاب المغازی سے شروع ہو رہی ہے کی منتخب احادیث کے حوالوں کو

جمع کرنے میں بھی اسی طرح میری مدد فرمائے۔ آمین ثم آمین۔ بجاء النبی

الامین الکریم علیہ والہ واصحابہ وازواجه واولیاء اُمت و علماء ملتہ

افضل الصلوٰۃ واکمل التسليم۔ وما توفیقی الا باللہ علیہ توکلت والیہ

انیب۔

بخاری شریف، دوسری جلد کے حوالہ جات

نبی اکرم صلی اللہ علیہ وسلم اللہ تعالیٰ کی نعمت ہیں:

حضرت عبداللہ بن عباس رضی اللہ عنہما نے قرآن مجید کی اس آیت "الہ تر الی الذین بدلوا نعمہ اللہ" کے متعلق ارشاد فرمایا: ہم کفار قریش، نعمت کے بدلے کفر اختیار کرنے والے کفار قریش ہیں اور اللہ تعالیٰ کی نعمت سے مراد نبی اکرم صلی اللہ علیہ وسلم کی ذات بابرکات ہے اور اھلوا قومہم دار البوار (اور انہوں نے اپنی قوم کو ہلاکت کے گھر پہنچا دیا) قال النار یوم بدر۔ یعنی بدر کے دن انہوں نے اپنی قوم کو جہنم میں پہنچا دیا۔ (۳۹۷۷)

تو جب حضور نبی اکرم صلی اللہ علیہ وسلم اللہ تعالیٰ کی نعمت ٹھہرے اور اللہ تعالیٰ تو اپنی نعمت کا چرچا کرنے کا حکم دیتا ہے۔ واذکروا نعمت اللہ علیکم اور یاد کرو اللہ کی نعمت کو جو تم پر ہو۔ واما بنعمۃ ربک فحدث اور اپنے رب کی نعمت کا خوب چرچا کرو۔ معلوم ہوا! حضور علیہ السلام کا ذکر خیر کرنا اللہ تعالیٰ کے حکم کی تعمیل ہے اور آپ کے ذکر سے جی چرانا اس عظیم الشان نعمت کی ناقدری اور ناشکری کے مترادف ہے۔ حضور صلی اللہ علیہ وسلم اللہ تعالیٰ کا ذکر بھی ہیں (قرآن مجید میں ہے: ذکر ارسولا) آپ اللہ تعالیٰ کا فضل بھی ہیں، اس کی رحمت بھی ہیں، (قل بفضل اللہ وبرحمته ولو لا فضل اللہ علیکم ورحمته) لہذا حضور علیہ السلام اللہ تعالیٰ کا ذکر ہوگا تو یونہی سمجھو کہ ذکر خدا ہو رہا ہے، حضور علیہ السلام اللہ تعالیٰ کا ذکر ہو تو خدا کی رحمت و نعمت

کا ذکر ہوگا۔

ذکر سب پھیکے جب تک نہ مذکور ہو حسن نمکین والا ہمارا نبی

حوالے

فرشتے بھی وہی افضل ہیں جو غزوہ بدر میں شامل ہوئے۔ (۳۹۹۲)

* حضرت حفصہ رضی اللہ عنہا کی قسمت کہ حضرت عمر رضی اللہ عنہ نے ابو بکر و عثمان رضی اللہ عنہما کو ان سے نکاح کرنے کی خود پیشکش کی لیکن تاخیر ہو گئی تا آنکہ حضور علیہ السلام نے پیغام نکاح بھیج دیا۔ (۴۰۰۵)

* حضرت عباس رضی اللہ عنہ کی بلا فدیہ رہائی کی سفارش پر حضور علیہ السلام نے فرمایا: واللہ لاتذرون منہ درہما۔ بخدا ایک درہم بھی نہیں چھوڑو گے یعنی پورا پورا فدیہ لینا ہے۔ (۴۰۱۸)

* بدری صحابہ رضی اللہ عنہم کے نام باب (۱۳) من کتاب المغازی (ص ۵۷)

* مرتے وقت ابو جہل کا تکبر، کیا مجھ سے بڑا بندہ بھی کوئی مارا ہے اور کہا:

فلو غیر اکار قتلنی۔ کاش کوئی اور مجھے قتل کرتا کسان قتل نہ کرتا۔ (۴۰۲۰)

* حضرت عمر رضی اللہ عنہ نے بدری صحابہ کا وظیفہ بعد والوں سے زیادہ کیا۔

(۴۰۲۲)

(بعد میں معلوم ہوا! ان کی فضیلت تو عظمت کے اعتبار سے ہے تب فرمایا:

ولو استقبلت ما استدبرت لاسوی بین الناس۔ اگر مجھے پہلے معلوم ہو

جاتا جو بعد میں ہوا تو ان میں وظیفہ کے اعتبار سے برابری کر دیتا)

* حضور علیہ السلام نے مغرب کی نماز میں سورۃ طور پڑھی تو میرے دل میں

اسلام کی عظمت بیٹھ گئی۔ حضرت جبیر بن مطعم رضی اللہ عنہ (۴۰۲۳)

* فتنہ کی نحوست کہ نیک لوگوں کو اٹھالیا جاتا ہے۔ (۴۰۲۴)

* حضور علیہ السلام نے صحابہ کرام رضی اللہ عنہم کو فرمایا تم قلیب بدر کے

مرداروں کا فروں سے زیادہ سننے والے نہیں ہو۔ ما انتہم باسمع لما اقول منهم۔

(۴۰۲۶)

* ازواج مطہرات رضی اللہ عنہن نے بھی فذک کے مطالبے کا ارادہ کیا تھا، حضرت عائشہ رضی اللہ عنہا نے ان کو روکا (فقلت لهن الا تتقين الله) (۴۰۲۷) فذک کا کنٹرول ہمیشہ اہل بیت کے ہاتھوں میں رہا حضرت علی، عباس، حسن، حسین، زین العابدین، حسن بن حسن، زید بن حسن۔ (رضی اللہ عنہم) وہی صدقہ رسول اللہ حقاً۔ ایضاً۔

جنت سے اتنی سی دیر بھی جدائی برداشت نہیں:

* حضرت جابر بن عبد اللہ رضی اللہ عنہما سے روایت ہے کہ احد کے دن ایک صاحب حضور صلی اللہ علیہ وسلم کی بارگاہ میں حاضر ہوئے (جن کے ہاتھ میں چند کھجوریں تھیں) عرض کیا: ارایت ان قتلت فاین انا؟ اگر میں قتل ہو جاؤں تو (قتل ہونے کے بعد میں) کہاں ہوں گا؟ حضور علیہ السلام نے فرمایا: فی الجنة تو جنت میں جائے گا۔ فالقی تدرأت فی یدہ ثم قاتل حتی قُتل (اتنی بات سننے کی دیر تھی کہ) انہوں نے اپنے ہاتھ کی کھجوروں کو زمین پر پھینکا اور قتال شروع کر دیا یہاں تک کہ شہید ہو گئے۔ (۴۰۲۶)

اسی غزوہ کی بات ہے کہ حضرت انس بن نضر رضی اللہ عنہ جو کہ غزوہ بدر میں شریک نہ ہو سکے تھے اور اس کا ان کو ہمیشہ افسوس رہا کہنے لگے! میں پہلے قتال میں حضور علیہ السلام کے ساتھ تو شامل نہ ہو سکا اگر اب مجھے موقع ملے گا تو اللہ تعالیٰ میرے بارے میں لوگوں کو دکھائے گا کہ میں کیا کرتا ہوں۔ چنانچہ یوم احد جب اہل اسلام میں بے چینی کا ماحول پیدا ہوا تو اللہ تعالیٰ کی بارگاہ میں عرض کیا اللھم انی اعتذر الیک مما صنع هولاء یعنی المسلمین و ابرأ الیک مما جاء به الشرکون۔ اے اللہ جو کچھ مسلمانوں نے کیا میں تیری بارگاہ میں اس کے لئے معذرت خواہ ہوں

اور مشرکین کی طرف سے جو کچھ ہوا میں اس سے بیزاری کا اظہار کرتا ہوں، پھر تلواریں لے کر آگے بڑھے اور حضرت سعد بن معاذ رضی اللہ عنہ سے کہنے لگے یا سعد انی اجد ریح الجنة دون احد اے سعد میں احد کے اس پار جنت کی خوشبو پا رہا ہوں۔ میدان میں گئے اور اس جرات کے ساتھ لڑے کہ اتنی سے زیادہ زخم آئے، ان کی بہن نے ان کے جسم پر تل کے نشان سے یا انگلیوں کے پوروں سے ان کی لاش کو پہچانا۔ (۴۰۴۸)

* شراب کے حرام ہونے سے پہلے احد کے دن کچھ لوگوں نے شراب پی پھر احد کی لڑائی میں جام شہادت بھی پی لیا۔ (ص ۵۸۹)

* حضرت عبدالرحمن بن عوف رضی اللہ عنہ کے سامنے کھانا لایا گیا تو دو رنبوت میں صحابہ کرام رضی اللہ عنہم کے حالات کی تنگی، حضرت مصعب بن عمیر رضی اللہ عنہ اور حضرت حمزہ رضی اللہ عنہ کی دردناک شہادت اور ان کو کفن کے لئے پورا کپڑا نہ ملنے کا ذکر کیا پھر اپنے اوپر دنیا کی وسعت کی بات کر کے روتے رہے اور کھانا نہ کھایا۔ (۱۵۸)
* مدینہ طیبہ گناہوں کو مٹا دیتا ہے کہا تنفی النار خبث الفضۃ جیسے آگ چاندی کی میل کچیل کو مٹا دیتی ہے۔ (۴۰۵۰)

غزوہ احد میں حضور علیہ السلام کے باڈی گارڈ:

* حضرت سعد بن ابی وقاص رضی اللہ عنہ سے روایت ہے آپ فرماتے ہیں۔
رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَوْمَ أُحُدٍ وَمَعَهُ رَجُلَانِ يُقَاتِلَانِ عَنْهُ عَلَيْهِمَا ثِيَابٌ بَيْضُ كَأَشَدِّ الْقِتَالِ مَا رَأَيْتُهُمَا قَبْلُ وَلَا بَعْدُ۔ (۱۰۵۴)

میں نے احد کے دن نبی کریم صلی اللہ علیہ وسلم کے ساتھ دو شخصوں کو دیکھا کہ وہ حضور علیہ السلام کے دفاع کے لئے کافروں کے ساتھ لڑ رہے تھے دونوں نے سفید رنگ کے کپڑے پہن رکھے تھے اور انہوں نے ایسا قتال کیا کہ نہ اس سے پہلے میں

نے کبھی ایسی لڑائی دیکھی اور نہ اس کے بعد (کرماتی میں ہے کہ یہ دونوں فرشتے تھے
وفی التوشیح زاد مسلم یعنی جبرئیل و میکائیل، بخاری شریف حاشیہ ۱۴، ص ۵۸۰)

حوالے

* حضرت سعد رضی اللہ عنہ کو حضور علیہ السلام نے فرمایا: إِذْمِ فِدَاكَ أَبِي
وَأَقْبَىٰ كَافِرُونَ کو تیرا میرے ماں باپ تجھ پہ قربان (۴۰۵۷)

* حضرت علی المرتضیٰ رضی اللہ عنہ فرماتے ہیں: اور کسی کے بارے میں میں
نہ نہیں سنا کہ حضور علیہ السلام نے ایسا فرمایا ہو سوائے حضرت سعد رضی اللہ عنہ کے

(۴۰۵۹)

* احد کے دن ابلیس کی چیخ و پکار اور حضرت حذیفہ رضی اللہ عنہ کے والد
حضرت یمان رضی اللہ عنہ کی اہل اسلام کے ہاتھوں شہادت۔ (۴۰۶۵)

* حضرت ابن عمر رضی اللہ عنہما کے سامنے کسی نے کہا: أَنْشُدُكَ بِحُرْمَةِ هَذَا
النَّبِيِّ. اس گھر کی عزت کا واسطہ اور آپ نے نہ روکا (۴۰۶۶) لہذا بحرمة فلاں کہنا جائز ہے
* حضور علیہ السلام کا دانت مبارک شہید کرنے والے کی اولاد کا وہ دانت نہیں

ہوتا۔ (ص ۵۸۳ حاشیہ ۱۴)

* حضور علیہ السلام نے اپنے دندان مقدس کی طرف اشارہ کر کے فرمایا:
اشتد غضب اللہ علی قوم فعلوا بنبیہ اللہ کا غضب اس قوم پر شدید ہو گیا
جس نے اپنے نبی کے ساتھ (ایسا) کیا۔ حضرت ابن عباس رضی اللہ عنہما فرماتے ہیں
جس کو کسی نبی علیہ السلام نے قتل کیا اس پر بھی اللہ کا غضب شدید ہوا اور جس نے کسی
نبی علیہ السلام کے چہرے کو خون سے رنگین کیا اس پر بھی اللہ کا غضب شدید ہوا۔

(۴۰۷۸، ۴۰۷۳)

غزوہ احزاب کی چند یادیں:

* حضرت حابر رضی اللہ عنہ نے حضور صلی اللہ علیہ وسلم کی دعوت کی مگر سارا لشکر

سیر ہو گیا اور کھانا اسی طرح ہی رہا حالانکہ کھانے والے ایک ہزار تھے۔ (۲۱۰۲)

* حضرت سلیمان بن صرد رضی اللہ عنہ فرماتے ہیں جب خندق چھٹ گیا (یعنی مسلمانوں کو عزت مل گئی اور مد مقابل ذلیل و رسوا ہو گئے) تو حضور صلی اللہ علیہ وسلم کو فرماتے ہوئے میں نے سنا:

الْآن نَغْزُوهُمْ وَلَا يَغْزُونَا نَحْنُ نَصِيرُ إِلَيْهِمْ۔ اب ہم ان پر حملہ کریں گے وہ ہم پر نہیں کر سکیں گے ہم خود ان کی طرف جائیں گے۔ (۲۱۱۰)

* آپ نے فرمایا مَلَاءَ اللَّهُ عَلَيْهِمُ بَيُوتَهُمْ وَقُبُورَهُمْ نَارًا كَمَا شَغَلُونَا عَنِ الصَّلَاةِ الْوُسْطَى حَتَّى غَابَتِ الشَّمْسُ۔ اللہ تعالیٰ ان کی قبروں اور گھروں کو آگ سے بھر دے انہوں نے ہماری عصر کی نماز قضا کر دی (خلاصہ) (۲۱۱۱)

* آپ صلی اللہ علیہ وسلم کی زبان سے مندرجہ ذیل الفاظ موتیوں کی لڑی بن کر نکل رہے تھے۔

لَا إِلَهَ إِلَّا اللَّهُ وَحْدَهُ أَحَدٌ جُنْدُهُ، وَنَصْرَ عِمْدَتِهِ، وَغَلَبَ الْأَحْزَابَ وَحْدَهُ، فَلَا شَيْءَ بَعْدَهُ۔ (۲۱۱۳)

اللہ کے سوا کوئی معبود نہیں وہ تنہا ہے اس نے اپنے لشکر کو غلبہ دیا اپنے بندہ خاص (محمد مصطفیٰ صلی اللہ علیہ وسلم) کی مدد فرمائی، اس نے اکیلے ہی تمام گروہوں (احزاب) کو عبرتناک شکست سے ہمکنار فرمایا، پس اس کے بعد کچھ نہیں۔

حوالے

* فتنے کا اندیشہ ہو تو سچی بات کرنے سے بھی خاموشی اختیار کی جاسکتی ہے

فَخَشِيتُ أَنْ أَقُولَ كَلِمَةً تَفَرِّقُ بَيْنَ الْجَمْعِ (۲۱۰۶)

* غزوہ ذات الرقاع کی وجہ تسمیہ صحابہ کرام رضی اللہ عنہم کے پاس سواریاں

نہ تھیں چلتے چلتے پاؤں پھٹ گئے، ناخن جھڑ گئے اور پاؤں پر کپڑوں کے ٹکڑے باندھ کر سفر کرتے رہے (رقاع رقعہ کی جمع ہے ٹکڑے کو کہتے ہیں اسی سے خط رقعہ ہے جو

فلکڑوں کی صورت میں لکھا جاتا ہے) (۴۱۲۸)

* واقعہ حرہ میں ایک ہزار عورت خاوند کے بغیر حاملہ ہوئی، سات سو صحابہ کرام رضی اللہ عنہم شہید ہوئے۔ (ص ۵۹۹ حاشیہ نمبر ۱۰-۱۱)

* فتح مبین صلح حدیبیہ کو کہا گیا ہے (۴۱۷۲)

* معاہدہ کی پاسداری کرتے ہوئے ابو جندل کو حدیبیہ کے مقام پر کفار کے حوالے کر دیا گیا۔ (۴۱۸۰-۸۱)

(پارہ نمبر ۱۶ کی منتخب احادیث کے حوالہ جات مکمل ہوئے)

تیری ”دعا“ حلیف قضا و قدر کی ہے:

حضرت سلمہ بن الاکوع رضی اللہ عنہ کے چچا حضرت عامر بن الاکوع رضی اللہ عنہ نے خیبر کی طرف جاتے ہوئے رات کے وقت خوبصورت اشعار کہے۔ حضور علیہ السلام نے پوچھا: کون ہے شعر کہنے والا عرض کیا گیا عامر بن اکوع ہے۔ قال یرحمہ اللہ۔ فرمایا: اللہ تعالیٰ اس پر رحم کرے گا۔ ایک شخص نے حضور صلی اللہ علیہ وسلم کی دعا کے الفاظ سن کر کہا وجبت یا نبی اللہ! حضور اس کے لئے تو (شہادت) واجب ہوگئی، ایسا کیوں نہ کہا کہ اسے روکتے (ابھی شہید نہ ہونے دیتے) ہم مل کر یہود کا محاصرہ کرتے پھر ہمیں ان پر فتح حاصل ہوتی۔ (۴۱۹۶)

تمہارے منہ سے جو نکلی بات وہ بات ہو کے رہی
جو دن کو کہہ دیا شب ہے تو رات ہو کے رہی

حوالے

* حضرت سلمہ رضی اللہ عنہ کے زخم پر حضور علیہ السلام نے تھتھکا راتو درد ہمیشہ کے لئے ختم ہوگئی۔ فنفت فیہ ثلاث نفثات فبا اشتکیتھا حتی الساعة (۴۲۰۶)
النفثات جمع نفثۃ وہی فوق النفخ دون التقل (یعنی تھتھکا رنا) جبکہ حضرت علی المرتضیٰ رضی اللہ عنہ کی آنکھوں کو باقاعدہ لعاب دھن سے نوازا گیا فبصق رسول اللہ

صلی اللہ علیہ وسلم فی عینیہ ودعا له فبرأ حتی کان لم یکن به وجع
فاعطاه الراية (۳۲۱۰)

* حضرت علی المرتضیٰ رضی اللہ عنہ نے ابو بکر صدیق رضی اللہ عنہ کی بیعت
کرنے میں تاخیر کیوں کی اور پھر کیوں بیعت کر لی؟ (۳۲۱۰-۳۲۱۱)

* حضور علیہ السلام نے لکھا ہذا ما قاضی محمد بن عبد اللہ (راوی کا
یہ کہنا کہ آپ کی لکھائی اتنی اچھی نہ تھی یہ راوی کی ذاتی رائے ہو سکتی ہے) (۳۲۱۱)
* غزوہ موتہ میں حضرت جعفر بن ابی طالب رضی اللہ عنہ کے جسم پر تلوے سے
زیادہ نیزوں اور تیروں کے نشانات تھے۔ (۳۲۱۱)

* اسی غزوہ میں حضرت خالد بن ولید رضی اللہ عنہ کے ہاتھ میں نو تلواریں
ٹوٹیں فَمَا بَقِيَ فِي يَدَيَّ إِلَّا صَفِيحَةٌ يَبَائِيَّةٌ فرمایا: آخر میں صرف ایک چمڑی تلواریں
بچیں میرے ہاتھ میں رہ گئی۔ (۳۲۱۲)

کیا تم ایسے ہی ہو؟

* حضرت نعمان بن بشیر رضی اللہ عنہ فرماتے ہیں: ایک مرتبہ حضرت عبد اللہ
بن رواحہ رضی اللہ عنہ پر بے ہوشی طاری ہو گئی ان کی بہن عمرہ نے (سمجھا کہ فوت
ہو گئے ہیں اور) رونا شروع کر دیا (ان کے بارے میں مبالغہ سے کام لینے لگیں)
واجہلہ واکذا واکذا ہائے پہاڑ ہائے ایسے ایسے یعنی ان کی خوبیاں گننے
لگیں۔ جب ان کو افاقہ ہوا اور بے ہوشی سے واپس آئے تو بہن کو فرمایا

مَا قُلْتِ شَيْئًا إِلَّا قِيلَ لِي أَنْتَ كَذَلِكَ (۳۲۱۷)

تو جب بھی کچھ کہتی تھی تو مجھ سے پوچھا جاتا تھا کیا تو ایسا ہی ہے (جیسا تیری بہن
کہہ رہی ہے) بھائی کی اس بات کا بہن پر اتنا اثر ہوا کہ فلما مات لم تبك علیہ
جب حضرت عبد اللہ رضی اللہ عنہ کا وصال ہوا تو حضرت عمرہ رضی اللہ عنہ بالکل نہ
روئیں۔ (۳۲۱۸)

اے اسامہ: تو نے کلمہ پڑھنے کے بعد اس کو قتل کر دیا:

حضرت اسامہ بن زید رضی اللہ عنہما فرماتے ہیں: ہمیں حضور علیہ السلام نے (جہینہ کی ایک شاخ) حرقہ (جس نے ایک قوم کو بڑی بے دردی کے ساتھ جلا دیا تھا اس لیے ان کا یہ نام ہوا) کی طرف بھیجا چنانچہ ہم صبح کے وقت ہی ان کے پاس پہنچ گئے اور انہیں شکست دی پھر مجھے اور ایک انصاری ساتھی کو اس قوم میں سے ایک شخص ملا جب ہم نے اس کو گھیرے میں لے لیا تو اس نے لا الہ الا اللہ پڑھنا شروع کر دیا۔ انصاری نے تو اس سے ہاتھ روک لیا لیکن میں نے (یہ سمجھتے ہوئے کہ یہ ڈر کی وجہ سے کلمہ پڑھ رہا ہے) اس کو نیزہ مار کر قتل کر دیا جب ہم حضور علیہ السلام کے پاس پہنچے اور حضور صلی اللہ علیہ وسلم کو اس واقعہ کی خبر پہنچی تو آپ نے فرمایا:

يَا أَسَامَةُ أَقْتَلْتَهُ بَعْدَ مَا قَالَ لَا إِلَهَ إِلَّا اللَّهُ. (۳۲۶۹)

اے اسامہ تو نے اس کو لا الہ الا اللہ کہنے کے بعد بھی قتل کر دیا؟ میں نے عرض کیا حضور وہ جان بچی نے کے لئے لا الہ الا اللہ پڑھ رہا تھا لیکن حضور صلی اللہ علیہ وسلم بار بار یہی فرماتے جا رہے تھے کہ تو نے کلمہ پڑھنے کے بعد بھی اس کو نہ چھوڑا۔ یہاں تک کہ میں تمنا کرنے لگا کہ میں آج سے پہلے مسلمان نہ ہوتا (کہ اتنا بڑا گناہ حالت اسلام میں مجھ سے ہو گیا ہے جس نے میرے آقا صلی اللہ علیہ وسلم کا دل تڑپا دیا ہے) اسامہ بن زید رضی اللہ عنہما نبی اکرم صلی اللہ علیہ وسلم کے محبوب ترین غلام ہیں حضرت سلمہ بن اکوع رضی اللہ عنہ فرماتے ہیں: میں حضور علیہ السلام کے زمانہ میں نو سریوں (لشکروں) میں شریک ہوا۔ ان نو میں کبھی ابوبکر صدیق رضی اللہ عنہ ہم پر امیر بنے اور کبھی حضرت اسامہ بن زید رضی اللہ عنہما۔ (۳۲۷۱)

آپ صلی اللہ علیہ وسلم نے فرمایا: وانه احب الناس اسامہ مجھے تمام لوگوں سے محبوب تر ہے۔ (۳۲۶۸) اور جب کسی بہت ہی پیارے سے غلطی ہوتی ہے تو اس کا صدمہ بھی کچھ زیادہ ہی ہوتا ہے۔ اسی طرح کے ایک واقعہ پر فرمایا ہلا شققت قلبہ

(جب کہا گیا یا رسول اللہ اس نے دل سے اسلام قبول نہیں کیا تھا) کیوں نہ تو نے اس کا دل پھاڑ (کرو کیجیے) لیا؟

مسلم شریف میں ہے آپ صلی اللہ علیہ وسلم نے فرمایا: کیف تصنع بلا اللہ الا اللہ یوم القیمۃ قالہ مراراً۔ قیامت کے دن جو اس نے لا اللہ الا اللہ پڑھا تھا جب وہ کلمہ آئے گا تو اس کے ساتھ تو کیا معاملہ کرے گا۔ (مشکوٰۃ ص ۲۹۹)

حوالے

* اسی طرح کے ایک واقعہ میں حضرت خالد بن ولید رضی اللہ عنہ کو فرمایا اللھم انی ابرأ الیک مما صنع خالد مرتین۔ اے اللہ جو کچھ خالد نے کہا میں اس سے اپنی برائت کا اظہار کرتا ہوں۔ آپ صلی اللہ علیہ وسلم نے یہ الفاظ دو مرتبہ دہرائے۔ (۳۳۳۹)

* مکہ مکرمہ رمضان شریف میں فتح۔ (۳۲۵۷)

* واقعہ فتح مکہ۔ (۳۲۸۰)

* فتح مکہ کے بعد لوگ جوق در جوق اسلام کی طرف آتے گئے۔ (۳۲۸۰)

ورایت الناس یدخلون فی دین اللہ افواجا۔

تو حدود اللہ میں رعایت کی بات کرتا ہے؟

* عروہ بن زبیر رضی اللہ عنہ فرماتے ہیں حضور صلی اللہ علیہ وسلم کے در میں غزوہ فتح مکہ کے موقع پر ایک عورت نے چوری کی اس کی قوم (سزاسے) گھبرا کر حضرت اسامہ رضی اللہ عنہ کے پاس آئی کہ ہماری سفارش کریں جب حضرت اسامہ رضی اللہ عنہ نے اس بارے میں حضور صلی اللہ علیہ وسلم سے بات کی تو حضور صلی اللہ علیہ وسلم کے چہرہ انور کا رنگ (غضب شدید کی وجہ سے) بدل گیا اور فرمایا: اَتَکَلِّمُنِیْ فِیْ حَیْثُ مِّنْ حُدُودِ اللّٰهِ۔ (۳۳۰۴)

کیا تم اللہ تعالیٰ کی مقرر کردہ سزاؤں میں سے ایک سزا کے بارے میں میرے

پاس سفارش لے کر آئے ہو۔ حضرت اسامہ رضی اللہ عنہ نے عرض کیا: حضور! میرے لئے دعائے مغفرت فرمائیے۔ جب دن کا پچھلا حصہ آیا تو حضور صلی اللہ علیہ وسلم نے خطبہ ارشاد فرمایا اور اللہ تعالیٰ کی حمد و ثنا کے بعد فرمایا:

سن لو! تم سے پہلے لوگ اسی لئے ہلاک ہو گئے کہ جب کوئی شریف (امیر، معزز) چوری کرتا تو اس کو (معاف کرتے ہوئے) چھوڑ دیا جاتا اور کوئی کمزور چوری کرتا تو اس پر حد قائم کر دی جاتی اس ذات کی قسم جس کے ہاتھ میں محمد صلی اللہ علیہ وسلم کی جان ہے لو اَنْ فَاطِمَةُ بِنْتُ مُحَمَّدٍ صَلَّى اللَّهُ عَلَيْهِ وَسَلَّمَ سَرَقَتْ لَقَطَعْتُ يَدَهَا۔ اگر (بفرض محال) میری بیٹی فاطمہ بھی چوری کرے گی تو میں اس کا بھی ہاتھ کاٹوں گا۔ پھر اس عورت کا ہاتھ کاٹا گیا اس کے بعد اس نے بڑی عمدہ توبہ کی حضرت عائشہ رضی اللہ عنہا فرماتی ہیں وہ میرے پاس آئی تھی تو میں اس کی حاجت حضور صلی اللہ علیہ وسلم کی بارگاہ میں پیش کرتی تھی۔

* حنین میں بارہ ہزار مسلمان تھے جبکہ کافر صرف چار ہزار تھے۔

(حاشیہ نمبر ۵، ص ۶۱۷)

مل گئے مصطفیٰ اور کیا چاہیے۔

حضرت ابو موسیٰ اشعری رضی اللہ عنہ سے روایت ہے کہ مقام جعرانہ پر جو مکہ و مدینہ کے درمیان ہے میں حضور صلی اللہ علیہ وسلم کی خدمت اقدس میں حاضر تھا اور حضور علیہ السلام کے ساتھ حضرت بلال رضی اللہ عنہ بھی تھے اتنے میں ایک اعرابی آنکلا اور حضور صلی اللہ علیہ وسلم سے کہنے لگا: آپ نے جو مجھ سے وعدہ کیا تھا وہ پورا نہیں کریں گے؟ حضور صلی اللہ علیہ وسلم نے فرمایا: تجھے بشارت ہو، اس نے کہا (زبانی کلامی) بشارتیں بہت ہو چکیں (اب کچھ مال بھی دیں) حضور صلی اللہ علیہ وسلم اس کا (طنزیہ) جواب سن کر ایسے ہو گئے جیسے غضبناک ہوں پھر ابو موسیٰ و بلال رضی اللہ عنہما کی طرف متوجہ ہوئے اور فرمایا: رَدَّ الْبَشْرَى فَاَقْبَلَا اَنْتُمَا۔ اس نے تو بشارت ٹھکرا دی

ہے تم دونوں قبول کرلو۔ چنانچہ دونوں نے عرض کیا: ہم نے آپ کی بشارت قبول کی۔ پھر آپ صلی اللہ علیہ وسلم نے پانی کا پیالہ منگوایا اس میں اپنے دونوں ہاتھ اور چہرہ دھویا اور اس میں کلی فرمائی پھر فرمایا اس میں سے تم دونوں پی لو اور کچھ اپنے چہروں اور سینوں پر ڈال لو اور تمہیں (پھر) بشارت ہو چنانچہ ان دونوں نے ایسا ہی کیا ام المؤمنین حضرت ام سلمہ رضی اللہ عنہا (جو چھپ کر دیکھ رہی تھیں) نے پردے کے پیچھے سے آواز دی اَنْ اَفْضَلًا لِّاَمَّكُمَا۔ اپنی ماں کے لئے بھی بچانا۔ چنانچہ انہوں نے حضرت ام سلمہ رضی اللہ عنہا کے لئے کچھ بچالیا۔ (۳۲۰۸)

”اللہ رسول کا احسان ہے“ کہنا جائز ہے

ایمان ملا اَنْ کے صدقے قرآن ملا اَنْ کے صدقے

رحمان ملا ان کے صدقے وہ کیا ہے جو ہم نے پایا نہیں

ایک موقع پر حضور صلی اللہ علیہ وسلم نے کچھ لوگوں کو مال دیا اور انصار نے محسوس کیا کہ ہمیں مال نہیں دیا گیا تو حضور علیہ السلام نے خطبہ میں ان کو اللہ تعالیٰ کی نعمتیں یاد دلا کر فرمایا۔ اترضون ان یذهب الناس بالشاة والبعیر و تذهبون بالنبی الی رحالکم۔ (۳۲۰) کیا تم اس پر راضی نہیں ہو کہ لوگ بکری و اونٹ لے کر جائیں اور تم اللہ کے رسول کو اپنے گھروں میں لے کر جاؤ۔ بہر حال حضور صلی اللہ علیہ وسلم کی بشارت قبول کرنے کا یہی مطلب ہے کہ وہ خوش نصیب اللہ کے رسول کو اپنے گھر لے کر جا رہا ہے جو آپ صلی اللہ علیہ وسلم کی بشارت کو قبول کرتا ہے۔ اس حدیث میں حضور صلی اللہ علیہ وسلم نے انصار کو فرمایا: یا معشر الانصار الم اجدکم ضللا فهداکم اللہ بی۔ اے گروہ انصار کیا میں نے تمہیں گمراہ نہیں پایا تھا تو اللہ نے میرے ذریعے تمہیں ہدایت دی۔ وکنتم متفرقین فالفکم اللہ بی۔ اور کیا تم لوگ بکھرے ہوئے نہیں تھے پس میری وجہ سے اللہ نے تم کو اکٹھا کر دیا۔ وعالہ فاعناکم اللہ بی اور کیا تم لوگ کڑگال نہیں تھے پھر میری وجہ سے اللہ نے تمہیں مالدار

کر دیا۔ کہلہا قال شیئاً قالوا اللہ و رسولہ امن۔ حضور علیہ السلام جو کچھ بھی فرماتے انصار جواب میں عرض کرتے اللہ اور اس کے رسول صلی اللہ علیہ وسلم سب سے زیادہ احسان فرمانے والے ہیں۔ معلوم ہوا اہل ایمان کے لئے یہ کہنا جائز ہے کہ اللہ اور رسول کا احسان ہے اور یہ کہ ہمیں ہر نعمت اللہ کے رسول کے ذریعے حاصل ہوئی ہے۔

لا ورب العرش جس کو جو ملا ان سے ملا بنتی ہے کونین میں نعمت رسول اللہ کی اطاعت و فرمانبرداری بھلائی کے کاموں میں ہے:

* حضرت علی المرتضیٰ کرم اللہ وجہہ فرماتے ہیں: نبی اکرم صلی اللہ علیہ وسلم نے ایک سریہ بھیجا جس پر انصار میں سے ایک صاحب کو امیر مقرر فرمایا اور سریہ کے تمام شرکاء کو اطاعت امیر کا حکم دیا، امیر لشکر کسی وجہ سے ناراض ہو گئے اور ساتھیوں سے کہا: کیا تمہیں حضور علیہ السلام نے میری اطاعت کا حکم نہیں دیا انہوں نے کہا کیوں نہیں، کہا: میرا حکم ہے لکڑیاں اکٹھی کرو، آگ جلاؤ اور اس آگ میں داخل ہو جاؤ۔ چنانچہ لکڑیاں اکٹھی کی گئیں آگ جلا دی گئی کچھ لوگوں نے آگ میں داخل ہونے کا ارادہ بھی کر لیا لیکن باقیوں نے انہیں ایسا نہ کرنے دیا اور کہا:

فَرَرْنَا إِلَى النَّبِيِّ صَلَّى اللَّهُ عَلَيْهِ وَسَلَّمَ مِنَ النَّارِ۔ ہم تو حضور صلی اللہ علیہ وسلم کی بارگاہ میں آگ سے بچنے کے لئے حاضر ہوئے ہیں نہ کہ آگ میں جلنے کے لئے۔ جب آگ بجھ گئی امیر کا غصہ ٹھنڈا ہوا اور یہ خبر حضور صلی اللہ علیہ وسلم کی بارگاہ میں پہنچی تو آپ نے فرمایا:

لَوْ دَخَلُوهَا مَا خَرَجُوا مِنْهَا إِلَى يَوْمِ الْقِيَمَةِ الصَّاعَةَ فِي الْمَعْرُوفِ۔ (۲۲۲۰)

اگر یہ لوگ آگ میں داخل ہو جاتے تو قیامت تک آگ میں ہی رہتے فرمانبرداری صرف اچھے کاموں میں ہے۔

یاد رہے! صرف امیر ہی نہیں والدین ہوں، اساتذہ ہوں، یا پیرو غیرہ کوئی بھی شریعت کی مخالفت کا حکم دے تو اس کی بات نہیں مانی جائے گی کیونکہ شریعت کی پیروی کا حکم اللہ اور اس کے رسول نے دیا ہے اور اللہ و رسول کے مقابلہ میں کسی کے علم کی کوئی حیثیت نہیں۔ بعض نوجوان اپنے چہروں پر داڑھی سجانا چاہتے ہیں تو والدین روک دیتے ہیں ایسے والدین کو خوف خدا سے کام لینا چاہئے اور منع کرنے کی بجائے اجازت دینی چاہئے اور اللہ کا شکر ادا کرنا چاہیے کہ اولاد کے دل میں ایسا جذبہ پیدا ہوا ہے تاکہ آگے جا کر اولاد کے ہاتھوں والدین کو راحت نصیب ہو۔

* حضرت معاذ رضی اللہ عنہ نے فرمایا میں اس وقت تک سواری سے نہیں اتروں گا جب تک کہ اس مرتد کو قتل نہ کر دیا جائے۔ فامر بہ فقتل۔ چنانچہ ایسا ہی کیا گیا (۳۳۱-۳۳۲)

گستاخ رسول کی ظاہری علامات

* فَقَامَ رَجُلٌ غَامِرُ الْعَيْنَيْنِ مُشْرِفُ الْوَجْهَتَيْنِ نَاشِئُ الْحَبِيبَةِ كَثُّ الدُّخْيَةِ مَحْلُوقُ الرَّأْسِ مُشَمَّرُ الْأُذُنِ يَمْرُقُونَ مِنَ الدِّينِ كَمَا يَمْرُقُ السَّهْمُ مِنَ الرَّمِيَةِ (۳۳۵)

بوجھو تو جانیں؟ یہ کون سا جانور ہے؟ سنو سنو! یہ ہے گستاخ رسول صلی اللہ علیہ وسلم ذوالخویصرہ جس نے حضور علیہ السلام سے کہا اتق اللہ اللہ سے ڈریے، انصاف کیجیے۔ میرے آقا صلی اللہ علیہ وسلم نے فرمایا: اگر میں اللہ سے نہیں ڈروں گا تو کون ڈرے گا اور اگر میں ہی انصاف نہیں کروں گا تو کون کرے گا الا تاملوننی وانا امین من فی السماء کیا تم مجھ پر اعتماد نہیں کرنے ہو حالانکہ میں تو اپنے رب کا معتمد علیہ ہوں اور میرے پاس دن رات آسمان سے خبریں آتی ہیں فرمایا: اس کی صلب سے ایسے لوگ پیدا ہوں گے جو قرآن بہت عمدہ پڑھیں گے مگر گلے کے اوپر اوپر سے پڑھیں گے اور دین سے ایسے نکل جائیں گے جیسے تیر شکار سے۔

باقی باتیں تو خیر چھوڑیے ایک بڑی نشانی یاد رکھئے کہ اس قدر عبادت و ریاضت کے باوجود حضور صلی اللہ علیہ وسلم کی شان اقدس میں گستاخی کریں گے۔ بظاہر دیکھنے میں ایسا لگتا ہے کہ اس نے یہی تو کہا تھا اللہ سے ڈریے، عدل کیجیے اور یہ تو اچھے کام کے بارے میں کہا جا رہا ہے اس میں کون سی گستاخی ہے پھر اس قدر ناراضگی کا اظہار کیوں؟ کہ لئن ادرکتھم لا قتلنھم قتل ثمود اگر میں اس کی اولاد کو پالوں تو قوم ثمود کی طرح قتل کر دوں۔ تو اس کا سادہ سا جواب یہ ہے کہ اگر آپ کے بہت بڑے عالم کو کوئی کہہ دے ”شرم کیجیے“ حالانکہ شرم و حیاء تو ایمان کا حصہ ہے تو بتائیے یہ گستاخی ہوگی یا نہ ہوگی؟ دیگر علامات بخاری شریف کے دیگر مقامات پر ملاحظہ ہوں جن مقامات کی نشاندہی حدیث (۳۳۳۳) میں کر دی گئی ہے۔

✽ یمن میں رہنے والے نے حضور علیہ السلام کے وصال کی خبر سنا دی۔

(۳۳۵۹)

✽ صحابہ کرام رضی اللہ عنہم کے دور میں محفل قرأت، سورۃ مریم کی پچاس آیات پڑھی گئیں اور ”قد احسن“ کے الفاظ سے داد دی گئی۔ (۳۳۹۱)

(پارہ نمبر ۷ کی منتخب احادیث کے حوالہ جات مکمل ہوتے ہیں۔ پارہ نمبر ۱۸ باب حجۃ الوداع سے شروع ہو رہا ہے)

کعبہ کے اندر کعبے کا کعبہ (صلی اللہ علیہ وسلم):

حضرت عبداللہ بن عمر رضی اللہ عنہما سے روایت ہے کہ فتح مکہ کے سال حضور صلی اللہ علیہ وسلم قصواء اوٹنی پر سوار ہو کر حضرت اسامہ رضی اللہ عنہ کو پیچھے بٹھائے ہوئے حضرت بلال رضی اللہ عنہ اور عثمان بن طلحہ رضی اللہ عنہما کی معیت میں کعبہ کے پاس تشریف لائے۔ بیت اللہ شریف کے پاس اوٹنی کو بٹھایا حضرت عثمان بن طلحہ رضی اللہ عنہ سے چابی لی، دروازہ کھولا اور بیت اللہ شریف میں داخل ہو گئے۔ یہ تینوں حضرات بھی آپ کے ساتھ تھے، دروازہ بند کر لیا گیا اور دن کا طویل حصہ آپ کعبہ کے اندر

رہے۔ دوستوں کے درمیان نماز ادا فرمائی۔ (۴۴۰۰)

* خطبہ حجۃ الوداع (۴۴۰۶)

وسعتِ ظرفی کی ایک مثال

ان النبی صلی اللہ علیہ وسلم خلق فی حجة الوداع۔ حجۃ الوداع میں حضور علیہ السلام نے خلق کروایا جبکہ بعض صحابہ رضی اللہ عنہم نے خلق اور بعض نے قصہ کروایا۔ (۴۴۱۱-۱۰)

جنہوں نے حضور صلی اللہ علیہ وسلم کی موافقت میں خلق کرایا انہوں نے قصہ کروانے والوں کو ملامت وغیرہ نہ کی، لہذا کسی ایک پیر کے مریدین میں سے کچھ اگر لباس تو پہنیں مگر پیر صاحب جیسا نہ پہنیں یا کسی جماعت کے لوگ اپنے امیر جیسی لوپی پگڑی وغیرہ نہ پہن سکیں تو دوسروں کو اتنی سی بات پر انہیں کونسا نہیں چاہیے جو کام محض جائز ہو اس کا کرنا نہ کرنا مباح ہے وسعتِ ظرفی سے کام لیتے ہوئے اس طرح کی چھوٹی چھوٹی باتیں برداشت کر لینی چاہئیں۔

حوالے

* حضرت کعب بن مالک رضی اللہ عنہ اور ان کے ساتھیوں کا غزوہ تبوک

میں نہ جانا اور ان کی توبہ کا واقعہ علی الثلثة الذین خلقوا (۴۴۱۸)

* لن یفلح قوم ولوا امرهم امراة وہ قوم ہرگز فلاح نہیں پائے گی

جس نے اپنے امور عورت کے سپرد کر دیئے۔ (۴۴۲۵)

* خیبر میں زہر آلود گوشت کھانے کا اثر وفات تک قائم رہا۔ (۴۴۲۸) (تاکہ

شہادت کی خواہش پوری ہو جائے)

* معوذتین کے ساتھ اپنے آپ کو دم کرنا۔ (۴۴۳۹)

* حضور علیہ السلام نے حضرت علی المرتضیٰ رضی اللہ عنہ کے لئے خلافت کا

فیصلہ نہ فرمایا تھا (خود حضرت علی المرتضیٰ رضی اللہ عنہ کا اقرار) (۴۴۵۸، ۴۴۴۷)

* منع کرنے کے باوجود بھی حضور کو مرض الموت میں دوائی کھلا دی گئی۔

(۳۳۵۸)

* حضرت فاطمہ الزہرا سلام اللہ علیہا کا حضور علیہ السلام کے وصال پر غم سے بڑھال ہونا اور حضرت انس رضی اللہ عنہ سے کہنا تم نے کیسے گوارا کر لیا کہ اللہ کے رسول پر مٹی ڈال دی۔ (۳۳۶۲) یا انس اطابت انفسکم ان تحثوا علی رسول اللہ صلی اللہ علیہ وسلم التراب۔

* غزوات کی تعداد میں اختلاف کہیں نوکا ذکر (۳۳۷۱)

* کہیں سولہ کا ذکر (۳۳۷۳) (انہیں ہمیں اور ستائیس کا ذکر بھی ہے)
(اس کے بعد کتاب التفسیر کا آغاز ہو رہا ہے)

اللہ اور اس کے رسول کا بلاوا:

حضرت ابوسعید بن معلی رضی اللہ عنہ فرماتے ہیں: میں مسجد میں نماز کے اندر مصروف تھا کہ حضور علیہ السلام نے مجھے بلایا تو میں نماز کی وجہ سے فوراً حاضر نہ ہو سکا اور اپنی مجبوری حضور صلی اللہ علیہ وسلم کی بارگاہ میں عرض کر دی جس پر آپ صلی اللہ علیہ وسلم نے فرمایا:

اَلَمْ يَقُلِ اللّٰهُ اِسْتَجِیْبُوْا لِلّٰهِ وَلِلرَّسُوْلِ اِذَا دَعَاکُمْ۔ (۳۳۷۴)

کیا اللہ تعالیٰ نے (قرآن مجید سورۃ انفال میں) فرمایا نہیں دیا کہ اللہ اور رسول کی بارگاہ میں حاضر ہو جاؤ جب وہ تمہیں بلائے۔

بلائے اس لئے ترجمہ کیا ہے کہ دعا واحد کا صیغہ ہے حالانکہ پیچھے دو کا ذکر ہے تو آگے واحد کا صیغہ لانے کا مطلب یہ ہے کہ بلائے والی ذاتیں اگرچہ دو ہیں مگر ان کا بلاوا ایک ہے۔ رسول اللہ کا بلاوا اللہ کا بلاوا ہے اور اللہ کا بلاوا رسول صلی اللہ علیہ وسلم کا بلاوا ہے۔ بلکہ اللہ بھی جس کو بلاتا ہے اپنے رسول صلی اللہ علیہ وسلم کے ذریعے سے ہی بلاتا ہے اور پھر اس کو اپنا بلانا قرار دیتا ہے۔ جیسے: مَنْ یطعم الرسول فقد اطاع

اللہ۔ جو رسول صلی اللہ علیہ وسلم کی اطاعت کرتا ہے اس نے اللہ ہی کی اطاعت کی اور جیسے رسول صلی اللہ علیہ وسلم کی بیعت اللہ کی بیعت، رسول صلی اللہ علیہ وسلم کی رمی اللہ کی رمی وما رمیت اذ رمیت ولكن الله رمى۔ ان الذين يبایعونك انہا یبایعون الله۔ رسول صلی اللہ علیہ وسلم کی رضا اللہ کی رضا واللہ ورسولہ احق ان یرضوہ۔

مسئلہ یہ ہے کہ کوئی شخص نماز پڑھ رہا ہو اور حضور صلی اللہ علیہ وسلم اس کو بلائیں تو اس پر واجب ہے کہ فوراً حاضر خدمت ہو اگرچہ جتنا بھی چلنا پڑے، بات چیت بتوقی رہے جتنی دیر بھی گزر جائے نماز وہیں پر قائم ہے جب حضور صلی اللہ علیہ وسلم اجازت دیں واپس جائے اور نماز وہیں سے شروع کر لے جہاں پر چھوڑی تھی یہ حضور علیہ السلام کے خصائص میں سے ہے کہ اس امتی کی نماز میں کوئی فرق و خلل نہ آئے گا۔ (کئی لوگ بڑے عجیب عقیدے کے مالک ہیں اور ان کی نماز اتنی کمزور ہے کہ صرف حضور علیہ السلام کا خیال آنے سے ہی نماز خراب ہو جاتی ہے ان کی سوچ کس قدر بیمار ہے) ہے سوچنے کی بات اسے بار بار سوچ۔

حدیث کے اگلے حصے میں حضور علیہ السلام نے سورۃ فاتحہ کی فضیلت بیان کرتے ہوئے فرمایا ہی اعظم سورۃ من القرآن۔ سورۃ فاتحہ قرآن مجید کی تمام سورتوں میں سے عظیم تر سورۃ ہے۔

حوالے

* نماز میں آمین آہستہ کہنے کا ثواب کہ اس کے پہلے گناہ بخش دیئے جاتے ہیں۔ فمن وافق قوله قول الملائكة غفر له ما تقدم من ذنبه۔ (۴۷۵)

* حدیث شفاعت (۴۷۶) دوزخ میں صرف وہی باقی رہ جائیں گے کہ جن کے بارے میں خلدین فیہا فرمایا گیا۔

* الْكُفَّاءُ مِنَ الْمَنِّ وَمَاءٌ هَا شِفَاءٌ لِلْعَيْنِ (۴۷۸) کھمب یا سانپ کی

چھتری (برسات میں اگنے والا سفید رنگ کا ایک چھوٹا سا پودا چھتری کی مثل) من (من و سلوی) سے ہے اور اس کا پانی آنکھ کے لئے شفا ہے۔

* یَسْتَفْتِحُونَ کا معنی یَسْتَنْصِرُونَ۔ (باب ۲ من کتاب التیسر ۱۲۳)

* جبرائیل و میکائیل علیہما السلام کا معنی اللہ کا بندہ عبد اللہ (باب نمبر ۶ ص ۱۲۳)

* سب سے بڑے قاضی حضرت علی رضی اللہ عنہ ہیں۔ حضرت عمر رضی اللہ عنہ

کا فرمان (۳۴۸۱)

* قرآن پاک میں ناخ منسوخ نہ ماننے والا بڑا قاری ہونے کے باوجود

صحابہ کرام رضی اللہ عنہم کے نزدیک بھی معتبر نہ تھا۔ (۳۴۸۱)

* تورات کی نہ تصدیق کرو نہ تکذیب بلکہ کہو قُولُوا اٰمَنَّا بِاللّٰهِ۔ (۳۴۸۵)

* وعلی الذین یطیعونہ۔ منسوخ نہیں بلکہ اس سے بوڑھے لوگ مراد ہیں

جو روزے نہیں رکھ سکتے فدیہ ادا کر دیں۔ (۳۵۰۵)

* اپنی بیوی سے وطی فی الدبر کے بارے میں حضرت ابن عمر رضی اللہ عنہما

کا موقف (۳۵۲۷) فی کے بعد بیاض ہے ای فی الدبر (ص ۱۲۹)

* منسوخ آیت کو قرآن میں لکھنے کی حکمت (۳۵۳۰)

* وقوموا للہ قانتین کے نزول پر نماز میں کلام کرنا بند ہوا۔ (۳۵۳۳)

* الیمن علی المدعی علیہ۔

قسم اس پر ہے جس پر دعویٰ کیا گیا (منکر) (۳۵۵۲)

* رجم کی سزا کا ذکر تورات میں بھی ہے۔ (۳۵۵۶)

* حسبنا اللہ و نعم الوکیل ابراہیم علیہ السلام اور حضور علیہ السلام کا

وظیفہ۔ (۳۵۶۳)

* کسی کا مال باطل طریقے سے ہڑپ کرنا، جھوٹی قسم اٹھا کر کوئی چیز بیچنا یہ

ہے

ولا تشتروا بایتی ثمنًا قليلًا۔ اور يشترون بعهد الله وإيمانهم ثمنًا قليلًا۔ (ص ۶۵۲ کتاب التفسیر میں ہر جگہ یہی مفہوم بیان ہوا ہے)

* ہر نبی علیہ السلام کو دنیا میں رہنے اور دنیا سے جانے کا اختیار دیا گیا۔

(۳۵۸۶)

- * الرَّجْمُ لِلثَّيِّبِ وَالْجَلْدُ لِدَكْبَرٍ۔ ابن عباس رضی اللہ عنہما (ص ۶۵۷)
- (رجم شادی شدہ کے لیے اور کوڑے غیر شادی شدہ کے لئے)
- * وحی الہی کا بوجھ کہ یوں لگا جیسے میری ران ٹوٹ رہی ہے۔ (۳۵۹۲)
- * یٰمِیْنُ لَعُوْجِیْسَ کَیْ کَیْہِ کَبْہَا لَہِ وَاللّٰہِ وَبَلٰی وَاللّٰہِ (۳۶۱۳)
- * صحابہ کرام رضی اللہ عنہم نے خُصّی ہونے کی اجازت چاہی۔ (۳۶۱۵)
- * منافقین حضور علیہ السلام سے استحقاق سوال کرتے۔ (۳۶۲۲)
- * مُتَوَقِّیْكَ کا معنی مُوِیَّتْكَ ہے۔ (۶۶۵)
- * لَا أَحَدَ أَغْیَرُ مِنَ اللّٰہِ (۳۶۳۷) (اللہ سے زیادہ کوئی غیرت مند نہیں)
- * مطر کا لفظ قرآن مجید میں عذاب کے لئے ہی آیا ہے۔ (۶۶۹)
- (پارہ نمبر ۱۸ کی منتخب احادیث کے حوالے تمام ہوئے)
- * ذوالعلم کا معنی ہے عامل بہا علم (ص ۶۷۹ سطر نمبر ۱) (جو علم پر عمل کرے)
- * نعمة اللہ کا معنی ہے اللہ کی نعمتیں اور اس کے دن (ص ۶۸۱)
- * حضرت نوح علیہ السلام کس معنی میں پہلے رسول ہیں؟ (ص ۶۸۵ حاشیہ نمبر ۲)
- * وَلَا تَجْهَرُ بِصَلَاتِكَ کا شان نزول یہ ہے کہ مشرکین قرآن سن کر گالیاں
- دیا کرتے تھے۔ (۶۷۲۲)

* آب حیوة کا ذکر۔ (۶۷۲۷) لَا يُصْنَبُ مِنْ مَّائِهَا شَیْءٌ إِلَّا حَیٌّ۔

* لٰکِنَّا سُوْرَةُ کَہْفٍ میں جو ہے اس کا معنی ہے لکن انا۔ (ص ۶۸۷)

* فرقہ حروریہ (ص ۶۹۰، آخری سطر، حدیث ۶۷۲۸)

* مونا بندہ جس کا وزن قیامت کے دن چھبر کے برابر بھی نہ ہوگا۔

(ص ۶۹۱، ۴۷۳۹)

* رجم کا معنی گالی دینا لَارْ جُنَّتْ کا معنی ہے لَا شَتْمَنَكَ (ص ۶۹۱، ۴۷۳۹)

جب موت کو بھی مار دیا جائے گا:

حضرت ابوسعید خدری رضی اللہ عنہ سے روایت ہے کہ روز قیامت موت کو ایک چتکبر سے مینڈھے کی صورت میں لایا جائے گا پھر ایک پکارنے والا اہل جنت کو پکارے گا، اے جنت والو! اہل جنت سر اٹھا کر دیکھیں گے تو منادی انہیں کہے گا کیا تم اس (مینڈھے) کو پہچانتے ہو؟ وہ کہیں گے ہاں پہچانتے ہیں یہ موت ہے اور سب جنت والے اس کو اچھی طرح سے دیکھ لیں گے پھر اس طرح دوزخیوں سے سوال کیا جائے گا اور وہ بھی وہی جواب دیں گے جو اہل جنت نے دیا ہے اور وہ بھی اچھی طرح دیکھ لیں گے پھر اس مینڈھے کو ذبح کر دیا جائے گا اور منادی کہے گا

يَا أَهْلَ الْجَنَّةِ خُلُودٌ فَلَا مَوْتَ وَيَا أَهْلَ النَّارِ خُلُودٌ فَلَا مَوْتَ

اے جنتیو! جنت میں ہمیشہ رہو تمہیں اب موت نہ آئے گی اور اے دوزخیو! تم دوزخ میں ہمیشہ رہو گے اور تمہیں بھی موت نہ آئے گی۔ پھر حضور علیہ السلام نے قرآن مجید کی یہ آیت پڑھی: وَاذْكُرْهُمْ يَوْمَ الْحَسْرَةِ إِذْ قُضِيَ الْأَمْرُ وَهُمْ فِي غَفْلَةٍ وَهُمْ لَا يُؤْمِنُونَ اور انہیں ندامت کے دن سے ڈرائیں جب فیصلہ کر دیا جائے گا اور وہ لوگ غفلت میں پڑے ہیں یعنی دنیا والے (وہولاء فی غفلة) وہم لا يؤمنون اور وہ ایمان نہیں لاتے۔ (۴۷۳۰) روایت میں ہے کہ یہ خبر سن کر جنتی اس قدر خوش ہوں گے کہ اگر کوئی خوشی سے مرتا تو جنتی مر جاتے یعنی خوشی کا اس سے آگے کوئی تصور ہی نہیں اور دوزخیوں کو اتنی حسرت و ندامت ہوگی کہ اگر کوئی غم سے مرتا تو اس خبر کو سن کر دوزخی مر جاتے۔ یعنی غم کی انتہا ہو جائے گی۔

موت کو سمجھے ہیں غافل اختتام زندگی ہے یہ شام زندگی صبح دوام زندگی

حوالے

* جبریل علیہ السلام سے حضور علیہ السلام نے پوچھا ما یمنعک ان تزورنا اکثر ما تزورنا اس سے زیادہ ہماری زیارت کے لئے کیوں نہیں آتے ہو جتنے اب آتے ہو؟ اس پر یہ آیت نازل ہوئی وما ننزل الا بامر ربک۔ (۲۷۳۱)

* چار آیات کا ایک ہی شان نزول۔ (۲۷۳۲-۲۷۳۵)

* آدم اور موسیٰ علیہما السلام کا جھگڑا فحج آدم موسیٰ ای غلب بالحجۃ

(۲۷۳۸)

* جب بچے بوڑھے ہو جائیں گے وتری الناس سکری وما ہم بسکری صحابہ کرام رضی اللہ عنہم کی پریشانی اور حضور علیہ السلام کا انہیں تسلی دینا اور پھر ان کا خوشی سے نعرہ تکبیر بلند کرنا۔ (۲۷۴۱)

* دین اچھایا برا ہونے کا احمقانہ تصور۔ (۲۷۴۲)

* حضور علیہ السلام نے جیسا فرمایا انہیں اوصاف والا بچہ پیدا ہوا۔

اکحل العینین سابع الالیتین خدلج الساقین فهو لشریک ابن

سحباء فجاءت به كذلك۔ (۲۷۴۵-۲۷۴۶ ص ۱۹۵)

(اس کی نہایت عمدہ تقریر فیضانِ مسلم شریف میں پڑھیے)

* وانذر عشیرتک الاقربین سے مراد نسب کے اعتبار سے قریبی ہیں۔

(۲۷۸۱)

* موسیٰ علیہ السلام نے ہارون علیہ السلام کو مددگار کے طور پر اللہ تعالیٰ سے

طلب کیا۔ قرآن پاک میں ہے:

ردء یصدقنی جس کا معنی ہے معینا یصدقنی (ص ۷۰۳، ۹، زیر حدیث ۲۷۷۷)

* کاش ابوطالب لا الہ الا اللہ پڑھ لیتے۔ وابی ان یقول لا الہ الا

اللہ۔ (۲۷۷۲)

* لا اعلم يا الله اعلم کہنا جبکہ کسی مسئلہ کا علم نہ ہو یہ بھی علم ہے۔

(۴۷۷۳، ص ۷۰۳ و ۷۱۰)

* کان النبی صلی اللہ علیہ وسلم شدید الحياء (ص ۷۰۷ نمبر ۴۷۹۳)
حضور صلی اللہ علیہ وسلم بڑے حیا والے تھے

اللہ تعالیٰ اور فرشتے حضور علیہ السلام پر کیسے درود بھیجتے ہیں؟

* حضرت ابوالعالیہ رضی اللہ عنہ فرماتے ہیں: صَلَوةُ اللّٰهِ ثَنَاءٌ هٗ عَلَیْہِ عِنْدَ الْمَلَائِکَةِ۔

اللہ تعالیٰ کی صلوة کا مطلب تو یہ ہے کہ اللہ تعالیٰ فرشتوں کے سامنے نبی علیہ السلام کی تعریف فرماتا ہے۔

وَصَلَوَةُ الْمَلَائِکَةِ الدُّعَاءُ۔ اور فرشتوں کی صلوة یہ ہے کہ وہ (حضور علیہ السلام کے درجات کی بلندی کے لئے) دعا کرتے ہیں۔

حضرت ابن عباس رضی اللہ عنہما فرماتے ہیں: يُصَلُّونَ کا معنی ہے یَبْرِکُوْنَ۔ وہ دعا برکت کرتے ہیں (باب قوله تعالى ان الله وملائكته يصلون على النبي زیر حدیث ۴۷۹۶، ص ۷۰۷)

ہزاروں درود ہزاروں سلام بروح محمد علیہ السلام
(پارہ نمبر ۱۹ کی منتخب احادیث کے حوالہ جات اختتام کو پہنچے)

حوالے

* سورج کا روزانہ عند الغروب تحت العرش سجدہ کرنا۔ (۴۸۰۲)

* یہودی عالم کے عجیب قول سن حضور علیہ السلام کا ضحک فرمانا۔ (۴۸۱۱)
(بعض نے فرمایا ہے کہ تصدیقا لقول الحبر راوی کا اپنا اضافہ ہے کیونکہ دوسری روایات میں یہ الفاظ نہیں ہیں۔ نزہۃ القاری ص ۱۸۴ ج ۵)

* انسان کے اجزائے اصل فنا ہو جائیں گے، اگر انہیں نہ اٹھائے تو تھلنے لگے۔

جائے گا اور یہ ریڑھ کی ہڈی میں ہوتے ہیں۔ (۳۸۱۳)

* کافر بھی جانتے ہیں کہ حضور صلی اللہ علیہ وسلم کی دعائیں قبول ہوتی ہیں تبھی تو

قط کے دنوں میں حاضر ہو کر عرض کر رہے ہیں فاتاہ ابوسفیان فقال ای محمد ان قومك قد هلكوا فادع الله ان يكشف عنهم فدعا ابوسفیان نے کہا آپ کی قوم ہلاک ہو رہی ہے دعا کریں ان سے قحط دور ہو جائے آپ نے دعا فرمائی (تو قحط دور ہو گیا اور ہر طرف نور ہی نور ہو گیا) دیکھئے کتاب التفسیر سورۃ دخان ص ۱۳، ۱۵۔

نہ کہیں جہاں میں اماں ملی جو اماں ملی تو کہاں ملی

میرے جرم خانہ خراب کو تیرے عفو بندہ نواز میں

* مسرفین کا معنی مشرکین (س ۱۳، ص ۱)

* قال الله يوذيني ابن ادم يسب الدهر و انا الدهر (۳۸۲۱) اللہ کو

ایذا دینے کا کیا مطلب اور میں زمانہ ہوں کا کیا مضمہوم ہے دیکھئے حاشیہ ص ۱۵۔

* عبدالرحمن بن ابی بکر نے مروان کو یزید کی تعریف کرنے سے ٹوکا تو مروان

کا پارہ چڑھ گیا۔ (۳۸۲۷)

* بادل دیکھ کر حضور علیہ السلام پر خوف خدا کا غلبہ ہو جاتا (حضور علیہ السلام

کھلکھلا کر نہ ہنتے) (۳۸۲۹)

* سيماهم في وجوههم من اعداء جزى اور تواضع ہے۔ (۱۶)

* أَفَلَا أَكُونُ عَبْدًا شَكُورًا. (اینا)

* دوزخ کا نعرہ ہل من مزید اور اللہ تعالیٰ کا اس میں قدم رکھنا

(۳۸۳۸، ۳۹، ۵۰)

* قدم رکھنے سے کیا مراد ہے دیکھئے (حاشیہ ص ۱۹)

* حضرت عائشہ صدیقہ رضی اللہ عنہا کا علم غیب (مَا فِي غَدِي) کے متعلق یعنی

ذاتی علم غیب ورنہ تو حضور صلی اللہ علیہ وسلم نے بدر میں فرما دیا تھا کہ کل فلاں کافر یہاں

مرے گافلاں یہاں) اور دیدار الہی کے متعلق موقف۔ (۳۸۵۵)

* ”لات“ حاجیوں کا خدمت گار تھا جس کے نام پہ بت کا نام رکھ دیا گیا۔ (۳۸۵۹)

* سورۃ نجم کی تلاوت پہ مشرکین بلکہ جن وانس نے بھی سجدہ کیا۔ (۳۸۶۲)
امیہ بن خلف نے نہ کیا تو کافر ہی مرا (۳۸۶۳)

* دو جنتیں ایک مکمل سونے کی یہاں تک کہ اس کے برتن بھی سونے کے دوسری چاندی کی۔ (۳۸۷۸)

* جنت کا ایک خیمہ جو موتی کو کرید کر بنایا گیا ہر طرف سے اس کی چوڑائی ساٹھ میل ہوگی۔ (۳۸۷۹)

صحابہ کرام رضی اللہ عنہم حضور علیہ السلام کے فرمان کو مثل قرآن سمجھتے تھے:

* ایک مرتبہ حضرت عبداللہ بن مسعود رضی اللہ عنہ نے یہ مسئلہ بیان فرمایا کہ اللہ تعالیٰ نے گودنے والیوں اور گودانے (اپنے جسم پر نشانات بنوانے) والیوں (جس طرح آج کل تیل پر سرمہ ڈال کر سوئی کے ذریعے سے مختلف نشانات بنواتے ہیں یا وہ کہ مردوں کے لئے حکم اور بھی سخت ہے) اور چہرے کے بال نوچنے والیوں پر لعنت فرمائی ہے یہ بات بنی اسد قبیلے کی ایک عورت ام یعقوب کو پہنچی تو وہ حضرت عبداللہ بن مسعود رضی اللہ عنہ کے پاس آئی اور عرض کیا مجھے پتہ چلا ہے کہ آپ نے یہ مسئلہ بیان فرمایا ہے کہ جو عورت ایسا ایسا کرتی ہے اس پر اللہ تعالیٰ کی لعنت ہے۔ فرمایا: میں کیوں نہ اس پر لعنت کروں جس پر حضور علیہ السلام نے لعنت کی ہے اور جس پر کتاب اللہ میں لعنت ہے۔ اس عورت نے عرض کیا کتاب اللہ جو دو تختیوں (گتوں) کے درمیان ہے وہ میں نے ساری پڑھی ہے اس میں تو کہیں بھی ایسی عورت پر لعنت کا ذکر نہیں ہے فرمایا: لو قدر اتیہ لو جدتیہ اگر تو پڑھتی تو تجھے یہ بات مل جاتی کیا تو نے قرآن میں نہیں پڑھا۔ وما اتکم الرسول فخذوه وما نہکم عنہ فانتہوا

(الحشر ۷) اور جو کچھ میرا رسول تمہیں دے وہ لے لو اور جس سے روکیں اس سے رک جاؤ۔ اس نے کہا یہ بات تو ہے فرمایا پھر یہی بات ہے کہ حضور صلی اللہ علیہ وسلم نے اس سے منع فرمایا ہے۔ اس نے کہا: (میں نے سنا ہے کہ) آپ کے گھر والے بھی ایسا کرتے ہیں فرمایا جا کر دیکھ لے وہ گئی تو اس کی اطاع غلط نکلی جس پر حضرت عبداللہ رضی اللہ عنہ نے فرمایا: لو كانت كذلك ما جامعتنا۔ (۲۸۸۶) اگر میری گھر والی ایسا کرتی تو پھر میرے ساتھ نہیں رہ سکتی تھی بعض جگہ آخری لفظ ہے ما جامعتنا میں اس کے ساتھ کبھی اکٹھا نہ ہوتا۔ (ص ۲۵) بہر حال! معلوم ہوا! حضور علیہ السلام کے فرمان کا صحابہ کرام رضی اللہ عنہم کے نزدیک کیا مقام تھا

قول حق قرآن ہے قول پیغمبر ہے حدیث اہل دل کے واسطے تعظیم ہے دونوں ہی ایک

حوالے

* منافقین کی قسموں کی وجہ سے حضور علیہ السلام نے مجھے تہنایا اور ان کی تصدیق فرمائی فکذبہ رسول اللہ صلی اللہ علیہ وسلم و صدقہ (زید بن ارقم رضی اللہ عنہ) تو اللہ نے سورۃ منافقون اتاری۔ حضور علیہ السلام نے میری طرف پیغام بھیج کر مجھے بلوایا اور فرمایا ان اللہ قد صدقک یا زید! اللہ تعالیٰ نے تیری تصدیق فرمادی ہے۔ (۲۹۰۰)

* حضرت عمر فاروق رضی اللہ عنہ حضور علیہ السلام کا رہنما ہیں اور جسم اطہر پر چٹائی کے نشان دیکھ کر رو پڑے، حضور پاک نے پوچھا کیوں روتے ہو؟ عرض کیا قیصر و کسری (دشمنان خدا) تو عیش کریں اور رسول خدا کی یہ حالت؟ فرمایا:

أَمَا تَرْضَى أَنْ تَكُونَ لَهُمُ الدُّنْيَا وَلَنَا الْآخِرَةُ (۲۹۱۳)

کیا تو اس بات پر راضی نہیں کہ ان کے لئے دنیا اور ہمارے لئے آخرت ہو۔

* عَتِلَّ بَعْدَ ذَلِكَ ذَنِيْمٌ سے کون مراد ہے اس میں بھی اختلاف ہے۔

(۲۹۱۷ ص ۳۱ - حاشیہ ۹)

* جنت میں کمزور اور جن کو حقیر سمجھا گیا وہ جائیں گے

كُلُّ ضَعِيفٍ (يَسْتَضْعِفُهُ النَّاسُ وَيَحْتَقِرُونَ) مُتَضَعِّفٍ (متواضع)
(۲۹۱۸) ص ۷۳۱ سطر ۱۶ حاشیہ لہ، لعدہ

* کافر لوگ ولیوں کے نام پر بتوں کے نام رکھتے تھے (ولیوں کو بدنام کرنے کے لئے جبکہ آج کل کے گستاخ شیطان کے چکر میں آکر بتوں والی آیات ولیوں پر چسپاں کرتے ہیں) بہ بین تفاوت از کجاستا کجاست - (۲۹۲۰)

* حضور صلی اللہ علیہ وسلم کی آمد سے شیطان پر آسمان کی خبریں آنا رک گئیں اور شہاب ثاقب سے اس کی مرمت ہونے لگی اور جن حضور صلی اللہ علیہ وسلم کی زبان سے قرآن مجید سن کر شرک سے تائب ہو گئے - (۲۹۲۱)

* کبھی واحد ذات کے لئے جمع کا صیغہ تاکید کے طور پر بھی لایا جاتا ہے جیسے انا انزلناہ۔ (ص ۷۳۰)

* بُعِثْتُ أَنَا وَالسَّاعَةَ كَهَاتَيْنِ۔ (۲۹۲۶)

میں اور قیامت ان دو انگلیوں کی طرح بھیجے گئے۔

* قرآن پڑھنے میں دشواری آتی ہو تو دوا جر ہیں۔ (۲۹۲۷ ص ۷۳۵)

* قیامت کو کوئی شخص کانوں تک پسینے میں ڈوبا ہوا ہوگا۔ (۲۹۲۸ ص ۷۳۶)

سب عیدیں مناؤ حضور آ گئے ہیں:

* حضرت عبداللہ رضی اللہ عنہ (عبداللہ بن عثمان) نے شعبہ سے اور انہوں

نے ابی احق سے روایت کی کہ حضرت براء بن عازب رضی اللہ عنہ نے فرمایا: صحابہ

کرام رضی اللہ عنہم میں سے سب سے پہلے مکہ سے مدینہ پاک ہجرت کر کے آنے

والے حضرت مصعب بن عمیر رضی اللہ عنہ اور حضرت عبداللہ بن ام مکتوم رضی اللہ عنہ

ہیں یہ دونوں ہمیں قرآن مجید پڑھاتے تھے ان کے بعد حضرت عمار، بلال اور سعد بن

ابی وقاص (رضی اللہ عنہم) ہجرت کر کے مدینہ شریف آئے پھر حضرت عمر فاروق ہیں

صحابہ کرام رضی اللہ عنہم کے ساتھ آئے اس کے بعد حضور صلی اللہ علیہ وسلم تشریف لائے۔

فَمَا رَأَيْتُ أَهْلَ الْمَدِينَةِ فَرَحُوا بِشَيْءٍ فَرَحَهُمْ بِهِ حَتَّى رَأَيْتُ
الْوَلَاءِدَ وَالصَّبِيَّانَ يَقُولُونَ هَذَا رَسُولُ اللَّهِ صَلَّى اللَّهُ عَلَيْهِ
وَسَلَّمَ قَدْ جَاءَ۔ (۴۹۴)

پس میں نے مدینہ والوں کو اس سے زیادہ کبھی خوش نہ دیکھا جتنا کہ حضور صلی اللہ علیہ وسلم کی آمد پر خوش ہوئے یہاں تک کہ میں نے چھوٹی بچیوں اور بچوں کو دیکھا کہ کہہ رہے تھے:

حضور آگئے ہیں حضور آگئے ہیں سب عیدیں مناؤ حضور آگئے ہیں
* وحی سے پہلے حضور صلی اللہ علیہ وسلم کی غار حرا میں عبادت۔ (۴۹۵) (پھر
ضالاکا معنی بھٹکا ہوا کیسے ہو سکتا ہے جب اعلان نبوت سے پہلے بھی آپ عبادت میں
مصروف رہتے)

(کتاب التفسیر یہاں پر مکمل ہوئی)

* حضرت حفصہ رضی اللہ عنہا کے نسخہ قرآنی کے علاوہ حضرت عثمان رضی اللہ
عنه نے تمام نسخوں کو جلا دینے کا حکم دیا۔ (۴۹۸)

بوقت ضرورت اپنی تعریف کرنا

حضرت عبداللہ بن مسعود رضی اللہ عنہ نے فرمایا حضور علیہ السلام کے صحابہ کرام
رضی اللہ عنہم جانتے ہیں انی من اعلمهم بکتاب اللہ میں ان سب سے زیادہ
قرآن کا علم رکھتا ہوں وما انا بحیوہم۔ اگرچہ میں ان سے بہتر نہیں ہوں۔ (۵۰۰)
چنانچہ حضور علیہ السلام نے جن چار افراد سے قرآن سیکھنے کا حکم دیا ان میں پہلا نام آپ
ہی کا ہے پھر سالم، معاذ اور ابی بن کعب۔ رضی اللہ عنہم (ص ۸۷۸، ۴۹۹) (معلوم
ہوا بوقت ضرورت تحدیث نعمت کے طور پر اپنی تعریف کرنے کی اجازت سے۔ ایہ

حوالہ ص ۸۱۴ حاشیہ نمبر ۱۰ پر ملاحظہ ہو)
(پارہ نمبر ۲۰ کی منتخب احادیث مکمل ہوئیں)

حوالے

* حضور صلی اللہ علیہ وسلم بین الدفتین (دو گتوں کے درمیان والا قرآن) چھوڑ کر گئے۔ (۵۰۱۹) ظاہری الفاظ سے یہی معلوم ہوتا ہے کہ حضور صلی اللہ علیہ وسلم موجودہ شکل میں قرآن دے کر اس دنیا سے رخصت ہوئے۔

* حضور صلی اللہ علیہ وسلم مد کی رعایت کے ساتھ قرآن پاک کی تلاوت فرماتے تھے۔ (۵۰۲۷)

* قرآن پاک میں اپنی عظمت کا بیان سن کر حضور صلی اللہ علیہ وسلم کی آنکھیں خوشی سے بہہ پڑیں۔ (۵۰۵۵، ص ۷۵۶، حاشیہ لعلہ)

فَمَنْ رَغِبَ عَنْ سُنَّتِي فَلَيْسَ مِنِّي (۵۰۶۳)

جو میری سنت سے منہ موڑے اس کا میرے ساتھ کوئی تعلق نہیں۔

* چار عورتوں سے نکاح کی اجازت صرف یتیم بچیوں کے ساتھ خاص نہیں بلکہ انصاف کی شرط کے ساتھ دیگر عورتوں سے بھی۔ (۵۰۶۴)

وامرؤا بنکاح من سواهن من النساء.

* حضور علیہ السلام نے تبتل (غیر شادی شدہ) رہنے سے منع فرمایا۔

(۵۰۷۳)

* حضرت عائشہ رضی اللہ عنہا کا فصیح کنایہ کہ میرے علاوہ حضور علیہ السلام نے کسی کنواری عورت سے نکاح نہیں فرمایا۔ (۵۰۷۷)

* حضرت ابوبکر صدیق رضی اللہ عنہ نے عرض کیا: انا انا اخوك حضور! میں آپ کا دینی بھائی ہوں۔ (۵۰۸۱) (پھر حضور علیہ السلام نے حضرت عائشہ رضی اللہ عنہا سے نکاح کر کے بتا دیا کہ دینی بہن بھائی آپس میں نکاح کر سکتے ہیں)

* عورت کے ساتھ مال، عزت، جمال کی بجائے دین کو دیکھ کر نکاح کرنا

چاہیے۔ (۵۰۹۰)

اللہ تعالیٰ کے ہاں کون بہتر ہے؟

* حضرت سہل رضی اللہ عنہ سے روایت ہے کہ ایک شخص حضور علیہ السلام کے

قریب سے گزرا تو حضور علیہ السلام نے حاضرین مجلس سے پوچھا: مَا تَقُولُونَ فِیْ هَذَا؟ اس شخص کے بارے میں تم کیا کہتے ہو؟ لوگوں نے عرض کیا یہ اس قابل ہے کہ اگر کسی عورت کو نکاح کا پیغام بھیجے تو وہ اس سے نکاح کرنے پر تیار ہو، اگر کسی کی سفارش کرے تو اس کی سفارش کو قبول کیا جائے اگر یہ کوئی بات کرے تو اس کی بات کو غور سے سنا جائے۔ یہ سن کر نبی کریم صلی اللہ علیہ وسلم ذرا خاموش ہوئے تا آنکہ آیا۔ اور شخص جس کا تعلق غریب مسلمانوں سے تھا وہ گزرا تو آپ نے پھر حاضرین سے پوچھا: مَا تَقُولُونَ هَذَا؟ اس کے بارے میں کیا کہتے ہو عرض کیا یہ تو ایسا شخص ہے کہ ان خطب ان لا ینکحہ وان شفیعہ ان لا یشفعہ وان قال ان لا یسمعہ اگر کسی عورت کو نکاح کا پیغام بھیجے تو اس کو قبول نہ کرے، اگر کسی کی سفارش کرے تو کوئی نہ مانے اگر بات کرے تو کوئی توجہ سے نہ سنے۔ (یہ سن کر حضور علیہ السلام نے جو فیصلہ فرمایا وہی خدائی فیصلہ ہے۔ ان اکرمکم عند اللہ، اتقکم، الحجرات) آپ نے فرمایا: هَذَا خَیْرٌ مِنْ اَهْلِ الْاَرْضِ مِثْلُ هَذَا (۵۰۹۱) اس (پہلے) جیسوں سے زمین بھر بھی جائے تو یہ پھر بھی بہتر ہے اور۔۔۔ ب صدقہ ہے غلامی مصطفیٰ صلی اللہ علیہ وسلم کا۔ اعلیٰ حضرت عظیم المرتبت مجدد دین و ملت نے کیا خوب کہا:

ذَرِّے مہرِ قدس تک تیرے توسط سے گئے

حدِ اوسط نے کیا صغریٰ کو کبریٰ نور کا

حوالے

* مردوں کے لئے عورتوں سے بڑا کوئی فتنہ نہیں۔ (۵۰۹۲)

* میلاد النبی صلی اللہ علیہ وسلم کی خوشی میں اپنی لونڈی (حضور صلی اللہ علیہ وسلم کی رضاعی والدہ) کو آزاد کرنے پر ابولہب بھی محروم نہ رہا۔ (۵۱۰۵)

* نسب و سہرال کی وجہ سے سات سات عورتیں حرام ہیں۔ (۵۱۱۱) (نسب کی وجہ سے تو وہی ہیں جو حرمت علیکم امہتکم میں بیان ہوئیں جبکہ سہرالی رشتہ میں تغلیبا فرمایا یا اس میں رضاعی ماں، بہن، جمع بین الاختین اور شوہر والیاں شامل ہیں۔

* حرموا من الرضاۃ ما یحرم من النسب. (۵۱۱۱) (جو نسب کی وجہ سے حرام وہ رضاعت کی وجہ سے حرام)۔

* نکاح شغار (وٹہ سٹہ) وہ ہے جس میں حق مہر نہ ہو۔ (۵۱۱۲)

وہ تجھ سے بہتر ہے:

حضرت خولہ بنت حکیم رضی اللہ عنہا وہ خوش نصیب عورت ہے کہ جس نے اپنے آپ کو حضور صلی اللہ علیہ وسلم کی خدمت میں پیش کیا کہ اگر آپ کو میری حاجت ہو تو مجھ سے نکاح فرمائیں۔ ان کے علاوہ اور بھی کئی عورتوں نے ایسا کیا جیسا کہ صحیح بخاری میں ہے اللائی وھبن الفسھن للنبی صلی اللہ علیہ وسلم وہ عورتیں جنہوں نے اپنے آپ کو حضور صلی اللہ علیہ وسلم کی خدمت میں پیش کر دیا حضرت عائشہ رضی اللہ عنہا فرماتی ہیں مجھے یہ بات عجیب لگتی تھی کہ کوئی عورت خود آ کر کسی مرد کو کہے کہ میرے ساتھ نکاح کر لے تا آنکہ قرآن مجید کی آیت نازل ہوئی: ترجی من تشاء۔ جس کو چاہو ان میں سے پیچھے کر دو اور جس کو چاہو قریب کر لو (یعنی جو عورتیں خود کو آپ کی خدمت میں پیش کر رہی ہیں ان میں سے جس کو چاہو نکاح کر کے اپنے قریب کر لو اور جس سے چاہو نکاح نہ کر کے اس کو اپنے سے پیچھے کر دو) تب حضرت عائشہ رضی اللہ عنہا نے حضور صلی اللہ علیہ وسلم کی بارگاہ میں عرض کیا:

ما اری ریک الا یسارۃ فی ہواک. (۵۱۱۳)

میں نہیں دیکھتی مگر یہ کہ آپ کا رب آپ کی خواہش پوری کرنے میں جلدی فرماتا ہے۔ چنانچہ اسی طرح کا ایک واقعہ حضرت ثابت بنانی رضی اللہ عنہ نے بیان فرمایا کہ میں ایک دن حضرت انس رضی اللہ عنہ کے پاس بیٹھا ہوا تھا اور ان کی صاحبزادی بھی ان کے پاس تھی حضرت انس رضی اللہ عنہ نے فرمایا: ایک عورت حضور علیہ السلام کے پاس آئی اور اس نے اپنے آپ کو حضور صلی اللہ علیہ وسلم کی خدمت میں نکاح کے لئے پیش کیا۔ قالت یا رسول اللہ الک بی حاجة اور عرض کیا: کیا آپ کو میرے ساتھ کوئی حاجت ہے (یعنی حضور صلی اللہ علیہ وسلم کی مرضی اگر چاہیں تو مجھے نکاح میں قبول فرمائیں) یہ بات سن کر حضرت انس رضی اللہ عنہ کی صاحبزادی کہنے لگیں مَا أَقَلَّ حَيَاءَ هَا وَاسْوَأَ آثَاہُ وَاسْوَأَ آثَاہُ۔ کتنی حیا سے خالی تھی ہائے ہائے یہ تو بہت بری بات ہے۔ اپنی بیٹی کی زبان سے یہ الفاظ سن کر حضرت انس رضی اللہ عنہ نے فرمایا اے بیٹی!

هِيَ خَيْرٌ مِنْكَ رَغِبْتُ فِي النَّبِيِّ صَلَّى اللَّهُ عَلَيْهِ وَسَلَّمَ فَعَرَضْتُ عَلَيْهِ نَفْسَهَا۔ (۵۱۲۰)

وہ (خاتون) تجھ سے کہیں بہتر ہے کہ اس نے حضور صلی اللہ علیہ وسلم کی طرف رغبت کرتے ہوئے آپ کو آقا علیہ السلام کی بارگاہ میں پیش کر دیا (تاکہ اسے حضور علیہ السلام کے ساتھ تعلق زوجیت نصیب ہو اور دنیا و آخرت میں ازواجِ مطہرات رضی اللہ عنہن میں شامل ہو جائے)

کعبے کی زیارت کرنے سے حقدارِ جنت کے بنتے ہیں
بھلا ان کو ہم پھر کیا سمجھیں جو یار کے گھر میں رہتے ہیں

حوالے

* زمانہ جاہلیت میں چار طرح کا نکاح ہوتا تھا حضور علیہ السلام نے ایک (پہلی قسم جواب موجود ہے) کو قائم رکھا باقی تینوں (متعہ، بدل اور استبضاع) کو ختم فرما

* بالغ عورت کا نکاح جو اس کی مرضی کے بغیر اس کے باپ نے کر دیا تھا۔
حضور علیہ السلام نے اس کو رد فرما دیا۔ (۵۱۳۸)

* إِنَّ مِنَ الْبَيِّنَاتِ لَسِحْرًا. (۵۱۳۶)
(بعض بیانات میں جادو کی سی تاثیر ہوتی ہے)
* إِذَا دُعِيَ أَحَدُكُمْ إِلَى الْوَلِيْمَةِ فَلْيَأْتِهَا. (۵۱۴۳)
ولیمہ کی دعوت قبول کرو۔

* بدترین ولیمہ وہ ہے جس میں امیروں کو تو بلایا جائے اور غریبوں کو نظر انداز کیا جائے نیز دعوت کو قبول نہ کرنا اللہ اور رسول کی نافرمانی ہے۔ (۵۱۴۷)
* حضرت ابن عمر رضی اللہ عنہما کا روزہ ہوتا پھر بھی دعوت قبول فرما لیتے۔

(۵۱۴۹)

* شادی سے واپس آنے والی عورتوں اور بچوں کو دیکھ کر حضور علیہ السلام نے خوش ہو کر فرمایا اللھم انتھم من احب الناس۔ تم مجھے تمام لوگوں سے بڑھ کر پیارے ہو۔ (۵۱۸۰)

* ابن مسعود رضی اللہ عنہ نے ایک گھر میں تصویر دیکھی تو واپس ہو گئے اور ابن عمر رضی اللہ عنہما نے دیوار پر پردہ لٹکا ہوا دیکھا تو کھانا کھائے بغیر واپس چلے گئے۔

(ص ۷۷۸)

* المرأة كالضلع۔ عورت پسلی کی طرح ہے۔ (۵۱۸۶)

* حضور علیہ السلام کے بعد لوگ عورتوں کے ساتھ قدرے ”فری“ ہو گئے۔

(۵۱۸۷)

* گیارہ عورتوں کی کہانی حضرت عائشہ رضی اللہ عنہا کی زبانی (۵۱۸۹)

* عورت خاوند کی اجازت کے بغیر نفلی روزہ نہ رکھے۔ (۵۱۹۲-۹۵)

* کنا تعزل علی عہد رسول اللہ والقرآن ینزل (۵۲۰۸)

(عزل کی اجازت)

* حضرت عائشہ رضی اللہ عنہا کا حضرت حفصہ رضی اللہ عنہا پر جذبہ غیرت۔

(۵۲۱۱)

* حضور صلی اللہ علیہ وسلم نے فرمایا: میں سعد سے زیادہ غیرت والا ہوں۔ اور

اللہ ہم دونوں سے زیادہ غیرت والا ہے اسی لیے اُس نے حدود قائم فرمائی ہیں۔

(۸۶: ۱۱۷)

* لَوْ تَعْلَمُونَ مَا أَعْلَمَ لَضَحَكْتُمْ قَلِيلًا وَلَبَكَيْتُمْ كَثِيرًا (۵۲۲۲)

(جو میں جانتا ہوں اگر تم جان لیتے تو ہنستے کم اور روتے زیادہ)

غیرت مند صحابی کا اپنی بیوی کو جواب:

* حضرت اسماء بنت ابی بکر رضی اللہ عنہا کا نکاح حضرت زبیر رضی اللہ عنہ سے

ہوا فرماتی ہیں باہر کا کام کاج مجھے خود بھی کرنا پڑتا جبکہ میرے گھ میں انصار کی بچیاں

آکر آنا وغیرہ گوندھ جاتیں اور میں باہر کھیتوں سے (جور میں حضرت زبیر رضی اللہ عنہ

کو حضور علیہ السلام نے دی تھی) گٹھلیاں لے آتی گھوڑے اور اونٹنی کے لئے اور یہ سفر

فرخ کا دو ٹکٹ بنتا تھا جہاں سے مجھے چارہ و پانی وغیرہ بھی لانا پڑتا ایک دن میں سر پر

گٹھلیاں اٹھا کر لا رہی تھی کہ حضور صلی اللہ علیہ وسلم اپنے صحابہ کرام رضی اللہ عنہم کے

ہمراہ تشریف لے جا رہے تھے آپ نے مجھے فرمایا: آجا میرے پیچھے سوار ہو جا مگر میں

اس خیال سے سوار نہ ہوئی کہ حضرت زبیر رضی اللہ عنہ جو غیر الناس تھے وہ کہیں گے

مردوں کے ساتھ کیوں سفر کیا لیکن جب میں نے حضرت زبیر رضی اللہ عنہ کو بتایا تو وہ

فرمانے لگے۔

وَاللّٰهُ لَحَبْلُكَ النَّوْیُ كَانَ اَشَدَّ عَلَیَّ مِنْ رُكُوبِكَ مَعَهُ

قسم بخدا! حضور علیہ السلام کے ساتھ سوار ہو جانے سے تیرا گٹھلیاں اٹھا کر آنا

میرے اوپر زیادہ سخت ہے یعنی تجھے ضرور سوار ہو جانا چاہیے تھا۔ (خلاصہ حدیث ۵۲۲۵)

حوالے

* حضرت عائشہ رضی اللہ عنہا کو فرمایا میں جانتا ہوں تو مجھ سے راضی کب ہوتی ہے اور ناراض کب ہوتی ہے۔ (۵۲۲۸)

* اَلْحَبْوُ مَوْتُ۔ دیور تو موت ہے۔ (۵۲۳۲) ص ۷۸۷ حاشیہ ۹
(پارہ نمبر ۲۱ کی احادیث کے حوالے اختتام کو پہنچے)

* ایک عورت (امیمہ) جس کو حضور علیہ السلام نے قربت سے پہلے طلاق دی کیونکہ اس نے کہا تھا اعود باللہ منك میں آپ سے اللہ کی پناہ چاہتی ہوں۔ فرمایا: لقد عدت بعظیم الحقی باهلك۔ تو نے بڑی ہستی کی پناہ طلب کی ہے جا اپنے گھر والوں کے پاس چلی جا۔ (۵۲۵۳-۵۵)

* کل طلاق جائز الاطلاق المعتوه (ص ۷۹۴) (معتوه مجنون ہی کو کہتے ہیں اگرچہ اس میں جنون کی شدت مجنون سے کم ہوتی ہے ای المجنون الذی فی عقله نقصان واختلال حاشیہ بخاری بحوالہ لمعات)

* حضرت عمر رضی اللہ عنہ نے حاکم کے بغیر (صرف زوجین کی بات چیت پر) خلع کی اجازت دی۔ (ص ۷۹۴)

* بریرہ رضی اللہ عنہا کے شوہر کو مدینہ کی گلیوں میں روتا ہوا دیکھ کر حضور علیہ السلام نے حضرت بریرہ رضی اللہ عنہ کو مشورہ دیا کہ اس کے پاس واپس آ جا جو حضرت بریرہ رضی اللہ عنہ نے قبول نہ کیا۔ (۸۲-۵۲۸۰)

* حضرت ابن عمر رضی اللہ عنہما کے نزدیک عیسیٰ علیہ السلام کو رب ماننے والی مشرک ہے جس سے مسلمان کا نکاح جائز نہیں۔ (۵۲۸۵) (حالانکہ حضور علیہ السلام کے دور کے عیسائی بھی یہی عقیدہ رکھتے تھے ان اللہ هو المسیح ابن مریم، ان اللہ ثالث ثلثۃ۔ لیکن اس کے باوجود ان سے نکاح کی اجازت دی گئی۔ والمحصنت من الذین اوتو الکتب من قبلکم۔ اسی لئے حضرت ابن عمر رضی اللہ عنہما کے علاوہ تمام

صحابہ اور پوری اُمت کا موقف یہی ہے کہ یہودی عیسائی عورت سے مسلمان کا نکاح ہو سکتا ہے بشرطیکہ یہودی عیسائی ہو مگر خدا دھریہ ملحد نہ ہو اور مرد نام نہاد مسلمان نہ ہو کہ نکاح کے بعد بجائے اس کو مسلمان کرنے کے خود یہودی عیسائی بن جائے، معاذ اللہ) * بیچی پر ظلم کرنے والے یہودی کا سر پتھر مار کر کچل دیا گیا۔ (س ۷۹۷)

* زمانہ جاہلیت میں عدت کی سختیاں پورا ایک سال کمرے میں رہنا، سال کے بعد جانور کو ہاتھ لگاتی تو وہ مر جاتا۔ (۵۳۷۷)

* اَنْفَقْ يَا بَنَ الْاَدَمَ اَنْفَقْ عَلَيْكَ (۵۳۵۲)

* بیوگان اور مساکین کو کما کر کھلانے والا مجاہد فی سبیل اللہ یا قائم الیل وصائم

النہار کی طرح ہے۔ (۴۵۵۲)

* ما شبع ال محمد صلی اللہ علیہ وسلم من طعام ثلثة ايام

حتی قبض۔ (۵۳۷۴)

(حضور علیہ السلام کے گھر والوں نے کبھی تین دن پیٹ بھر کر کھانا نہیں کھایا)

* حضور علیہ السلام نے ساری زندگی نہ پتلی اور نرم روٹی کھائی اور نہ بھنی ہوئی

بکری۔ (۵۳۸۵)

* ایک بکری کی کلیجی سے تیس افراد نے پیٹ بھر کر کھالیا اور جو غائب تھے ان

کے لئے ساتھ بھی لے گئے۔ (۵۳۸۲، ۱۱-۸۱۰)

* حضرت اسماء بنت ابی بکر رضی اللہ عنہا کو ذات النطاقین (دو پٹلوں والی)

کیوں کہا جاتا ہے؟ (۵۳۸۸)

* حضور علیہ السلام کے سامنے گوہ کھائی گئی مگر آپ نے نہ کھائی۔ (۵۳۹۱)

* مومن ایک آنت میں اور کافر سات آنتوں میں کھاتا ہے۔ (۵۳۹۳)

* کان رسول اللہ صلی اللہ علیہ وسلم يحب الحلواء والعسل

(۵۳۳۱) حضور صلی اللہ علیہ وسلم میٹھا اور شہد پسند فرمایا کرتے تھے۔

* ایک وقت میں دو کھانے کھانے کا جواز (ص ۸۱۹ حاشیہ ۱۱)

* پہلے کھانا پھر نماز اذا وضع العشاء واقیمت الصلوة فابدء وابدء العشاء.
حضرت عبداللہ بن عمر رضی اللہ عنہما امام کی قرأت سن رہے ہوتے اور کھانا کھا رہے
ہوتے۔ (۶۴-۵۳۶۳)

(بائیسویں پارے کی احادیث کے حوالہ جات مکمل ہوئے)

* بندوق سے مرا جانور حلال نہیں

قال ابن عمر فی المقتولہ بالبندقہ تلک الموقوذه۔ (ص ۸۲۳)

* امام حسن بصری کے ہاں کچھوا کھانے میں حرج نہیں۔

قال الشعبي لو ان اهلي اكلوا الضفادع لا طعتهم (ص ۸۲۶-۲-۳)

(احناف کے ہاں مینڈک اور کچھوا دونوں حرام ہیں)

* ان اللہ لم يجعل شفاء کم فیہا حرم علیکم۔ (ص ۸۴۰)

(ابن مسعود) حرام شے میں شفا نہیں۔

* وضو کا بچا ہوا پانی کھڑے ہو کر پینا۔ (۵۶۱۵)

* کانٹا چبھنے پر بھی مومن کے گناہ معاف ہوتے ہیں۔ (۵۶۳۰)

* کسی پر بھی حضور علیہ السلام سے زیادہ سخت بیماری نہیں آئی۔ (۵۶۳۶)

* موت کی تمنا نہ کی جائے۔ (۵۶۷۳)

* ما انزل اللہ داء الا انزل له شفاء۔ (۵۶۷۸)

اللہ تعالیٰ نے ہر بیماری کا علاج اتارا ہے۔

اللہ نے سچ کہا، تیرے بھائی کا پیٹ جھوٹا ہے:

* حضرت ابوسعید خدری رضی اللہ عنہ فرماتے ہیں: ایک شخص نے حضور صلی

اللہ علیہ وسلم کی بارگاہ میں حاضر ہو کر عرض کیا اخی یشتکی بطنہ۔ میرے بھائی کے

پیٹ میں تکلیف ہوگئی ہے (اس کا کوئی علاج تجویز فرمائیں) فقال اسقه عسلا۔

حضور علیہ السلام نے فرمایا: اس کو شہد پلا دے (شہد پلایا تو تکلیف میں اضافہ ہو گیا)
پھر آیا (اور معاملہ عرض کیا) حضور علیہ السلام نے دوبارہ یہی فرمایا اس کو شہد پلا دو
(مسلم شریف کی روایت میں ہے کہ تین بار حاضر ہوا تو آپ نے ہر بار شہد پلانے کا
حکم دیا لیکن اس کے چپش بڑھتے گئے اور جب چوتھی بار) پھر حاضر خدمت ہوا تو حضور
علیہ السلام نے فرمایا:

صَدَقَ اللَّهُ وَكَذَبَ بَطْنُ أَخِيكَ إِسْقَهُ عَسَلًا فَسَقَاهُ قَبْرًا

اللہ تعالیٰ نے سچ فرمایا ہے (کہ شہد میں شفا ہے فیہ شفاء للناس) اور تیرے
بھائی کا پیٹ جھوٹا ہے اس کو شہد پلا چنانچہ اب کی بار اس نے شہد پلایا تو اس کو شفا
ہو گئی۔ (۵۶۸۳)

حوالے

* حبة السوداء (کلونجی) میں موت کے علاوہ ہر بیماری کی شفا ہے۔

(۵۶۸۷)

* حضرت عمر رضی اللہ عنہ نے وبائی علاقے میں جانے کا ارادہ ترک کرتے

ہوئے فرمایا:

نَفَرْتُ مِنْ قَدَرِ اللَّهِ إِلَى قَدَرِ اللَّهِ

ہم تقدیر سے تقدیر کی طرف بھاگ رہے ہیں۔ (۵۷۲۹)

* إِنَّ أَحَقَّ مَا أَخَذْتُمْ عَلَيْهِ أَجْرًا كِتَابُ اللَّهِ۔ (۵۷۳۷)

جن چیزوں پر تم اجرت لیتے ہو ان میں اللہ تعالیٰ کی کتاب سب سے زیادہ

اجرت کی مستحق ہے (کہ قرآن کے ذریعے دم کر کے اجرت لی جائے)

* الْعَيْنُ حَقٌّ۔ نظر حق ہے (یعنی نظر لگ جاتی ہے اس میں کوئی شک نہیں)

(۵۷۴۰)

(تمیسویں پارے کی منتخب احادیث مکمل ہوئیں)

* خیبر کے دن زہر آلود بکری کے بارے میں حضور صلی اللہ علیہ وسلم کو علم تھا۔

(۵۷۷۷)

* مَا أَسْفَلَ مِنَ الْكَفَّيْنِ مِنَ الْأَذَارِ فِي النَّارِ (۵۷۸۷)

(نخنوں سے نیچے چادر لٹکانا آگ میں جانا ہے)

* حَالَهُ كَأَذَى حَتَّى يَذُوقَ مِنْ عُسَيْلَتِكَ (۵۸۲۵)

ایمان کی فضیلت:

* ابوالاسود دؤلی نے حضرت ابوذر غفاری رضی اللہ عنہ سے حدیث بیان کی

انہوں نے فرمایا کہ میں حضور صلی اللہ علیہ وسلم کی بارگاہ میں حاضر ہوا جبکہ آپ سفید لباس زیب تن فرمائے ہوئے سو رہے تھے جب بیدار ہوئے تو فرمایا:

مَا مِنْ عَبْدٍ قَالَ لَا إِلَهَ إِلَّا اللَّهُ ثُمَّ مَاتَ عَلَى ذَلِكَ إِلَّا دَخَلَ الْجَنَّةَ وَهُوَ
بِنَدَاهُ لَا إِلَهَ إِلَّا اللَّهُ پڑھ (کرا ایمان قبول کر) لے پھر اس پر اس کو موت آجائے تو وہ
ضرور جنت میں داخل ہوگا۔ حضرت ابوذر رضی اللہ عنہ کہتے ہیں میں نے عرض کیا و ان
ذنی و ان سرق۔ اگرچہ زنا کرے اور چوری کرے۔ فرمایا: و ان ذنی و ان سرق۔
اگرچہ زنا اور چوری کرے۔ میں نے تین مرتبہ یہی عرض کیا اور حضور علیہ السلام نے
تین مرتبہ یہی جواب عطا فرمایا اور تیسری بار ساتھ یہ بھی فرمایا علی رَغَمِ انْفِ ابْنِ ذَرٍّ۔
ابوذر کی ناک خاک آلود ہونے کے باوجود۔ حضرت ابوذر رضی اللہ عنہ جب بھی یہ
حدیث بیان کرتے یہ جملہ ضرور دہراتے و ان رَغَمِ انْفِ ابْنِ ذَرٍّ (یہ جملہ تحقیر کے
لئے بولا جاتا ہے لیکن کبھی محبت کے اظہار کے لئے بھی بولتے ہیں یہاں اسی معنی میں
ہے اسی لئے حضرت ابوذر رضی اللہ عنہ اس کو ضرور دہراتے) امام بخاری نے فرمایا: یہ
خوشخبری اس کے لئے ہے جو موت کے وقت لا اله الا الله پڑھے یا اس سے پہلے
جبکہ توبہ کر لے اور شرمندہ ہو کر کلمہ پڑھے تو اس کے پہلے تمام گناہ معاف ہو جائیں
گے۔ (۵۸۲۷) لیکن حدیث میں تو یہ قید نہیں لہذا یہ خوشخبری اپنے اطلاق پر قائم رہے گی

چاہے ایمان لانے سے پہلے کے گناہ ہوں یا بعد کے پھر اللہ تعالیٰ کی مرضی ہے کہ ایسا شخص دوزخ میں جائے بغیر جنت میں بھیج دیا جائے یا بطور سزا کچھ عرصہ دوزخ میں رہے پھر جنت میں بھیجا جائے تاہم یہ بات تو پکی ہے کہ جنت میں ضرور جائے گا اور یہ بھی کہ کبیرہ گناہ کرنے سے بندہ کافر نہیں ہوتا جیسا کہ معتزلہ اور خوارج کہتے ہیں۔

لا الہ الا اللہ کی فضیلت

حضرت ابوسعید خدری رضی اللہ عنہ سے روایت ہے کہ موسیٰ علیہ السلام نے اللہ کی بارگاہ میں عرض کیا یا رب علمنی شیئا اذکرتک بہ او ادعوتک بہ اے رب مجھے کوئی ایسی چیز (وظیفہ) عطا فرما کہ جس کے ساتھ میں تجھے یاد کرتا رہوں یا دعا کیا کروں۔ فقال یا موسیٰ قل لا الہ الا اللہ فرمایا: اے موسیٰ! لا الہ الا اللہ پڑھا کرو۔ موسیٰ علیہ السلام نے عرض کیا: یا رب کل عبادک يقول هذا الہ الہ یہ کلمات تو ہر بندہ پڑھتا ہے۔ انما ارید شیئا تخصنی بہ میرا مقصد تو یہ تھا کہ خاص مجھے کچھ عطا ہو۔ اللہ تعالیٰ نے فرمایا اے پیارے موسیٰ لو ان السموات السبع و عامرھن غیرى والارضین السبع وضمن فی کفة ولا الہ الا اللہ فی کفة لمالت بہن لا الہ الا اللہ اگر ساتوں آسمان اور جو کچھ ان میں ہے میرے سوا اور ساتوں زمینیں (اور جو کچھ ان میں ہے) ایک پلڑے میں رکھ دیئے جائیں اور لا الہ الا اللہ کے الفاظ ترازو کے دوسرے پلڑے میں رکھ دیئے جائیں تو لا الہ الا اللہ کا پلہ ابھاری ہو جائے۔ (مشکوٰۃ شریف ص ۲۰۱ بحوالہ شرح السنہ)

یہ کلمہ نبی سے ملاتا ہے وحدت کا جام پلاتا ہے
تو کیوں پڑھنے سے شرماتا ہے کہو لا الہ الا اللہ

حوالے

* حضور علیہ السلام نے زنانہ مردوں اور مردانی عورتوں پر لعنت فرمائی اور ان

کو گھروں سے نکال دینے کا حکم دیا۔ (۵۸۸۶)

- * حضرت ابن عمر رضی اللہ عنہما مونچھوں کو اتنا پست کرتے کہ کھال کی سفیدی نظر آجاتی اور مونچھ داڑھی کے درمیانی بال بھی کاٹتے (ص ۸۷۴ باب قص الثارب)
- * مشیت بھر داڑھی کا ثبوت حضرت ابن عمر رضی اللہ عنہما سے۔ (ص ۸۷۵)
- * ان اليهود والنصارى لا یصبغون فخالقوہم۔ (۵۸۹۹)
- (یہودی خضاب نہیں لگاتے تم لگایا کرو)
- * تریسٹھ سال کی عمر میں حضور علیہ السلام کے سر اور داڑھی میں بیس بال بھی سفید نہ تھے۔ (۵۹۰۰)
- * آپ صلی اللہ علیہ وسلم کے گیسو مبارک کندھوں تک تھے۔ (۵۹۰۳)
- * حضور علیہ السلام کے ہاتھ پاؤں کشادہ اور گوشت سے بھرپور تھے، سر انور بھی مناسب حد تک بڑا تھا۔ (۵۹۰۸-۹-۱۰) ضخم کا معنی المنجد میں ہے موٹا)
- * کان النبی صلی اللہ علیہ وسلم ضخم الراس والقلمین وکان بسط الکفین۔ (ص ۸۷۶)
- * گھر میں جھانکنے کی سزا (۶۳۴۲، ۵۹۲۳)
- * حسن و جمال کے لئے تغیر خلق اللہ کرنے والیوں پر لعنت۔ (۵۹۳۱)
- * ان اشد الناس عذابا عند اللہ (یوم القيامة) المصورون (۵۹۵۰) (سب سے شدید عذاب تصویریں بنانے والوں کو ہوگا)
- * مصوروں کو فرمایا جائے گا ان تصویروں میں جان ڈالو۔ (۵۹۵۱)
- * صاحب الدابة احق بصدر الدابة الا ان یاذن لہ۔ (ص ۵۸۸۲)
- (سواری والا سواری کے اگلے حصے کا زیادہ حق دار ہے الا یہ کہ اجازت دے دے)
- * حضرت عبد اللہ بن عباس رضی اللہ عنہما حدیث بیان کرتے ہوئے سبعت
- محمد صلی اللہ علیہ وسلم کہتے تھے۔ (۵۹۶۳)
- * شاہد بمعنی حاضہ و ناظر، کنت شاہد لابن عمر و سائلہ رجل۔ (۵۹۹۴)

* حضور علیہ السلام کا اپنی نواسی (امامہ بنت زینب) کو اٹھا کر نماز ادا فرمایا۔

(۵۹۹۶)

مَنْ لَا يَرْحَمُ لَا يُرْحَمُ:

حضرت ابو ہریرہ رضی اللہ عنہ سے روایت ہے کہ ایک مرتبہ حضور علیہ السلام نے امام حسن رضی اللہ عنہ کا بوسہ لیا تو اقرع بن حابس شمی نے عرض کیا میرے پاس بیٹے ہیں میں نے کبھی ان میں سے کسی کا بوسہ نہیں لیا فنظر الیہ رسول اللہ (صلی اللہ علیہ وسلم) ثم قال من لا یرحم لا یرحم۔ حضور علیہ السلام نے اقرع بن حابس کی طرف دیکھا پھر فرمایا جو رحم نہیں کرتا اس پر رحم نہیں کیا جاتا۔ (۵۹۹۷)

حضرت عائشہ رضی اللہ عنہا سے روایت ہے کہ حضور صلی اللہ علیہ وسلم کی بارگاہ میں ایک شخص حاضر ہوا اور عرض کیا تقبلون الصبیان فما تقبلتہم آپ اپنے بچوں کو چومتے ہیں ہم تو اپنے بچوں کو نہیں چومتے اس پر آپ صلی اللہ علیہ وسلم نے فرمایا:

أَوْ أَفْلِكُ لَكَ إِنَّ نَزَرَ اللَّهُ مِنْ قَلْبِكَ الرَّحْمَةُ (۵۹۹۸)

میں آیا کر سکتا ہوں اگر اللہ نے ہی تیرے دل سے رحمت کو نکال باہر لیا ہے۔ ایک۔ بے تاب عورت جو اپنے بچے کو بے تابانہ پیار کر رہی تھی کہ وہ لکھ کر صبیہ گرام رضی اللہ عنہم سے حضور صلی اللہ علیہ وسلم نے پوچھا کیا یہ عورت اپنے بچے کو گمراہی وال سکتی ہے؟ عرض کیا نہیں۔ فرمایا اللہ ارحم بعبادہ من ہذہ بولہا اللہ تعالیٰ اپنے بندوں پر اس سے کہیں زیادہ مہربان ہے جتنی یہ عورت اپنے بچے پر مہربان ہے۔ (۵۹۹۹)

ایک اعرابی نے اس طرح دعا کی اللھم ارحمنی و محمددا لا ترحم معدا احد! (۶۰۱۰) (اے اللہ مجھ پر اور محمد صلی اللہ علیہ وسلم پر رحم فرما ہمارے ساتھ کسی اور کو شامل نہ کر)

حوالے

* ایک اعرابی کا مسجد میں پیشاب کرنا، صحابہ کرام رضی اللہ عنہم کا اس کو مارنے کے لئے اٹھنا اور حضور علیہ السلام کا صحابہ کرام رضی اللہ عنہم کو منع فرما کر پیشاب پر پانی بہا دینا۔ (۶۰۲۵)

(پارہ نمبر ۲۴ کی منتخب احادیث کے حوالے تمام ہوئے)

* قیامت کے دن بدترین شخص وہ ہوگا کہ دنیا میں لوگ اس کے شر سے بچنے کے لئے اس کو چھوڑ دیں (۶۰۳۲)

* مدارت جائز مد اھنت نا جائز حاشیہ ۹ ص ۸۹۱

دیکھئے باب مدارات الناس حضرت ابو درداء رضی اللہ عنہ فرماتے ہیں:

انا لنکشر فی وجوہ اقوام و ان قلوبنا تلعنهم

ہم بہت سارے لوگوں کو دیکھ کر مسکراتے ہیں حالانکہ ہمارے دل ان پر لعنت بھیج رہے ہوتے ہیں۔ (ص ۹۰۵ حاشیہ نمبر ۹)

* ما سئل النبی صلی اللہ علیہ وسلم عن شئی قط فقال لا

(ص ۶۰۳۳)

ما قال لا الا فی تشہده لولا التشہد کانت لاء ہ نعم

(حضور علیہ السلام نے کبھی لایعنی ”نہیں“ نہ کہا سوائے تشہد کے) (فردق)

اسی موقع کے لیے اعلیٰ حضرت نے کہا ہے۔ نہیں سنتا ہی نہیں مانگے والا تیرا

میں اس چادر کو اپنا کفن بناؤں گا:

* حضرت سہل بن سعد رضی اللہ عنہ فرماتے ہیں: ایک عورت حضور علیہ السلام

کے پاس بڑی خوبصورت حاشیہ والی چادر لے کر آئی اور اس نے عرض کیا یہ چادر میں

آپ کو اوڑھائوں گی اور آپ کو ضرورت بھی تھی چنانچہ حضور علیہ السلام نے اس سے

چادر لے لی۔ صحابہ کرام رضی اللہ عنہم میں سے ایک نے عرض کیا: حضور علیہ السلام کتنی

خوبصورت ہے یہ چادر آپ مجھے عنایت فرمادیں فرمایا اچھا (تو لے لے) جب حضور علیہ السلام مجلس سے اٹھ کر تشریف لے گئے تو اہل مجلس نے اس کو ملامت کی کہ حضور علیہ السلام کو ضرورت تھی تو نے پھر بھی چادر مانگ لی اور تجھے معلوم بھی ہے کہ حضور علیہ السلام مانگنے والے کو نہ نہیں فرماتے۔ اس نے جواباً کہا:

رجوت برکتها حين لبسها النبي صلى الله عليه وسلم لعلى اكفن فيها میں نے تو یہ چادر اس لئے لی ہے کہ حضور علیہ السلام نے اس کو اوڑھتا ہے تاکہ میں اس سے برکت حاصل کروں اور ہو سکتا ہے اپنے کفن میں اس کو استعمال کروں۔

(۶۰۳۶)

حوالے

* حضور صلی اللہ علیہ وسلم گھر والوں کی خدمت فرماتے رہتے اور نماز کا وقت ہوتا تو نماز کے لئے کھڑے ہو جاتے (كان في مهنة اهله فاذا حضرت الصلوة قام الى الصلوة) حضرت عائشہ رضی اللہ عنہا کا بیان۔ (حدیث ۶۰۳۹)

مهنة اهله اى في خدمة اهله ليقتمدى به في التواضع وامتهان النفس

(حاشیہ ص ۸۹۲)

* اے ابو بکر! تو ان لوگوں میں سے نہیں ہے جو تکبر کی وجہ سے چادر لٹکاتے ہیں۔ فرمان نبوت۔ (۶۰۶۲)

* اپنا پردہ خود فاش کرنے (اپنے خفیہ گناہ ظاہر کرنے) والے کو معاف نہیں کیا جائے گا۔ (۶۰۶۹)

* اللہ تعالیٰ کی بندے سے سرگوشی (اپنی شان کے مطابق) (۶۰۷۰)

* حضرت ابو بکر صدیق رضی اللہ عنہ کے گھر حضور صلی اللہ علیہ وسلم صبح و شام

تشریف لے جاتے۔ (۶۰۷۹)

* نفل پڑھ کر حضور علیہ السلام نے دعا فرمائی۔ (۶۰۸۰)

* مسلمان کو بغیر تاویل کے کافر کہنے والا خود کافر ہو جائے گا۔ (۶۱۰۳)

* لیس الشدید بالصُّرعة انہا الشدید الذی یملک نفسہ عند الغضب۔ (۶۱۱۳) پچھاڑنے سے کوئی طاقتور نہیں ہوتا طاقتور تو وہ ہے جو غصے کے وقت اپنے آپ پر قابو رکھے۔

میں تجھے حضور علیہ السلام کا فرمان سنا رہا ہوں تو اپنے صحیفے کی بات کرتا ہے:

* حضرت عمران بن حصین رضی اللہ عنہ فرماتے ہیں: حضور علیہ السلام نے ارشاد فرمایا:

الْحَيَاءُ لَا يَأْتِي إِلَّا بِخَيْرٍ۔

حیا سے بھلائی ہی آتی ہے تو کعب بن بشر (تابعی) کہنے لگے حکمت (کی کتاب) میں لکھا ہوا ہے ان من الحياء وقار وان من الحياء سكينۃ۔ حیا سے عزت و سکون حاصل ہوتا ہے (اس پر حضرت عمران بن حصین رضی اللہ عنہ جلال میں آگئے اور فرمایا:

أحدثك عن رسول الله صلى الله عليه وسلم وتحدثني عن صحيفتك۔ (۶۱۱۷)

میں تجھے حضور صلی اللہ علیہ وسلم کی حدیث سنا رہا ہوں اور تو اپنے صحیفے کی بات کرتا ہے۔ بعض نے حضرت عمرؓ رضی اللہ عنہ کے غصے میں آنے کی وجہ یہ بھی بیان کی ہے کہ بعض لوگوں مثلاً ابن جبر نے ابو قتادہ عدوی کی جو یہی روایت بیان کی ہے تو اس میں یہ بھی ہے کہ حیا میں کمزوری ہے۔ ظاہر بات ہے کہ حضور صلی اللہ علیہ وسلم تو فرمائیں کہ حیا خیر ہی آتی ہے اب اس کے مقابلہ میں حیا کے اندر کمزوری کی بات کرنا صحابی رسول کے لئے سننا کب برداشت ہو سکتا تھا الا یہ کہ ضعف یعنی کمزوری سے مراد عاجزی و درگزر کا مفہم لیا جائے۔

اے ابوعمیر: تیری چڑیا کا کیا ہوا؟

يَا اَبَا عُمَيْرٍ مَا فَعَلَ الثَّغْمِيرُ؟ اے ابوعمیر (حضرت ابوطلحہ انصاری رضی اللہ

عنه کے صاحبزادے زید بن بہل کی کنیت) تیری چھوٹی سی چڑیا کا کیا ہوا؟ (۶۱۲۹)

علامہ ابن حجر علیہ الرحمۃ نے فتح الباری میں اس حدیث کے تحت لکھا کہ بعض

لوگ محدثین یہ اعتراض کرتے ہیں کہ وہ ایسی روایات بھی لکھ دیتے ہیں جن میں کوئی

خاص فائدہ نہیں ہوتا جیسا کہ یہی حدیث پھر علامہ نے وہ ساٹھ مسائل بیان فرمائے جو

علامہ نے اس حدیث سے اخذ فرمائے اور اپنی طرف سے کچھ مسائل کا اضافہ بھی

فرمایا۔ ان میں سے یہ مسائل بھی ہیں۔

○..... بچوں سے خوش طبعی کرنے کا جواز۔

○..... چھوٹے بچوں کی کنیت رکھنا۔

○..... حرم مدینہ کا وہ حکم نہیں جو حرم مکہ کا کہ وہاں جانور کو قید کرنے کی اجازت

نہیں جبکہ مدینہ شریف میں جنگلی جانور کو پکڑنا اور پالنا جائز ہے۔

○..... پرندوں کا حال چال پوچھنا جائز ہے۔

○..... بچے کو نام لینے کی بجائے کنیت سے پکارنا۔

○..... السبع فی الکلام ردیف و کافیہ کے ساتھ کلام کرنا۔

○..... بچوں کا پرندوں سے کھیلنا۔

○..... بچوں سے خوش طبعی کر کے ان کے والدین کے دل کو خوش کرنا اور

حضور علیہ السلام کے اخلاق کریمانہ جیسے مسائل کا استنباط ہو سکتا ہے۔

(دیکھئے بخاری شریف، ص ۹۰۵، حاشیہ ۱۵)

حوالے

* حضرت عائشہ رضی اللہ عنہا کا شادی کے بعد بچوں کے ساتھ گڑیاؤں سے

کھیلنا۔ (۶۱۳۰)

* لَا يُلْدَغُ الْمُؤْمِنُ مِنْ جُحْرٍ وَاحِدٍ مَرَّتَيْنِ. (۶۱۳۳)

مومن ایک سوراخ سے دوبارہ نہیں ڈسا جاتا۔

* مَنْ كَانَ يَوْمًا بِاللَّهِ وَالْيَوْمِ الْآخِرِ فَلْيَقُلْ خَيْرًا أَوْ لِيَصُتْ. جو

اللہ تعالیٰ اور آخرت پہ ایمان رکھتا ہے وہ اچھی بات کہے یا چپ رہے۔ (۶۱۳۶)
(پڑوسی کو تکلیف سے بچانا اور مہمان کی عزت کرنا بھی اسی حدیث میں بیان ہوا)

* أَنْ لِرَبِّكَ عَلَيْكَ حَقًّا وَلِنَفْسِكَ عَلَيْكَ حَقًّا وَلَا هَلْكَ عَلَيْكَ حَقًّا

فَاعْطِ كُلَّ ذِي حَقٍّ حَقَّهُ. (۶۱۳۹) (تیرے رب، نفس اور اہل کا تیرے اوپر حق ہے
سب کا حق ادا کر)

یہ بات صرف حضور علیہ السلام کو ہی زیبا ہے

حضور صلی اللہ علیہ وسلم بعض ایسی باتیں بھی ارشاد فرماتے جو کوئی دوسرا کرے تو
لوگ اس کو اچھا نہ سمجھیں جیسے ایک۔ حبشی غلام انجشہ کو خیبر کے موقع پر فرمایا: يَا أَنْجَشَةُ
رُؤْيِدَكَ سَوْقًا بِالْقَوَارِيرِ (۶۱۳۹-۶۱) اے انجشہ! شیشیوں کے ہانکنے کو چھوڑ
دو۔ انجشہ بہت عمدہ آواز والے تھے اور حدی پڑھ رہے تھے جس کی وجہ سے اونٹ مستی
میں تیز چل رہے تھے جن پر امہات المؤمنین اور ام سلیم رضی اللہ عنہن سوار تھیں تو فرمایا
حدی بند کرو کہیں عورتیں گرنے جائیں۔ دوسرا معنی یہ بھی ہو سکتا ہے کہ تیری آواز بہت
میٹھی ہے جو عورتوں کو سننا مناسب نہیں ہے۔ اس معنی کی بنا پر راوی حدیث حضرت
ابوقلابہ رضی اللہ عنہ نے فرمایا: فَتَكَلَّمُ النَّبِيُّ صَلَّى اللَّهُ عَلَيْهِ وَسَلَّمَ بِكَلِمَةٍ لَوْ
تَكَلَّمُ بَعْضُكُمْ لَعَبْتُمْ بِهَا عَلَيْهِ قَوْلُهُ. حضور علیہ السلام نے ایسی بات فرمائی کہ
اگر تم میں سے کوئی کہے تو تم اس کو عیب سمجھتے۔

حوالے

* یوں نہ کہا جائے کہ میرا نفس خبیث ہو گیا ہے بلکہ کہو میرا دل سخت ہو گیا

ہے۔ لَا يَقُولَنَّ أَحَدُكُمْ خَبِثَتْ نَفْسِي وَلَكِنْ لِيَقُلْ لَقِسْتُ نَفْسِي. (۶۱۷۹)

* حضور صلی اللہ علیہ وسلم کی بات نہ مانی تو نسلوں تک پریشانی نہ گئی۔ (۶۱۹۰)

* شہنشاہ نام رکھنے کی قباحت (جبکہ خود رکھے) (۶۲۰۵)

* توریہ کلام کرنا۔ (۶۲۱۲-۶۲۰۹)

* رب كاسية في الدنيا عارية في الآخرة (۶۲۱۸)

دنیا میں بہت ساری لباس پہننے والی آخرت میں لباس سے عاری ہوں گی۔

* ان الشيطان يجري من ابن ادم مبلغ الدم۔ (۶۲۱۹)

شیطان انسان کے جسم میں خون کی جگہ دوڑتا ہے۔

* چھینک کا پورا جواب۔ (۶۲۲۳)

* خلق الله ادم على صورة (۶۲۲۷)

اللہ نے آدم کو ان کی اپنی صورت پر پیدا فرمایا۔

* نابالغ بچیوں کے شہوت والے اعضاء دیکھنا بھی منع ہے۔ (ص ۹۲۰ س ۹)

* يسلم الراكب على الماشي والماشي على القاعد والقليل على

الكثير۔ (۶۲۳۱) جو سوار ہے پیدل چلنے والے کو سلام کہے، پیدل چلنے والا بیٹھنے والے کو سلام کہے اور تھوڑے، زیادہ کو سلام کہیں۔

* آنکھ کا زنا دیکھنا، زبان کا زنا بولنا۔ (۶۲۳۳)

* حضرت عمر رضی اللہ عنہ کی قبول روایت میں احتیاط ارادہ عند الثبوت الا

ان يجيز خبر الواحد۔ (ص ۹۲۳ طر نمبر ۱۱)

* انا انا (میں میں) کی بجائے اپنا نام بول کر تعارف کراؤ۔ (۶۲۵۰)

مصافحہ دونوں ہاتھوں سے کیا جائے:

حضرت قتادہ رضی اللہ عنہ سے روایت ہے کہ میں نے حضرت انس رضی اللہ عنہ

سے پوچھا:

اكانت المصافحة في اصحاب النبي صلى الله عليه وسلم. کیا مصافحہ

حضور علیہ السلام کے صحابہ کرام رضی اللہ عنہم میں تھا؟ تو انہوں نے فرمایا نعم۔ ہاں تھا۔ (۶۲۶۳) رہا یہ سوال کہ مصافحہ کرنے کا طریقہ کیا ہے تو حضرت ابن مسعود رضی اللہ عنہ فرماتے ہیں: مجھے حضور علیہ السلام نے تشہد کی تعلیم ارشاد فرمائی و کفی بین کفیه۔ اس طرح کہ میرا ہاتھ حضور علیہ السلام کے دونوں ہاتھوں کے درمیان تھا اور اس کو امام بخاری نے باب المصافحہ میں ذکر فرمایا ہے لہذا دونوں ہاتھوں سے مصافحہ کرنا حضور صلی اللہ علیہ وسلم کی سنت قرار پایا۔ یہ کہنا کہ حضرت ابن مسعود رضی اللہ عنہ کا تو ایک ہی ہاتھ تھا، پہلی بات تو یہ ہے کہ جب حضور علیہ السلام کا عمل آپ کے سامنے آگیا تو پھر ابن مسعود رضی اللہ عنہ کی طرف دیکھنے کی کیا ضرورت؟ دوسری بات یہ ہے کہ جب آپ کسی سے دونوں ہاتھوں سے مصافحہ کریں گے تو آپ کا ایک ہاتھ ہی اس کے دونوں ہاتھوں کے درمیان ہوگا اور وہ اسی طرح ہی بتائے گا کہ میرا ہاتھ اس کے دونوں ہاتھوں کے درمیان تھا نہ یہ کہ وہ کہے میرے ہاتھ اس کے ہاتھ میں تھے لہذا ابن مسعود رضی اللہ عنہ کے فرمان سے یہ لازم نہیں آتا کہ حضور علیہ السلام نے تو دونوں ہاتھوں سے مصافحہ فرمایا اور ابن مسعود رضی اللہ عنہ نے ایک ہاتھ سے۔ پھر امام بخاری نے باقاعدہ دونوں ہاتھوں سے مصافحہ کرنے کا باب باندھا ہے باب الاعد بالیدین۔ اور فرمایا و صافح حصاد بن زید ابن المبارک بیہ مصافحہ فرمایا حماد بن زید نے ابن مبارک سے ساتھ دونوں ہاتھوں کے۔ (۶۲۶۳، ۶۳، ۹۲۶)

✽ حضور علیہ السلام کے وصال کے بعد صحابہ کرام رضی اللہ عنہم کا السلام علیک ایہا النبی کہنے کی بجائے السلام علی النبی کہنا جو تشہد کی دوسری تمام روایات کے خلاف ہے دیکھئے

(حاشیہ ۹ ص ۹۲۶) (پارہ نمبر ۲۵ کی منتخب احادیث کے حوالے مکمل ہوئے)

صاحب معطر پینہ صلی اللہ علیہ وسلم:

✽ حضرت انس رضی اللہ عنہ فرماتے ہیں: (ان کی والدہ اور داؤدی کے مطابق

حضور صلی اللہ علیہ وسلم کی رضاعی خالہ (حضرت ام سلیم رضی اللہ عنہا حضور علیہ السلام کے لئے چمڑے کا بستر بچھاتی تھیں جس پر حضور صلی اللہ علیہ وسلم قیلولہ (دوپہر کا آرام) فرماتے جب حضور صلی اللہ علیہ وسلم قیلولہ سے فارغ ہو کر اٹھتے تو حضرت ام سلیم رضی اللہ عنہا حضور علیہ السلام کے بال مبارک اور پسینہ مبارک لے کر ایک شیشی میں جمع کرتیں اور ایک قسم کی خوشبو (سکت) میں ملا دیتیں حضرت انس رضی اللہ عنہ نے وفات کے وقت یہ وصیت فرمائی کہ

أَنْ يُجْعَلَ فِي حُنُوطِهِ مِنْ ذَلِكَ السَّكِّ قَالَ فَجَعَلَ فِي حُنُوطِهِ
(میری وفات کے بعد کافور و صندل کے مجموعہ) حنوط میں اس خوشبو کو ملا دیا جائے
چنانچہ ان کی وصیت پر عمل کیا گیا۔ (۶۲۸۱)

ایسی خوشبو نہیں ہے کسی پھول میں جیسی خوشبو نبی کے پسینے میں ہے
حضرت انس رضی اللہ عنہ اور ان کی والدہ کے ساتھ نبی اکرم صلی اللہ علیہ وسلم کو خصوصی محبت تھی، جیسا کہ داؤدی کے حوالے سے گزرا کہ حضرت انس رضی اللہ عنہ کی والدہ حضور صلی اللہ علیہ وسلم کی رضاعی خالہ تھیں ایک تو یہ رشتہ اور دوسرا حضرت انس رضی اللہ عنہ حضور علیہ السلام کے خادم خاص تھے اور پورے دس سال سرکاری خدمت میں رہے کبھی حضرت انس رضی اللہ عنہ کے ساتھ حضور صلی اللہ علیہ وسلم راز کی بات بھی فرماتے جو اور کسی سے نہ فرماتے اور پھر حضرت انس رضی اللہ عنہ اس راز داری کو نبھاتے چنانچہ حضرت انس رضی اللہ عنہ خود ہی فرماتے ہیں اسرا الی النبی صلی اللہ علیہ وسلم فما اخبرت به احدا بعده ولقد سئلتنی ام سلیم فما اخبرتها به مجھے حضور علیہ السلام نے ایک راز کی بات کہی جو میں نے حضور علیہ السلام کے بعد کسی کو نہ بتائی یہاں تک کہ میری والدہ نے بھی مجھ سے وہ راز کی بات پوچھنا چاہی مگر میں نے ماں کو بھی نہ بتائی۔ (۶۲۸۹)

* حضرت ابراہیم علیہ السلام نے اسی سال کی عمر میں اپنا ختنہ خود کیا۔ اہل

عرب بھی بالغ ہونے کے بعد ختنے کراتے ابن عباس رضی اللہ عنہما نے بھی بعد البلوغ ختنہ کرایا۔ (۹۹-۲۳۹۸)

* سید الاستغفار۔ (۶۳۰۶)

بندے کی توبہ پر اللہ تعالیٰ کی خوشی:

* حضرت حارث بن سوید کہتے ہیں کہ حضرت عبداللہ بن مسعود رضی اللہ عنہ نے ہم سے دو احادیث بیان کیں ایک حضور صلی اللہ علیہ وسلم کی طرف سے اور دوسری اپنی طرف سے۔ فرمایا: مومن اپنے گناہ کو ایسا سمجھتا ہے کہ گویا وہ پہاڑ کے نیچے بیٹھا ہوا ہے اور ڈرتا رہتا ہے کہ ابھی اس پر پہاڑ گر جائے گا اور بدکار اپنے گناہ کو مکھی کی مانند دیکھتا ہے جو اس کی ناک کے قریب سے گزری تو ہاتھ کے اشارے سے اس کو ہانک دیا جائے۔ فرمایا: اللہ تعالیٰ اپنے بندے کی توبہ پر اس سے زیادہ خوش ہوتا ہے جتنا کہ وہ شخص خوش ہوتا ہے جس کے پاس اس کی سواری ہو، اس پر اس کے کھانے پینے کا سامان ہو (تھکاوٹ کی وجہ سے) اس نے اپنا سر رکھا اور سو گیا جب بیدار ہوا تو نہ سواری نہ سامان۔ دھوپ اور پیاس شدید ہو گئی اس کے علاوہ جو کچھ اللہ نے چاہا ہوا (تلاش بسیار کے بعد) اس نے ارادہ کیا وہیں پہنچتا ہوں جہاں سویا تھا (مایوس ہو کر) وہاں جا کر پھر سو گیا جب بیدار ہوا سر کو اٹھایا تو سواری (بمعد ساز و سامان) پاس کھڑی تھی اللہ تعالیٰ اپنے بندے کی توبہ سے اس سے بھی زیادہ خوش ہوتا ہے جتنا خوش یہ سواری والا ہوا ہوگا۔ (۶۳۰۸)

اللہ تعالیٰ کے خوش ہونے کا کیا مطلب؟

یاد رہے! خوشی کے لئے تغیر لازم ہے اور اللہ تعالیٰ ہر ایسی صفت سے پاک ہے جو تغیر کی مقتضی ہو تو یہاں تغیر کا لازم معنی مراد ہے اور وہ یہ کہ جب کوئی کسی پر خوش ہوتا ہے تو اس کو انعام و اکرام سے نوازتا ہے تو اللہ تعالیٰ بھی توبہ کرنے والے بندے کے گناہ معاف فرماتا ہے اور اس کو انعامات سے نوازتا ہے۔ مسلم شریف کی حدیث میں

اس سواری والے شخص کی خوشی کی انتہا یوں بیان کی گئی کہ جب وہ دوبارہ نیند سے بیدار ہوا اور اس نے اپنی سواری اور سامان کو دیکھا تو شدت فرحت کی وجہ سے اس کی زبان سے یہ الفاظ نکلے ”اے اللہ تو میرا بندہ میں تیرا رب“۔

حوالے

* حضرت عائشہ رضی اللہ عنہا فرماتی ہیں: ولا تجهر بصلوتك ولا تخافت بها۔ آیہ کریمہ دعا کے بارے میں نازل ہوئی (۶۳۷) جبکہ بخاری کتاب التفسیر میں ہے کہ یہ آیت نماز کے ساتھ خاص ہے اور یہی راجح ہے۔

* درس قرآن وحدیث ہفتے میں تین مرتبہ دو اور دعا میں قافیہ بندی سے بچو۔ (۶۳۷، ۶۳۸) (یزید بن معاویہ کو ابن مسعود کی نصیحت بھی اس میں ملاحظہ ہو)

* دعا میں قطعیت ہونی چاہیے یوں نہ دعا کرے ”اے اللہ اگر تو چاہے تو مجھے عطا کر دے کیونکہ اللہ کو کوئی مجبور نہیں کر سکتا۔ (۶۳۹)

* حضور علیہ السلام نے دشمن کی خوشی سے اللہ تعالیٰ کی پناہ طلب کی۔ (۶۴۰) (شہادتۃ الاعداء)

* سبحان اللہ وبحمدہ ایک سو مرتبہ روزانہ پڑھنے سے گناہ مٹ جاتے ہیں اگرچہ سمندر کی جھاگ کے برابر ہوں۔ (۶۴۰)

* محفل ذکر کو فرشتے اپنے نوری پروں سے ڈھانپ لیتے ہیں۔ (۶۴۰)

(کتاب الرقاق ”رقت انگیز باتوں کا بیان“ حدیث نمبر ۶۴۱۲ سے شروع

ہوا)

* اگر انسان کو پوری وادی سونے کی بھر کر دی جائے تو دوسری وادی کی خواہش کرے پھر تیسری کی ولایسد جوف ابن ادم الا التراب (اس کے پیٹ کو قبر کی مٹی ہی بھرے گی) (۶۴۱)

* اصحاب صفہ کی تنگدستی کا حال اور دودھ پیالہ (۶۴۱)

کیوں جناب بوہرہہ کیسا تھا وہ جام شیر؟
جس سے ستر صاحبوں کا دودھ سے منہ بھر گیا

(اعلیٰ حضرت)

* کسی کا عمل اس کو نجات نہ دے گا

ولا انا الا ان يتغمدني الله برحمته (۶۳۶۳)

* اللہ تعالیٰ نے رحمت کے نوے حصے اپنے پاس رکھے اور ایک حصہ دنیا میں اتارا اگر کافر کو بھی علم ہو جائے اس رحمت کا جو اللہ کے پاس ہے تو جنت سے مایوس نہ ہو اور اللہ کے ہاں عذاب کا پتہ اگر مومن کو چل جائے تو آگ سے بے خوف نہ ہو۔

(۶۳۶۹)

* جب میں مر جاؤں تو میری لاش کو جلا کر رکھ کر اڑا دینا اور پانی میں بہا دینا۔

(۶۳۸۱) اللہ کی رحمت کا ایک واقعہ۔

أَنَا النَّذِيرُ الْعُرْيَانُ میں کھلم کھلا ڈرانے والا ہوں:

* حضرت ابو موسیٰ اشعری رضی اللہ عنہ سے روایت ہے کہ حضور علیہ السلام

نے فرمایا: میری اور جو کچھ اللہ تعالیٰ نے میرے ساتھ بھیجا اس کی مثال اس شخص کی ہے جو کسی قوم کے پاس گیا اور کہا: میں نے اپنی دونوں آنکھوں سے لشکر دیکھا ہے اور میں کھلم کھلا ڈر سنانے والا ہوں لہذا نجات حاصل کر لو چنانچہ ایک گروہ اس کی بات مان کر رات کی تاریکی میں کہیں چلا گیا اور نجات پا گیا جبکہ دوسرے گروہ نے اس کو جھٹلایا اور صبح کے وقت لشکر نے ان پر حملہ کر کے ان کو برباد کر دیا (۶۳۸۲) (لفظ انا سے شروع ہونے والی ایک سوا حدیث کی ایمان افروز شرح ہماری کتاب شانِ مصطفیٰ بزبانِ مصطفیٰ بلفظ انا میں دیکھئے۔ اور تم دوزخ میں گرے جا رہے ہو فَأَنَا اخذُكُمْ بِحَبْزِكُمْ عَنِ النَّارِ پس میں تمہیں کمر سے پکڑ کر دوزخ سے بچا رہا ہوں۔ اسی کتاب میں اس سے اگلی حدیث جس کا نمبر ۶۳۸۳ ہے بھی ملاحظہ فرمائیں)

حوالے

* صحابہ کرام رضی اللہ عنہم چھوٹے سے چھوٹے گناہ کو بھی بہت بڑا سمجھتے تھے۔

(۶۳۹۲)

* من عادى وليا فقد اذنته بالحرب۔ (حدیث قدسی) (۱۵۰۲-۷)

(جو میرے ولی سے عداوت رکھے میں اس کو جنگ کا چیلنج کرتا ہوں)

* من احب لقاء الله احب الله لقاءه (۱۵۰۸)

(جو اللہ سے ملنا چاہے اللہ اس سے ملنا چاہتا ہے)

* مرنے والا مستراح (راحت پانے والا مومن) یا مستراح منہ (جس سے

مخلوق راحت پائے) یعنی بدکار ہے۔ (۶۵۱۲)

* میت کے اتھ تین چیزیں جاتی ہیں دو (اہلہ و مالہ) واپس آ جاتی ہیں

ایک (عملہ) ساتھ رہتی ہے۔ (۶۵۱۳)

(چھبیسویں پارے کی منتخب احادیث مکمل ہوئیں)

* قیامت کے دن زمین ایک روٹی کی طرح ہوگی، حضور علیہ السلام کے اس

فرمان کی یہودی نے بھی تائید کی اور کہا سالن بیل اور مچھلی کا ہوگا۔ (۶۵۲۰)

* كيف يحشر الكافر على وجهه۔ (۶۵۲۳)

(کافر کس طرح چہرے کے بل آئے گا؟ جس اللہ نے دنیا میں اس کو پاؤں پہ

چلایا وہ قیامت کو منہ کے بل چلانے پر بھی قادر ہے)

* انکم ملقوا الله حفاة عراة عزلا۔ (۶۵۲۵)

(تم اللہ سے ملاقات کرو گے ننگے بے ختنہ)

* اول ما يقضى بين الناس بالدماء (۶۵۲۳)

(سب سے پہلے قتل کے فیصلے ہوں گے)

* قیامت کے دن کافر اپنے آپ کو بچانے کی خاطر زمین بھر فدیہ دینے پر

تیار ہو جائے گا۔ (۶۵۳۸)

* اللہ کی رضا تمام نعمتوں سے بڑی نعمت ہے۔ (۶۵۳۰)

* دوزخ میں کم ترین عذاب یہ ہوگا کہ پاؤں آگ میں ہوں گے اور دماغ

اہل رہا ہوگا۔ (۶۵۶۲)

* اتقوا النار ولو بشق تمرۃ (۶۵۶۳)

(آگ سے بچو اگرچہ ایک کھجور کے ایک حصے کے ساتھ)

* حضور صلی اللہ علیہ وسلم لوگوں کو خود دوزخ سے نکالیں گے۔

* حضور صلی اللہ علیہ وسلم کی شفاعت سے دوزخ سے نکلنے والی ایک جماعت

کا نام ”جہنمین“ ہوگا۔ (۶۱-۶۵۶۵)

* آخری جنتی اور آخری دوزخی کا حال (۶۵۷۱)

* مشرکین کی اولاد کے بارے میں سوال پر فرمایا:

اللہ اعلم بما کانوا عاملین (۶۵۹۸) اللہ ہی بہتر جانتا ہے۔

* حضور علیہ السلام کا ایک جامع خطبہ اور صحابی رسول کا اس پر تبصرہ۔ (۶۶۰۳)

* حضرت عمر فاروق رضی اللہ عنہ نے دربار رسالت مآب صلی اللہ علیہ وسلم

میں عرض کیا: الان واللہ لانت احب الی من نفسی۔ حضور! اللہ کی قسم آپ اب

مجھے میری جان سے بھی پیارے ہو گئے ہیں۔ سرکار نے اس پر فرمایا: الان یا عمر۔

اے عمر! اب تیرا ایمان بھی کامل ہو گیا ہے۔ (۶۶۳۲)

مالدار خسارے میں ہیں مگر:

حضرت ابوذر غفاری رضی اللہ عنہ سے روایت ہے کہ حضور صلی اللہ علیہ وسلم کعبہ

کے سائے میں تشریف فرما تھے کہ میں حاضر ہوا آپ صلی اللہ علیہ وسلم فرما رہے تھے۔

هم الاخسرون ورب الكعبة هم الاخسرون ورب الكعبة رب کعبہ کی قسم!

وہ لوگ سب سے زیادہ نقصان اٹھانے والے ہیں میں نے عرض کیا حضور! میرا کیا

حال ہے؟ کیا میرے اندر کوئی ایسی بات دیکھی جا رہی ہے یہ کہہ کر میں بیٹھ گیا اور حضور صلی اللہ علیہ وسلم یہی فرماتے رہے ہم الاخسرون حضرت ابوذر رضی اللہ عنہ فرماتے ہیں میرے اندر چپ رہنے کی طاقت نہ رہی میں نے پھر عرض کیا: من ہم یا بی انت و امی یا رسول اللہ۔ میرے ماں باپ آپ پر قربان! وہ کون لوگ ہیں (جو خسارے میں ہیں) یا رسول اللہ! فرمایا: الاکثرون اموالا الامن قال ھکذا وھکذا وھکذا۔ زیادہ مال والے مگر ایسے ایسے (یعنی راہ خدا میں زیادہ سے زیادہ خرچہ کرنے والے اور مال کے حقوق ادا) کرنے والے۔ (۶۶۳۸)

✽ لا تحلفوا باباءکم۔ اپنے باپ دادا کی (قصداً) قسم نہ کھاؤ۔ (۶۶۳۶)

✽ حضرت فاطمہ رضی اللہ عنہا کا ابو بکر صدیق رضی اللہ عنہ سے مرتے دم تک

کلام نہ کرنا شرمندگی کی وجہ سے تھا۔ (حاشیہ ۲، ص ۹۹۲، حدیث ۶۷۲۶)

✽ یمن غموس (زمانہ ماضی کے بارے میں اٹھائی جانے والی جھوٹی قسم) بھی

کبار میں سے ہے۔ (۶۶۷۵)

✽ ابوطالب کو فرمایا قل لا الہ الا اللہ کلمۃ احاج لک بہا عند اللہ۔

(۶۶۸۱) (لا الہ الا اللہ پڑھ لے میں تیرے لئے اس کلمہ کے ساتھ اللہ کے ہاں

اصرار کروں گا)

✽ حضرت عمر رضی اللہ عنہ کو زمانہ جاہلیت میں مانی ہوئی اعتکاف کی نذر پوری

کرنے کی اجازت دی۔ (۶۶۹۷)

✽ حضرت ابن مسعود رضی اللہ عنہ نے حضرت ابو موسیٰ اشعری رضی اللہ عنہ کے

خلاف فتویٰ دیتے ہوئے ان کے فتوے کو گمراہی قرار دیا پھر بھی حضرت ابو موسیٰ رضی

اللہ عنہ نے ابن مسعود رضی اللہ عنہ کی تعریف کرتے ہوئے فرمایا: لا تسالونی مادام

ھذا الحبر فیکم۔ جب تک یہ عالم تم میں ہے ہم سے سوال نہ کیا کرو۔

(۶۷۳۶)

کیا شراب پینے والا بھی اللہ و رسول کا محب ہو سکتا ہے؟

شرابی کو سزا کے وقت اخذ اِک اللہ اللہ نے تجھے ذلیل کیا نہ کہا جائے۔ یہ شیطان کی مدد ہے۔ (۷۷۷) ایک حدیث میں فرمایا:

لا تلعنوه فواللہ ما علمت الا انه يحب اللہ و رسولہ۔ (۶۷۸۰) اس پر لعنت نہ کرو جہاں تک میں جانتا ہوں یہ اللہ اور اس کے رسول صلی اللہ علیہ وسلم سے محبت کرتا ہے۔ (لہذا کسی کی اگر صرف داڑھی نہ ہو یا ٹوپی نہ پہنی ہو تو اتنی سی بات پر یہ نہیں کہنا چاہیے کہ اس کو حضور صلی اللہ علیہ وسلم سے محبت نہیں جب شراب پینے والے کے دل میں حضور صلی اللہ علیہ وسلم کی محبت ہو سکتی ہے تو اس کے دل میں کیوں نہیں ہو سکتی ہاں تکمیل محبت کی بات کی جاسکتی ہے)

حوالے

* شراب کی حد (سزا) حضور علیہ السلام کے دور میں مقرر نہ تھی۔

(دیکھئے کتاب الحدود کا باب ۴۲، ص ۱۰۰۳ بمعہ حاشیہ)

(اس کے ساتھ ہی پارہ نمبر ستائیس کی منتخب احادیث کے حوالے مکمل ہوئے)

* الولد للفراش وللعاهر الحجر (۶۸۱۸)

اولاد نکاح والے کی ہے اور زانی کے لیے پتھر ہیں۔

* یہودی علماء نے تورات میں رجم کا حکم چھپا لیا۔ (۶۸۱۹)

* ایک زمانہ آئے گا کہ لوگ کہیں گے ہم کتاب اللہ میں رجم (کا حکم) نہیں

پاتے۔ الا وان الرجم حق علی من ذنی وقد احصن۔ (سنن لوشادی شدہ

زنا کار کو رجم کرنا حق ہے) (حضرت عمر رضی اللہ عنہ) (۶۸۲۹)

حضور علیہ السلام کے ساتھ نماز پڑھی تو گناہ (حد) معاف:

* حضرت انس بن مالک رضی اللہ عنہ سے روایت ہے کہ ہم لوگ حضور صلی

اللہ علیہ وسلم کی عدمت اقدس میں حاضر تھے کہ ایک شخص حاضر ہوا اور اس نے آکر

عرض کیا اصبت حدا۔ میں ایسا کام کر بیٹھا ہوں کہ جس کی وجہ سے میرے اوپر حد لازم ہوگئی لہذا آپ میرے اوپر حد لاگو فرمائیں حضور علیہ السلام نے سکوت فرمایا (کیونکہ آپ منہی عنہ کاموں کے تجسس میں پڑنے کی بجائے پردہ پوشی کو ترجیح دیتے تھے) اتنے میں نماز کا وقت ہو گیا اس شخص نے بھی باجماعت نماز ادا کی اور پھر حاضر خدمت ہو کر عرض گزار ہوا۔ یا رسول اللہ صلی اللہ علیہ وسلم انی اصبت حدا فاقم فی کتاب اللہ۔ حضور میں ایسا گناہ کر چکا ہوں جس کی وجہ سے میں سزا کا سزاوار ہو گیا ہوں آپ میرے اوپر اللہ کا حکم جاری کیجئے۔ آپ نے اس شخص سے پوچھا الیس قد صلیت معنا؟ کیا تو نے ہمارے ساتھ نماز نہیں ادا کی؟ عرض کیا! کیوں نہیں آپ کے ساتھ ہی نماز ادا کی ہے۔ فرمایا: فان اللہ قد غفر لک ذنبک او قال حدث۔ بے شک اللہ تعالیٰ نے تیرا گناہ یا فرمایا تیری حد (سزا) معاف فرمادی ہے۔ (۶۸۲۳)

(اس پر ایک سوال اور اس کا جواب ص ۱۰۰۸ حاشیہ ۲ میں دیکھئے)

* ثقیف بنو ساعدہ میں کیا ہوا؟ اس بارے میں حضرت عمر رضی اللہ عنہ کا تفصیلی

بیان (۶۸۳۰)

* قتل کے بدلے قتل، شادی شدہ زانی کو اور مرتد کو یعنی اُن تین میں سے

ایک وجہ ہو تو کسی کو قتل کیا جائے گا۔ (۶۸۷۹)

* جنت کی خوشبو چالیس سال کی مسافت سے پائی جاسکے گی۔ (۶۹۱۳)

بدترین لوگ کون ہیں؟

حضرت سیدنا عبد اللہ بن عمر بن الخطاب رضی اللہ عنہما خارجیوں کو شرار الخلق یعنی

بدترین مخلوق قرار دیتے تھے اور اس کی وجہ یہ بیان فرماتے کہ انہم انطلقوا الی

آیات نزلت فی الکفار فجعلوها علی المؤمنین۔ (۱۰۲۴) وہ لوگ قرآن پاک

کی وہ آیات جو کہ کافروں کے متعلق نازل ہوئیں اہل ایمان پہ چسپاں کرتے ہیں۔

آج بھی کچھ لوگ بتوں والی آیات کو اولیاء کرام پہ چسپاں کرتے ہیں خدا جانے

ان کا آپس میں کیا رشتہ ہے۔ بڑا بھائی کون ہے اور چھوٹا کون ہے؟ فرق صاف ظاہر ہے وہ کافروں والی آیات کا مسلمانوں پر اطلاق کرتے تھے اور یہ بتوں والی آیات کا ولیوں پہ اطلاق کرتے ہیں۔ ادھر کفار ہیں اور عام مومنین ہیں اور ادھر بت ہیں اور خاص مومنین اولیاء کرام ہیں۔ حالانکہ بت جسامت دکھاتا ہے ولی کرامت دکھاتا ہے بت کی آنکھ میں لکیر ہے ولی کی آنکھ میں تاثیر ہے۔ بت اللہ کا دشمن ہے اور ولی اللہ کا دوست۔

نگاہ ولی میں وہ تاثیر دیکھی بدلتی ہزاروں کی تقدیر دیکھی

حوالے

حضرت سعید بن زید رضی اللہ عنہ فرماتے ہیں: ولو انقض احد علی ما فعلتم بعثمان کان محقوقا ان ینقض (ص ۱۰۲، ۱) حضرت عثمان غنی رضی اللہ عنہ پر اتنا ظلم ہوا کہ اگر احد (پہاڑ) پھٹ جائے تو اس کو مناسب ہے کہ پھٹ جائے۔
* امام بخاری علیہ الرحمۃ نے کتاب الحیل میں چند مقامات پر قال بعض الناس اور قال بعضهم کے الفاظ سے احناف مراد لئے ہیں دیکھئے (ص ۱۰۲۹، ۵، ۹، ۱۹، ۲۴، ۳۰، ۱، ۲، ۱۵، ۲۵، ۳۱، ۳۲، ۳۳ اور ص ۳۳ وغیرہ ان تمام مقامات کا حاشیہ اور شروع پڑھنے سے آپ کو معلوم ہوگا کہ امام بخاری نے احناف کا موقف پوری طرح سمجھے بغیر تبصرہ فرما دیا ہے۔

* وحی کی لذت نہ ملنے پر حضور علیہ السلام نے کئی مرتبہ اپنے آپ کو پہاڑ سے گرانے کا ارادہ فرمایا۔ (۱۰۳۳، ۶۹۸۲، ص ۱۰۳۳)

* اچھا خواب جو نیک بندے کو آئے نبوت کا چھیا لیسواں حصہ ہے۔

(۶۹۸۳)

* جو خواب اچھا نہ ہو وہ کسی سے بیان نہ کرے۔ (۶۹۸۵)

* برے خوابوں سے بچنے کا علاج۔ (۶۹۸۶)

- * من رانی فی المنام فیسرانی فی الیقظة. (۶۹۹۳)
- جس نے مجھے خواب میں دیکھا وہ مجھے عنقریب بیداری میں بھی دیکھے گا۔
- * رؤیا النهار مثل رؤیا الیل۔ (۱۰۳۶) تعبیر کے اعتبار سے دن کا خواب رات کے خواب کی طرح ہے یعنی دونوں کی تعبیر ہے۔ (امام ابن کثیر)
- * خواب میں قید ہونا دین میں ثابت قدمی ہے۔ (القید ثابت فی الدین) (۷۰۱۰)
- * جھوٹا خواب بیان کرنا سب سے بڑا جھوٹ ہے۔ (۷۰۲۳)
- (اٹھائیسویں پارے کی منتخب احادیث مکمل ہوئیں)
- * بدترین لوگ وہ ہوں گے جن کی زندگی میں قیامت آئے گی۔ من شرار الناس من تدرکهم الساعة وهم احياء۔ (۷۰۶۷)

ہر بعد والا حاکم پہلے سے زیادہ برا ہوگا:

حضرت زبیر بن عدی سے روایت ہے کہ ہم لوگ حضرت انس بن مالک رضی اللہ عنہ کے پاس حاضر ہوئے اور حجاج بن یوسف کے مظالم کی شکایت کرنے لگے تو انہوں نے فرمایا میں اس سلسلہ میں تمہیں تمہارے ہی نبی (صلی اللہ علیہ وسلم) کا فرمان عالی شان سنا دیتا ہوں جو یہ ہے: اصبروا فانہ لایاتی علیکم زمان الاوالذی بعدہ اشر منه حتی تلقوا ربکم۔ (۷۰۶۸) صبر کرو کیونکہ ہر بعد والا زمانہ پہلے زمانے سے (حکمرانی کے اعتبار سے) برا ہوگا (اس وقت تک صبر کرتے رہو) یہاں تک کہ اپنے رب سے ملاقات کرو۔

امام شعبی علیہ الرحمۃ نے اس کی ایک مثال دی ہے کہ حضرت عمر رضی اللہ عنہ کے دور میں اور ان کے بعد تک جب مجرم پکڑا جاتا (جس کی سزا متعین نہ ہوتی) تو اس کو لوگوں کے سامنے کھڑا کر کے اسی کے سر سے عمامہ اتار دیا جاتا جب زیاد حکمران ہوا تو اس نے کوڑوں کی سزا دینی شروع کی اس کے بعد مصعب بن زبیر نے مجرم کی داڑھی مونڈنی شروع کر دی، بشر بن مروان نے ہتھیلی میں کیل ٹھونکنے شروع کر دیئے اور حجاج نے تہارہ

سے کام لیا۔ دراصل برے حکمران ہمارے برے اعمال کا نتیجہ ہیں: اعمالکمہ اعمالکمہ۔
جب میں کہتا ہوں کہ اے اللہ میرا حال دیکھ
حکم ہوتا ہے کہ اپنا نامہ اعمال دیکھ

معاملہ بایں جارسید

بات یہاں تک پہنچ چکی ہے کہ ہمارے ملک پاکستان میں روزانہ بم دھماکے ہو رہے ہیں عالمی سطح پہ عالم کفر کی طرف سے کسی ردِ عمل کا اظہار نہیں ہوتا گویا معمول کی بات ہے اور بھارت میں جب بھی کوئی واقعہ ہوتا ہے تو بلاسوچے سمجھے الزام پاکستان پہ لگا دیا جاتا ہے لیکن یہ ایک سوچا سمجھا منصوبہ ہے جس کے تحت یہ سارا کچھ ہو رہا ہے تاکہ عراق و افغانستان کے بعد پاکستان کو مشقِ ستم بنایا جائے اور حکمران ہیں کہ اپنے ہی وطن کو تباہ کرنے پہ ادھار کھائے بیٹھے ہیں ان حالات میں شاعر مشرق، حکیم الامت علامہ اقبال کی زبان میں یہی کہا جاسکتا ہے۔

۱۔ شیرازہ ہوا ملت مرحوم کا اتر
اب تو ہی بتا تیرا مسلمان کدھر جائے
وہ لذت آشوب نہیں بحرِ عرب میں
یوشیدہ جو ہے مجھ میں وہ طوفان کدھر جائے
ہر چند ہے بے قافلہ و راحلہ و زاد
اس کوہ و بیاں سے خدی خوان کدھر جائے
اس راز کو اب فاش کراے روحِ محمد (ﷺ)
آیاتِ الہی کا نگہبان کدھر جائے

(علامہ اقبال علیہ الرحمۃ)

پس چہ باید کرد؟

پھر یہ کرنا چاہیے کہ یا تو نکل کر خانقاہوں سے ادا کر رسمِ شبیری۔

اور اگر یہ نہیں ہو سکتا تو اپنے رب کی بارگاہ میں حاضر ہو کر رونے سے تو آپ کو نہیں شرمانا چاہیے۔ اس کا اپنا اعلان ہے توبوا الی اللہ جمیعاً ایہا المؤمنون لعلکم تفلحون۔

کسی بزرگ کے سامنے عرض کیا گیا: فلاں حاکم بڑا ظالم ہے دعا کریں اس سے ہماری جان چھوٹ جائے فرمایا میں اپنے اعمال کی درستگی کے لئے دعا کرتا ہوں ہمارے اعمال اچھے ہوں گے تو ہمارے حکمران بھی اچھے ہوں گے۔ یہی وجہ ہے کہ بڑے بڑے جید صحابہ کرام رضی اللہ عنہم (حضرت سلمہ بن الغوع رضی اللہ عنہ جیسے) حجاج جیسے ظالم کے دور میں گوشہ نشین ہو گئے اور دیہات میں جا کر بود و باش اختیار کر لی جب حجاج نے پوچھا تو فرمایا مجھے حضور علیہ السلام نے گاؤں میں رہنے کی اجازت عطا فرمائی ہے۔ (۷۸۷)

* عیب سے اسم تفضیل اعیب آیا ہے۔ (۱۰۷) اس میں نحو یوں کا رد ہے جو کہتے ہیں کہ رنگ و عیب والے الفاظ سے اسم تفضیل نہیں آتا۔ دیکھتے اس (۱۰۷) میں ۱۔
عذاب کی پیٹ میں نیکو کار بھی آ جاتے ہیں:

* حضرت عبداللہ بن عمر رضی اللہ عنہما سے روایت ہے کہ حضور علیہ السلام نے ارشاد فرمایا: اذا انزل اللہ بقوم عذابا اصاب العذاب من کما فیہم ثم بعثوا علی اعمالہم۔ (۷۸) جب اللہ تعالیٰ کسی قوم پر عذاب اتارتا ہے تو وہ عذاب ہر اس شخص کو پہنچتا ہے جو اس قوم میں ہوں ہے پھر وہ اپنے اعمال کے مطابق اٹھائے جائیں گے۔ قرآن مجید میں ارشاد باری تعالیٰ ہے: واتقوا فتنۃ لا تصیبن الدین ظلموا منکم خاصة (انفال ۲۵) اور اس فتنے (عذاب) سے بچو جو تم میں خاص ظالموں کو نہ پہنچے گا۔ یعنی اگر تم اس سے نہ ڈرے اور اس کے اسباب یعنی ممنوعات کو ترک نہ کیا اور وہ فتنہ نازل ہوا تو یہ نہ ہوگا کہ اس میں خاص ظالم اور بدکار ہی مبتلا ہوں گے بلکہ وہ نیک اور بد سب کو پہنچ جائے گا حضرت ابن عباس رضی اللہ عنہما نے فرمایا اللہ

تعالیٰ نے مومنین کو حکم فرمایا ہے کہ وہ اپنے درمیان ممنوعات نہ ہونے دیں یعنی اپنے مقدور تک برائیوں کو روکیں اور گناہ کرنے والوں کو گناہ سے منع کریں اگر انہوں نے ایسا نہ کیا تو عذاب ان سب کو عام ہوگا۔ خطا کار اور غیر خطا کار سب کو پہنچے گا۔ حدیث شریف میں ہے۔ سید عالم صلی اللہ علیہ وسلم نے فرمایا: اللہ تعالیٰ مخصوص لوگوں کے عمل پر عذاب عام نہیں کرتا جب تک کہ عام طور پر لوگ ایسا نہ کریں کہ ممنوعات کو اپنے درمیان ہوتا دیکھتے رہیں اور اس کے روکنے اور منع کرنے پر قادر ہوں باوجود اس کے نہ روکیں نہ منع کریں جب ایسا ہوتا ہے تو اللہ تعالیٰ عذاب میں عام و خاص سب کو مبتلا کر دیتا ہے۔ ابو داؤد شریف کی حدیث میں ہے ”جو شخص کسی قوم میں سرگرم معاصی ہو اور لوگ باوجود قدرت کے اس کو نہ روکیں تو اللہ تعالیٰ انہیں مرنے سے پہلے عذاب میں مبتلا کر دیتا ہے“ اس سے معلوم ہوا! جو قوم نبی عن المنکر ترک کرتی ہے اور لوگوں کو گناہ سے نہیں روکتی وہ اپنے اس ترک فرض کی شامت میں مبتلائے عذاب ہو جاتی ہے۔

✽ ابن عمر رضی اللہ عنہما یزید پلید کی بیعت پہ کیوں قائم رہے؟ اور دیگر صحابہ کرام رضی اللہ عنہم نے اس کی بیعت کیوں توڑی۔ (ص ۱۰۵۳، حاشیہ ۷-۸)

✽ نفاق حضور علیہ السلام کے دور میں تھا اب ایمان کے بعد کفر ہے۔ انہا کان النفاق علی عهد النبی صلی اللہ علیہ وسلم فاما الیوم فانما هو الکفر بعد الایمان۔ (۷۱۴)

✽ اطاعت امیر۔ (۷۱۴-۷۱۵)

✽ لالچی کو حکومت میں شامل نہ کیا جائے۔ (۷۱۴۹)

جس حکمران نے اپنی ذمہ داری نہ نبھائی:

حضرت حسن بصری علیہ الرحمۃ فرماتے ہیں: عبید اللہ بن زیاد نے حضرت معقل بن یسار رضی اللہ عنہ سے اس وقت ملاقات کی جب وہ مرض الموت میں تھے۔ تو

حضرت معقل رضی اللہ عنہ نے ابن زیاد کو فرمایا میں تجھے وہ بات بتاتا ہوں جو میں نے حضور علیہ السلام سے خود سنی ہے اور وہ یہ ہے کہ آپ نے ارشاد فرمایا

مَا مِنْ عَبْدٍ يَسْتَرْعِيهِ اللَّهُ رَعِيَّةً فَلَمْ يَحْطَ بِهَا بِنُصْحِهِ لَمْ يَجِدْ رَاحَةَ الْجَنَّةِ. (۱۵۰ء) جس بندے کو اللہ تعالیٰ نے رعیت (پر حکومت) عطا کی اور اس نے خیر خواہی کے ساتھ اس کی نگہبانی نہ کی وہ جنت کی خوشبو بھی نہیں پاسکے گا۔

حضرت ابو ہریرہ رضی اللہ عنہ فرماتے ہیں حضور علیہ السلام نے ارشاد فرمایا عنقریب تم لوگ حکومت کی حرص کرو گے اور وہ قیامت کے دن تمہارے لئے ندامت کا باعث ہوگی۔ فنعم المرضعة و بثت القاطمة۔ آغاز میں بظاہر حکومت اچھی لگتی ہے کہ اس سے آسائشوں کے دروازے کھلتے ہیں، دولت عزت و شہرت ملتی ہے لیکن انجام عموماً برا ہوتا ہے اور پھر آخرت میں حساب بھی تو حکمران کا ہی سخت ہوگا۔

(ص ۱۵۸، حاشیہ ۲)

* ایک بات پر قسم اٹھائی اور اس کی ضد میں بھلائی دیکھی تو قسم توڑ کر کفار ادا کر دیا جائے۔ (اس حدیث میں ہے) بے مانگے حکومت ملے تو لے لی جائے۔

(ص ۱۵۸، باب ۱۱، سال ۱۱، تاریخ، کل احادیث)

* غصے کی حالت میں فیصلہ نہ کیا جائے نہ قویٰ دیا جائے۔ (۱۵۸ء)

نماز کو طول دینے والے امام پر حضور صلی اللہ علیہ وسلم کی ناراضگی:

حضرت ابو مسعود انصاری رضی اللہ عنہ سے روایت ہے کہ ایک شخص نے حضور صلی اللہ علیہ وسلم کی بارگاہ میں حاضر ہو کر عرض کیا: یا رسول اللہ فلاں امام کی وجہ سے میں حج کی نماز باجماعت نہیں پڑھ سکتا کیونکہ وہ نماز کو طول دیتا ہے (راوی کہتے ہیں) وعظ و نصیحت کرتے ہوئے میں نے حضور صلی اللہ علیہ وسلم کو اس دن سے زیادہ غصے میں کبھی نہ دیکھا پھر آپ نے فرمایا:

يَا أَيُّهَا النَّاسُ إِنَّ مِنْكُمْ مُنْقَرِنِينَ فَإِنَّكُمْ مَا صَلَّيْتُمْ بِالنَّاسِ فَلْيُوجِرْ

فَإِنَّ فِيهِمُ الْكَبِيرَ وَالضَّعِيفَ وَذَآلِ الْحَاجَةِ (۷۱۵۹) اے لوگو! بے شک تم میں سے کچھ (نماز پڑھانے والے لوگوں کو متنفر کرتے ہیں) جب لوگوں کو نماز پڑھاؤ تو مختصر کرو کیونکہ ان میں بوڑھے، کمزور اور صاحبان حاجت بھی ہوتے ہیں (ایک روایت میں ہے: آپ نے امام کو بلا کر باقاعدہ ڈانٹا اور فرمایا افتنان انت اے معاذ! کیا تو فتنہ پھیلانے والا ہے)

دینی کاموں پر اجرت لینا:

حضرت عبداللہ بن سعدی رضی اللہ عنہ فرماتے ہیں: میں حضرت عمر فاروق رضی اللہ عنہ کے زمانہء خلافت میں ان کی خدمت میں حاضر ہوا تو انہوں نے مجھے فرمایا کہ مجھے معلوم ہوا ہے کہ تم لوگوں کے کاموں کو سرانجام دینے کی ڈیوٹی دیتے ہو اور جب تمہیں اجرت دی جاتی ہے تو تم اس کو برا سمجھتے ہو؟ انہوں نے عرض کیا: ایسا ہی ہے۔ فرمایا: تم کیا چاہتے ہو؟ عرض کیا میرے پاس گھوڑے ہیں، غلام ہیں اور الحمد للہ میں خوش حال ہوں اور چاہتا ہوں کہ اہل اسلام کی مفت میں خدمت کروں، حضرت عمر رضی اللہ عنہ نے فرمایا: ایسا نہ کر کیونکہ میں نے بھی ایسا ہی ارادہ کیا تھا جیسا کہ تم نے۔ جب حضور صلی اللہ علیہ وسلم مجھے کچھ عطا فرمانا چاہتے تو میں عرض کرتا کہ مجھ سے زیادہ حاجت مند کو دے دیں تا آنکہ ایک مرتبہ جب حضور علیہ السلام نے مجھے مال عطا کیا تو میں نے یہی عرض کیا کہ مجھ سے زیادہ حاجت مند کو دے دیں اس پر آپ صلی اللہ علیہ وسلم نے فرمایا: اخذه فتموله و تصدق به فما جاءك من هذا المال وانت غير مشرف ولا سائل فخذہ والا فلا تتبعہ نفسك۔ (۷۱۶۳)

اس کو لے لو اور اپنے قبضے میں کر کے صدقہ کرو اس مال سے جو کچھ تیرے پاس بے طمع اور بے مانگے آئے تو اس کو لے لیا کرو اور اگر نہ آئے تو اس کو لینے کے درپے نہ ہوا کرو۔ حضرت عائشہ صدیقہ رضی اللہ عنہا فرماتی ہیں یا کل الوصی بقدر عملتہ۔ وصی اپنے کام کی مقدار کے برابر لے سکتا ہے۔ واکل ابو بکر و عمر۔

حضرت ابو بکر و عمر رضی اللہ عنہما نے (بھی بیت المال سے) تنخواہ لی۔ وکان شریح القاضی یاخذ علی القضاء اجرا۔ قاضی شریع بھی اپنے منصب قضا کی تنخواہ لیا کرتے۔ (باب رزق الحکام و العالمین علیہا س ۱۰۶۱)

لہذا دینی کاموں پر تنخواہ لینے کا جواز ثابت ہوا اور اس بارے میں بے دین قسم کے لوگ جو خود لاکھوں کما کر اپنے کتوں کو بھی عیش کراتے ہیں اور رجال دین کی معمولی تنخواہوں پر بھی اعتراض کرتے ہیں اور اس کو دین بیچنا کہتے ہیں ان کے اعتراض کی کوئی اہمیت نہیں ہے۔

✽ حضرت عمر رضی اللہ عنہ نے فرمایا اگر لوگ یہ نہ کہیں کہ عمر نے کتاب اللہ میں اضافہ کر دیا ہے تو میں رجم کی آیت اپنے ہاتھ سے لکھ دیتا۔ (س ۱۰۶۳ ج ۱)

✽ افسروں کو دیئے جانے والے ہدیے حکومت اسلامی کے حوالے ہوں گے۔

(۷۱۸۷)

کس نے ذروں کو اٹھایا اور صحرا کر دیا؟

حضرت عبداللہ بن عمر رضی اللہ عنہما فرماتے ہیں: حضرت ابو حذیفہ رضی اللہ عنہ کے آزاد کردہ غلام حضرت سالم رضی اللہ عنہ مسجد قبا میں امامت کا فریضہ سرانجام دیتے تھے اور ان کے پیچھے نماز پڑھنے والے مہاجرین اولین ہوتے تھے۔ فیہم ابو بکر و عمر و ابوسلمہ و عامر بن ربیعہ۔ اور ان کے مقتدیوں میں ابو بکر بھی ہوتے، عمر بھی، ابوسلمہ اور عامر بن ربیعہ بھی۔ رضی اللہ عنہم اجمعین (۷۱۸۷) ایک آزاد شدہ غلام کو مصلیٰ امامت دے دینا اور بڑے بڑے سرداروں کو اس کے پیچھے کھڑا کر دینا یہ کس کی نگاہ فیض کا اثر ہے:

کس کی حکمت نے یتیموں کو کیا درمیتیم اور غلاموں کو زمانے بھر کا مولیٰ کر دیا

حوالے

✽ أَبْغَضُ الرِّجَالِ إِلَى اللَّهِ أَلَا لَدَّ الْخَصِمُ۔ اللہ کے ہاں سب سے زیادہ

مغضوب اور بدترین بندہ وہ ہے جو سخت جھگڑالو ہو۔ (۷۱۸۸)

✽ اے اللہ جو خالد نے (ایک کلمہ گو کو قتل) کیا میں اس سے بیزار ہوں۔

(۷۱۸۹)

✽ حضور علیہ السلام نے کبھی کسی غیر عورت کا ہاتھ نہ چھوا۔ (۷۱۸۳)

✽ امام بخاری علیہ الرحمۃ ہر جگہ قال بعض الناس سے امام ابو حنیفہ علیہ الرحمۃ یا احناف کو مراد نہیں لیتے جیسے کہ فرمایا قال بعض الناس لابد للحاکم من مترجبین۔ بعض نے کہا حاکم کے لئے دو مترجم ضروری ہیں۔ حالانکہ احناف کا یہ موقف نہیں ہے بلکہ یہ امام شافعی کا مذہب ہے اور یہ بھی معلوم ہو گیا کہ امام بخاری شافعی المذہب نہ تھے لیکن یہ احتمال ہے کہ محرر مذہب حنیفہ امام محمد مراد ہوں۔ (۷۱۹۵)

✽ حضرت زید بن ثابت رضی اللہ عنہ کو حضور علیہ السلام نے یہودیوں کا رسم الخط سیکھنے کا حکم دیا۔ (۷۱۹۶)

✽ فالبعصوم من عصمه اللہ۔ (۷۱۹۸)

(معصوم یعنی بچا ہوا یا محفوظ وہ ہے جس کو اللہ بچا لے۔ اس سے وہ عصمت مراد نہیں جو کہ خاصۃً انبیاء ہے)

✽ حضرت علی شیر خدا رضی اللہ عنہ کو خلافت ملنے کی امید تھی۔ ثم قام علی من عنده فهو علی طمع وقد کان عبدالرحمن بن عوف یخشی من علی شیئاً (ای من المخالفة الموجبه للفتنة) حضرت علی رضی اللہ عنہ نے حضرت عثمان رضی اللہ عنہ کی بیعت کر لی۔ فقال ابایعک علی سنة اللہ ورسوله والخلیفتین من بعده۔ (۷۲۰۷، ص ۱۰۷، ۱۰۸)

(پس حضرت علی نے حضرت عثمان سے کہا میں اللہ تعالیٰ اور رسول پاک اور آپ کے بعد والے دو خلفاء (ابوبکر و عمر رضی اللہ عنہما) کے طریق پہ آپ کی بیعت کر رہا ہوں)۔

إِنَّمَا الْمَدِينَةُ كَالْكَبِيرِ - مدینہ بھٹی کی طرح ہے :

حضرت جابر بن عبد اللہ رضی اللہ عنہما سے روایت ہے کہ ایک اعرابی حضور صلی اللہ علیہ وسلم کی بارگاہ میں حاضر ہوا اور اس نے اسلام پر حضور علیہ السلام کے ہاتھ کے اوپر بیعت کی پھر اس کو بخار ہو گیا اور حاضر خدمت ہو کر بیعت کی واپسی کا تقاضا کرنے لگا بار بار آتا اور کہتا اقلنی بیعتی بیعت واپس فرمائیں۔ حضور صلی اللہ علیہ وسلم انکار فرماتے رہے آخر مدینہ چھوڑ کر (واپس گاؤں) چلا گیا۔ اس پر نبی کریم صلی اللہ علیہ وسلم نے فرمایا

إِنَّمَا الْمَدِينَةُ كَالْكَبِيرِ تَنْفِي حَبْثَهَا وَتَنْصَعُ طَبِيبَهَا۔ (۲۱۱) مدینہ جیسی ن طرح ہے جو میل کچیل جدا کر دیتی ہے اور صاف ستھر ا خالص مال (سونا چاندی) علیحدہ کر دیتی ہے۔

حوالے

* حضرت ابو بکر صدیق رضی اللہ عنہ کی بیعت مسجد نبوی شریف کے منبر پر

ہوئی۔ (۲۱۷)

صعد السبر قبايعه الناس عامة۔

* بارہ امیر ہوں گے (جن پر لوگ متفق ہوں گے یجتمعه علیہ الناس)

كلهم من قریش۔ یہ سب قریش سے ہوں گے۔ (۲۲۳)

* باجماعت نماز نہ پڑھنے والوں پر حضور صلی اللہ علیہ وسلم کی ناراضگی

(فاحرق علیہم بیوتہم، ان کے گھروں کو جلا دوں) (۲۲۳)

* دشمن سے مقابلہ کی تمنا نہ کرو بلکہ اللہ سے خیر و عاقبت مانگو۔

لا تَتَمَنُوا لِقَاءَ الْعَدُوِّ وَاسْتَلُوا اللَّهَ الْعَافِيَةَ۔ (۲۲۷)

* اللہ تعالیٰ نے تمہیں اسلام (اقامہ اللہ وادامہ) اور محمد (صلی اللہ علیہ وسلم)

کی وجہ سے غنی (مالدار) کر دیا۔ (۲۷۱)

* ان احسن الحديث كتاب الله واحسن الهدى هدى محمد
صلی اللہ علیہ وسلم وشر الامور محدثاتها۔ (۷۲۷) (خطبہ النفاذ)

* ہمیں تکلف سے منع کیا گیا۔ فقال (عمر) کتنا نھینا عن التكلف۔

(۷۲۹۳)

* حضرت عباس رضی اللہ عنہ نے حضرت علی المرتضیٰ کرم اللہ وجہہ الکریم کو
(جو کچھ بھی) کہا۔ (وانما جاز للعباس مثل هذا القول لان عليا كان
كالمولود) (۱۰۸۵، ۱۰۸۶) (پارہ ۲۹ کی منتخب احادیث مکمل ہوئیں)

* حضرت ابو ہریرہ رضی اللہ عنہ نے عمدہ کپڑے کے ساتھ ناک صاف کی پھر
دور نبوی علی صاحبہا الصلوٰۃ والسلام یاد آگیا اور کہا بھوک کی وجہ سے میں حجرۂ عائشہ رضی
اللہ عنہا کے پاس گرا ہوا ہوتا لوگ مجھے مجنون سمجھ کر میری گردن پہ پاؤں رکھ کر گزر
جاتے حالانکہ میں مجنون نہ ہوتا بلکہ بھوک کی وجہ سے یہ حالت ہوتی۔ (وما بی من
حنون ما بی الا الجوع) (۷۲۲۸)

محبوبہ محبوب خدا حضرت عائشہ صدیقہ رضی اللہ عنہا کی عاجزی

حضرت عائشہ رضی اللہ عنہا نے اپنے بھانجے حضرت عبداللہ بن زبیر رضی اللہ عنہما
سے فرمایا: دفنی مع صواحبی ولا تدفنی مع النبی صلی اللہ علیہ وسلم فی
البيت فانی اکرہ ان اذکی۔ مجھے امہات المؤمنین رضی اللہ عنہن کے ساتھ جنت البقیع
میں ہی دفن کر دینا حضور علیہ السلام کے ساتھ دفن نہ کرنا کہ کہیں میرے بارے میں یہ نہ
کہا جائے کہ عائشہ (رضی اللہ عنہا) کی شان بہت بلند ہے۔ میں پسند نہیں کرتی کہ
میرے متعلق ایسا سمجھا جائے۔ (۷۲۷۷) یہ حضرت عائشہ صدیقہ رضی اللہ عنہا کی عاجزی
تھی اور قرآن پاک کی اس آیت کے پیش نظر تھی فلا تزکوا انفسکم اپنے آپ کو
صاف ستھرا نہ بناؤ۔ هو اعلم لمن اتقى۔ اللہ تعالیٰ خوب جانتا ہے جو پرہیزگار ہے۔
(بخاری ۳۲) ورنہ حضرت عائشہ صدیقہ رضی اللہ عنہا کی شان و عظمت بہت بلند و بالا ہے۔

ذّرے مہر قدس تک تیرے توسط سے گئے:

حضرت ابوسعید خدری رضی اللہ عنہ سے روایت ہے کہ قیامت کے دن حضرت نوح علیہ السلام کو لایا جائے گا اور کہا جائے گا اہل بلغت! کیا آپ نے اللہ تعالیٰ کا پیغام اپنی امت کو پہنچا دیا؟ وہ عرض کریں گے نعم یا رب۔ ہاں اے میرے پائے والے۔ پھر ان کی امت سے پوچھا جائے گا اہل بلغت! کیا انہوں نے تمہیں میرا پیغام پہنچایا؟ امت کہے گی۔ ما جاءنا من نذیر۔ ہمارے پاس تو کوئی نذرانہ آیا ہی نہیں۔ اللہ پاک نوح سے پوچھے گا من شہدک! اے پیارے نوح! (گواہ لاؤ) تمہارے گواہ کون ہیں؟ نوح علیہ السلام عرض کریں گے محمد وامتہ آخر الزمان نبی علیہ السلام اور ان کی امت مرحومہ میرے گواہ ہیں۔ حضور علیہ السلام نے فرمایا فیجاءکم فتشہدون۔ پھر تمہیں لایا جائے گا اور تم گواہی دو گے پھر آپ صلی اللہ علیہ وسلم نے یہ آیت تلاوت فرمائی: وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا۔ (البقرة ۱۴۳) اور بات یوں ہی ہے کہ ہم نے تمہیں سب امتوں میں افضل کیا کہ تم لوگوں پر گواہ ہو اور میرے پیارے رسول صلی اللہ علیہ وسلم تمہارے گواہ ہیں (دنیا و آخرت میں) (۷۳۹)

آیہ مذکورہ اور مسائل خمسہ

مسئلہ نمبر ۱: دنیا میں تو یہ کہ مسلمان کی شہادت مومن کافر سب کے حق میں شرما معتبر ہے اور کافر کی شہادت مسلمان پر معتبر نہیں۔

مسئلہ نمبر ۲: اس سے یہ بھی معلوم ہوا! اس امت کا اجماع حجت لازم القبول ہے۔

مسئلہ نمبر ۳: اموات کے حق میں بھی اس امت کی شہادت معتبر ہے رحمت و عذاب کے فرشتے اس کے مطابق عمل کرتے ہیں صحاح کی حدیث میں ہے کہ سید عالم

صلی اللہ علیہ وسلم کے سامنے ایک جنازہ گزرا صحابہ نے اس کی تعریف کی۔ حضور علیہ السلام نے فرمایا واجب ہوئی پھر دوسرا جنازہ گزرا۔ صحابہ کرام نے اس کی برائی کی حضور علیہ السلام نے فرمایا واجب ہوئی۔ حضرت عمر رضی اللہ عنہ نے دریافت کیا کہ حضور! کیا چیز واجب ہوئی۔ فرمایا پہلے جنازے کی تم نے تعریف کی اس کے لئے جنت واجب ہوئی دوسرے کی تم نے برائی بیان کی اس کے لئے دوزخ واجب ہوئی۔ تم زمین میں اللہ کے شہداء (گواہ) ہو پھر حضور علیہ السلام نے یہ آیت تلاوت فرمائی۔

مسند نمبر ۴: یہ تمام شہداء میں صلحاء امت اور اہل صدوق کے ساتھ خاص ہیں اور ان کے معتبر ہونے کے لئے زبان کی نگہداشت شرط ہے جو لوگ زبان کی احتیاط نہیں کرتے اور بے جا خلاف شرع کلمات ان کی زبان سے نکلتے ہیں اور ناحق لعنت کرتے ہیں صحاح کی حدیث میں ہے کہ روز قیامت نہ وہ شافع ہوں گے نہ شاہد۔ اس امت کی ایک شہادت یہ بھی ہے کہ آخرت میں جب تمام اولین و آخرین جمع ہوں گے اور کافر سے فرمایا جائے گا کیا تمہارے پاس میری طرف سے ڈرانے اور احکام پہنچانے والے نہیں آئے تو وہ انکار کریں گے اور کہیں گے کوئی نہیں آیا حضرات انبیاء علیہم السلام سے دریافت فرمایا جائے گا تو وہ عرض کریں گے! یہ جھوٹے ہیں ہم نے انہیں تبلیغ کی اس پر ان سے اقامۃ للحجة دلیل طلب کی جائے گی وہ عرض کریں گے امت محمدیہ علی صاحبہا الصلوٰۃ والسلام ہماری شاہد ہے۔ تو یہ امت پیغمبروں کی شہادت دے گی کہ ان حضرات نے تبلیغ فرمائی اس پر گزشتہ امت کے کفار کہیں گے انہیں کیا معلوم یہ تو ہم سے بعد میں ہوئے تھے چنانچہ اس وقت اس امت سے فرمایا جائے گا تم کیسے جانتے ہو؟ یہ عرض کریں گے یا رب تو نے ہماری طرف اپنے رسول محمد مصطفیٰ صلی اللہ علیہ وسلم کو بھیجا قرآن پاک نازل فرمایا ان کے ذریعہ۔ یہ ہم قطعاً و یقینی طور پر جانتے ہیں کہ حضرات انبیاء کرام علیہم السلام نے فرض تبلیغ علی وجہ الکمال ادا کیا پھر سید انبیاء صلی اللہ علیہ وسلم سے آپ کی امت کی نسبت دریافت فرمایا جائے گا تو حضور صلی اللہ

علیہ وسلم ان کی تصدیق فرمائیں گے۔

مسئلہ نمبر ۵: اس سے معلوم ہوا! اشیاء معروفہ میں شہادت تسمیع کے ساتھ بھی معتبر ہے یعنی جن چیزوں کا علم یقینی سننے سے حاصل ہوا اس پر بھی شہادت دی جاسکتی ہے۔ (خزانة العرفان فی تفسیر القرآن علی کلامہ بیان فی ترجمۃ القرآن موالہ احمد رضا ص ۱۷۱ علیہ السلام ص ۱۷۱) والفظم ان نور آیت مندرجہ (۱۷۱)

* مجتہد فحظی بھی ہو سکتا ہے اور معصیب بھی اگر صحیح مسئلہ اخذ کر لیا تو وہ اجر اور اجر قرآن و سنت سے مسئلہ کے استنباط میں خطا ہوئی تو ایک اجر۔ ادا حکم الحاکم فاجتہد فاصاب فلد اجر ان واذا حکم فاحتہد ثم اخطا فلد اجر۔ (۳۲۲-۱) امر کا مقابل مباح ایک مثال

حضور علیہ السلام نے صحابہ کرام رضی اللہ عنہم کو فرمایا اَحْلُوا وَاَصْبُوا مِنَ النِّسَاءِ۔ احرام گھول دو اور عورتوں کے پاس جاؤ۔ تھوڑے عورتوں کے پاس جانا مباح ہی رہے گا اور حدیث میں آگے خود حضرت جابر رضی اللہ عنہ نے وضاحت بھی فرمائی ولم یعدم علیہم۔ کہ ہم پر حضور علیہ السلام نے عورتوں کے پاس جانا لازم قرار دیا۔ اس کے بعد اسی حدیث میں صحابہ کرام رضی اللہ عنہم کی ایسی حالت کا ذکر ہے جس سے معلوم ہوتا ہے کہ عرب میں اس قدر رخصتی ہوئی کہ لوگوں کے مزاج میں اس کی وجہ سے اتنی تیزی آجاتی۔ چنانچہ حضرت جابر رضی اللہ عنہ کہتے ہیں کہ ہماری طرف سے حضور صلی اللہ علیہ وسلم کو یہ خبر پہنچی کہ ہم کہہ رہے ہیں "جب تمہارے اور عرفہ کے درمیان پانچ دن رہ جائیں گے تو ہمیں حکم ہوگا کہ عورتوں کے پاس جاسکتے ہو بعد فئاتی عرفۃ یقطر مداکیرنا المدی (ہم عرفات میں آئیں گے تو ہماری شرمگاہوں سے منی ٹپک رہی ہوگی) (۱۰۹۵)

حوالے

* صلا قبل صلوۃ المغرب لمن شاء۔ (ص ۱۰۹۵، ۱۰۹۶ نمبر ۱۳)

جو چاہے مغرب سے پہلے نماز (نفل) پڑھ لے۔ (یعنی پابندی کوئی نہیں)

* علم ظاہر و علم باطن۔ الظاہر علی کل شیء علما و الباطن علی کل

شیء علما۔ باب قول اللہ عالم الغیب فلا یشہر۔ (۱۰۹۷)

* تشهد ابن مسعود السلام علیک ایہا النبی۔ (۷۳۸۱)

عبداللہ بن مسعود رضی اللہ عنہ سے مروی تشہد یہی ہے جو آج ہم پڑھتے ہیں

(یعنی السلام علیک ایہا النبی نہ کہ السلام علی النبی)

* اللہ تعالیٰ جنت کو بھرنے کے لئے ایک نئی مخلوق پیدا فرمائے گا۔ (۷۳۸۳)

(یہ وہ انسان ہیں جو اولاد آدم علیہ السلام نہیں ہیں)

* انا عند ظن عبدی بی وانا معہ اذا ذکرنی۔ میں اپنے بندے کے

گمان کے پاس ہوتا ہوں۔ (حدیث قدسی) (۷۴۰۵)

* وجوہ یومئذ ناظرۃ... دیدار الہی۔ (۷۴۳۸، ۷۴۳۹)

* ان رحمتی وسعت غضبی۔ (۷۴۵۲) (میرنی رحمت میرے غضب سے

ویش ہے)

* حدیث معراج۔ ودنا الجبار رب العزۃ فتدلی حتیٰ کان منہ قاب

قوسین او ادنی۔ (۷۵۱۷، ۷۵۱۸، ۷۵۱۹) شب معراج رب العزت نے خود اپنے محبوب اور

شب اسرئی کے دو لہا کو کتنا قرب عطا فرمایا۔

* لیس منا من لم یتغن بالقرآن۔ (جو قرآن کو اچھی آواز سے نہیں

پڑھتا اس کا ہمارے ساتھ کوئی تعلق نہیں) (۷۵۲۷)

* مؤذن کی اذان کی آواز جہاں تک جاتی ہے ہر شے قیامت کو اس کے

ایمان کے لئے گواہی دے گی۔ (۷۵۳۸)

آخری حدیث:

* سیدنا ابو ہریرہ رضی اللہ عنہ سے روایت ہے کہ حضور علیہ السلام نے ارشاد

فرمایا:

كَلِمَتَانِ حَبِيبَتَانِ إِلَى الرَّحْمَنِ- خَفِيفَتَانِ عَلَى اللِّسَانِ ثَقِيلَتَانِ
فِي الْمِيزَانِ سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ۔ (۵۶۳ء)

دو کلمے ایسے ہیں جو اللہ تبارک و تعالیٰ کی بارگاہ میں بہت ہی پیارے ہیں، زبان پر بہت ہی ہلکے ہیں (یعنی ان کی ادائیگی بہت آسان ہے) میزان میں بہت ہی وزنی ہیں۔ (وہ کلمات یہ ہیں) سبحان اللہ وبحمدہ (ہم اللہ تعالیٰ کی ہر عیب سے پاکی بیان کرتے ہیں) سبحان اللہ العظیم (اللہ تعالیٰ ہر عیب سے پاک، بڑی عظمت والا ہے)

(اللہ تعالیٰ کے محبوب کلمے) اس بارے میں یاد رکھیں محبت دل کے میلاں کو کہا جاتا ہے جبکہ اللہ تعالیٰ دل اور میلاں دونوں سے پاک ہے تو دو کلمے اللہ کو محبوب ہیں کیا معنی ہوگا؟ جواب یہ ہے کہ یہاں اور ہر جگہ جہاں بھی اللہ تعالیٰ کی محبت کی بات ہوگی تو اس سے محبت کا لازم معنی مراد ہوگا یعنی جس سے محبت ہوئی ہے اس پر انعام ہوگا۔ اگر اصرام کیا جاتا ہے اس کی کوتاہیوں سے درگزر کیا جاتا ہے کہ اللہ تعالیٰ ان کلمات کو پڑھنے سے بہت زیادہ ثواب سے نوازتا ہے چنانچہ فرمایا سبحان اللہ لصف المیزان والحمد لله تملأه سبحان الله سے ترازو آدھا بھر جاتا ہے اور الحمد لله سے پورا بھر جاتا ہے تو جب یہ دونوں چیزیں سبحان اللہ وبحمدہ میں ۴۴ جوہ ہیں تسبیح بھی ہے تحمید بھی تو پھر اس کے ثواب کا کون اندازہ لگا سکتا ہے اور یہ یہی وہ اللہ تعالیٰ کو محبوب ہوں۔

یاد رہے! امام بخاری علیہ الرحمۃ اس حدیث کو کل تین مقامات پر لائے ہیں کتاب الدعوات میں سبحان اللہ العظیم پہلے ہے اور کتاب الایمان والندوہ اور کتاب التوحید میں یہ جملہ بعد میں ہے پھر کتاب الدعوات اور کتاب الایمان والندوہ میں حبیبستان الی الرحمن بعد میں ہے اور یہاں پہلے ہے۔

لفظ سبحان کی تحقیق

سبحان اللہ کے معنی ہیں میں اللہ تعالیٰ کی پاکیزگی بیان کرتا ہوں یا میں نے اللہ تعالیٰ کی پاکیزگی بیان کی۔ سبحان اللہ مفعول مطلق ہے فعل ماضی سَبَّحْتُ کا یا فعل مضارع أَسْبَحُ کا اس فعل کو سماعی طور پر حذف کرنا واجب ہے اور لفظ سبحان عموماً بظہور مصاف ہی مستعمل ہے اگرچہ بعض کلمات عرب میں بغیر اضافت کے بھی آیا ہے۔ کلمہ کا حقیقہ ہونا اس کا مطلب یہ ہے کہ بہت ہی مختصر یا ایسا فصیح کہ زبان پر اس کی ادائیگی بہت آسان ہو۔

اعمال کو تولے جانے کا مطلب؟

تَقِيلَتَانِ فِي الْمِيزَانِ میں معتزلہ کا رد ہے جو کلمات کو اعراض کہہ کر ان کے تولے جانے کو تسلیم نہیں کرتے جبکہ قرآن مجید میں کئی آیات اعمال کے وزن کی طرف صراحت کے ساتھ راہنمائی کر رہی ہیں حالانکہ اعمال بھی تو اعراض ہیں۔ فاما من ثقلت موازينه فهو في عيشة الراضية. واما من خفت موازينه فاهو هاوية. ونضع الموازين القسط. وغیر ہا اور احادیث تو اس بارے میں بے شمار ہیں۔ باقی رہا یہ کہ اعراض کیسے تولے جاسکتے ہیں تو اللہ تعالیٰ اس پر قادر ہے کہ اعراض میں وزن پیدا کر دے اور وہ اپنے محل کے بغیر تولے جائیں کیونکہ ثقلت موازينه یا تَقِيلَتَانِ فِي الْمِيزَانِ میں دونوں کلمے اپنے ظاہری معنی پر محمول ہوں گے اور بلا ضرورت ظاہری معنی سے عدول گمراہی ہے۔ بعض نے یہ بھی فرمایا ہے کہ مراد اس سے اعمال نامے کے وہ دفتر ہیں جنہیں کرمانا کا تین نے لکھا ہے۔

اگر اللہ تعالیٰ بغیر حساب و کتاب کے بھی کسی کو جزا و سزا دے تو یہ ظلم نہیں ہے۔ لیکن حساب و کتاب اور اعمال کا تولے جانا اس لئے ہیں کہ کسی کے ذہن میں اس بارے میں نا انصافی کا شائبہ نہ گزرے کہ کسی پر ظلم ہوا ہے نہ دیکھنے والے کو اور نہ ہی جس کے سامنے معاملہ کیا جا رہا ہے اس کو اور ان کے لئے کوئی بہانہ بھی نہ رہے اور حجت بھی تمام

ہو جائے۔

امام حاکم نے حضرت سلمان رضی اللہ عنہ سے مرفوعاً روایت کی ہے کہ میزان کے پلڑے اتنے بڑے ہوں گے کہ تمام آسمان و زمین بھی اس میں رکھ دیئے جائیں تو سما جائیں۔

اعمال کیوں تو لے جائیں گے؟

رہا یہ کہ جب فرشتے ایک اعمال نامہ تیار کر رہے ہیں تو اس سے مطابق فیصلہ کرنے کی بجائے اعمال کو تولنے کی ضرورت کیوں پڑتی؟
تو یہ ایسے ہی ہے جیسے مجرم اچھی طرح جانتا ہے کہ میں نے فلاں پر کیا ہے اس کے باوجود جب اسے سزا سنائی جاتی ہے تو وہ سزا سننے والے کو اچھا نہیں سمجھتا اور انصاف کا رونا روتا ہے اور فیصلہ ہونے سے پہلے پہلے اس کے پاس اپیل کا موقع ہوتا ہے۔ جب فیصلہ ہو جائے تو بات حتمی و یقینی ہو جاتی ہے پھر نہ اپیل کا کام آسکتی ہے اور نہ کوئی سفارش تو فرشتوں کے لکھنے کے بعد بھی اعمال کو تولنا فیصلہ سنائے کے لئے ہے اور یہ بتانے کے لئے ہے کہ اب فیصلہ ہو چکا اور کام پکا ہو لیا لہذا جنت والے جنت میں ہمیشہ رہنے کا یقین کر لیں اور دوزخ والے دوزخ میں ہمیشہ رہنے کا یقین کر لیں۔

ایک شبہ اور اس کا ازالہ

ایک شبہ یہ بھی پیش کیا جاتا ہے کہ دو برابر لے کا خد میں ایک پر ایک روپ کا حساب و کتاب لکھا گیا ہے اور دوسرے پر ایک لاکھ کا جبکہ تولنے میں تو دونوں کا وزن برابر ہوگا؟

تو اس کا جواب یہ ہے کہ برابر کی دو چیزیں بھی وزن میں مختلف ہو سکتی ہیں ایک طرف ایک دھاگہ ہے دوسری طرف دھاگے کی لمبائی اور موٹائی کے برابر اوستے کی سلائی ہے تو وزن بہر حال سلائی کا زیادہ ہوگا۔ یونہی جب اللہ تعالیٰ نے عدل و انصاف

کے لیے ترازو قائم کرنا ہے تو اعمال کا وزن بھی عدل و انصاف کے تقاضوں کے مطابق ہی ہوگا۔ جیسا عمل ہوگا اسی کے مطابق وزن ہوگا۔ کاغذ چھوٹا ہو یا بڑا اس سے کچھ نہ ہوگا۔ جیسا کہ حدیث بطاقہ (جو چند سطور کے بعد آرہی ہے) سے آپ کو بخوبی معلوم ہو جائے گا کہ عمل کے وزن سے کاغذ کا ایک پرزہ حد نگاہ تک پھیلے ہوئے ننانوے رجسٹروں پر بھاری ہو گیا۔ وما ربك بظلام للعبيد۔

میزان کو کہاں قائم کیا جائے گا؟

قیامت کے دن یہ میزان عرش کے پاس قائم کی جائے گی نیکیوں کا پلڑا عرش کی دائیں طرف ہوگا جنت کے سامنے اور برائیوں کا پلڑا عرش کی بائیں طرف دوزخ کے بالمقابل اور اس میزان کا معاملہ دنیا کے میزان کے برعکس ہوگا یعنی جو پلڑا بھاری ہوگا وہ اوپر اٹھ جائے گا اور جو ہلکا ہوگا وہ نیچے جھک جائے گا دلیل یہ ہے الیہ یصعد الکلم الطیب۔ اسی کی طرف پاکیزہ کلمات بلند ہوتے ہیں۔ بعض نے فرمایا ہے کہ نہیں وہاں کا معاملہ دنیا کے معاملے کی طرح ہی ہوگا اور دلیل میں فاما من ثقلت موازينه آیه قرآنی پیش فرمائی ہے اور فرمایا الیہ یصعد الکلم الطیب سے مراد مقبول ہونا ہے۔

انسانوں کی تین قسمیں ہوں گی

پھر انسان کی تین اقسام ہیں: (۱) جو بلا حساب جنت میں جائیں گے۔ (۲) جو بلا حساب و کتاب دوزخ میں جائیں گے۔ (۳) وہ مومنین جن کی نیکیاں بھی ہوں گی اور برائیاں بھی ہوں گی۔ ابتداً انہیں شفاعت نصیب نہ ہوگی ان کا حساب بھی ہوگا اور ان کے اعمال بھی تولے جائیں گے۔ اس بارے میں ایک ایمان افروز واقعہ پر اکتفا کر رہا ہوں جو کہ ترمذی، ابن ماجہ، مسند احمد اور مشکوٰۃ میں بھی ہے۔

حضرت عبداللہ بن عمرو بن عاص رضی اللہ عنہ سے روایت ہے کہ حضور علیہ السلام نے فرمایا اللہ تعالیٰ قیامت کے دن تمام مخلوق کے سامنے ایک شخص کو الگ کھڑا کرے گا

اور اس کے اعمال نامے کے ننانوے رجسٹر پھیلائے گا ہر دفتر حد نظر تک لمبا ہوگا پھر اللہ تعالیٰ اس شخص سے فرمائے گا کیا ان میں سے تو کسی چیز کا انکار کر سکتا ہے؟ کیا میرے کاتبین نے تجھ پر کچھ ظلم کیا ہے؟ وہ عرض کرے گا نہیں اے پروردگار! اللہ فرمائے گا کیا تیرے لئے کوئی عذر ہے وہ کہے گا نہیں اے پروردگار! اس کے بعد اللہ تعالیٰ فرمائے گا تیری ایک نیکی ہمارے حضور ہے اور تجھ پر ظلم نہیں ہوگا۔ اس کے بعد کاغذ کا ایک ٹکڑا نکالا جائے گا جس میں لکھا ہوگا

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ. اللہ فرمائے گا میزان پر جا وہ کہے گا اے پروردگار! ان دفاتروں کے مقابلے میں یہ کاغذ کا ٹکڑا کیا حیثیت رکھتا ہے؟ تو اللہ تعالیٰ فرمائے گا تجھ پر ظلم نہیں کیا جائے گا وہ سارے دفتر ایک پلڑے میں رکھنے جائیں گے اور وہ کاغذ کا ٹکڑا دوسرے پلڑے میں تو ننانوے رجسٹر ملے ہو جائیں گے اور یہ کاغذ کا ٹکڑا بھاری ہو جائے گا اللہ کے نام کا مقابلہ کوئی شے نہیں کر سکتی۔ (اس کو حدیث بطاقت کہا جاتا ہے)

امام بخاری علیہ الرحمۃ نے اپنی کتاب کو حمد و تسبیح پر ختم فرمایا ہے کیونکہ اہل جنت کا ملاقات کے وقت دعائیہ کلام تسبیح ہوگا اور آخری کلام حمد ہوگا جیسا کہ سورہ یونس میں ارشاد ہوتا ہے۔

دَعَاؤُهُمْ فِيهَا سُبْحَانَكَ اللَّهُمَّ وَتَحِيَّاتُهُمْ فِيهَا سَلَامٌ وَآخِرُ دَعْوَاهُمْ

أَبِ الْحَمْدِ لِلَّهِ رَبِّ الْعَالَمِينَ۔ (آیہ سورہ یونس)

جنت میں ان کی دعا تسبیح ہوگی، ملاقات کا کلام سلام ہوگا اور آخری دعا اللہ

رب العالمین کی حمد ہوگی۔

لیکن امام بخاری علیہ الرحمۃ نے اس اسلوب میں بھی اپنی محدثانہ شان کی جھلک دکھائی ہے اور وہ اس طرح کہ اپنی طرف سے حمد و تسبیح کے الفاظ لانے کی بجائے سید الخادین صلی اللہ علیہ وسلم کی زبان حق ترجمان سے نکلنے والے حمد و تسبیح کے اعلیٰ

الفاظ پر اپنی کتاب کو مکمل فرمایا تا کہ حدیث کی روایت بھی ہو جائے اور حمد و تسبیح پر کتاب کا اختتام بھی ہو جائے۔


اسی بابرکت طریقے پہ عمل کرتے ہوئے میں بھی اپنی اس کتاب کو چند حمد یہ اشعار پہ مکمل کرنے کی سعادت حاصل کر رہا ہوں۔

الہی حمد سے عاجز ہے یہ سارا جہاں تیرا
جہاں والوں سے کیونکر ہو سکے ذکر و بیاں تیرا
زمین و آسمان کے ذرے ذرے میں ترے جلوے
نگاہوں نے جدھر دیکھا نظر آیا نشان تیرا
ٹھکانہ ہر جگہ تیرا سمجھتے ہیں جہاں والے
سمجھ میں آ نہیں سکتا ٹھکانا ہے کہاں تیرا
تیرا محبوب پیغمبر تری عظمت سے واقف ہے
کہ سب نبیوں میں تنہا ہے وہی اک راز داں تیرا
جہانِ رنگ و بوئی وسعتوں کا راز داں تو ہے
نہ کوئی ہم سفر تیرا نہ کوئی کارواں تیرا
تری ذاتِ معلیٰ آخری تعریف کے لائق!
چمن کا پتہ پتہ روز و شب ہے نعمہ خواں تیرا

دعاؤں کا طالب

غلام حسن قادری

۱۲-۱-۲۰۰۸



اکبر سید

زبدہ نمبر ۴۴ اردو بازار لاہور